



श्री गुरुमंडलसंस्थापकाचार्य निखिलशास्त्र

निष्णात पूज्यपाद स्वामिश्री १०८

बालरामोदासीनजी

प्रादुर्भाव सं. १९१२ कैवल्य सं. १९६३





9986.

Price Rs 2-0-0

To be had from—

Swami Atma-Swaroopji

Guru-Mandalashrama

Haridwar ( U. P. )

---

( All Rights reserved by the Publisher )

---

Printed by Natverlal Itcharam Desai at the  
GUJARATI PRINTING PRESS,  
Sassoon Buildings, Elphinstone Circle, Fort,  
BOMBAY No. 1.





# साङ्ख्यकारिका

## महामुनीश्वरकृष्णविरचिता



निखिलतन्त्रस्वतन्त्रप्रतिभश्रीमद्वाचस्पतिमिश्रविरचितया

साङ्ख्यतत्त्वकौमुद्या  
विभूषिता

श्रीगुरुमण्डल-संस्थापकाचार्यनिखिलशास्त्रनिष्णातपूज्यपाद-  
स्वामिश्री १०८ बालरामोदासीनविरचिताभ्यां  
“विद्वत्तोषिणी”

व्याख्यातकृतटिप्पणीभ्यां समलङ्कृतया



सेयं

हरिद्वारस्थ(यू. पी.)स्वाम्यात्मस्वरूपोदासीनैः

मुम्बय्यां

“गुजराती मुद्रणयन्त्रालये”

मुद्रयित्वा प्रकाशिता ।




9986

पुस्तक मिलनेका पत्ता

स्वामी आत्मस्वरूपजी

गुरुमण्डलाश्रम हरिद्वार (यू. पी.)



अस्य पुस्तकस्य सर्वेऽधिकारा ग्रन्थकर्त्रा (प्रकाशकेन च)  
राजशासनानुसारेण लेखारूढीकृत्य स्वायत्तीकृताः

तृतीयावृत्ति



## अस्यायमुपोद्घातः—

विजयते खलु सर्वविद्वज्जनमुखकमलमाध्वीकायिताऽऽस्तिकषड्दर्शनान्तर्गतं वेद-  
शिरोलालनीयं श्रीमता परमर्षिणा कपिलाचार्येण श्रीमहाविष्णोरपरावतारेण कृतं  
भूतानां सृष्टिस्थितिलयप्रतिपादनद्वारा प्रकृतिपुरुषविवेकज्ञानसम्पादनक्षमं—

“प्रधानास्तित्वमेकत्वमर्थवत्त्वमथान्यथा ।

पारार्थ्यं च तथाऽऽनैक्यं वियोगो योग एव च ॥

शेषवृत्तिरकर्तृत्वं मौलिकार्थाः स्मृता दश ।

विपर्ययः पञ्चविधस्तथोक्ता नव तुष्टयः ।

करणानामसामर्थ्यमष्टाविंशतिधा मतम् ।

इति षष्टिः पदार्थानामष्टभिः सह सिद्धिभिः ॥ इति—

षष्टिपदार्थीप्रतिपादकं साङ्ख्यशास्त्रम्—तच्च तत्र भवान् परमकारुणिको महामुनिः  
कपिलाचार्यः सकललोकक्षेमकामनया सुरिनाम्ने मुनये स्वशिष्यायोपदिदेश । तेन  
च पञ्चशिखाचार्यायेत्येवं शिष्यपरम्पराक्रमेण स्वेनापि संप्राप्तमतिविस्तृतं दीर्घकाल-  
सापेक्षमतिक्लेशसाध्यं चेत्यादिकं पर्यालोच्य तच्छास्त्रपारदृशना दीनजनोद्धरणकृपा-  
परिपूर्णान्तरङ्गेणाधीतषष्टितन्त्रेण श्रीमत्तेश्वरकृष्णमहाविदुषा साङ्ख्यकारिकानामक-  
निबन्धेन ( द्वासप्ततिकारिकात्मना ) मिताक्षरेणामिताशयेन सर्वमुमुक्षुजनहार्दन्धत-  
मसन्निर्णयनपटीयसा सञ्चिक्षिपे आर्यमतिना कोविदाग्रण्या ।

ततः कालवशात्तदध्ययने तत्प्रवचनेऽपि क्लेशबाहुल्यं विद्वद्भासादिवशात्संप्राप्तं  
परिपश्यता मूलशास्त्रकृतो महाविष्णववतारादन्येन महर्षिणा कपिलाचार्येण (१)-हेय-  
हानतद्धेतुव्यूहाख्यातचतुष्टयवत्प्रथमाध्यायः, (२)-प्रधानकार्यभूतसप्तदशात्मकलिङ्ग-  
देहगतवस्तुप्रकाशप्रतिपादकद्वितीयाध्यायः, (३)-परवैराग्यसाधनीभूतपुरुषाविषयाव्य-  
क्तसम्बन्ध्यत्यन्तलयान्तकार्यप्रतिपादकतृतीयाध्यायः, (४)-प्रागुक्ताध्यायत्रितयगत-  
विवेकान्तरङ्गप्रतिपादकचतुर्थाध्यायः, (५)-स्वसिद्धान्तदृढीकरणसमर्थार्थप्रतिपादक-  
पञ्चमाध्यायः, (६)-मुख्यार्थविस्तृतिपरिशिष्टवाक्यार्थप्रतिपादकषष्ठाध्यायश्चेत्येवं  
पञ्चविंशतितत्त्वप्रकाशनद्वारा मुमुक्षुलोकस्य हितप्राप्तयेऽहितनिवृत्तये च षडध्यायात्मकं  
साङ्ख्यशास्त्रं निर्माय स्वशिष्यायोपदिदेश, तथा सप्तविंशतिसूत्रात्मकमपरमपि संक्षिप्तं  
तदिदं शास्त्रं यच्छ्रीमद्विद्यारण्यस्वामिभिरव्याख्यातं मुद्रितं सत्प्रकाशते इत्यन्यत् ।

तदुक्तं स्मृतिकर्तृभिर्महामुनिभिः—

“एतन्मे जन्म लोकेस्मिन्मुमुक्षूणां दुराशयात् ॥ प्रसङ्ख्यानाय तत्त्वानां स्वमती-  
यात्मदर्शनम्” इति । एतेन महाविष्णववतारभिन्नेनाग्न्यवतारेण कपिलाचार्येण व्यरचि,  
तदाह स्मृतिकृत्—“अग्निः स कपिलो नाम साङ्ख्यशास्त्रप्रवर्तकः” इति परास्तम् ।



मुन्यन्तरकरुपनायां गौरवाच्च । फलमुखगौरवस्यादोषत्वं यदि ब्रूयात्तर्हि त्वद्वचने-  
ऽग्निशब्दोऽग्न्याख्यशक्त्यावेशादेव प्रयुक्तः-यथा-“कालोऽस्मि लोकक्षयकृत्प्रवृद्धः”  
इति श्रीभगवद्गीतायां श्रीभगवद्वाक्ये कालशब्दः कालशक्त्यावेशादिति ।

सेयं न्यायकणिका, तत्त्वसमीक्षा, तत्त्वबिन्दुस्तथा योगतत्त्ववैशारद्याख्ययोग-  
भाष्यटीका, श्रीमच्छाङ्करभाष्यव्याख्या भामती, उद्योतकरकृतन्यायवार्तिकतात्पर्य-  
टीका, चेत्थेयं श्रीमद्वाचस्पतिमिश्रेण षड्दर्शनव्याख्यात्रा ( द्वादशदर्शनव्याख्यात्रा )  
साङ्ख्यकारिका व्याख्याता ।

यच्च व्याख्यानं तत्त्वकौमुदीनाम्ना लोके प्रसिद्धम् ।

तामेतां श्रीमद्वाराणस्यादिगतपण्डितजनहृदयाह्लादिनीं न सर्वजनप्रवेशसुलभां  
विचिन्त्य वाराणस्यां काञ्चित्सभामलङ्कुर्वाणैः महामहोपाध्यायश्रीमच्छिवकुमारमिश्र-  
महामहोपाध्यायश्रीमद्गङ्गाधरशास्त्रि जि. सि. ऐ. यस्य प्रभृतिपण्डिताखण्डलैर्व्याख्यातुं  
प्रोत्साहितेन सर्वतन्त्रस्वतन्त्रेण परमहंसपरित्राजकाचार्येण दिगन्तविश्रान्तशारदज्यो-  
त्स्नासदृक्षकीर्तिविशदीकृतदिगन्तरालेन निरन्तरक्षितिपतिकुलसेवासमयसमुन्मिषित-  
पदारविन्दमध्वास्वादनप्रज्वलन्नखमयूखनिकषोलिखितरत्नप्रभाभासुरकिरीटसहस्रपरि-  
शोभितभारतमण्डलेन विद्वत्तोषिणी नाम व्याख्या मूलव्याख्यादिषु कचित्कचिद्वि-  
प्पणी च व्यरचि । येयं व्याख्या केवलं लोकोपकारद्वारा भगवत्प्रीत्यै लिखितुमारब्धा-  
प्यतिप्रबलविघ्नव्यूहेन साङ्ख्यतत्त्वकौमुद्याख्यत्रिंशत्तमश्लोकव्याख्यासम्बन्धिनोः  
“अन्तर्गडुना कालेन” इत्येतत्पदयोर्व्याख्योत्तर “केचित्तु क्षणस्तु वस्तुपतित इत्युत्तर-  
रभाव्यानुरोधात्क्ष” इत्यन्तैवासीन्न तदूर्ध्वम् । यतः—

‘हा हाऽयं गुरुमण्डलस्य पुरतस्तत्पादपद्माश्रुजद्वंद्वं चिन्तयतो विहाय बत कैवल्यं  
विदेहं गतः । कालेऽस्मिन् गुरुकुम्भयोगमहिते क्षेत्रे प्रयागे निशि त्वङ्काङ्के हि शके  
हराहय ( १८२८ ) मिते शुके तपस्येऽसिते ॥ १ ॥

तदैतज्जन्मादिचरितमुखेन स्पष्टीकृतं श्रीपाण्डेयश्रीकान्तशर्मभिर्विद्वद्भिः मित्रगो-  
ष्ठीपत्रिकानाम्नि मासिकसंस्कृतपत्रे । तथाहि—

“आसीन्निखिलशास्त्रपारावारपारदृश्या विश्वविश्रुतयशोराशिर्विषयभीषणाशीविष-  
दष्टमानुषजनविषवैद्यो हृद्यानवद्यगुणरत्नाकरोऽश्रान्तोपस्थितमहीपतिगणाहम्पूर्विका-  
प्रणतमूर्धतिरोहितचरणारविन्द उदासीनो महात्मा स्वामिश्रीबालरामो नाम । अयं  
खलु क्रमशः—

पितुः प्रियः प्राप्तसमग्रसंस्कृतिः कृती जनानन्दकरः स्वभावतः ।

प्रभावशाली धिषणाप्रकर्षतः प्रवीणतां वर्णगणेऽधिजग्मिवान् ॥ १ ॥

अत्यल्पकालात्सकलान्यधीत्य श्रुतेः षडङ्गानि परिश्रमेण ।

विचक्षणादीक्षितवैद्यनाथात्तथैतरेभ्यो नियतो गुरुभ्यः ॥ २ ॥



काश्यामधीयाय महामहोपाध्यायादसौ कोविदराममिश्रात् ।  
 वेदान्तशास्त्राणि नितान्तसक्तो भक्तौ परब्रह्मण उत्कचित्तः ॥ ३ ॥ (युग्मम्)  
 ततो नवद्वीपपुरं प्रयातोऽधीते स्म शेषाण्यपि दर्शनानि ।  
 अभ्यस्य भूयो रसनाग्रवर्त्तीन्यमूनि कृत्वा भृशमाप तोषम् ॥ ४ ॥  
 अथ भ्रमन् देशविशेषशोभां पश्यन्गुरुभ्यो बहुशोऽधिगच्छन् ।  
 शास्त्राणि लोकैरभितोऽर्च्यमानः पराभवन्वादिकुलं तथासीत् ॥ ५ ॥  
 दाक्षिण्यवान्दक्षिणदिग्गतोऽसौ विचक्षणानैक्षत सक्षणस्तान् ।  
 क्षणादवाकृष्यत यैर्मनोऽस्य वैलक्ष्यमापे भृशमीक्षितश्च ॥ ६ ॥  
 मूर्ध्ना गतः क्षमां विनयेन युक्तः परीक्षितोऽनुक्षणमेभिरेषः ।  
 क्षीणः क्षुधाभ्नायभुवाऽक्षयां हि तृप्तिं प्रपेदे श्रुतिशिख्यात्ताम् ॥ ७ ॥  
 तेन श्रुतिक्षौद्रबुभुक्षितेन गृहीतदीक्षेण समीक्षितानि ।  
 क्षौद्रैश्चक्ष्वक्षीरमुधादिकानि क्षाराणि रुक्षाणि गतक्षणानि ॥ ८ ॥  
 समाप्य वेदाध्ययनं विधायोपाध्यायवर्गाङ्घ्रिसरोजरेणून् ।  
 निजोत्तमाङ्गस्य विभूषणानि तीर्थाटनं कर्तुमियेष भूयः ॥ ९ ॥  
 कुर्वन्पवित्रान्पृथिवीप्रदेशान्महात्मनां सङ्गतिमीप्समानः ।  
 प्रायः प्रयाति स्म सतां समाजो यात्राप्रसङ्गाद्भवति स्म यत्र ॥ १० ॥  
 क्षमामण्डलस्याखिललब्धवर्णवर्गे दधत्प्रेम परं सदाऽयम् ।  
 वाराणसीवासिमनीषिवृन्दे महद्गुरुत्वं कलयाम्चकार ॥ ११ ॥  
 विधाय पातञ्जलदर्शनस्य व्याख्यां कवीनां रुचिरां चिराय ।  
 स्थिरां तनुं कीर्तिमयीमभीप्सुस्तत्पुस्तकान्यर्पितवान्बुधेभ्यः ॥ १२ ॥  
 अभ्यर्थितः शिष्टजनैश्च पातञ्जलप्रकाशं सरलं स्फुटार्थम् ।  
 हिन्दीगिरा दर्शनशास्त्रसारं लोकोपकाराय चकार शीघ्रम् ॥ १३ ॥

अथ येन श्रौतसर्वस्वं (पिण्डपितृयज्ञमीमांसा), गङ्गास्थितिमीमांसा, अबोधध्वान्तमार्तण्डः, अमूल्यरत्नमित्यादयो न्येप्यनेके ग्रंथास्तत्रभवता भवतापवतां जनानामुपकरिष्णुता प्राणायिषत, प्रास्थायि चोदग्दिग्गतजनपदान्पदारविन्दरजोभिः पवित्रयितुम् । यः प्रागेवास्यापूर्वं प्रभावमाकर्ण्यतिसमुत्कण्ठितचेतसा सत्सम्भावनस्वभावेन छपरानगरीवास्तव्येन श्रीमता देवकुमारसिंहेनाभ्यर्थितः सनाथयाम्बभूव तद्भवनं चरणसरसीरुहरेणुभिः । सततपरिभ्रमणशीलेनापि भावभूरिलेन तस्मै प्रत्यहं ज्ञानमार्गमुपदिशता व्यलम्बितस्यैवालये वर्षद्वयम् । ततः प्रस्थितो वङ्गदेशीयाङ्गलविद्यालयानामध्यक्षेण (इन्स्पेक्टर आफ् स्कूलस् वेङ्गाल्) श्रीमता भूदेवचन्द्रमुखोपाध्यायेन दर्शनशास्त्राध्ययनाय स्वस्योपाध्यायपदवीं प्रापितः । उत्तरपाराभूमिपतिना श्रीमता रासविहारिमहोदयेनापि दर्शनशास्त्रस्य महाऽऽदर्शभूतः स्वसन्नतो भूषणीचक्रे वर्षद्वयावधि ।



एवमेव जगति ज्ञानमार्गं प्रकाशयता भूमण्डलमार्तण्डेन जनाह्लादकारिणा क्षयरहितचन्द्रमसा मनीषितवर्षिणा जङ्गमकल्पतरुणा करुणावरुणालयेन वर्त्तमान एव संवत्सरे ( श. १८२७ ) कुम्भमहोत्सवे त्रिवेणीं स्नातुं प्रयागतीर्थं गतवता शमवता साधुगणानवता सर्वदर्शिनापि स्वानुचरवर्गान् स्फुटमकथितवतैव ससम्भ्रममीश्वराहूतेन वा पापीयसामस्माकं सङ्गतिं त्वरया परिजिहीर्षिता वा देवैः स्वेषामथःस्थितलोके तस्य वासमनुचितं मन्यमानैर्विमानवद्भिरपि तस्मिन् बहुमानवद्भिर्मानवजनादृश्यैर्नीतेन वोपरिलोकं तपोनिधिना तपोमासे कृष्णप्रियेण कृष्णपक्षेऽद्भुतप्रभावपूर्णेन पूर्णाङ्कितितौ ( नवमीतिथौ ) यशःशुक्लेन शुक्रवासरे सेवकजनक्षणदेन क्षणदायां महात्मनामग्रगण्येनाद्ये यामे भूमिवलयेऽभिनवं शोकमुद्भावयता नवभ्यां घण्टायामस्मिल्लोके सचेतनमात्रस्य नेत्राभ्यामश्रुवेणीः प्रवाहयता शोकसागरमग्रेष्वपि सर्वेषु परमप्रियशिष्यं श्रीस्वाम्यात्मस्वरूपशास्त्रिणं, ज्योतिर्विदं श्रीरामचन्द्रोपाध्यायं च निरवलम्बमेव त्यजता त्रिवेणीतटे निजपाञ्चभौतिकशरीरशून्यं मर्त्यभुवनं व्यधायि ।

अधुना श्रीस्वाम्यात्मस्वरूपशास्त्रिणा श्री १०८ स्वामिबालरामोदासीनैस्तत्रभवद्भिः परमकृपालुभिः स्थापितेन गुरुमण्डलेन तदधिष्ठानाधिकारेऽभ्यर्थितपूर्वेण निजशोकमूनयित्वा तन्मण्डलं स्वमात्रशरणं यथापूर्वं पालयितुं प्रवृत्तेन भूयतामित्याशास्ते” ।

### पाण्डेय श्रीकान्तशर्मा

ततस्तत्र तन्मुख्यशिष्येणात्मस्वरूपोदासीनेन यथाविधि सर्वं कृत्यं त्रिवेण्यास्तीरे निर्वर्त्य कृतार्थकृतो ह्यात्मा ।

ततस्तत्साङ्ख्यतत्त्वकौमुदीव्याख्यायास्तद्वस्ताक्षरमन्तिममेतत्परिचिन्त्य-२ चिरं दुःखान्यनुभूय २ पारमपारयता तेन परं यत्नमास्थाय तस्य ग्रन्थस्य व्याख्यारूपस्य प्राचीनतदुक्तिगतविचित्रार्थावगमसुखसम्पादनमिक्षोरिव तत्समाप्य तन्मुद्रणोत्तरं तदिदं साधयितुं शक्यं नान्यथेति निश्चित्यावशिष्टभागव्याख्यां श्रीरामावतारसाहित्याचार्यद्वारा कारयित्वा मुद्राप्य स ग्रन्थः प्रकटीकृतस्तद्दर्शनगततत्त्वज्ञानसम्पत्तिसम्पत्सुजनमनःकुतूहलाभिवृद्धये, तथा श्री १०८ स्वाम्यात्मस्वरूपशास्त्रिणा श्री १०८ स्वामिबालरामोदासीनवैयैस्तत्रभवद्भिः परमकृपापरिपूर्णान्तरङ्गैः स्थापिते गुरुमण्डले प्रविष्टैर्विद्वद्भिः साधुभिरभ्यर्थितेन तदधिष्ठिताधिकारस्वीकाराय, तन्मण्डलगतसाधुजनमानसिकशोकापनोदाय च, तमधिकारमधिष्ठाय तन्मण्डलं यथापूर्वं पालयितुं प्रवृत्तेन समर्पितमिमं ग्रन्थं सफलीकुर्वन्तु तत्रभवन्तो भवन्त इत्यभ्यर्थयते इति शम् ।

काशीशेषश्री व्यङ्कटाचल शास्त्री,

विद्वत्कृपाभिलाषी



# साङ्ख्यतत्त्वकौमुदी ।

ओम्

नमोऽन्तर्यामिणे

यो भावः सर्वभावेषु स्वनुस्यूतो विभाव्यते ।

भावये त भवं देवं भवाभावाय केवलम् ॥ १ ॥

वस्त्रमीति यया वद्धो मुक्तस्तिष्ठति कूटवत् ।

त्रिशुणाऽलौकिकी रज्जुर्मया दृष्टा जहातु माम् ॥ २ ॥

यद्वचोऽमृतमापीय प्राकृतामृतनिस्पृहः ।

संवृत्तस्तं समालम्बे देशिकं नानकं परम् ॥ ३ ॥

इह खलु प्रत्नविद्वत्सामन्तशिरोरत्नायमानो निखिलदर्शनासाधारणधिषेण आचार्यवाचस्पति-  
मिश्रः साङ्ख्यकारिकासप्ततिं व्याचिरयासुरारब्धपरिसमाप्त्यगतिप्रत्युद्भव्युद्वापोहासाचारण-  
कारणमविगीतशिष्टाचरिततर्कितस्मृत्यनुमितश्रुतिज्ञापितानुष्ठेयतां मङ्गलाचरणमुपशिक्षयन्  
प्रकृततन्त्राभिधेयाभिधितया प्रकृततन्त्रमूलभूतां श्वेताश्वतरश्रुतिं किञ्चिद्व्यत्ययेन निबध्नन्  
प्रकृतिं पुरुषांश्च प्रणमति “अजामेकाम्” इत्यादिना, न जायत इत्यजा=जनिविकारविधुरा  
मूलप्रकृतिः, तां नमाम इति संबन्धः ॥

१ एतेन “शिष्टाचारानुमितश्रुतिबोधितकर्तव्यताकं मङ्गलम्” इत्येवंविधा ये तत्र तत्राधुनि-  
कानां लेखा उपलभ्यन्ते तेऽविचारप्रभवा इति सूचितम्—

अयम्भावः—यथाऽसति विरोधे स्मृत्या तन्मूलभूता श्रुतिरनुमीयते नैवं शिष्टाचारेण साक्षा-  
त्सानुमीयते किन्तर्हि शिष्टाचारेण स्मृतिस्तया च श्रुतिरिति, तथाबाहुः कुमारिलस्वामिनः  
“आचारानु स्मृतिं ज्ञात्वा श्रुतिर्विज्ञायते ततः” इति, स्पष्टं चैतत् प्रथमाध्यायतृतीयपादे तत्रवार्तिक  
इति तत्रैव कणेहत्य निरीक्षणीयम् । २ मन्त्रद्वितीयपादान्ते ‘सरूपा’ इत्यस्य स्थाने ‘नमाम’  
इति व्यत्यस्तं, ‘अजो ह्येको जुषमाणोनुशेते’ इति तृतीयपादस्थाने ‘अजा ये तां जुषमाणां भजन्तं’  
इति व्यत्यस्तं ‘जहात्येनां भुक्तभोगामजोऽन्य’ इति तुरीयपादस्थाने ‘जहात्येनां भुक्तभोगां नुम-  
स्तान्’ इति व्यत्यस्तमिति ज्ञेयं, नच ‘मन्त्रो हीनः स्वरतो वर्णतो वा मिथ्याप्रयुक्तो न तमर्थ-  
माह, स वाग्वज्रो यजमानं हिनस्ति’ इति मिथ्याप्रयोगस्य वाग्वज्रतुल्यत्वाभिधानेनानर्थक्यवहत्वोक्तेः  
कथमत्र व्यत्ययीकरणमिति वाच्यं, यजमानम् इत्युपादानेन मन्त्र एव व्यत्ययीकरणस्यानर्थक्यवह-  
त्वाभ्युपगमादिति दिक् । ३ अत्राध्यात्मविद्याप्रस्तावाद् अजा—पदं योगेन प्रकृतावेव नेयं न  
समुदायप्रसिद्धया छायां, रूपककल्पनया तु समुदायप्रसिद्धिस्वीकारेऽपि नासङ्गतिरित्यवधेयम् ।  
रूपककल्पनाप्रकारश्च ‘यथा हिलोके गृहच्छया काचिदजा रोहितशुक्लकृष्णवर्णा स्याद् बहुवर्करा सरू-  
पवर्करा च, तां च कश्चिदजो जुषमाणोनुशयीत कश्चिन्नैनां भुक्तभोगां जहाद्, एवमियमपि प्रकृति-  
स्त्रिवर्णा बहु सरूपं विकारजातं जनयति, अविदुषा च क्षेत्रज्ञेनोपभुज्यते विदुषा च परित्यज्यत’  
इत्येवं शारीरकीये भाष्ये प्रदर्शितः ( अ० १ पा० ४ सू० १० )



## अजामेकां लोहितशुक्लकृष्णां बह्वीः प्रजाः सृजमानां नमामः ।

“तस्मादव्यक्तसुत्पन्नं त्रिगुणं द्विजसत्तमं” इत्यादीनि वाक्यानि तु ‘अजाम्’ इत्यादिश्रुति-विरोधेन न प्रकृत्युत्पत्तिपराणि किन्तर्हि चितिसन्निधानाद् गुणत्रयक्षोभपुरस्सरसर्गोन्मुख-तारूपगुणवैषम्यदशापत्तिरूपाभिव्यक्तिपराणि ॥

एवं यत्र क्वचिच्छ्रूयमाणं पुरुषेऽव्यक्तलयाभिधानमपि गुणसाम्यदशारूपकार्याक्षमतारूपान-भिब्यक्तिपरतया नेयम् ॥

एवमेव ‘अजो नित्य’ इति श्रुतिविरोधाद् “यतः प्रधानपुरुषौ” “प्रधानं पुरुषश्चैव लीयेते परमात्मनि” इति श्रूयमाणौ पुरुषस्थोत्पत्तिप्रलयावप्युपचारेणै नेयौ ॥

केचित् तु “संयोगलक्षणोत्पत्तिः कथ्यते कर्मजानयोः” “वियोजयत्यन्योन्यं प्रधानपुरुषा-बुभौ, प्रधानपुंसोरनयोरेप संहार ईरितः” इति मात्सर्यं कौर्मं च वच उपन्यसन्तः पुम्प्रकृत्योः संयोग एव तयोस्तत्पत्तिर्वियोग एव च तयोर्ल्य इत्येवं व्यवस्थापयन्ति ॥

ननु “मायान्तु प्रकृतिं विद्यात्” “सत्त्वं रजस्तम इति प्राकृतं तु गुणत्रयम्, एतन्मयी च प्रकृतिर्माया या वैष्णवी मता” इति श्रुतिस्मृत्योर्मायाप्रकृत्योः पर्यायत्वावगमाद् मायायाश्च “इन्द्रो मायाभिः पुरुरूप ईयत” इति श्रुत्याऽनेकत्वावगतेः ‘अजाम्’ इत्येकवचनमननुगुण-मित्याशङ्कानोदायाऽऽह “एकाम्” इति । सजातीयद्वितीयरहितामित्यर्थः ॥

साजात्यं चात्र विकृतित्वानधिकरणत्वे सति तत्त्वान्तरोपादानरूपत्वमभिमतं, तेनाविकृति-त्वेन त्रिगुणत्वेन वा साजात्यमादाय न दोषोन्मेषः ॥

‘मायाभिः’ इति बहुवचनन्तु प्रकृतिगतानन्तज्ञानक्रियासर्गस्थितिप्रभृतिरूपशक्तिभेदाभि-प्रायेण, प्रकृत्यात्मकगुणत्रयभेदाभिप्रायेण वा सूयोज्यमिति न प्रकृत्येकत्ववार्थः ॥

यत्तु गर्भोपनिषदि “अष्टौ प्रकृतयः षोडश विकाराः” इति श्रुतं यच्च “भिन्ना प्रकृतिरष्टधा” इति भगवता गीतं तत्तु महदादीनां विकृतीनामप्यहङ्कारादीनां प्रकृतिस्त्वेनैकांशसाम्यमादाय महद-हंकारपञ्चतन्मात्राण्यपि संकलस्याभिहितं नतु मूलप्रकृत्यभिप्रायेणानेकत्वाभिधानमिति ध्येयम् ॥

एवंविधायाः प्रकृतेः श्रुतिसिद्धत्वेपि दाढ्याय कार्यलिङ्गकाहमानं सूचयितुमाह “बह्वीः प्रजाः सृजमानाम्” इति, प्रकर्षेण=व्यक्तरूपेण जायन्ते=आविर्भवन्तीति प्रजाः=महदादयो

१ महाभारतशान्तिपर्वमोक्षधर्मे अ० ३३ श्लो० ३१ । २ ‘अव्यक्तं पुरुषे ब्रह्मन् निष्कले सम्प्रलीयते’ इति विष्णुपुराणादिषु श्रूयमाणम् । ३ गुणवैषम्यदशायां प्राकृतरुणसङ्गादुदासीन-स्यापि पुंस औपाधिकी भोक्तृत्वापत्तिरूपत्तिः गुणसाम्यदशायां च विकारासंसर्गिणस्तस्याविक्रि-यस्वरूपेऽवस्थानं लय इत्येवमुपचारेणेत्यर्थः । ४ ‘जन्माद्यस्य यतः’ इति ब्रह्मसूत्रविवरणे विज्ञा-नामृते विज्ञानभिक्षवः । ५ विष्णोः=व्यापकस्य पुरुषस्य संबन्धिनी, पौरुषेयभोगापवर्गापादि-नीति यावत् । ६ पुरुषस्य महदादेश्च द्वितीयस्य सद्भावात्कथं द्वितीयरहितत्वमित्याशङ्काशमनाय सजातीयेति विशेषणम् । ७ नन्वविकृतित्वेन पुरुषस्य प्रकृत्या साजात्यात् त्रिगुणत्वेन च महदा-देशरपि तत्साजात्यात्कथं सजातीयद्वितीयरहित्यमित्यत आह—“साजात्यं चात्र” इति । ८ ‘अजा-मेकाम्’ इति श्रौतश्रुत्या मायाभिरिति लैङ्गिकस्य बहुत्वस्य बाधान्न प्रकृत्यनेकत्वकल्पना शोभनेति भावः । ९ एवं “माया चाविद्या च स्वयमेव भवति” इति तापनीयश्रुतिरपि स्वयमिति पदमु-पाददती वास्तवमनेकत्वमपहुवाना सती प्रकृत्येकत्वेऽनुकूलेति ज्ञेयम् ।



## अजा ये तां जुषमाणां भजन्ते

विकाराः, ताश्च प्रजाः सुखदुःखमोहात्मत्वेनानेकविधा इति बह्व्यश्च, ता अनेकविधाः प्रजाः  
सृजमानाम्=आविर्भावयन्तीम्, अनेकविधविकाराकारेण परिणममानामित्यर्थः ॥

नन्वेकस्याः प्रकृतेः कथं विभिन्नरूपमहदादिप्रपञ्चोपादानत्वम्, एकरूपादि खलु कारणादे-  
करूपेणैव कार्येण भवितव्यमितरथा कार्यगतवैचित्र्यस्याकस्मिकत्वप्रसङ्गेन स्वभाववादापादा-  
भिवादापत्तेरित्याशङ्कामपनिनीषुः प्रकृतेस्त्रिगुणात्मिकतामाह “लोहितशुक्लकृष्णाम्” इति ॥

लोहिता चासौ शुक्ला चेति लोहितशुक्ला, सा चासौ कृष्णा चेति लोहितशुक्लकृष्णा, इत्येवं  
कर्मधारयाश्रयणेन पूर्वयोः पुंवद् भावः,

तां लोहितशुक्लकृष्णां, तत्र लोहितं=रक्तं रजः, शुक्लं=श्वेतं सत्त्वं, कृष्णं=नीलं तम इति,  
तदात्मिकां=रजःसत्त्वतमोगुणात्मिकामित्यर्थः ॥

यद्यपि लोहितत्वादयो वर्णा न रजःप्रभृतिषु गुणेष्वहदा विद्यन्ते तथापि यथा लोहितं महा-  
रजनादि वसनं रक्षयति तथा रजोऽपि प्रवृत्त्या मनो रक्षयतीति लोहितं रजः, एवं यथा शुक्लं  
सलिलं विमलयति तथा सत्त्वमपि ज्ञानादिना मनो विमलयतीति शुक्लं सत्त्वम्, एवं यथा नीलं  
घनपटलमावृणोति तथा तमोऽपि ज्ञानमावृणोतीति कृष्णं तम, इत्येवमुपचारेण गुणानां लोहि-  
तत्वादिकमुच्येयम् ॥

अवयवधर्मैर्व्यपदेशाच्च गुणसाम्यावस्था प्रकृतिरपि लोहितशुक्लकृष्णेति न प्रकृतनिर्देशानुपपत्तिः।

एतेन प्रधानमेव जगदुपादानमित्यपि सूचितं, तथा हि—ये हि भावा येन रूपेण समन्वी-  
यन्ते ते तदुपादानका उपलब्धा यथा घटकटकादयो मृत्स्रवर्णान्वितास्तदुपादानकाः, तथाचेमे  
भावाः सुखदुःखमोहात्मनान्वीयमाना उपलभ्यन्ते तस्मात्तेपि सुखदुःखमोहात्मसामान्योपादा-  
नका भवितुमर्हन्ति, तादृशं च गुणत्रयात्मकत्वेन प्रधानमिति तदेव जगदुपादानं नान्यत् ॥

तत्र येयं प्रधानस्य सुखात्मता तत्सत्त्वं, या च दुःखात्मता तद्रजः, या च मोहात्मता तत्  
तम इति त्रिगुणात्मकत्वेन प्रधानस्य सुखाद्यात्मकत्वसिद्धिरिति ॥

१ प्रथमसमासे लोहितेत्यस्य द्वितीयसमासे लोहितशुक्लेत्यस्य पुंवद्भावः, कर्मधारयसमासा-  
श्रयणेनैतद् दर्शयति न गुणेभ्यस्तत्त्वान्तरं प्रधानमपि तु गुणा एव साम्यावस्थापन्नाः प्रधानपदव्य-  
पदेश्या इति, व्यक्तं चैतत् “प्रकाशशीलं सत्त्वं, क्रियाशीलं रजः, स्थितिशीलं तम, इत्येते गुणाः  
प्रधानशब्दवाच्या भवन्ति” इति योगभाष्ये, लोहितं शुक्लं कृष्णं यस्यामिति बहुव्रीह्याश्रयणे तु  
गुणेभ्योऽर्थान्तरं गुणिरूपं प्रधानं संसिद्धयेत् तच्चानिष्टमिति कर्मधारय एवाश्रितः । २ नन्वेवमु-  
पचाराश्रयणेऽपि लोहितत्वादयो गुणधर्मा एवायान्ति नाजापदाभिधेयप्रधानधर्मास्तत्कथं प्रकृतेर्लोहि-  
तत्वादिर्व्यपदेश इत्याकाङ्क्षाशमनायाह—“अवयवधर्मैः” इति, अवयवाः प्रधानस्यावयविन एक-  
देशरूपा रजस्सत्त्वतमांसि, तेषां धर्मा लोहितत्वादयस्तैरवयविनः प्रधानस्य व्यपदेशादित्यर्थः,  
एवमवयविरूपप्रकृतिगतस्त्रीत्वमादाय लोहितेत्यादिस्त्रीत्वेन व्यपदेश इत्यपि बोध्यम् । ३ यथा  
च सर्वेषां भावानां सुखाद्यात्मकत्वं तथा ‘अनया स्त्रिया सर्वे भावा व्याख्याताः’ इत्यग्रे ( १३  
का० ) व्यक्तम् । ४ सर्वे भावाः सुखाद्यात्मकोपादानोपादेयाः सुखाद्यन्वितत्वात् यद् यदन्वितं  
तत् तदुपादानकं यथा मृत्कनकान्वितं घटकटकादिकं, तथा चेमे, तस्मात् तथेति चात्र प्रयोगः ।



## जहत्येनां भुक्तभोगां नुमस्तान् ॥ १ ॥

कस्य हेतोरियं विचित्रविकाराकारेण परिणमत इत्याशङ्क्य पौरुषेयभोगापवर्गसम्पादनरूपपुरुषार्थाख्यस्वभावत एवेयं प्रवर्तते नान्येन केनचित्प्रवर्त्यते इति परिहारं मनसि निधाय येषां पुरुषाणां भोगापवर्गलक्षणमर्थं साधयितुं नैसर्गिक्यस्याः प्रवृत्तिस्तान् पुरुषान् प्रणमति “अजा ये ताम्” इत्यादिना ॥

ये=अहंप्रत्ययविषयत्वेन प्रसिद्धाः, अजाः=अनादिनः पुरुषाः, तां=प्रकृतिं, भजन्ते=प्रकृतितत्त्वादात्मनोऽन्यतामबुध्यमानाः प्रकृतिगतसुखित्वादिकमात्मन्यभिमन्यमानाः सुखिनो दुःखिनो मूढा वयमित्येवमभिनिविशन्ते तान् बह्वानविवेकिनः पुरुषान् वयं नुमः, ये चाजाः=प्राप्तप्रकृतिपुरुषान्यताप्रत्ययाः पुरुषाः, तां=प्रकृतिं जहति=अनात्मत्वेन परित्यजन्ति तान् विवेकिनोपि पुरुषान् वयं नुम इत्यर्थः ॥

किंविद्याम्प्रकृतिमविवेकिनो जना भजन्त इत्याकाङ्क्षायां हेतुगर्भितं विशेषणमाह—“जुषमाणाम्” इति, शब्दाद्युपभोगप्रदानेन पुरुषं सेवमानां सुखायात्मकशब्दादिरूपपरिणामेन पौरुषेयभोगं साधयन्तीमिति यावत् ॥

किंविधां च तां विवेकिनः परित्यजन्तीत्याकाङ्क्षायां हेतुगर्भितं विशेषणमाह “भुक्तभोगाम्” इति, भोगपदं अपवर्गस्याप्युपलक्षकं, तत्र शब्दाद्युपलब्धिर्भोगः, प्रकृतिपुरुषान्यताख्याति-श्रापवर्गः, भुक्तः निष्पादितः भोगो यया सा भुक्तभोगा तां=सम्पादितपौरुषेयभोगापवर्गत्वेन समाप्ताधिकारामित्यर्थः ॥

इदमत्रावधेयं—तावदेव हि प्रकृतितत्त्वं विवेष्टते न यावद् भोगं वाऽपवर्गं वा सम्पादयति निष्पादितभोगापवर्गां तु कृतकृत्या सती स्वयमेव निवर्तते पुरुषाणाञ्चाऽऽनन्त्याद्, यं प्रति कृतकार्यां तं प्रत्येव निवर्तते नान्यान् प्रति, एवं च नैकस्मिन् विवेकिनि सति प्राकृतपरिणाम-विरामः, तथा चाहुः—“कृतार्थं प्रति नष्टमप्यनष्टं तद्व्यसाधारणत्वात्” इति ॥

एतेन ( गुणत्रयात्मिका प्रकृतिरेव कर्त्री, पुरुषार्थ एव च तस्याः प्रवृत्तेर्हेतुः, पौरुषेयभोगापवर्गनिष्पादनमेव च तत्कृत्यं, पुरुषस्तूदासीनोपि प्राकृतगुणसङ्गादविवेकाद् भोक्तृभावेन बध्यते, विवेकरूपाया चाऽसङ्गत्वभावनया मुच्यते ) इत्ययं प्रकृतशास्त्राभिधेय इत्यपि सूचितम् ॥१॥

१ एतच्च “पुरुषार्थ एव हेतुः” ( ३१ का० ) इत्यत्र व्यक्तीभविष्यति । २ भोगस्य सिद्धत्वेनापवर्गस्यैवावशिष्टत्वादपवर्गयोग्यतया बद्धा अपि पुरुषा मुक्तवन्नन्तव्या एवेत्याशयेनोभयेषां पुरुषाणां नमनमिति बोध्यम् । ३ यतो हेतोर्युष्माणा=भोगप्रदानेन पुरुषान् प्रीणयति ततो हेतोस्तां ते भजन्ते=अनुसरन्तीति भावः । ४ यद्यपि भोगादयो विकाराश्चित्तस्यैव वृत्तिविशेषरूपा धर्मास्तथापि चित्तिचित्तयोर्योर्जाकुसुमस्फटिकयोरिव सन्निधानादभेदग्राहे चित्तवृत्तीः स्वस्मिन्नारोप्य शान्तोऽस्मि दुःखितोऽस्मि मूढोऽस्मीत्यध्यवस्यति पुरुषः, यथा विमले वा मलिनं वा दर्पणतले प्रतिबिम्बिते वदने दर्पणतलीयवैमल्यं मालिन्यं चारोप्य कमनीयं मलिनं च वदनमध्यवस्यतीति, एवं च चित्तवृत्तिसारूप्यात्पुरुषस्योपाधिको भोगो भवतीति ज्ञेयं, व्यक्तं चैतत् “वृत्तिसारूप्यमितरत्र” इत्यत्र पातञ्जले पा० १ सू० ४ । ५ यतो भुक्तभोगा=निष्पादितकृत्या ततस्तां परित्यजन्तीति यावत् । ६ अपवृज्यते=केवलीभवति मुच्यते येन विवेकज्ञानेन सोऽपवर्ग इत्यर्थः । ७ योगसू० २२ पा० २ ।



## कपिलाय महामुनये

इदानीं प्रकृतशास्त्रप्रवर्तकसद्भाहकाचार्याननुक्रमेणोद्दिश्य प्रणमति “कपिलाय” इत्यादिना ॥

‘नमस्याम’ इत्युत्तमपुरुषानुरोधेन ‘एते’ इत्यत्र वयमित्यध्याहार्यम्, एते वर्यं कपिलाय नमस्याम इत्यन्वयः ॥

वयमित्यनुक्त्वा ‘एत’ इति कथनन्तु स्त्रीयौद्धत्यापोहाय, बहुवचनन्तु सपरिवारस्य सशिष्यस्य वा स्वस्य विनेयत्वाख्यापनाय ॥

‘एते’ इति कर्तृपदमादाय “शेषे प्रथमः” इति प्रथमपुरुषप्रयोगस्तु नापादनीयः, वयमित्यस्मदः प्रयुक्तत्वेन ततोऽन्यत्वरूपशेषत्वस्याभावाद् अत एव त्वं च देवदत्तश्च पचथ इत्यादिप्रयोगसाधुत्वाय प्रवृत्तं “युष्मदस्मदन्येषु प्रथमस्य प्रतिषेधो वक्तव्य” इति वार्तिकं ‘नहि शेषश्चान्यश्च शेषग्रहणेन गृह्यत’ इत्यास्थायां प्रत्याख्यातं महाभाष्ये ॥

ननु कपिलायेत्यत्र कथं चतुर्थी, नच “नमःस्वस्तिस्वाहा” इत्यनेन सेति वाच्यम्, अत्र नमः-शब्दयोगाभावात्, नच नमस्यशब्दे नमःशब्दस्य सद्भावात् तद्योगसद्भाव इति साम्प्रतं, वृत्तावेकार्थीभावाङ्गीकारेण पृथगर्थसत्त्वात्समुदायस्यैव नमस्यशब्दस्यात्रार्थवत्त्वेन नम इत्यस्यार्थवत्त्वाभावात् तदुक्तं महाभाष्यकृता “अर्थवतो नमःशब्दस्य ग्रहणं नच नमस्यशब्दे नमः-शब्दोऽर्थवान्” इति, इति चेत्, अत्राहुः-कपिलाय इत्यस्य कपिलं प्रीणयितुम् अतूकूयितुं वा नमस्याम इत्यर्थमादाय “क्रियार्थोपपदस्य च कर्मणि स्थानिनः” इत्यनेन चतुर्थ्याः साधुत्वाश्रयणेन प्रकृतप्रयोगसङ्गतिरिति ॥

कपिलशब्दस्य बहुष्वर्थेषु साधारणवृत्तित्वात् असाधारणाभिमतभिधेयस्योपादेयत्वाय विशिनष्टि “महामुनये” इति, मुनित्वं=ज्ञानवत्त्वम्, महत्त्वं चाप्रतिहतानौपदेशिकत्वं, तच्च मुनिपदार्थावच्छेदके ज्ञानेऽन्वितम्, एवं चाप्रतिहतानौपदेशिकज्ञानशीलाय कपिलायेत्यर्थः ॥

यद्वा निखिलवेदविषयत्वरूपं महत्त्वं ज्ञाने ज्ञेयं, तथाहुर्विष्णुसहस्रनामभाष्ये शङ्कराचार्याः ‘महर्षिः कपिलाचार्य इति सविशेषणमेकं नाम महांश्चासाष्टविश्वेति महर्षिः कृत्स्नस्य वेदस्य दर्शनात् अन्ये तु वेदैकदर्शनात् ऋषयः’ इति ॥

यद्यपि “ऋषिं प्रवृत्तं कपिलं यस्तमग्रे ज्ञानैर्बिभर्ति” “महर्षिः कपिलाचार्यः” इति श्रुतिस्मृ-

१ उपयुक्तादन्यो हि शेषत्वेनाभिमान्यतेऽत्र चोपयुक्तस्य वयमित्यस्य सत्त्वान्न ततोऽन्यत्वमिति कथमत्र शेषत्वमिति भावः । २ अत एव नमस्यति देवानित्यस्यैव साधुत्वमास्थितं महाभाष्ये न चतुर्थ्यन्तस्येत्यपि ज्ञेयम् । ३ क्रियार्था क्रियोपपदं यस्य तस्य स्थानिनः अप्रयुज्यमानस्य तुमुवन्तस्य कर्मणि चतुर्थी स्याद् इति सूत्रार्थः, फलेभ्यो याति, फलान्याहर्तुं यातीति च तदुदाहरणम् । ४ विष्णुरपि कपिलो यथा “सनात् सनातनतमः कपिलः कपिरव्ययः” इति, महादेवोपि कपिलो यथा “कपिलः कपिशः शम्भुः” इति, नागविशेषोपि कपिलो यथा “शङ्खश्च शङ्खपालश्च कपिलो वामनस्तथा” इति, दानवविशेषोपि कपिलो यथा “अयोमुखः शंबरश्च कपिलो वामनस्तथा” मुनिविशेषोपि कपिलो यथा “सिद्धानां कपिलो मुनिः” इति ।

५ तच्च=महत्त्वञ्च ।



मुनये शिष्याय तस्य चासुरये । पञ्चशिखाय तथेश्वरकृष्णायैते नमस्यामः ॥२॥

तिभ्यां कपिलस्यर्षित्वमेव प्रतीयते न मुनित्वं तथाप्यन्यत्रासाङ्ख्येण मुनित्वर्षित्वयोर्दत्तावप्यत्र कपिले द्विविधधर्मसद्भावादुभयव्यपदेशसम्भवेन न मुनित्वाभिधानहानिः ॥

एवं प्रथमसाङ्ख्य्याचार्यं प्रणम्य “पञ्चमे कपिलो नाम सिद्धेशः कालविप्लुतं, प्रोवाचासुरये साङ्ख्यं तत्त्वग्रामविनिर्णयम्” इत्यभिहितं द्वितीयाचार्यमासुरिं नमति “मुनये शिष्याय तस्य चासुरये” इति ।

यथानौपदेशिकज्ञानशीलत्वेन कपिलो महासुनिर्णयमासुरिरपि त्वौपदेशिकज्ञानवत्त्वेन मुनिरयमित्याह—“मुनये” इति, औपदेशिकज्ञानवत्त्वमेवास्य स्फुटयितुं विशिनष्टि—“तस्य शिष्याय” इति, कपिलादाप्ततत्त्वज्ञानत्वेन कपिलशिष्यायेत्यर्थः

तदुक्तं पञ्चशिखाचार्येण “आदिविद्वान् निर्माणचित्तमधिष्ठाय कारुण्याद्भगवान् परमर्षि-  
रासुरये जिज्ञासमानाय तत्रं प्रोवाच” इति ॥

इदानीम् “आसुरेः प्रथमं शिष्यं यमाहुश्चिरजीविनं, पञ्चस्रोतसि निष्णातः पञ्चरात्रविशारदः, पञ्चज्ञः पञ्चकृत् पञ्चगुणः पञ्चशिलः स्मृतः” इत्युक्तलक्षणं “जटा वह्निशिखारूपा पञ्च सन्ति च मस्तके, तपस्तेजोभवा यस्य स च पञ्चशिलः स्मृतः” इत्युक्तनिर्वचनं वा तृतीया-  
चार्यं प्रणमति, “पञ्चशिखाय” इति ॥

तथा=पूर्वोक्तप्रकारेण आसुरिशिष्याय पञ्चशिखाय मुनये नम इति यावत्, सञ्चययार्थो वा तथा—शब्दः ॥

सम्प्रति प्रकृतसाङ्ख्य्याचार्यासप्ततिनिर्मातारं प्रणमति—“ईश्वरकृष्णाय” इति, एतेन सिद्ध-  
शिरोमणिमहासुनिकपिलादिप्रवर्तित्वेनायं तत्त्वग्रामविनिर्णयः संप्रदाय इति बोधितं भवति ॥२॥

१ ‘ऋषिर्दर्शनाद्’ इति यास्कोक्तेः ‘ऋषन्ति=जानन्ति—एतदर्थकैतन्मन्त्रयुक्तादेतस्मात्कर्मणोऽमुना प्रकारेणैतत्फलमित्येवमभ्यूहन्तीति ऋषयः’ इति निर्वचनाच्च मन्त्रद्रष्टृत्वमृषित्वं, तच्च वशिष्ठवामदेवा-  
दिषु वर्तते, मननशीलत्वं मुनित्वं तच्च शौनकादिषु वर्तते, इत्येवमृषित्वमुनित्वयोरन्यत्रासाङ्ख्येण कृतावप्यत्र भगवदवतारे कपिले मन्त्रद्रष्टृत्वज्ञानवत्त्वरूपयोरुभयोरपि धर्मयोः सद्भावाद् ‘ऋषिं प्रसूतम्’ इत्यत्रर्षित्वेन व्यपदेशः, ‘सिद्धानां कपिलो मुनिः’ इत्यत्र च मुनित्वेन व्यपदेश इतिन कपिलस्य मुनित्वोक्त्यसङ्गतिरिति भावः । २ भागवत प्र० स्क० अ० ३ श्लो० १० । ३ महाभा० पर्व० १२ अ० २१ श्लो० १२. ‘पञ्च स्रोतांसि’ विषयकेदारप्रणालिका यस्य तस्मिन् मनसि निष्णातः=उहापोह-  
कौशलवान्, पञ्चरात्रो नाम विष्णुत्वप्रापकः क्रतुः “पुरुषो ह वै नारायणोऽकामयताऽत्यतिष्ठेयं सर्वाणि भूतान्यहमेवेदं सर्वं स्यामिति स एतं पञ्चरात्रं पुरुषमेधं क्रतुमपश्यद्” इति शतपथोक्तः, तत्र विशारदः= अनुष्ठिताखिलकर्मैत्यर्थः, पञ्च अन्नमयादीन् कोशान् मिथ आत्मनश्च विविक्तान् जानातीति पञ्चज्ञः, अत एव पञ्चकृत्=पञ्च तद्विषयाण्युपासनानि “भृगुर्वै वारुणिः” इत्यस्यामुपनिषदि ‘स तपस्तत्त्वाऽनं ब्रह्मेति व्यजानाद्’ इत्यादिविहितानि करोतीति पञ्चकृत्. पञ्च—“शान्तो दान्त उपरतस्तिष्ठतिष्ठः समा-  
हितो भूत्वात्मन्येवात्मानं पश्येद्” इति श्रुताः शान्त्यादयो गुणा यस्मिन् स पञ्चगुणः, पञ्चभ्योऽति-  
रिच्यमानत्वात् शिखेवेति पञ्चशिखं पुच्छं ब्रह्म तज्ज्ञत्वान्मुनिरपि पञ्चशिख इत्यर्थ इति तद्व्या-  
ख्यायां नीलकण्ठः । ४ ब्रह्मवै० ब्र० खं० अ० २२ श्लो० १६ । ५ अयं च न साक्षात्पञ्चशिखान्तेवासी किन्त्वर्वाचीन एव ततः कश्चित्साङ्ख्यतत्त्ववेत्ता, एतच्च “शिष्यपरम्परयागतम्” इत्यत्रान्ते व्यक्तम् ।



इह खलु प्रतिपित्सितमर्थं प्रतिपादयन्  
 प्रतिपादयिताऽवधेयवचनो भवति प्रेक्षावताम्  
 अप्रतिपित्सितं तु प्रतिपादयन् नायं लौकिको  
 नापि परीक्षक इति प्रेक्षावद्भिरुन्मत्तवदुपेक्ष्येत,

एवं तत्त्वज्ञाचार्यनामनिर्देशपुरस्सरनमनेन प्रकृतशास्त्रोपादेयतां शिष्टाचारानुसरणं च प्रदर्श्य  
 साम्प्रतमुपादेयताहेतुभूतां प्रकृतशास्त्रस्यानन्यसाधारणाभिधेयवतां प्रेक्षावदपेक्षितां समर्थयितुं  
 प्रकृतशास्त्रारब्धुश्च परीक्षकत्वं ज्ञापयितुं कारिकापीठिकामारचयति—“इह खलु” इत्यादिना ॥

इह=व्यवहारभूमौ—परीक्षकजनसंसदि वा, खलु इत्यव्ययमवधारणे, वाक्यालङ्कारे वा,  
 प्रतिपित्सितं=प्रतिपत्तुम्—अवगन्तुम् इष्टम्—अभिलषितं सन्दिग्धत्वेन सप्रयोजनत्वेन च  
 जिज्ञासागोचरम्, अर्थम्=अभिधेयं वस्तुतत्त्वं प्रतिपादयन्=वागव्यवहारेण स्वमनोगतं परत्र  
 संक्रामयन्, प्रतिपादयिता=बोधयितोपदेष्टा, अवधेयवचनः=समादरपुरस्सरश्रवणीयवचनो भवति  
 किं सर्वेषां, नेत्याह “प्रेक्षावताम्” इति, हेयोपादेयविवेकनिपुणधिषणातिशयवतामित्यर्थः ॥

यद्यपि ‘प्रतिपित्सितं प्रतिपादयन्नावधेयवचनो भवति’ इत्येतावतैव निर्वहि ‘प्रतिपादयिता’  
 इत्यनावश्यकं तथापि स एव प्रतिपादयिता प्रेक्षावतामवधेयवचनो भवति यः खलु प्रतिपि-  
 त्सितं प्रतिपादयन् वर्तते’ इत्येवं वचोवैचित्र्यबोधनायेदमभिहितम् ॥

एतद्विपरीतस्तु प्रतिपादयिता नावधेयवचनो भवत्यपि तूपेक्षाह इत्याह—“अप्रतिपित्सितं  
 तु” इति ॥

पूर्वोक्तवैपरीत्ययोतनाय तु—शब्दः, अप्रतिपित्सितम्=असन्दिग्धत्वेनाप्रयोजनत्वेन च जिज्ञा  
 सानर्हमर्थं प्रतिपादयन् वर्तमानस्तु जनः प्रेक्षावद्भिरुपेक्ष्येत=त्यज्येत—अद्वेयवचनतया न  
 गृह्येतेत्यर्थः, उपेक्ष्येत—इति पाठे तु त्यज्येत इत्यर्थः, किं ज्ञात्वाऽसावुपेक्ष्येत इत्यत्राह—  
 “नायं लौकिको नापि परीक्षक ईति” इति, । लौकिकपरीक्षकजनविलक्षणोयं मतिविप्लवशील  
 इति ज्ञात्वेत्यर्थः, तदेवाह—“उन्मत्तवद्” इति ॥

तत्र लोके—सामान्यजनसमवाय एव यो भवः=सत्तावान् न विद्वद्गोष्ठ्यामुपवेष्टुमर्हस्स लौ-  
 किकः—सांसारिककुटुम्बभरणक्रयविक्रयादिव्यवहारचतुरः शास्त्रीयसंस्कारविधुरो नर इति यावद्  
 परितः=सर्वतः—प्रमाणैस्तर्केण च य ईक्षते—पश्यति वस्तुतत्त्वं निश्चिनोति स परीक्षकः,  
 पारमार्थिकविचारचतुरः शास्त्रीयसंस्कारवान्नर इत्यर्थः ॥

तदुक्तं पक्षिलस्वामिनां—“लोकसाम्यमनतीता लौकिका नैसर्गिकं वैनयिकं बुद्धयतिशयम-  
 प्राप्ताः, तद्विपरीताः परीक्षकास्तर्केण प्रमाणैरर्थं परीक्षितुमर्हन्ति” इति ॥

१ निर्णीते निष्प्रयोजने च जिज्ञासानुदयादिति भावः. । २ अवधानं परत्र चित्तवृत्तिसंचारवैधु-  
 र्यपुरस्सरं प्रकृतार्थाकर्णनौत्कण्ठ्यम्, अवधातुमर्हमवधेयं श्रेष्ठ्यमिति यावद्, एवंविधं वचनं  
 यस्य स तथा, तदेवाह—‘समादर’ इत्यादिना । ३ इति=इति कृत्वा, ज्ञात्वेत्यध्याहारो वा ।  
 ४ न्यायदर्शनभाष्यकारवात्स्यायनमुनिना, अ० १ आ० १ सू० २५ । ५ नैसर्गिकं=प्राक्त-  
 नसंस्कारजन्यं, वैनयिकम्=ऐहिकं शास्त्राभ्यासपरिशीलनजन्यं, प्रज्ञोद्रेकमप्राप्ता इत्यर्थः । ६ नैस-  
 र्गिकवैनयिकमत्यतिशयसम्पन्ना इत्यर्थः ।



स चैषां प्रतिपित्सितोऽर्थो यो ज्ञातः सन् परमपुरुषार्थाय कल्पत, इति प्रारिप्सितशास्त्रविषयज्ञानस्य परमपुरुषार्थसाधनहेतुत्वाद् तद्विषयजिज्ञासामवतारयति “दुःखत्रयाभिघाताद्” इति ॥

दुःखत्रयाभिघाताज् जिज्ञासा तदपघातके हेतौ ।

दृष्टे साऽपार्था चेन् नैकान्तात्यन्ततोऽभावाद् ॥ १ ॥

एवं हि शास्त्रविषयो न जिज्ञास्येत यदि दुःखं नाम जगति न स्यात्, सद्वा न जिहासितं, जिहासितं वाऽशक्यसमुच्छेदम्, अशक्यसमुच्छेदता च द्वेधा दुःखस्य नित्यत्वाद्वा तदुच्छेदोपायापरिज्ञानाद्वा,

कोऽसत्त्वर्थः यत्प्रतिपादनेनावधेयवचनो भवति यश्च प्रेक्षावजिज्ञासागोचर इत्याकाङ्क्षाया-  
माह—“स चैषाम्” इति ॥

चोऽवधारणे, योऽर्थो ज्ञातः सन् मननद्वारा परमपुरुषार्थाय=दुःखात्यन्तोच्छेदाय, कल्पते=समर्थो भवति स एवार्थ एषाम्=प्रेक्षावतां प्रतिपित्सितः=जिज्ञासागोचर, इति=यत एवमतः तद्विधप्रकृतशास्त्रविषयजिज्ञासामवतारयतीत्यन्वयः ॥

प्रकृतशास्त्रविषयस्य कथं पुरुषार्थसमर्थत्वं येन तस्य जिज्ञासागोचरत्वमित्यत्राह—“प्रारि-  
प्सित” इत्यादि, प्रारब्धभूमिभूषितं यच्छास्त्रं तस्य यो विषयः—पञ्चविंशतितत्त्वविनिर्णया-  
त्मकः, तद्गोचरज्ञानस्य परमपुरुषार्थसाधनहेतुत्वाद्=दुःखात्यन्तोपरमरूपपरमपुरुषार्थस्य साधनं  
यद्विवेकज्ञानं तस्य हेतुत्वादित्यर्थः ॥

जिज्ञासां समर्थयितुं सम्भावनामूलकान् विकल्पान् प्रकल्प्य तन्निराकरणेन कारिकां योज-  
यितुष्टपक्रमते—“एवं हि” इत्यादिना, उत्तरत्र यदीत्युक्तरोधाद् “एवं हि” इति तदीत्यर्थकं, यदि  
दुःखं नाम जगति न विद्येत तर्हि शास्त्रविषयो न जिज्ञास्येतेत्यन्वयः ॥

द्वितीयं विकल्पमाह—“सद् वा” इति, विद्यमानमपि तद् दुःखं यदि त्यक्तुमभिलषितं न  
स्यात् तर्ह्यपि शास्त्रविषयो न जिज्ञास्येतेत्यर्थः ॥

तृतीयं विकल्पमाह—“जिहासितं वा” इति, त्यक्तुमभीष्टमपि तद् दुःखं यदि पौरुषेण  
यत्नेन नापनेयं स्यात् तर्ह्यपि शास्त्रविषयो न जिज्ञास्येतेत्यर्थः ॥

दुःखस्य पौरुषेण यत्नेनानपनयत्वे काल्पनिकं साधकमाह—“दुःखस्य नित्यत्वाद्” इति,  
“नाभावो विद्यते सत” इत्युक्तेर्दुःखस्य नाशाप्रतियोगित्वेन न यत्नापनेयत्वमित्यर्थः, साधका-  
न्तरमाह—“तदुच्छेदोपायापरिज्ञानाद्वा” इति, कूटस्थनित्यत्वाभावेनापनेतुमर्हत्वेपि तदपनय-  
नसाधनापरिज्ञानाद्वाऽपनेयत्वमित्यर्थः ॥

१ तद्विधप्रकृतशास्त्रविषयजिज्ञासां=परमपुरुषार्थसमर्थविवेकज्ञानसाधनतत्त्वग्रामविनिर्णयात्मकप्रकृ-  
तशास्त्रविषयज्ञानेच्छामित्यर्थः, एवं च प्रकृतशास्त्रार्थो ज्ञातः सन् परमपुरुषार्थसमर्थो यतोऽतो भव-  
त्यस्यार्थस्य प्रतिपित्सितत्वमिति बोधितम् । २ नाम इति प्रसिद्धार्थकम्—पीडापरपर्यायं  
प्रत्यात्मप्रतिकूलवेदनीयमित्यर्थः । ३ दुःखत्रयात्यन्तविधटकविवेकज्ञानजनकप्रकृतशास्त्रप्रतिपाद्य-  
तत्त्वग्रामनिर्णयः ।



शक्यसमुच्छेदत्वेपि च शास्त्रविषयस्य ज्ञानस्यानुपायत्वाद्वा सुकरस्योपायान्तरस्य सद्भावाद् वा ।

तत्र न तावद् दुःखं नास्ति, नाप्यजिहासितम् इति, अत उक्तं “दुःखत्रयाभिघाताद्” इति, दुःखानां त्रयं दुःखत्रयं, तत् खलु आध्यात्मिकमाधिभौतिकमाधिदैविकं च ।

तत्राध्यात्मिकं द्विविधं शारीरं मानसं च, वातपित्तश्लेष्मणां वैषम्यनिमित्तं, मानसं कामक्रोधलोभमोहभयेर्ष्याविषादविषयविशेषादर्शननिबन्धनं सर्वं चैतद् आन्तरोपायसाध्यत्वादाध्यात्मिकं दुःखं,

तुरीयं विकल्पमाह—“शक्यसमुच्छेदत्वेपि” इति, अपनयनोपायपरिचयाद् दुःखस्यापनेतुं शक्यत्वेपि प्रकृतशास्त्रविषयज्ञानस्य तदपनयनासाधनत्वाद् यदि विवेकज्ञानं साधनं न स्यात् तर्ह्यपि शास्त्रविषयो न जिज्ञास्येतेत्यर्थः ॥

पञ्चमं विकल्पमाह—“सुकरस्य” इति, । विवेकज्ञानापेक्षया सुकरस्येतरस्योपायान्तरस्य विद्यमानत्वेन यदि विवेकज्ञानमन्यथासिद्धं स्यात् तर्ह्यपि शास्त्रविषयो न जिज्ञास्येतेत्यर्थः ॥

आदिमं विकल्पद्वयमसङ्गतयितुं कारिकांशं पातयति—“तत्र न तावद्” इत्यादिना ॥

कायिकमानसिकदुःखयोरेकीकरणेन दुःखत्रयाभिधानमित्याशयेनाध्यात्मिकं विभजते “तत्राध्यात्मिकम्” इति, आत्मानं=देहम् अधिकृत्य जायमानं यन्नैसर्गिकमशनायादिकं यच्च वातप्रकोपजन्यं ज्वरातीसारादि, यच्चात्मानम्=अन्तःकरणमधिकृत्य जायमानं कामादिनिबन्धनं दुःखं तत्सर्वमाध्यात्मिकमित्यर्थः, तदेवाह “शारीरं मानसं च” इति, “कामक्रोध” इति, कामः=इष्टविषयाभिलाषः, क्रोधः=अनिष्टविषयद्वेषः, लोभः=सत्यपि धने तदादानेच्छा, मोहः=हानोपादानविवेचनासामर्थ्यम्, भयम्=अनिष्टदर्शनजन्यत्त्रासः, ईर्ष्या=परसम्पदुत्कर्षासहिष्णुता, विषादः=क्लेशास्पदपदार्थविच्छेदनिमित्तो व्याकुलीभावः, विषयविशेषादर्शनम्=अनवधारणात्मकमनेककोटिकं ज्ञानं, संशय इत्यर्थः, एते सर्वे विकारा मनस्येवाविर्भूतास्सन्तो नरं दुःखयन्तीत्येतन्निबन्धनं दुःखं मानसमित्युच्यत इत्यर्थः ॥

यद्यपि निखिलमपि दुःखं मनोधर्मत्वेन तज्जन्यत्वान्मानसमेव तथापि यन्मनोमात्रजन्यं तन्मानसं, यच्च बाह्यनिमित्तसापेक्षं मनोजन्यं तदितरदित्येवं विभज्यवचनेन विभाग उच्येयः ॥

एतयोराध्यात्मिकत्वे प्रवृत्तिनिमित्तमाह “सर्वं चैतद्” इति, शारीरं मानसं चेत्यर्थः । आन्तरोपायसाध्यत्वाद्=साध्यशब्दोऽत्र निवर्तनीयपर्यायः, असाध्योयं रोग इत्यादौ तथा दर्शनाद्, एवं च आन्तराः=शरीराभ्यन्तरे वाऽन्तःकरणे वा भवाः=सत्तावन्तो य उपाया-

१ यद्यपि सद्वाऽजिहासितं, जिहासितं वाऽशक्यसमुच्छेदम् इत्यादिपूर्वलेखानुरोधेन शास्त्रविषयज्ञानस्यानुपायत्वं, सुकरस्योपायान्तरस्य सत्त्वं वेति प्रथमान्तपाठ एवोचितस्तथापि यथाश्रुतपाठोप्यध्याहृत्य योजयितुं शक्यत इत्याशयेनाध्याहृत्य योजयति “यदि विवेकज्ञानम्” इत्यादिना ।

२ असाध्योऽयं रोग इत्यादौ निवर्तयितुमशक्योयं रोग इत्यर्थदर्शनात् साध्यातोऽनिवृत्त्यर्थकत्वमिति भावः ।



बाह्योपायसाध्यं च दुःखं द्वेधा, आधिभौतिकम् आधिदैविकं च  
तत्राधिभौतिकं-मानुषपशुसरीसृपस्थावरनिमित्तम्, आधिदैविकं यक्षरा-  
क्षसविनायकग्रहावेशनिबन्धनम् ॥

अत्राम्बुभेषजदमदयादानविवेचनादयः साधनविशेषास्तैः साध्यत्वाद् निवर्तनीयत्वाद् दुःखमप्यु-  
पचारादान्तरं सदाध्यात्मिकमित्युच्यते ॥

यथाऽऽन्तरं दुःखं द्विविधं तथा बाह्यमपि द्विविधमित्याह—“बाह्योपायसाध्यं च दुःखं  
द्वेधा” इति ॥

शरीराद्विर्भावा ये दण्डच्छन्नमणिमन्त्रादयः साधनविशेषास्ते बाह्योपायास्तैर्निवर्तनीयं दुःखं  
बाह्यमित्युच्यते, तच्च द्विप्रकारमित्यर्थः ॥

प्रकारद्वयमुद्दिशति—“आधिभौतिकम्” इत्यादिना, तत्र भूतानि=जरायुजाऽण्डजस्वेदजोद्भि-  
जरूपाणि चौरैरिक्कुरसिहव्याघ्रमहिषपक्षि सर्पयुकादंशमशकटृश्चिकनक्रमकरटृक्षशिलाप्रभृतीनि  
चराचरजातीयानि अधिकृत्य=निमित्तीकृत्य जायमानं यदुःखं तदाधिभौतिकं, यच्च देवान्=  
यक्षादीन् दिवःप्रभवान् वातवर्षातपशीतोष्णादीन् वा निमित्तीकृत्य जायते तदाधिदैविकमित्यर्थः,  
तदेवाह—“मातृप” इत्यादिना ॥

ननु भवतु मानसं दुःखमानन्तरोपायनिवर्त्यं शारीरं तु ज्वरादि न तथा नहि भेषजादय  
आन्तरा अपितु बाह्या इति कथमानन्तरोपायसाध्यत्वं शारीरस्य दुःखस्य, यद्यभिधीयेत बाह्या  
अपि भेषजादयः शरीरसंसर्गेणान्तरा इति तर्हि बाह्या मणिदण्डादयोपि कथं नान्तराः तेपि हि  
शरीरसंसर्गिण एव सन्तो दुःखं शमयन्ति न यत्र तत्र स्थिता इति चेत्, अत्रोच्यते=उपायानां  
बाह्यत्वाविशेषेऽप्यन्तःप्रवेशाप्रवेशकृतविशेषमादाय भेदोऽवसेयः ॥

अयं भावः सत्यं भेषजादयो बाह्यास्तथापि यथाऽन्तःप्रविष्टास्ते ज्वरादिकं शमयन्ति न तथा  
मणिदण्डादयोन्तःप्रविश्य तथा कुर्वन्त्यपि तु बहिरवस्थिता एव तत्तदुःखमपनयन्तीत्यस्ति विशेषः ॥

वस्तुतस्तु आन्तरोपायसाध्यत्वाद् इत्यत्र साध्यशब्दो जन्यपर्यायः, तथा च शरीराभ्यन्तरे  
मनसि वा भवा ये धातुवैषम्यादयः कामादयो वा निमित्तविशेषास्तैः साध्यत्वाद्=जन्यत्वाद्  
शारीरं मानसं चान्तरमित्युच्यते, शरीरमनोबहिर्भूतसिंहव्याघ्रवर्षातपादिनिमित्तविशेषजन्यत्वा-  
च्चाधिभौतिकादि बाह्यमित्युच्यत इत्यर्थोऽत्र बोध्यः ॥

१ अन्नमन्तर्भवं सदृशनायां शमयति, अम्बु चान्तर्गतं सत्पिपासामपनयति, भेषजं चान्तरं ज्वरादि  
नाशयति, दमश्च कामं शिथिलीकरोति, दया च क्रोधमपनयति, दानश्च लोभमुच्छिनत्ति, विवे-  
चनश्च मोहमुन्मूलयति, इत्येवमेते सर्वे आन्तराः सन्तस्तत्तद् दुःखमपनयन्तीत्यान्तरोपायनिवर्त-  
नीयत्वादान्तरं सदाध्यात्मिकमित्युच्यत इति भावः. २ दण्डादिना कुकुरव्याघ्रादिजन्याधिभौ-  
तिकदुःखस्य निवृत्तिः छत्रेणातपादिजन्यस्य मणिना च यक्षादिजन्यस्याधिदैविकदुःखस्य निवृत्ति-  
रित्यर्थः. ३ ननु यथाऽन्तरप्रविश्यैव मणिदण्डादयस्तत्तद् दुःखमपनयन्ति, तथा मनोज्ञाना-  
ल्लिङ्गनमप्यन्तरप्रविश्यैव कामं शमयति, एवमपामार्गरूपो भेषजविशेषोपि हस्ते बद्धः सन्नन्तरप्र-  
विश्यैव ज्वरादि शमयतीति न त्वदुक्ता व्यवस्थाऽनुगतेत्याशङ्क्य जलाहरणादिकं घटसाध्यम्  
इत्यत्रैव साध्यातोर्जन्यार्थकत्वमादायाऽर्थान्तरमाह—“वस्तुतस्तु” इति, ।



तदेतत्प्रत्यात्मवेदनीयं दुःखं रजःपरिणामभेदो न शक्यते प्रत्याख्यातुम्  
तदनेन दुःखत्रिकेणाऽन्तःकरणवर्तिना चेतनाशक्तेः प्रतिकूलतयाऽभिसं-  
बन्धोऽभिघात इति

एतावता प्रतिकूलवेदनीयत्वं जिहासाहेतुरुक्तः,

यद्यपि न सन्निरुध्यते दुःखं तथापि तदभिभवः शक्यः कर्तुमित्युपरिष्ठा-  
न्निवेदयिष्यते,

यदुक्तं प्राङ् 'न तावद् दुःखं नास्ति' इति, तत्स्थिरमित्याह—“तदेतद्” इति, बुद्धितत्त्व-  
वर्तिरजोगुणपरिणामविशेषात्मकं निखिलजनानुभववेदनीयं तदेतत् त्रिविधं दुःखं प्रत्याख्यातुं  
न शक्यते—दुःखं नास्तीत्येवं निराकर्तुं न शक्यतेऽनुभवसिद्धस्यापलापायोगादित्यर्थः, एतेन  
प्रथमविकल्पो निराकृतः,

द्वितीयं विकल्पं निराकर्तुमभिघातपदं व्याचष्टे—“तदनेन” इति ॥ तदनेन=अनन्तराभि-  
हितेनानुभवसिद्धेन दुःखत्रिकेण सह यः चेतनाशक्तेः=दृक्शक्तेश्चेतनस्य पुरुषस्यानिष्टतयाऽसन्नः  
संबन्धः सोऽभिघात इत्यर्थः ॥

दुःखस्य चेतनधर्मत्वं वारयितुमाह—“अन्तःकरणवर्तिना” इति, । कथन्तर्हि चेतनस्य तेन  
संबन्ध इति चेद्, बुद्धितत्त्वप्रतिबिम्बितत्वेन तत्सारूप्यापत्येत्यैवेति ॥

एतेन दुःखमजिहासितमिति कल्पना शिथिलीकृतेत्याह—“एतावता” इति, एतावता=  
अभिघातपदेन दुःखसंबन्धस्यासन्नत्वाख्यानेन, स्ववृत्तितयेष्यमाणत्वाभावरूपं प्रतिकूलवेदनी-  
यत्वं जिहासाहेतुरुक्तः=अभिघाताद् इति हेतुपञ्चम्या यतो दुःखसंबन्धोऽनिष्टोऽतस्तज् जिहा-  
सितमित्युक्तमित्यर्थः ।

ननु भवतु जिहासा तथापि न शक्यनिरोधं तत् साङ्ख्यनये नासत् उत्पादो न वा सतो  
निरोध इति सत्कार्यवादाङ्गीकारेण सतो दुःखस्योच्छेत्तुमशक्यत्वादित्याशङ्क्य समाधत्ते  
“यद्यपि न” इति, यद्यपि दुःखं न सन्निरुध्यते=समूलमुच्छेत्तुं न पार्यते तथापि तदभिभवः=  
शान्तावस्थापादनेन स्थूलस्वरूपप्राप्तियोग्यताविरहरूपोऽनाविर्भावः कर्तुं शक्य इत्यर्थः, एतच्चाग्रे  
विशदयिष्यत इत्याह—“इत्युपरिष्ठाद्” इति,

एतेन सहेतुकस्तृतीयविकल्पोपि निराकृत इति बोध्यम्,

अयम्भावः—यथा तार्किकैरुत्पत्तेः प्राग् भावस्य कारणे प्राग्भावः, नाशकसामग्र्या च  
सतो भावस्य कारणे प्रध्वंसभाव इत्यभ्युपेयते न तथा कापिलपातञ्जलैरपित्पत्तेः प्राक्

१ दुःखं नाम जगति नास्तीत्यात्मकः । २ सद्वाऽजिहासितमित्याकारम् । ३ विशदीकृतं  
चैतद्-अजा ये ताम्-इत्यस्य व्याख्याने प्रागत्रैव । ४ केचित्तु-सन्निरुध्यत इत्यत्र न सम् इत्यु-  
पसर्गः किन्तर्हि दुःखविशेषणं सद् इति तथाच यतो दुःखं सद्-सत्तावद्-नित्यमिति यावद्, अतो  
'नाभावो विद्यते सत' इत्युक्तेन निरोधुं शक्यम् इत्यर्थमाहुः । ५ नित्यत्वेन दुःखमशक्यस-  
मुच्छेदमित्याकारो विकल्प इत्यर्थः । ६ अग्रे कापि विस्पष्टमेतस्यार्थस्यानिवेदितत्वादत्रैव  
विस्पष्टयितुमाह—“अयं भाव” इत्यादिना ।



तस्मादुपपन्नं 'तदपघातके हेतौ' इति,

तस्य दुःखत्रयस्यापघातकस्तदपघातकः, उपसर्जनस्यापि बुद्ध्या सन्निकृष्टस्य तदा परामर्शः,

सूक्ष्मावस्थया कारणे सत्रैव भावोऽनागततावस्थावान् अव्यपदेश्य इत्याख्यायते, कारणव्यापारेण च स्थूलावस्थामापन्नः सन् वर्तमानावस्थावान् उदित इत्युच्यते, नाशकसामग्र्या च कारणरूपतामापन्नः सन् अतीतावस्थावान् शान्त इत्युच्यते, तथा च दुःखस्यातीतावस्थीकरणमेवात्र दुःखोच्छेदो नात्यन्तनाशः, नचैवं तर्कयितव्यं—यथाऽनागततावस्थं सूक्ष्मं कार्यं व्यापारेण पुनर्वर्तमानावस्थमापद्यते तथातीतावस्थमपि सूक्ष्मत्वाविशेषात्कथं न पुनः स्थूलावस्थमापद्यत इति, उपलम्भाभावाद्, यद्यतीतमपि कार्यं पुनर्वर्तमानं स्यात् तदा तदेवेदमिति कदाचित् प्रत्यभिज्ञायमानमुपलभ्येत नोपलभ्यते चातो योग्याहपलब्ध्याऽतीतव्यक्तेरनुन्मज्जनमेव निश्चीयते,

यदाहुः कृष्णद्वैपायनाः—“यथानागतवर्तमानयोः पूर्वपश्चिमात्ता, नैवमतीतस्य तस्मान्नातीतस्यास्ति समनन्तरं” इति,

ननु यज् जिहासितं दुःखं तत् कीदृशिति विवेचनीयं न तावदतीतम्, उपभोगेनातिवाहितत्वाद्, नापि वर्तमानं क्षणान्तरे स्वयमेव नङ्ग्यमाणत्वाद्, नाप्यनागतं तत्सत्त्वे मानाभावाद् इति चेद् अत्राहुः सूत्रकाराः “हेयं दुःखमनागतम्” इति, न च तत्सत्त्वे मानाभाव इति वाच्यं, यावच्चित्ताकाशावस्थायिकार्यजननशक्त्या यावच्चित्तमनागतदुःखाह्वयानात् स्पष्टं चैतत्—‘सर्वं सर्वात्मकम्’ इत्यादिना योगभाष्ये इति तत्रैव निरीक्षणीयम्, उपसंहरति—“तस्मादुपपन्नम्” इति, यतो दुःखस्याभिभवः कर्तुं शक्योतः तदवघातके=दुःखत्रयाभिभावके हेतौ पुरुषाणां जिज्ञासा जायत इति यत्कारिकायामभिहितं तद् युक्तमित्यर्थः ।

ननु तदवघातक इत्यत्र तच्छब्देन कथं दुःखत्रयस्य परामर्शः, समास एकार्थीभावसत्त्वेनोत्तरपदार्थसंसृष्टस्यैव पूर्वपदार्थस्योपस्थितिर्विषयत्वाभ्युपगमेन केवलस्य पूर्वपदार्थस्य पृथगुपस्थितिर्विषयत्वाभावाद् दुःखत्रयाभिघातरूपसमासैकदेशस्य दुःखत्रयस्य परामर्शयोगादित्याशङ्क्य समाधत्ते—“उपसर्जनस्यापि” इति, उपसर्जनस्य=समासे विशेषणीभूतत्वेन स्वातन्त्र्येणोपस्थित्यविषयस्यापि दुःखत्रयस्य, तदा=तदवघातकेत्यत्रत्यसर्वनामतच्छब्देन, परामर्शः=उन्नयनम्—अध्याहार इत्यर्थः ॥

ननु सर्वान्नास्तसर्गतः प्रधानपरामर्शित्वनियमात्कथं गुणीभूतस्य दुःखत्रयस्य परामर्श इत्याकाङ्क्षामपनेतुमाह—“बुद्ध्या सन्निकृष्टस्य” इति, बुद्ध्या=मानस्याकल्पनया समाकृष्टस्य=ज्ञानारूढस्येत्यर्थः ॥

१ शान्तोदितान्यपदेश्यधर्मानुपाती धर्मी, पा. ३ सू. १४ इति योगसूत्रव्याख्याने भाष्यकारा इत्यर्थः । २ समनन्तर—इत्यत्र वर्तमान इति शेषः । ३ योगसू. १६ पा. २ । ४ चित्ततत्त्वमनागतदुःखसत्तावद् भवितुमर्हति यावच्चित्तावस्थायि कार्यजननशक्तिमत्त्वात् बह्विद् इत्यनुमानादित्यर्थः । ५ तृतीयपादे १४ सूत्रे । ६ पृथगर्थानामेकार्थीभावः सामर्थ्यं क पृथगर्थानि क वैकार्यानि, वाक्ये पृथगर्थानि समास एकार्थानि इति समर्थसूत्रे महाभाष्योक्तेः पृथगर्थानां विशेषणविशेष्यभावापन्नानामेकोपस्थितिर्विषयत्वमेकार्थीभावत्वमित्यभ्युपगमाद् ।



अवघातकश्च हेतुः शास्त्रप्रतिपाद्यो नान्य इत्याशयः

अत्राऽऽशङ्कते—“दृष्टे साऽपार्था चेद्” इति, ।

अयमर्थः—अस्तु दुःखत्रयं, जिहासितं च तद् भवतु, भवतु च तत् शक्यहानं, सहतां च शास्त्रगम्य उपायस्तदुच्छेत्तुं तथाप्यत्र प्रेक्षावतां न युक्ता जिज्ञासा,

दृष्टस्यैवोपायस्य तदुच्छेदकस्य सुकरस्य विद्यमानत्वाद्,

एतदुक्तं भवति—न तच्छब्देनात्र पूर्वाभिहितं दुःखत्रयं परामृश्यतेऽपितु बुद्ध्याकृष्टत्वेन ज्ञानारूढं यद् दुःखत्रयं तदेव परामृश्यते, एवंविधस्थले एवंविधाया एव रीतेरौत्सर्गिकत्वनियमाद्, यथाहुः प्रदीपकाराः—“उत्तरपदार्थान्तर्गतस्याऽपि पूर्वपदार्थस्य बुद्ध्या प्रविभागात् प्रत्यवमशौ यथा राजपुरुषोयमित्युक्ते कस्य राज्ञ ईति” ॥

ननु भवतु दुःखत्रयोच्छेदके हेतौ जिज्ञासा तथापि कथं प्रकृतशास्त्रविषयजिज्ञासेत्याशङ्क्य तुरीयविकल्पं निराकुर्वन् समाधत्ते—“अवघातकश्च” इति, चोऽवधारणे भिन्नक्रमश्च प्रकृतशास्त्रप्रतिपाद्यस्तत्त्वविवेक एव दुःखोच्छेदका हेतुरिति युक्ता तत्र जिज्ञासेत्यर्थः ॥

पञ्चमं विकल्पं निराकुर्वन्नेवकारण्यावर्त्यमाह—“नान्य” इति ॥

नान्य इत्येव दृढीकर्तुमाशङ्कास्यत्वापयति—“अत्राशङ्कते” इति, अत्र=नान्यो दुःखोच्छेदक उपाय इत्यंशे ॥

कारिकांशमवतारयन् शङ्कास्वरूपमाह—“दृष्टे साऽपार्था चेद् इति” इति, दृष्टे=लोकप्रसिद्धे सुकरे भेषजादौ दुःखोच्छेदके हेतौ सुष्ठु सति, सा=दुष्करे दुर्लभे विवेके जिज्ञासा, अपार्था=निरर्थिका इत्यर्थः ॥

एतदेव स्पष्टयितुमाह—“अयमर्थ” इति, दृष्टे साऽपार्था इति ग्रन्थस्यायमभिप्राय इत्यर्थः ।

तमेवाभिप्रायमाह—“अस्तु” इत्यादिना, विद्यतां दुःखत्रयं, भवतु च तद् हानेच्छागोचरः, संभवतु च तत् शक्यहानं=शक्यसमुच्छेदं, सहतां च शास्त्रगम्य उपायस्तदुच्छेत्तुं=समर्थश्च भवतु शास्त्रप्रतिपाद्यो विवेकस्तदुच्छेदाय तथापि नात्र विवेके जिज्ञासा युक्तेत्यर्थः ।

विवेकविषयकजिज्ञासाया अयुक्तत्वेऽन्यथासिद्धत्वरूपं हेतुमाह—“दृष्टस्यैव” इति, लोकप्रसिद्धस्य सुकरस्य दुःखनाशकस्य भेषजादेरुपायस्य सत्त्वादित्यर्थः,

१ अपघातकावघातकशब्दयोः पर्यायत्वात् अपघातक इति पाठेति नार्थभेद इति ज्ञेयम् ।

२ तच्छब्दस्य सामर्थ्यद्वयं पूर्वाभिहितवस्तुपरामर्शकत्वं, ज्ञानारूढपरामर्शकत्वं च तथाचात्र न तच्छब्दः पूर्ववस्तुपरामर्शकोपि तु बुद्ध्याकृष्टज्ञानारूढदुःखत्रयपरामर्शक इति ध्येयम् । ३ अथशब्दानुशासनमिति प्रस्तावे केषां शब्दानामिति महाभाष्यमुपादाय कथ्यटोक्तिरियम् । ४ शास्त्रविषयज्ञानस्यानुपायत्वाद्वैत्याकारम् । ५ यत्सन्निधौ श्रुतं तं विहाय यत्रापेक्षितं तत्र योजनीयमित्यर्थः, । यद्वा चेति वाक्यशोभायां, सर्वं वाक्यं सावधारणमिति न्यायेन चैवकाराध्याहार इति ।

६ सुकरस्योपायान्तरस्य सङ्गावाद्वैत्याकारम् ।



तथाच लौकिकानामाभाणकः—“अर्के चेन्मधु विन्देत किमर्थं पर्वतं व्रजेद्,  
इष्टस्यार्थस्य संसिद्धौ को विद्वान् यन्नमाचरेद्” इति

सन्ति चोपायाः शतशः शारीरदुःखप्रतीकारायेष्टकरा भिषजांवरैरुपदिष्टाः,  
मानसस्यापि सन्तापस्य प्रतीकाराय मनोज्ञस्त्रीपानभोजनविलेपनवस्त्राल-  
ङ्कारादिविषयप्राप्तिरूपायः सुकरः,

एवमाधिभौतिकस्य दुःखस्य नीतिशास्त्राभ्यासकुशलतानिरत्ययस्थाना-  
ध्यासनादिः प्रतीकारहेतुरीष्टकरः,

सुकरमुपेक्ष्य दुष्कराचरणं न योग्यमिति लोकसंवादेनापि सिद्धमित्याह—“तथा च”  
इति, लौकिकानां=लोकव्यवहारविदां प्राकृतानां जनानाम्,—आभाणकः=प्रसिद्धप्रवाद इत्यर्थः  
तमेवाऽऽभाणकमाह—“अर्के” इति, । यथा मधुकामस्तदन्वेपणाय पर्वतं प्रस्थितः सन्  
यदि मार्ग एव अर्केदृष्टे मधु विन्देत तर्हि पर्वतं किमर्थं किन्निमित्तं गच्छेतापि तु न गच्छति,  
एवम् इष्टस्यार्थस्य=अभिलषितवस्तुनः संसिद्धौ=अनायासेन निष्पत्तौ सत्यां पुनस्तन्निष्पत्त्यर्थ-  
मायाससाध्यं यत्नं को विद्वाननुतिष्ठेन्न कोपीत्यर्थः ।

विवेकापेक्षया के सुकरा उपाया इत्याकाङ्क्षायां सुकरान् दृष्टोपायानाह—“सन्ति” इति,  
भिषजांवरैः=वैद्ययोरैर्यैश्चिकित्साकुशलैर्यन्वन्तरिचरकप्रमुखैः शारीरदुःखापनोदायोपदिष्टा अनेक  
उपाया ईष्टकरा=अनायाससंपाद्याः—सुकरा विद्यन्त इत्यर्थः । शारीरदुःखप्रतीकारकरं सुकर-  
मुपायमभिधाय मानसतापप्रतीकारकरं सुकरमुपायमाह—“मानसस्यापि” इति, तत्तद-  
अभिलषितवनिताऽऽङ्गिनासवपानसदन्नाशनचन्दनविलेपनवसनभूषणात्मकविषयप्राप्तिरूप उपायो  
मानससन्तापापहारायालमित्यर्थः ॥

व्याघ्राद्युत्थदुःखप्रतीकारकरमुपायमाह—“एवम्” इति, आधिभौतिकस्य दुःखस्य प्रती-  
कारहेतुः नीतिशास्त्राभ्यासकुशलता=दंष्ट्रिणः शृङ्गिणो दूरतः परिवर्ज्याः, “नादण्डो बहिर्ग-  
च्छेद्,” इत्यादिबार्हस्पत्यौशनसकामन्दकीयनीतिशास्त्राभ्यासनिपुणता, तथा निरत्ययस्थाना-  
ध्यासनादिः=निर्बाधनिरुपद्रवपरिखोपेतमणिमन्त्रायन्तर्हितगिरिदुर्गादिरूपस्थानावलम्बनादिरु-  
पायः सुकर इत्यर्थः ॥

यक्षायुपद्रवविद्रावकमुपायमाह—“तथा” इति, मणिमन्त्रौषधाद्युपयोगः=“दोषोपसर्गप्रभवाश्च  
ये ते नोपद्रवास्तं समभिद्रवन्ति, गुणैः समुख्यैः सकलैरुपेतं यः पद्मरागं प्रयतो बिभर्ति” इत्या-  
दिना मणिप्रकरणे मणिधारणस्य तत्तदुपद्रवविद्रावकत्वस्मरणाद्, मन्त्रावृष्टानस्य च तत्तच्छास्त्र  
उपद्रवापनोदकत्वप्रसिद्धत्वाच्च ‘कृष्णामरीचसिन्धूत्यमधुगोरोचनाकृतम् । अञ्जनं सर्वदेवादिक्रु-  
तोन्मादहरं परम्’ इत्यादिनौषधस्यापि तत्तदुपद्रवविद्रावकत्वाभिधानाच्च मणिमन्त्रौषधाद्युपयोग  
आधिदैविकदुःखस्य प्रतीकारहेतुरित्यर्थः ॥

१ अर्के—इति पाठे तु—समीपे—गृहकोणे, इति वार्थो बोध्यः, वस्तुतस्तु जैमिनीयसूत्रभाष्ये  
शबरस्वामिभिः पथि जातेऽर्के मधुत्सृज्य तेनैव पथा यथा मध्वर्थिनः पर्वतं न गच्छेयुरित्यभिधाय  
‘अर्के चेन्मधु विन्देत’ इत्येवमुपन्यासाद् अर्के—इत्येव पाठः साधीयान् ।



तथाऽऽधिदैविकस्यापि दुःखस्य मणिमन्त्रौषधाद्युपयोगः सुकरः प्रती-  
कारोपाय इति ॥

निराकरोति—“न” इति, कुतः—‘एकान्तात्यन्ततोभावाद्’

एकान्तः=दुःखनिवृत्तेरवश्यम्भावः, अत्यन्तः=निवृत्तस्य दुःखस्य पुनरनु-  
त्पादः, तयोरेकान्तात्यन्तयोरभाव एकान्तात्यन्ततोऽभाव इति, षष्ठीस्थाने  
सार्वविभक्तिकसंसर्गः,

एतदुक्तं भवति—यथाविधिः सायनादिकाभिनीनीतिशास्त्राभ्यासमन्त्रा-  
द्युपयोगेपि तस्य तस्याध्यात्मिकादेर्दुःखस्य निवृत्तेरदर्शनादनैकान्तिकत्वं,  
निवृत्तस्यापि पुनरुत्पत्तिदर्शनादनात्यन्तिकत्वम्, इति सुकरोप्यैकान्तिकात्य-  
न्तिकदुःखनिवृत्तेर्न दृष्ट उपाय इति नापार्था जिज्ञासेत्यर्थः,

यद्यपि दुःखममङ्गलं तथापि तत्परिहारार्थत्वेन तदवघातो मङ्गलमेवेति  
युक्तं शास्त्रादौ तत्कीर्तनमिति ॥ १ ॥

लौकिकेनोपायेन नाभिलषितदुःखनिवृत्तिः सिद्ध्यतीत्याशयेन ‘न’ इति कारिकांशमवता-  
रयति—“निराकरोति न इति” इति, । ‘न’ इति पदेन ‘साऽपार्था’ इत्याशङ्कामपनुदतीत्यर्थः ॥

लौकिकोपायनिराकरणे हेतुं पृच्छति ‘कुत’ इति,

न दुःखनिवृत्तिमात्रमभिलषितमपि त्वैकान्तिकात्यन्तिकदुःखनिवृत्तिः, सा च दृष्टोपायान्न  
लभ्येत्याशयेन कारिकागतं हेतुपाद—“एकान्तात्यन्ततोभावाद्” इति, दुःखनिवृत्तावेकान्त-  
त्वम् उपायावृष्टानानन्तरं नियमेन भवतशीलत्वम् अत्यन्तत्वं च भविष्यद्दुःखासहवर्तित्वं,  
तथा च—दृष्टादुपायाद् एकान्तात्यन्तदुःखोच्छेदाभावात् दृष्टे हेतौ जिज्ञासा कार्येत्यर्थः,

एतदेकान्तात्यन्तपदार्थाख्यानविग्रहाभिधानद्वारा दर्शयति—‘एकान्त’ इत्यादिना,

फलितमाह—“एतदुक्तं भवति” इत्यादिना, ‘रसायनादि’ इति, ‘यज् जराव्याधिविध्वंसि  
भेषजं तद्रसायनम्’ इति वैयकशास्त्राद्रसायनपदेन भेषजं गृह्यतेऽन्यत्प्राग् व्याख्यातम् ।

उपसंहरति—“इति सुकरोपि” इति, इतिशब्दो हेत्वर्थः, यत एवमतः सुकरोपि दृष्ट  
उपायस्तथाप्यैकान्तिकात्यन्तिकदुःखनिवृत्तेर्न स उपाय इत्यतस्तद्विषय विवेके जिज्ञासा न  
निरर्थिकेत्यर्थः ।

एतेन ‘न दृष्टात्तिसिद्धिर्निवृत्तेऽप्यवृत्तिदर्शनात्’ इति साङ्ख्यसूत्रार्थः संगृहीतः ॥

१ नात्र तसिद्धिः प्रत्ययः किमादिपञ्चम्यन्तत्वाभावात् अपि तु आद्यादेराकृतिगणत्वात् ‘आद्या-  
दिभ्य उपसङ्ख्यानम्’ ५ । ४ । ४४ । इत्यनेन षष्ठ्यन्तात् तसिरिति भावः । २ दृष्ट उपाये  
नियमेन दुःखनिवर्तकत्वरूपमेकान्तत्वं नास्ति, दृष्टोपायजन्यदुःखनिवृत्तौ च भविष्यद्दुःखासह-  
वर्तित्वरूपमत्यन्तत्वं नास्तीत्यपि ज्ञेयम् । ३ अहो विमलं जलं नद्याः कूले महिषश्चरति—  
इत्यत्र नद्या इव उपायपदमावर्त्य व्याख्येयमित्याशयेन पुनरुपायपदं प्रयुञ्जे “स उपाय” इति ।  
४ ( अ. १ सू. २ ) ।



स्यादेतद्-मा भूदृष्ट उपायो वैदिकस्तु ज्योतिष्टोमादिः संवत्सरपर्यन्तः  
कर्मकलापस्तापत्रयमेकान्तमत्यन्तं चापनेष्यति,

श्रूयते हि 'स्वर्गकामो यजेत' इति ।

स्वर्गश्च—

“यन्न दुःखेन संभिन्नं न च ग्रस्तमनन्तरम्,

ननु “मङ्गलाचरणं शिष्टाचारात्फलदर्शनाच्छ्रुतित्थ” इति<sup>१</sup> साङ्ख्यसूत्राच्छास्त्रादौ मङ्गलाच-  
रणस्यावश्यकत्वात् “प्रशस्ताचरणं नित्यमप्रशस्तविवर्जनम्, एतद्धि मङ्गलं प्रोक्तं शुनिभिस्तत्त्व-  
दर्शिभिः” इतिचनेन प्रशस्ताचरणस्यैव मङ्गलपदार्थत्वादत्र शास्त्रादौ दुःखेत्यप्रशस्तोच्चारणं  
तद्विरुद्धं कथमाचरितमित्याशङ्कामपाकरोति—“यद्यपि” इत्यादिना ॥

दृष्टवदिति द्वितीयकारिकामवतारयितुं मीमांसकाशङ्कासुत्थापयति—“स्यादेतद्” इति,  
दृष्ट उपायो दुःखनिवृत्तेर्हेतुर्माभूत्=नास्ति इति यदभिहितमेतत्स्याद्=भवतु नाम वैदिकसूत्रायाऽ-  
वश्यं दुःखत्रयमत्यन्तम् अपनेष्यति=दूरिकरिष्यतीति पुनरपि विवेके जिज्ञासाऽपार्था इत्यर्थः ॥

विवेकापेक्षया वैदिकस्य सुकरत्वमाह—“संवत्सरपर्यन्त” इति, अनेकजन्माभ्यासपरम्परा-  
साध्यविवेकापेक्षयाऽल्पकालसाध्य इत्यर्थः ॥

वैदिककर्मकलापस्य तापत्रयापनोदकत्वे प्रमाणमाह — “श्रूयते हि स्वर्गकामो यजेत” इति ॥

ननु स्वर्गविषयाभिलाषवान् यागेनेष्टं स्वर्गं संपादयेदित्येव श्रुत्या बोध्यते नतु यागेनात्य-  
न्तिकीं दुःखनिवृत्तिं संपादयेदित्यान्नायते तत्कथमेतत्प्रकृतार्थे प्रमाणमित्याशङ्क्यैतादृशदुःखनि-  
वृत्तेरेव नामान्तरं स्वर्ग इत्याशयेन स्वर्गं लक्षयति—“स्वर्गश्च” इति, स्वर्गश्च इति=इति श्रुत्या-  
भिहितो दुःखविरोधी सुखविशेष इत्यग्रिमेणान्वयः ॥

एतादृशसुखविशेषस्य स्वर्गपदार्थत्व इतिपदसूचितामर्थवादरूपां श्रुतिमाह—“यन्न दुःखेन  
सम्भिन्नम्” इति, दुःखेन न सम्भिन्नं=दुःखसम्पर्कविधुरं—दुःखासम्भिन्नमिति,

ननु किमिदं दुःखासम्भिन्नत्वं, न तावद्दुःखासामानाधिकरण्यम्—असम्भवादु, नहि स्वर्ग-  
प्राप्तेरवाङ्गं यद्दुःखाधिकरणमात्मान्तःकरणं वा ततोऽधिकरणान्तरं स्वर्गस्येति सम्भवः, नापि  
दुःखासमानकालिकत्वं तद्, अस्मदादिदुःखस्यापि तथात्वेन विशेषाभावाद् नहि नः सुखं दुःख-  
काले सद् येनेदं ततो विशिष्येत इति चेद्, अत्रोच्यते—इतरविशेषणसहकारेण लौकिकसुख-  
विलक्षणमोक्षसलक्षणसुखविशेषस्यैवानेनाभिधानेनोक्तदोषाभावात्, तथाहि—यथा लौकिकं सुखं  
स्वसमयेऽन्यसुखाप्राप्तिनिबन्धनविषादेनातृप्तं न तथेदम् अपि तु—‘दुःखेन न संभिन्नम्’ इति,=  
वर्तमानकालिकान्याभिलषिताप्राप्तिनिबन्धनदुःखासम्भिन्नमित्यर्थः ॥

१ (अ. ५ सू. १) २ यद्वा पूर्वोक्तं मा भूद् एतद्=वक्ष्यमाणं तु स्यादित्यर्थोऽत्रावसेयः ।  
३ ‘यन्न दुःखेन संभिन्नम्’ इति भट्टवार्तिकमिति केचित्, स्मृतिरियमिति विज्ञानभिक्षवः, परिमला-  
दिषु प्रामाणिकग्रन्थेषु श्रुतित्वेन व्यवहारार्थवादरूपा श्रुतिरियमिति मादृशाः, । ४ नैयायि-  
कादिमत आत्मा दुःखाधिकरणं, साङ्ख्यादिमतेऽन्तःकरणमधिकरणमित्यर्थः । ५ तथात्वेन=  
दुःखसमानकालासत्त्वेन । ६ इदं=स्वर्गपदामिधेयं सुखम् ।



अभिलाषोपनीतं च तत्सुखं स्वःपदास्पदम्”

इति दुःखविरोधी सुखविशेषः,

स च स्वसत्तया समूलघातमपहन्ति दुःखं

किञ्च लौकिकं सुखं यथा सुखसाधनसूचन्दनादिसंपादनायासरूपप्राक्कालिकदुःखावृणक्तं तथा नेदं किन्तु “अभिलाषोपनीतम्” इति, संकल्पमात्रेणैवोपनीतं=सामीप्यमाप्तं नतु साधनसम्पादनायासाधीनमित्यर्थः ॥

किञ्च यथा लौकिकं सुखमन्तराऽन्तरा तिरोभूय विरलप्रवाहशीलं भवति नेदं तथाविधमपितु—“अनन्तरम्” इति, व्यवधानहीनम्=अविरलसंलग्नप्रवाहशीलत्वेन चिरकालस्थायित्वा-दुत्तरकालिकदुःखासम्भिभूतमित्यर्थः ।

किञ्च यथा सार्वभौमादिसुखं लौकिकं चिरकालस्थाय्यप्यन्ते ग्रस्तं भवति न तथेदं ग्रस्तमपि तु “नचग्रस्तम्” इति, नाशाप्रतियोगि-अक्षयि इति यावद्, एवंविधं यत् त्रैकालिकदुःखास-म्भिभूतं सुखं तत् स्वःपदास्पदं=स्वर्गपदाभिधेयमित्यर्थः ॥

तन्त्रवार्तिके कुमारिलभट्टैरपि ‘स्वर्गशब्देनापि नक्षत्रदेशो वा वैदिकप्रवादपौराणिकयाज्ञिक-दर्शनेनोच्यते, यथा हि वेदे ‘ये हि जनाः पुण्यकृतः स्वर्गं लोकं यान्ति तेषामेतानि ज्योतींषि नक्षत्राणि’ तथा ‘यथैष ज्योतिष्मतं पुण्यलोकं जयति’ इति, यदि वेतिहासपुराणोपपन्नं मेरु-पृष्ठम् इति मतान्तरेण स्वर्गपदार्थमभिधाय ‘अथवाऽन्वयव्यतिरेकाभ्यां विभक्तं केवलमेव सुखं यत्संवत्सरादिष्वनुभूयमानं दुःखसाधनशीतोष्णक्षुत्पिपासादिसमस्तद्वन्द्वरहितम् इत्यादिनेहृग्विध एव स्वर्गपदार्थोभिहितः, । अत्र यदन्यद्वचनीयं तदेतत्पूर्वपक्षसमाधानावसरेऽभिधास्यते ॥

वैदिकेनोपायनेहृग्विधे स्वर्गोऽवाप्ते सत्यात्यन्तिकी दुःखनिवृत्तिरर्थात् सिद्धा भवतीत्याशये-नाह—“स च” इति, सच स्वर्गः स्वसत्तय=स्वीयोदारावस्थया समूलघातं=मूलेन=कारणे-नाधर्माख्येन दुरदृष्टेन सह दुःखं हन्तीति न पुनर्दुःखोद्भवशङ्केत्यर्थः ॥

नतु “तद् यथेह कर्मचितो लोकः क्षीयत एवमेवाशुत्र पुण्यचितो लोकः क्षीयत” इति

१ अन्तर-शब्दो व्यवधानवाची, निर्=नास्ति-अन्तरो=व्यवधानं यस्मिन् तदनन्तरमिति, तदेवाह—“व्यवधानहीनम्” इति, प्रथमतः सुखं तदव्यवहितोत्तरक्षणे किञ्चिदुखं, तदनु पुनः सुख-मित्येवंविच्छेदराहित्येनाविच्छिन्नमित्यर्थः । २ अ. १ पा. ३. अधि. २६ । वैदिकेन प्रकृष्टेन स्पष्टेन वादेन, तन्मूलेन च पौराणिकानां मातल्यर्जुनसंवादादिगतेन दर्शनेन, याज्ञिकानां ‘धाइ गन्म स्तुवः संज्योतिषा भूमा’ इत्यादिप्रोत्साहनमन्त्रार्थानुसंधानरूपेण दर्शनेनेत्यर्थः, वैदिकप्रवादद्वयं (यथावेद) इत्युपक्रम्योदाहृतम्, इत्येतदर्थं इति न्यायसुधाकारः सोमेश्वरभट्टः । ३ ‘यत्र दुःखेन’ इत्यनेन नाक-पृष्ठविशेषः स्वर्गपदार्थत्वेनाभिहित उताहो मोक्षरूपसुखविशेष इत्याकाङ्क्षायामाह—“अत्र यद्” इत्यादिना । ४ इह-लोके कर्मचितः=कृषिव्यापारादिकर्मणा संपादितः लोकः=धान्यधनादिः क्षीयते तद्यथाऽयं दृष्टान्त एवमेव अशुत्र=लोकान्तरेपि, यागादिजन्यपुण्यसंपादितः सुधापानाप्सरोरमणा-दिरूपो भोगोपि क्षीयत इति श्रुत्यर्थः, “यत्कृतकं तदनित्यम्” इति व्याप्तिमूलेयं श्रुतिरिति भावः,



नचैष क्षयी, तथाहि श्रूयते “अपाम सोमममृता अभूम” इति,  
तत्प्रक्षये कुतोऽस्यामृतत्वसम्भवः,

तस्माद् वैदिकस्योपायस्य तापत्रयप्रतीकारहेतोर्मुहूर्तयामाहोरात्रमाससंव-  
त्सरादिनिर्वर्तनीयस्यानेकजन्मपरम्परायासम्पदादनीयाद्विवेकज्ञानादीषत्कर-  
त्वात्पुनरपि व्यर्था जिज्ञासेत्याशङ्क्याह—

दृष्टवदानुश्रविकः, स ह्यविशुद्धिक्षयातिशययुक्तः,  
तद्विपरीतः श्रेयान्, व्यक्ताव्यक्तज्ञविज्ञानाद् ॥ २ ॥

श्रुत्या कर्मजन्यस्वर्गस्य क्षयित्वश्रवणेन कथं ‘नच प्रस्तम्’ इत्यनेनाक्षयित्वाभिधानमित्या-  
शङ्कां प्रतिक्षिपति—“नचैष क्षयी” इति,

क्षयित्वाभावे प्रमाणमाह—“अपाम सोमम्” इति,

“अपाम सोमममृता अभूमाऽगन्मज्योतिरविदाम देवान्, किञ्चूनमस्मान् कृणवदरातिः  
किञ्च धूर्तिरमृतमर्त्यस्य” इति हि समग्रो मन्त्रः, इयं च श्रुतिर्भगवता गौडपादाचार्येणेत्यं  
व्याख्याता कदाचिदिन्द्रादीनां देवानां कल्पं आसीत् कथं वयममृता अभूमेति, विचार्य  
यस्माद्वयम् अपाम सोमम्=पीतवन्तः सोमं तस्माद् अमृता अभूम=अमरा भूतवन्त इत्यर्थः  
किञ्च अगन्म=गतवन्तो=लब्धवन्तो ज्योतिः=स्वर्गमिति, अविदाम देवान्=दिव्यान् विदि-  
तवन्तः, एवं च ‘किञ्चूनमस्मांस्तृणवदरातिः’=चूनं=निश्चितं किम् अरातिः=शत्रुरस्मान् तृण-  
वत्कर्तेति, ‘किञ्च धूर्तिरमृतमर्त्यस्य’=धूर्तिः=जरा हिंसा वा किं करिष्यति अमृतमर्त्यस्येति,  
नन्वनया श्रुत्या स्वर्गिणाममृतत्वमेवाभिहितं न स्वर्गस्याक्षयित्वमित्यत आह—“तत्प्र-  
क्षये” इति, स्वर्गस्य प्रक्षये सति अमृतत्वासम्भवाद् अमृतत्वश्रुत्यन्यथातृपपत्त्या स्वर्गस्याक्ष-  
यित्वं कल्पनीयमित्यर्थः,

एवं चामृतत्वश्रुतिविरोधात् “तद्यथेह” इत्यादिश्रुतिर्न स्वार्थपराऽपि तु विधेयसंन्यासपु-  
रस्सरज्ञानफलप्रशंसायै निन्दार्थवादरूपेति बोधितम्,

कर्ममीमांसकाशङ्काष्टपसंहरति—“तस्माद्” इति, तस्माद्=उपदर्शिताद् हेतोः वैदिकस्यो-  
पायस्य तापत्रयनिराकरणकारणस्य विवेकज्ञानरूपादुपायात्षत्करत्वात्पुनरपि विवेकज्ञाने  
जिज्ञासा व्यर्थेत्यन्वयः,

वैदिकस्य छकरत्वे हेतुमाह—“सुहृत्” इति, तत्र सुहृत्मात्रनिर्वर्तनीयं सन्ध्योपासनादि,  
यामनिर्वर्तनीयं पिण्डपितृयज्ञादि, मासनिर्वर्तनीयं मासादिहोत्रादि, संवत्सरनिर्वर्तनीयं ज्योति-  
ष्टोमादि, इत्यर्थः,

विवेकज्ञानस्य दुष्करत्वे हेतुगर्भितं विशेषणमाह—“अनेकजन्मपरम्परायासम्पदादनीयाद्” इति

१ तत्प्रक्षये—इति, तदप्रक्षये—इति च पाठान्तरमपि सम्यक् । २ कल्पः=समाजः—समेति  
यावत् । ३ मर्त्यशब्दोऽत्र शरीराची व्यत्ययेन च बहुत्व एकवचनं, तथाच—मरणरहितशरी-  
रवतामस्माकं जरादि नास्तीत्यर्थः । ४ अनेकजन्मपरम्परायां यो ज्ञानसाधनानुष्ठानाभ्यासरूप  
आयासस्तेन सम्पादनीयादित्यर्थः ।



गुरुपाठादनुश्रूयत इत्यनुश्रवो वेदः, एतदुक्तं भवति-श्रूयत  
 एव परं न केनापि क्रियत इति, तत्र भव आनुश्रविक इति, तत्र प्राप्तो  
 ज्ञात इति यावत्,  
 आनुश्रविकोपि कर्मकलापो दृष्टेन तुल्यो वर्तत इति,  
 ऐकान्तिकाऽऽत्यन्तिकदुःखप्रतीकारानुपायत्वस्योभयत्रापि तुल्यत्वात्,  
 यद्यपि चाऽऽनुश्रविक इति सामान्येनाभिहितं तथापि कर्मकलापाभि-  
 प्रायं द्रष्टव्यं विवेकज्ञानस्याप्यानुश्रविकत्वात्,

आनुश्रविकशब्दस्य योगार्थं प्रतिपिपादयिषुरानन्तर्यार्थकान्नपसर्गापेक्षितावध्याकाङ्क्षां शम,  
 यति “गुरुपाठाद्” इति, गुरुकर्तृकोच्चारणानन्तरमित्यर्थः,

तदेव स्पष्टयति—“एतदुक्तम्” इत्यादिना, विद्यासम्प्रदायप्रवर्तकब्रह्मादिगुरुपरम्परया श्रूयत  
 एव यः स वेद इत्यर्थः,

एवकारव्यावर्त्यमाह—“न केनापि क्रियत” इति, भारतादिवन्न केनापि निर्मित इत्यर्थः,  
 तत्र भव इत्यत्र भवपदस्य जन्यार्थकत्वं वारयितुमाह—“तत्र प्राप्त” इति, वेद उपलब्ध  
 इति यावद्, तदेवाह—“तत्र ज्ञात” इति, वेदबोधित इत्यर्थः,

किमखिल एव वेदबोधित उपाय आनुश्रविकशब्देन गृह्यते, नेत्याह—

“कर्मकलाप” इति, ज्योतिष्टोमप्रभुखयागसमूहो य आनुश्रविकः सोऽपि लौकिकेनोपायेन  
 सम इत्यर्थः,

केनांशेन साम्यमित्यपेक्षायामाह—“ऐकान्तिक” इत्यादिना, समूलदुःखोपरमसाधनत्वा-  
 भावस्य उभयत्रापि=लौकिके वैदिके चोपाये तुल्यत्वादित्यर्थः,

एतेन “अविशेषश्चोभयोः” इति साङ्ख्यसूत्रार्थो दर्शितः ।

ननु ‘दृष्टवदाश्रविक’ इत्यनेन साधारण्येन वैदिकोपायमात्रस्य दृष्टसाम्याभिधानेन कथं  
 तद् विहाय तदेकदेशकर्मकलापोपायपरतया व्याख्यातमित्याशङ्क्य समाधत्ते—“यद्यपि”  
 इति, आनुश्रविकपदेनात्रकर्मकलापग्रहण एव वक्तुं स्तात्पर्यं न वैदिकोपायमात्रग्रहण इत्यर्थः,

आनुश्रविकोपायमात्रग्रहणे दोषमाह—“विवेकज्ञानस्याप्यानुश्रविकत्वाद्” इति, साधारण्येन  
 ग्रहणे हि विवेकज्ञानस्यापि वैदिकोपायत्वात् तस्यापि दृष्टोपायसाम्यमभिहितं स्यात्,  
 तच्चानिष्टमित्यर्थः,

१ आनुश्रविक इत्यभिधानं कर्मकलापाभिप्रायमित्यर्थः, ‘कर्मकलापाभिप्राय’ इति पुंलिङ्गपाठे तु,  
 ‘आनुश्रविक इति प्रयोगः कर्मकलापाभिप्राय’ इत्येवं योज्यम् । २ अनु श्रूयत इत्यत्र ‘अनु’  
 इत्युपसर्ग आनन्तर्यार्थकः, आनन्तर्यं चावधिसापेक्षं भवति ‘कस्मादनु’ इति, तदेतदपेक्षां  
 पूरयितुं ‘गुरुपाठाद्’ इति पञ्चम्यन्तमध्याहृतमित्यर्थः । ३ गुरुमुखाद् इति पाठान्तरमपि सम्यक् ।  
 ४ अ. प्र. सू. ६ उभयोः=लौकिकवैदिकोपाययोः, अत्यन्तदुःखनिवृत्त्यसाधकत्वे अविशेषः=  
 साम्यमित्यर्थः । ५ कर्मोपास्तज्ञानात्मकस्योपायसमुदायस्येत्यर्थः ।



तथा च श्रूयते—“आत्मा वा अरे द्रष्टव्यः” ( प्रकृतितो विवेक्तव्यः )  
 “न स पुनरावर्तत” इति ।

अस्यां प्रतिज्ञायां हेतुमाह—“स ह्यविशुद्धिक्षयातिशययुक्तः”

अविशुद्धिः=सोमादियागस्य पशुबीजादिवधसाधनता,

विवेकज्ञानस्य वैदिकत्वे श्रुतिः प्रमाणमित्याह—“तथाच श्रूयते” इति, द्रष्टव्य इति श्रौतं पदं व्याचष्टे—“प्रकृतित” इति,

ननु भवतु विवेकज्ञानस्य वैदिकत्वमस्तु च तस्यापि दृष्टोपायतुल्यत्वं किमेतावता वश्लिन्न-  
 मिति शङ्कायामाह—“न स पुनरावर्तत” इति, सः=अहङ्गहोपासनादिना ब्रह्मलोकं गत उपासकः  
 पुनस्ततोऽवरुह्य जन्मान्तरं नाहभवत्यपि तु तल्लोकाधिष्ठातृणा ब्रह्मणा सह परं पदं प्रविशतीत्यर्थः

एषा श्रुतिः कैश्चित्कन्यायेनात्रोपन्यस्ता प्रकृतोपयोगिन्यस्तु “तमेव विदित्वाति मृत्युमेति”  
 “तमेवं विद्वानमृतो भवति” “तरति शोकमात्मविद्” इत्यादय उदाहार्याः,

तथाच विवेकज्ञानस्य दृष्टोपायसाम्याभ्युपगमे तस्यामृतहेतुत्वं श्रूयमाणं विरुध्येतातः  
 सामान्येनाभिधानेपि कर्मकलापाभिप्रायेण व्याख्येयमिति भावः,

वैदिकस्थोपायस्य दृष्टोपायसाम्यसाधकं कारिकागतं हेतुमवतारयति—“अस्यां प्रतिज्ञा-  
 याम्” इति, वैदिकोऽप्युपायो लौकिकोपायवन्नामृतत्वसाधक इत्यभ्युपगमे साधकमाहेत्यर्थः,

तदेव साधकमाह—“स ह्यविशुद्धिक्षयातिशययुक्तः” इति, हि=यतः सः=वैदिक उपायोऽ-  
 विशुद्धिक्षयातिशययुक्तोतो दृष्टवदित्यर्थः,

तत्राविशुद्धिशब्दार्थमाह—“अविशुद्धिः” इति, साध्यसोमादियागनिरूपितां या पशुबीजादि-  
 वधनिष्ठा साधनता=कारणता सैवात्राविशुद्धिरित्यर्थः ।

एतदुक्तं भवति—होमदेवपूजनदक्षिणाप्रदानादिरूपपुण्यजनककर्मसाध्यस्य सोमयागादेर्यत्  
 पशुर्हिसनबीजवधादिरूपपापजनककर्मसाध्यत्वं तदेव सोमयागादेरविशुद्धियुक्तत्वम्,

योगभाष्ये भगवता व्यासदेवेनापि “शुक्लकृष्णौ बहिःसाधनसाध्या तत्र परपीडाहप्रहारेण  
 कर्माशयप्रचयै”

१ उपासकदशानिरूपिकायाः ‘न स पुनरावर्तत’ इति श्रुतेः, प्रकृते विवेकज्ञाने क उपयोग  
 इत्याशङ्कायामाह ‘कैमुतिक’ इति, यदा किलाविद्यावतामपि ब्रह्मोपासकानामपुनरावृत्तिस्तदा  
 विध्वस्ताविद्यावतां ब्रह्मज्ञानिनामपुनरावृत्तिर्भवतीति किमु वक्तव्यमिति न्यायेनेत्यर्थः । २ सोमा-  
 दियागस्येत्यत्र निरूपितत्वं षष्ठ्यर्थः, इत्यर्थः । ३ चतुष्टयी खलु कर्मजातिः तत्र तमोमूला  
 दुःखमात्रफलिका ब्रह्महत्यादिरूपा कृष्णा, रजोमूला दुःखोपसर्जनसुखफलिका यागादिरूपा  
 शुक्लकृष्णा, सत्त्वमूला सुखमात्रफलिका सन्ध्योपासनप्रणवजपादिरूपा शुक्ला, गुणाहेतुका निजान-  
 न्दफलिका सम्प्रज्ञातसमाध्यादिरूपाऽऽशुक्लकृष्णा, तथाच सूत्रं “कर्माशुक्लकृष्णं योगिनस्त्रिविधमि-  
 तरेषाम्” पा. ४ सू. १ । एवं च यागस्य शुक्लकृष्णकर्मरूपत्वेनाविशुद्धियुक्तत्वं स्पष्टमिति बोध्यम् ।  
 ४ ‘यद् यावद् बहिःसाधनसाध्यं तत्र सर्वत्रास्ति कस्य चित् पीडा, नहि व्रीह्यादिसाधनेपि  
 यागादिकर्मणि परपीडा नास्ति अवघातादिसमये पिपीलिकादिवधसम्भवाद् अन्ततो बीजादिव-  
 धेन स्तम्बादिभेदोत्पत्तिप्रतिबन्धाद्, अनुग्रहश्च दक्षिणादिना ब्राह्मणादेः’ इत्येतद्भाष्यार्थ इति



## यथाह स्म भगवान् पञ्चशिखाचार्यः—

इत्येवं यागस्याऽविशुद्धियुक्तत्वमभिहितम् ,

एवं च यथा यागाद्भूतदीक्षणीयादिदक्षिणावसानपुण्यकर्मणाश्च स्रवं जन्यत एवं यागाद्भूतपशुबीजादिवधपापकर्मणा दुःखमपि जन्येत तथा च यथा लौकिकोपायस्य दुःखसंमिश्रस्रखजनकत्वं तथा वैदिकोपायस्यापि दुःखसंमिश्रस्रखजनकत्वमिति सोऽपि दृष्टवदिति भावः ।

यागादेरविशुद्धियुक्तत्वे पञ्चशिखाचार्यवचनं प्रमाणयति—“यथाह” इत्यादिना,

योगभाष्ये<sup>३</sup> तीव्रसंवेगेनावृष्टितस्य कर्मणो दृष्टजन्मवेदनीयत्वमभिधायान्यस्यादृष्टजन्मवेदनीयस्यानियतफलस्य कर्मणस्तिस्रो गतयोऽभिहिताः “कृतस्याविपकस्य नाश” इत्येको “प्रधानकर्मण्यावापगमनम्” इति द्वितीया “नियतविपाकप्रधानकर्मणाभिभूतस्य वा चिरमवस्थानम्” इति तृतीया, तत्र प्रधानकर्मण्यावापगमने प्रमाणतया “स्यात् स्वल्पः सङ्कुरः सपरिहारः सप्रत्यवमर्षः कुशलस्य नापकर्षायालं कस्मात्, कुशलं हि मे बह्वन्यदस्ति यत्रायमावापं गतः स्वर्गोऽप्यपकर्षमल्पं करिष्यति” इत्ययं पञ्चशिखग्रन्थ उद्धृतः, तत्रत्यं प्रकृतोपयुक्तं भागमत्र प्रमाणतयोद्धरति—“स्वल्पः सङ्कुरः” इति ।

वाचस्पतिमिश्राः, “शारीरजैः कर्मदोषैर्याति स्थावरतां नर” इति मानवरवाद् ब्रीह्यादिवीजानामपि प्राणित्वाविशेषात् तत्पीडनमपि हिंसनमेव, अत एव तत्तद्वीजपीडकानां तैलिकशौण्डिकानां सौनिकसाम्यमभिहितं मनुना “दशसूनासमश्चक्री दशचक्रसमो ध्वजी” इत्यादिनेति भावः ।

१ यथा दक्षिणाप्रदानादिपुण्यकर्मयोगेन शुक्लात्मत्वाद् यागादेर्विशुद्धियुक्तत्वं तथा पशुवधादिपापकर्मयोगेन कृष्णात्मत्वादविशुद्धियुक्तत्वमभिहितमित्यर्थः ।

२ अविशुद्धियुक्तत्वकथनेन कथं दृष्टसाम्यं नहि दृष्टे मणिमन्त्रादिरूप उपायेऽविशुद्धियोगः कश्चित्प्रतीयत इत्याकाङ्क्षायां तात्पर्येण दृष्टसाम्यमाह—“एवं च” इत्यादिना । ३ पा. ३ सु. १३ अत्युपपुण्यपापरूपकर्मण इहैव सद्यः फलप्रदातृत्वात् दृष्टजन्मवेदनीयत्वम्, इतरस्य च परत्र फलप्रदत्वेनाऽदृष्टजन्मवेदनीयत्वं, तत्रादृष्टजन्मवेदनीयकर्मणो नियतफलकालनिर्धारणासत्त्वेन तस्य तिस्रो गतयो भवन्तीत्युक्तमित्यर्थः । ४ अदत्तफलस्य कस्य चित्पापकर्मणः प्रायश्चित्तादिना नाश इत्येका गतिरित्यर्थः । ५ प्रधाने कर्मणि ज्योतिष्टोमादिके तदङ्गस्य पशुहिंसादेरावापगमनं, द्वे खलु हिंसादेः कार्ये प्रधानाङ्गतया विधानाद् यागोपकारः ‘न हिंस्याद्’ इति निषिद्धत्वादनर्थश्च, तत्र प्रधानाङ्गतयाऽनुष्ठानादप्रधानतैवेत्यतो न द्रागित्येव प्रधाननिरपेक्षा सती स्वफलमनर्थं प्रसो-  
तुमर्हति किन्त्वारब्धविपाके प्रधाने साहायकमाचरन्ती व्यवतिष्ठते, प्रधानसाहायकमाचरन्त्याश्च तस्याः स्वकार्ये बीजमात्रतयावस्थानं प्रधाने कर्मण्यावापगमनमिति तदर्थं इति वाचस्पतिमिश्राः ।  
अयं भावः—यथा धान्यबीजैः सहोत्पन्नानां तृणबीजानां तैः सहैव कुसूलमध्यस्थापितानां वपनसमये धान्यबीजैः सहैव वपनप्राप्तिर्न स्वातन्त्र्येण तद्वत् प्रधानयागाङ्गतयाऽनुष्ठितस्य पशुहिंसादेर्यत् स्वातन्त्र्येण फलदानासामर्थ्यं प्रधानकर्मविपाकसमये च फलदानोन्मुखत्वं तदेवाऽऽवापगमनमिति ।  
६ नियतविपाकेन बलीयसा कर्मान्तरेण प्रतिबद्धस्य बलीयः कर्मभोगपट्यन्तं बहुकालमवस्थानमित्यर्थः, तथा च स्मर्यते—“कदाचित्सुकृतं कर्म कूटस्थमिह तिष्ठति । मज्जमानस्य संसारे यावद् दुःखाद्विमुच्यते” इति,



“स्वल्पः सङ्करः सपरिहारः सप्रत्यवमर्षः” इति । स्वल्पः सङ्करः—  
ज्योतिष्टोमादिजन्मनः प्रधानापूर्वस्य पशुर्हिसादिजन्मनाऽनर्थहेतुनाऽपूर्वेण,  
सपरिहारः=कियतापि प्रायश्चित्तेन परिहर्तुं शक्यः

अथ प्रमादतः प्रायश्चित्तमपि नाचरितं प्रधानकर्मविपाकसमये स विप-  
च्यते तथापि यावदसावनर्थं सूते तावत् सप्रत्यवमर्षः—प्रत्यवमर्षेण=सहि-  
ष्णुतया सह वर्तत इति,

मृष्यन्ते हि पुण्यसम्भारोपनीतस्वर्गमुधामहाहृदावगाहिनः कुशलाः पाप-  
मात्रोपपादितां दुःखवह्निकणिकाम् ।

केन कस्य सङ्कर इत्याकाङ्क्षां पूरयन् सङ्करशब्दार्थमाह—“स्वल्पः सङ्करः ज्योतिष्टोमादि”  
इति, ज्योतिष्टोमजन्मस्य प्रधानीभूतधर्मस्य यः पशुर्हिसादिजन्मेनाप्रधानीभूताधर्मेण सह सामा-  
नाधिकरण्येन सहावस्थानरूपः संसर्गः स सङ्कर इत्यर्थः, पुण्यापेक्षयाऽल्पत्वेन च स स्वल्पः,  
यागे हिंसाजन्यः स्वल्पः सङ्कराख्यः प्रत्यवायो विद्यत इत्यर्थः,

सङ्करस्याल्पत्वेनैवाल्पेनैव प्रायश्चित्तेन सोऽपनेय इत्याशयेन सपरिहारपदं व्याचष्टे—  
“कियतापि” इति, अल्पेनापि इत्यर्थः ।

सप्रत्यवमर्षपदं व्याचष्टे—“अथ” इति, अथ=यदि प्रमादतः=आलस्यात् प्रायश्चित्तमपि  
नानुष्ठितं ‘तर्हि’ प्रधानकर्मविपाकसमये=ज्योतिष्टोमफलभूतस्वर्गभोगकाले सः सङ्कराख्यः  
प्रत्यवायः विपच्यते=फलोन्मुखी भवति तथापि=एवं सति, असौ=हिंसाजन्योऽधर्मः यावत्-  
यत्पर्यन्तम् अनर्थ=स्वफलं वृत्रासुरादिभयरूपं सूते=उत्पादयति तावत्=तत्पर्यन्तं सप्रत्यव-  
मर्षः=अवश्यं सहनीयः, सङ्करजन्यं दुःखजन्यं भोक्तव्यमित्यर्थः । तदेवाख्यातुं सप्रत्यवमर्षपदं  
विगृह्णाति—“प्रत्यवमर्षेण” इति,

एतदेव स्पष्टयति—“मृष्यन्ते हि” इति, हि=शब्दः वैदिकपौराणिकप्रसिद्धिद्योतनार्थः, पुण्य-  
पुञ्जोपनतस्वर्गाख्यसुखमयामृतसरोवरावगाहनशीलाः कुशला य इन्द्रादयस्ते हिंसाजन्यस्वल्प-  
पापेन जनितां देवासुरसंप्रामादिरूपां दुःखवह्निकणिकां मृष्यन्ते=सहन्ते हि=प्रसिद्धमेतदित्यर्थः ।

यद्यवश्यं सङ्करजन्यं दुःखं सहनीयं तत् त्यज्यतां यागानुष्ठानमित्यपेक्षायाम् “कुशलस्य  
नापकर्षायालं कस्मात्, कुशलं हि मे बह्वन्यदस्ति यत्रायमावापं गतः स्वर्गोऽप्यपकर्षमल्पं करिष्यति”  
इत्यग्निमपञ्चशिखग्रन्थ इति बोध्यम्, अस्य चायमर्थः—अयं स्वल्पः सङ्करः कुशलस्य=महतः

१ “यत् पशुर्मायुमकृतोरो वा पद्भिराहते, अग्निर्मा तस्मादेनसो विश्वान् मुञ्चत्वंहसः”  
इत्यादिमन्त्रवर्णबोधितेनाल्पेन प्रायश्चित्तेनेत्यर्थः । २ “यावन्तमसावनर्थं सूते तावान् सप्रत्यवमर्षः”  
इति=पाठान्तरे तु ‘असौ=हिंसाजन्योऽधर्मः यावन्तमनर्थ=वृत्रासुरादिजन्यं भयं सूते=जनयति  
तावाननर्थः सप्रत्यवमर्षः=अवश्यं सहनीय इत्यर्थो बोध्यः, परन्तु एवं सति सप्रत्यवमर्ष इति  
अनर्थविशेषणमित्यायाति तथाच सङ्करः सप्रत्यवमर्ष इति श्रूयमाणं सामानाधिकरण्यं व्याकुप्ये-  
तेति मूलवृत्तपाठ एव साधीयान् ।



न च “मा हिंस्यात्सर्वाभूतानि” इति सामान्यशास्त्रं विशेषशास्त्रेण “अग्नी-  
षोमीयं पशुमालभेत” इत्यनेन बाध्यत इति युक्तं,

विरोधाभावात्, विरोधे हि बलीयसा दुर्बलं बाध्यते न चेहास्ति  
कश्चिद् विरोधः भिन्नविषयत्वात् ।

तथाहि ‘न हिंस्याद्’ इति निषेधेन हिंसाया अनर्थहेतुभावो ज्ञाप्यते  
न त्वक्तत्वर्थत्वमपि ‘अग्नीषोमीयं पशुमालभेत’ इत्यनेन वाक्येन च पशुहिं-

पुण्यकर्मण अपकर्षाय=प्रक्षयाय न अलं=पर्याप्तः, कस्माद्, हि=यतः मे=यागादुद्यतः कुशलं=  
पुण्यात्मकं कर्म दीक्षणीयादिदक्षिणावसानं बहु विद्यते यत्र प्रधानकर्मणि अयं स्वल्पः सङ्क-  
रोऽन्तर्भूतः सन् स्वर्गेऽपि स्वर्गादल्पं दुःखसंभेदं करिष्यतीति । एवं चाल्पदुःखभयेन महत्सुखं  
न त्याज्यमिति याज्ञिकाशयः ।

यागादेरविशुद्धियुक्तत्वममृत्युमानस्य कर्ममीमांसकस्याशङ्कामुत्थाप्य निराकरोति—“न च  
माहिंस्याद्” इति ।

शङ्ककमीमांसकस्यायमाशयः—सामान्यशास्त्रं हि विधेयसामान्यद्वारा विशेषमुपसर्पतीति  
विलम्बेन प्रवृत्तत्वाद् दुर्बलं तद्, विशेषशास्त्रं तु साक्षादेव विशेषमुपसर्पतीत्याद्युत्तरप्रवृत्तत्वं -  
त्प्रबलं तद्, एवं च यथा प्रबलेन “अश्वस्य पदे जुहोति” इति विशेषशास्त्रेणाश्वपदाधिकरण  
कहोमविधानपरेण “आहवनीये जुहोति” इति होममात्रस्याहवनीयाधारत्वविधायकस्य सामा-  
न्यशास्त्रस्य बाधात् सामान्यशास्त्रस्य तदितरपरत्वेन संकोचः, तथाऽग्नीषोमीयपशुहिंसाविषयेण  
विशेषशास्त्रेण हिंसाविषयपरस्य सामान्यशास्त्रस्य बाधात् सामान्यशास्त्रस्य यागीयहिंसातिरि-  
क्तहिंसाविषयत्वेन संकोच आस्थेयः, एतन्मूलकमेव सामान्यशास्त्राद्विशेषशास्त्रं प्रबलमिति  
न्याय इति ।

न च युक्तमित्युक्तौ हेतुमाह—“विरोधाभावाद्” इति, नहि प्रबलमित्येतावता दुर्बलं बाध्यते  
किन्तु सति विरोधे न चेहास्ति कश्चिद् विरोधो भिन्नगोचरचारित्वादुभयोरित्यर्थः ।

भिन्नविषयत्वमेव स्पष्टयति—“तथाहि” इति निषेधेन हि ‘हिंसा पुरुषानर्थकरी’ इत्येव  
बोध्यते नतु ‘हिंसा यागोपकारिणी न’ इत्येवमपि, एवं पशुमालभेतेतिवाक्येनापि “हिंसा  
यागोपकारिणी” इत्येव ज्ञाप्यते नतु ‘हिंसा नानर्थकरी’ इत्येवमपि, एवं च भिन्नविषयत्वान्न  
विरोध इत्यर्थः ।

नतु न हिंसादित्यस्यार्थद्वयं हिंसानर्थहेतुरित्येकः अक्रत्वार्था च सेत्यपरः एवम् ‘अग्नीषोमीयं  
पशुमालभेत’ इत्यस्याप्यर्थद्वयं पञ्चालम्भनं क्रत्वर्थमित्येकः, इदं चालम्भनं नानर्थहेतुरित्यपरः,

१ अश्वमेधप्रकरणे तुरङ्गमविमोचनोत्तरं स्वैरं विचरन्तमश्वं दशममासादूर्ध्वं रथकारगृहे समानीय  
बद्धा तस्य चतुर्षु पदेषु ‘इह धृतिः स्वाहा’ इत्याद्याहुतित्वद्वयं जुहोति चत्वारः क्रत्विज इति  
याज्ञिकसम्प्रदायः । २ अयमेव चोत्सर्गापवादस्यायः तथाचाहुः शङ्कराचार्याः—‘उत्सर्गस्तु सः,  
अयं चापवादोऽग्नीषोमीयं पशुमालभेत इति—ब्रह्मसू. अ. ३ सू. १३



सायाः क्रत्वर्थत्वमुच्यते नानर्थहेतुत्वाभावः, तथा सति वाक्यभेदप्रसङ्गात्,  
नचाऽनर्थहेतुत्वक्रतूपकारकत्वयोः कश्चिद् विरोधोस्ति, हिंसा हि पुरुषस्य  
दोषमावक्ष्यति क्रतोश्चोपकरिष्यतीति,

एवं च सामान्यशास्त्रबोधितयोरनर्थहेतुत्वाक्रत्वर्थत्वयोर्विशेषशास्त्रबोधितानर्थहेतुत्वक्रत्वर्थत्वाभ्यां  
विरोधात्कथं विरोधाभाव इत्याशङ्क्याह—“तथासति” इति, तथासति=अर्थद्वयस्वीकारे सति,  
अन्यास्यश्चानेकार्थं, इतिन्यायेन वाक्यभेदस्य मीमांसकैर्दुष्टत्वस्थापनादित्यर्थः,

यथाश्रुतेकार्यत्वस्वीकारे तु न कश्चिद् विरोध इत्याह—“नचानर्थहेतुत्व” इति,  
विरोधाभावायोभयोः समावेशमाह—“हिंसाहि” इति, दोषम् आवक्ष्यति=सम्पादयिष्यतीत्यर्थः ।

एतदुक्तं भवति—क्रतुप्रकरणे समाज्ञातं पञ्चालम्भनं क्रत्वर्थतामेवास्य गमयति नत्वपनयति  
निषेधापादितं हिंसायाः पुरुषं प्रत्यनर्थहेतुत्वं तेनास्तु निषेधात्पुरुषं प्रत्यनर्थहेतुता विधेश्च क्रत्व-  
र्थता को नाम विरोधावकाशः ।

अयं भावः—यथा “आमतर्कं कोष्ठे कर्फं हन्ति” इति वाक्यस्येष्टसाधनत्वं विषयः “कण्ठे  
च तत् तर्कं कर्फं करोति” इति वाक्यस्यानिष्टसाधनत्वं विषय इति विषयभेदादुभयोरविरो-  
धस्तथा निषेधवाक्यस्यानर्थहेतुत्वं विषयः पञ्चालम्भनवाक्यस्य च क्रतूपकारकत्वं विषय इति  
विषयभेदादुभयोरविरोध इति ।

नैतु वैधपञ्चालम्भनस्यानिष्टजनकत्वे आलभेतेत्यत्र बलवदनिष्टाननुबन्धीष्टसाधनत्वरूपस्य  
विध्यर्थस्य कथमक्षतिरिति चेद्—

अत्राहुः साङ्ख्यप्रवचनभाष्यकारा विज्ञानभिक्षवः—“वैधहिंसाजन्यानिष्टस्येष्टोत्पत्तिनान्त-  
रीयकत्वेनेष्टोत्पत्तिनान्तरीयकैदुःखाधिकदुःखाजनकत्वरूपस्य बलवदनिष्टाननुबन्धित्वस्य विध्य-  
शस्याश्रितेः । यतु वैधहिंसातिरिक्तहिंसाया एव पापजनकत्वमिति, तदसत्, सङ्कोचे प्रमाणा-  
भावाद्, युधिष्ठिरादीनां स्वधर्मेपि युद्धादौ ज्ञातिवधादिप्रत्यवायपरिहाराय प्रायश्चित्तश्रवणाच्च,  
‘तस्माद् यास्याम्यहं तात दृष्ट्वेमं दुःखसन्निभं, त्रयीधर्ममधर्माढ्यं किम्पाकफलसन्निभम्’ इति  
मार्कण्डेयवचनाच्च, ‘अहिंसन् सर्वाणि भूतान्यन्यत्र तीर्थेभ्यः’ इति श्रुतिस्तु वैधातिरिक्तहिंसा-

१ ननु माभूद् ‘न हिंस्याद्’ इति निषेधवाक्यस्यार्थद्वयं पशुमालभेत इतिवाक्यस्य त्वर्थद्वयं  
दुर्वारम् आलभेत इत्यत्र विधिप्रत्ययेन बलवदनिष्टाजनकत्वेष्टसाधनत्वरूपार्थद्वयस्य बोधनादित्या-  
शयेन शङ्कते—“ननुवैध” इति । २ अ. १ सू. ७ । ३ अन्तरा—इत्यव्ययं विनार्थकम्—अन्तरा=  
विना भवम् अन्तरीयं गहादित्वाच्छः, नान्तरीयं नान्तरीयकम्, इष्टोत्पादकयत्नानुनिष्पादनीयं,  
यद् विनेष्टोत्पत्तिर्न भवत्येवंविधं यदिष्टोत्पत्त्यविनाभूतमिष्टोत्पत्तिसहभूतं वा दुःखं तदितरदुःखा-  
जनकत्वमेव बलवदनिष्टाजनकत्वमित्यर्थः, युक्तं चैतद् अन्यथा लौकिकपाकादिकर्मणो धूमादि-  
प्रयुक्तदुःखजनकत्वात्, स्वर्गप्रापककर्मणश्च मरणपातभयाधःपातादिदुःखजनकत्वात्, राज्यप्रापककर्म-  
णश्च गर्भवासादिदुःखजनकत्वात्, कुत्रापि दुःखाजनकत्वं न स्यात्, एवं च हिंसाजन्यप्रत्यवा-  
यफलीभूतस्याल्पदुःखस्येष्टस्वर्गोत्पत्त्यविनाभूतत्वेन तद्दुःखजनकत्वेपि तदितरदुःखाजनकत्वाद्भवति  
यागादेर्बलवदनिष्टाजनकत्वमिति न विध्यर्थक्षतिः ।



निवृत्तेरिष्टसाधनत्वमेव वक्ति ननु वैवाहिसाया अनिष्टसाधनत्वाभावमपीत्यादिकं योगवार्तिके द्रष्टव्यमिति दिक् इति ।

किञ्च—इष्टस्वर्गापेक्षया हिंसाजन्यानिष्टस्याल्पत्वेन बलवदनिष्टाननुबन्धित्वबोधने तात्पर्या-  
तेनात्र विध्यर्थस्यानुपपत्तिरिति ।

वस्तुतस्तु—अङ्गविधीनां विनियोगमात्रतात्पर्यकत्वेन बलवदनिष्टाननुबन्धित्वबोधने तात्पर्या-  
भावान्न काचिदत्रापत्तिरिति ।

अयं भावः—यो हि पुरुषप्रवर्तकः प्रधानविधिस्तेन स्वप्रवृत्तिसिद्धये बलवदनिष्टाननुबन्धि-  
त्वमपि तात्पर्यतो बोध्यते 'अग्नीषोमीयं पशुमालभेत' इत्यायङ्गविध्यस्तु न पुरुषप्रवर्तका अपि  
त्वङ्गानां प्रधानविनियोगतात्पर्यकाः तत्सिद्धये चेष्टसाधनत्वमेव तात्पर्यगत्या तैः प्रतिपादनीयं  
तस्मिन् प्रतिपादिते किं तदिष्टमित्याकाङ्क्षायाश्चपस्थितत्वात्कतूपकार एवेत्यवगम्यते न त्वनर्थ-  
हेतुत्वाभावोऽपि, एवं चानर्थहेतुत्वाभावस्य विधिनाऽस्पृष्टत्वाद् 'विधिस्पृष्टे निषेधानवतार'  
इति न्यायावतारोप्यत्र न भवतीति बोध्यम् ।

नन्वेवं कृत्वन्तर्गता हिंसापि निषेधविषयत्वेनानर्थहेतुरित्यायातं तथा च यागमध्ये निषिद्धा-  
नुष्ठानेन कथं न क्रतोर्वैगुण्यमिति चेद्—

अत्र ब्रूमः—यथा 'न कलञ्जं भक्षयेद्' इति कलञ्जभक्षणप्रतिषेधस्य क्रतुप्रकरणेऽनात्रानात्  
क्रतुशेषत्वाभावेन यजमानकर्तृककलञ्जभक्षणेन न क्रतोर्वैगुण्यं तथा हिंसानिषेधस्यापि क्रतुशे-  
पत्वाभावेन हिंसयापि न क्रतोर्वैगुण्यं,

तथाचाहुर्भट्टपादाः 'यो नाम क्रतुमध्यस्थः कलञ्जादीनि भक्षयेद्, न क्रतोस्तत्र वैगुण्यं यथा-  
चोदितसिद्धितः इति, ।

नचैकत्रेष्टहेतुत्वानिष्टहेतुत्वयोर्द्वौ विरोधाद् नैयागीयहिंसाऽनिष्टहेतुरिति वाच्यम् । मधु-  
विषसंपृक्तभोजने परकीयकमनीयरमणीरमणे चोभयोः समावेशदर्शनेन विरोधाभावाद् ।

१ पा. २ सू. ३४ । कार्यत्वमिष्टसाधनत्वं वा विध्यर्थो न पुनरनिष्टाननुबन्धित्वमपि, राज-  
त्वादिप्रापककर्मणां गर्भवासजन्याद्यनर्थहेतुतायाः सर्वसंमतत्वात्, नच बलवदनिष्टाननुबन्धित्वमपि  
विध्यर्थो वक्तुं शक्यते, अनिष्टेषु पुरुषाणां बलवदद्वेषस्याव्यवस्थितेः, दुःखमेव सर्वं विवेकिन इत्यु-  
क्तत्वात्, किंच बलवदनिष्टाननुबन्धित्वस्य विध्यर्थत्वेपि यज्ञादिनान्तरीयकहिंसायाः सामान्यतो-  
निष्टजनकत्वश्रुत्यविरोध इत्यादिना योगवार्तिकेऽयमेव मार्ग उपदिष्ट इति बोध्यम् । २ विषा-  
क्तास्त्रहतमृगपक्षिसंबन्धिमांसः कलञ्ज इति त्रिकाण्डशेषः । केचित्तु विष्णुसिद्धान्तसारावल्याभिधाने  
वैद्यकग्रन्थे धूमरणीधूमपानगुणवर्णनं प्रतिज्ञाय 'कलञ्जसंवेष्टनधूमपानात्स्यादन्तश्चुद्धिर्मुखरोगहानिः'  
इत्यभिधानात्कलञ्जपदं ताम्रकूटवाचकमपीत्याहुः । ताम्रकूटः=तामाक् इति लोकप्रसिद्धः क्षुपविशेषः ।  
३ तन्त्रवार्तिके अ. ३ पा. ४ सू. १३ कुमारिलस्वामिनः । ४ कलञ्जभक्षणादिनिषेधानां पुरुषार्थ-  
त्वात् तदतिक्रमे पुरुषस्यैव प्रत्यवायो न क्रतोर्वैगुण्यं यथाविहितस्य तस्य सिद्धेः, नहि क्रतुशेषः  
प्रतिषेधो यतस्तदतिलङ्घनात्क्रतोर्वैगुण्यं स्यादिति भट्टोक्तार्थः, इति भामतीव्याख्याने कल्पतरुकारः ।  
५ आलभेत इत्यत्र विधिप्रत्ययेन हिंसाया इष्टहेतुत्वं बोध्यते न हिंसाया इति निषेधेन च हिंसाया  
अनिष्टहेतुत्वं बोध्यते तथा चैकत्र हिंसायामुभयवर्तनं विरुद्धमित्यर्थः । ६ विषसंपृक्तज्ञाने सति  
तत्र न प्रवर्तत इत्यत आह 'परकीय' इति । ७ उभयोः=इष्टहेतुत्वानिष्टहेतुत्वयोः ।



ननु यागीयहिंसाया अनिष्टहेतुत्वे तत्र कथमास्तिकानां प्रवृत्तिरिति चेद्,

अत्रोच्यते—यथा सत्यप्यभिचारस्यानिष्टहेतुत्वे तद्दोषसहिष्णोरेव क्रोधान्धस्य श्येनयागादौ प्रवृत्तिर्नैतरस्य तथात्रापि तद्दोषसहिष्णो रागान्धस्यैव प्रवृत्तिर्नैतरस्येति न प्रवृत्तिविरहः ।

केचित्तु यथा मरणरूपमहानिष्टसाधने सहैगमनवेणीप्रवेशनादावात्माहुत्यङ्गके सर्वस्वारयज्ञे चोत्कटफलेच्छावशात्प्रवृत्तिस्तथात्राप्युत्कटफलरागवशात्प्रवृत्तिरित्याहुः ।

अन्ये तु यथा द्रव्यव्ययादिना यागादीनामनिष्टफलकत्वेपि यागजनितफले रागवशात्प्रवर्तते तथा हिंसायाः प्रत्यवायकत्वेपि यागफलेऽत्यन्तरागवशात्प्रवर्तते, इयंस्तु विशेषः—द्रव्यव्ययादिना प्राप्तमनिष्टं प्रत्यक्षप्रमाणकं, हिंसादौ तु प्रत्यवायकरता न हिंस्यात् इति शास्त्रप्रमाणिकेत्याहुः ।

स्वर्गसुखापेक्षया हिंसाजन्यदुःखस्याल्पत्वज्ञानेन यागादौ प्रवृत्तिरिति तत्त्वम्, एतच्च 'कुशलस्य नापकर्षायालम्' इत्यत्र पञ्चशिखाचार्यवचनेन पूर्वत्र व्यक्तीकृतम् ।

ननु योहि क्रतुप्रकरणे समान्नातः स क्रतुशेषत्वेन क्रत्वर्थ इत्याख्यायते यस्तु कस्य चित् क्रतोः प्रकरणेऽनाम्नातत्वेनाऽनारभ्याधीतः स पुरुषार्थ इत्यभिधीयत इति हि मीमांसकसमयः, तथा च न हिंस्यादिति निषेधस्यानारभ्याधीतत्वेन पुरुषार्थत्वात् 'यदर्थो निषेधस्तदर्थमेव निषेध्यम्' इति नियमेन पुरुषार्था एव हिंसा अनेन निषेध्या न क्रत्वर्था, अत एव 'नानृतं वदेत्' इति स्मात्तद्वृत्तवदननिषेधे पुरुषार्थरूपे सत्यपि पुनर्दर्शपौर्णमासप्रकरणे 'नानृतं वदेत्' इति क्रत्वर्थतया पुनः समान्नातं संगच्छते, यदि हि पुरुषार्थोपि निषेधः क्रत्वर्थो भवेत् तर्ह्येकैव निषेधेनालं किं पुनरान्नानेन, स्पष्टं चेत्तत् 'पुरुषार्थाया एव हिंसाया न हिंस्यादिति प्रतिषेधात्' इति भामतीग्रन्थप्रपादाय कल्पतरौ परिमले च, तथा च न यागीयहिंसाविषयत्वं निषेधस्येति चेत्,

अत्र ब्रूमः—भवेदेतदेवं यदि 'यदर्थो निषेधस्तदर्थमेवनिषेध्यम्' इति नियमः सुस्थिरो भवेत्, तदेव तु न ऋष्यपगमनमांसभक्षणयादिप्रतिषेधस्य पुरुषार्थस्यापि क्रत्वर्थत्वदर्शनान्नियमस्य व्यभिचरितत्वाद्, यदाहुः—ऋष्यायमांसभक्ष्यादिपुरुषार्थमपि श्रितः । प्रतिषेधः क्रतोरङ्गमिष्टः प्रकरणाश्रयात् इति ।

१ अभिचारः—श्येनयागादिना शत्रुमारणं, 'गोवधोऽयाज्यसंयाज्यपारदार्यात्मविक्रय' इत्युपक्रम्य अभिचारो मूलकर्म च इति मध्ये पठित्वाऽन्ते 'नास्तिक्यं चोपपातकम्' इत्येवं याज्ञवल्क्येनोपसंहारादभिचारस्योपपातकत्वेनानिष्टहेतुत्वस्य स्पष्टत्वादिति भावः । २ बृहद्वैयाकरणभूषणकाराः कौण्डभट्टा इत्यर्थः । ३ सहगमनं=पत्न्याः पत्या सहैकचित्त्यारोहणं, वेणीप्रवेशनं=अनशनादिना मज्जनेन वा प्रयागमरणम्, आदिना हिमालयगमनरूपमहाप्रस्थानगमनम्, आत्माहुत्यङ्गकसर्वस्वारयज्ञस्तु—एकाहसाध्यः स्वर्गकामस्य विहितः क्रतुविशेषः, तत्र हि आर्भवस्तोत्रकाले 'ब्राह्मणाः समापयत मे यज्ञम्' इति प्रैषमृत्विग्मन्यः प्रदाय यजमानेनात्माहुतिप्रदानेन मर्त्यव्यमिति विहितम्, एतच्च 'सर्वस्वारस्य दिष्टगतौ समापनं न विद्यते कर्मणो जीवसंयोगात्' अ. १० पा. २ इति द्वाविंशेधिकरणे जैमिनीये व्यक्तम् । ४ ब्रह्मविद्याभरणकारा अद्वैतानन्दाः । ५ प्रमाकरोक्तप्रकारमालम्ब्य शङ्कामुत्थापयति 'ननु योहि' इति । ६ येन दृष्टान्तोपन्यासेन भामतीकल्पतरुब्रह्मविद्याभरणकारैर्मामांसकसाहायकमाचरितं तद्दृष्टान्तोपन्यासेन प्रमाकरोक्तं ब्रह्मयति 'अत एव' इत्यादिना ।



“आत्मज्ञानं हि संयोगपृथक्त्वात्क्रत्वर्थत्वेन ज्ञायते” इत्यादिना तन्त्रवार्तिके आत्मज्ञानस्यो-  
भयार्थत्वोपगमाच्च ।

क्रत्वर्थहिंसाया अपि परस्परया पुरुषोपकारकत्वेन पुरुषार्थत्वसंभवाच्च ।

किञ्च—यदि ‘न हिंस्याद्’ इति निषेधस्य क्रत्वर्थहिंसाविषयत्वं नाभिमन्येत मीमांसकैस्तर्हि  
(‘पशुमालभेत’ इति विधेर्विशेषविषयत्वात् सामान्यविषयो निषेधस्तद्विरोधाद् हिंसान्तराण्य-  
वलम्बते) इति, “न हिंस्यादित्युत्सर्गं अग्नीषोमीयं पशुमालभेत” इति चापवाद इति च तेषाम-  
भिधानं कथं सङ्गच्छेत, नहि सामान्यशास्त्रस्य विशेषशास्त्रविषयाननुप्रवेशे बाधो दृष्टचरो नाम ।

अयं भावः—यत्र हि सामान्यविधिना विशेषविहितस्यार्थस्याऽपि विषयीकरणं तत्र हि  
बाध्यबाधकभावो भवति यथा ‘आहवनीये जुहोति’ इति सामान्यविधिना होममात्रस्याहव-  
नीयान्वयविधानपरेण पदहोमस्यापि विषयीकरणाद् ‘अश्वस्य पदे जुहोति’ इति पद-  
होमान्वयविशेषविधिना सामान्यविधेर्बाधः, इह तु भवन्मते न हिंस्यादिति निषेधेन क्रत्वर्थहिं  
साया अविषयीकरणेन कथं तयोर्बाध्यबाधकभावाभिधानम् ।

तत्सिद्धमेतद्—न हिंस्यादिति निषेधः क्रत्वर्थहिंसामपि विषयी करोतीति ।

सत्यप्यनयोः सामान्यविशेषभावे विषयभेदान्न विरोध इति न बाध्यबाधकभाव इत्यभि-  
हितं प्रागिति नात्र किञ्चिद्वचनीयम्—

यत्तु नानृतं वदेद् इति पुनरान्नतं तत्तु ‘यथा क्रतुमध्ये निषिद्धकलञ्जभक्षणेन न क्रतोर्वैक-  
न्यमपि तु पुरुषस्यैव प्रत्यवायस्तथा निषिद्धानृतवदनेपि न क्रतोर्वैगुण्यमिति न मन्तव्यमपि  
त्वत्रानृतवदने दर्शपौर्णमासापूर्वमेव वैगुण्यान्न स्यादित्यवश्यमत्र वर्जनीयमनृतवदनम्’ इत्य-  
र्थकं, न तु ‘सामान्यनिषेधः पुरुषार्थ एव न क्रत्वर्थ’ इत्याशयकम् ।

तथा चाहुस्तन्त्रवार्तिककर्तारः “दर्शपौर्णमासयोरनृतं वदन् नरकं च प्राप्नुयाद् दर्शपौर्णमा-

१ अ. प्र. पा. ३ सू. २५ । २ ननु ‘एकस्य तुभयत्वे संयोगपृथक्त्वम्’ अ. ४. पा. ३  
सू. ५ इति जैमिनीय एकस्य वस्तुनः क्रत्वर्थत्वपुरुषार्थत्वे विनियोजकवाक्यभेदस्य नियामक-  
त्वकथनान्न सर्वत्रोभयार्थत्वेत्याशङ्कमानं प्रत्याह “क्रत्वर्थहिंसाया” इति । वस्तुतस्तु ब्राह्मणहन-  
नसुरापानादिनिषेधानामुभयार्थत्वोपगमेन ‘दीक्षितो न ददाति न जुहोति’ इत्यादौ प्रतिषेधस्य  
क्रत्वर्थत्वेपि प्रतिषेध्यानां दानादीनां पुरुषार्थत्वाभ्युपगमेन च प्रतिषेधप्रतिषेध्ययोः समानविषय-  
कत्वनियमः न सार्वत्रिक इति बोध्यम् । ३ अ. प्र. सू. २ शास्त्रदीपिकाकारोक्तिरियम् ।  
४ सामान्यविषयकत्वमुत्सर्गत्वम्=विशेषविषयकत्वं चाऽपवादत्वम् । ५ अ. ३ पा. १ सू. २५  
शङ्कराचार्योक्तिरियम् । ६ यत्र हि सामान्यशास्त्रं विशेषशास्त्रविषयं क्रोडीकरोति यथा—  
‘आद् गुण’ इति सामान्यशास्त्रं ‘वृद्धिरेचि’ इति विशेषशास्त्रविषयं गङ्गौष इति, तत्रैव बाध्यबा-  
धकभावो नान्यत्रेत्यर्थः । ७ नन्वेवंसामान्यविशेषभावसत्त्वात्कथं न बाध्यबाधकभाव इत्याश-  
ङ्क्याह “सत्यपि” इति, यथा सत्यपि सामान्यविशेषभावे लिङः सीयुटो न “सुट् तिथोः” इति  
सुटा बाधो, लिङो यासुट् तकारथकारयोः सुडिति विषयभेदात्, तथाऽत्रापि विषयभेदान्न बाध्य-  
बाधकभावः । ८ अ. ३ पा. ४ विधिर्वा संयोगान्ताद् १. ३. इति सूत्रे कुमारिलस्वामिनः ।



सफलं चाविकलमेवाप्नुयादिति च स्मृत्यर्थः, श्रौतः पुनः प्रकरणप्रयुक्तपुरुषधर्मः इति अत्रैवोर्थो विज्ञायते—वर्जितानृतवचनकेन पुरुषेण कृतौ दर्शपौर्णमासौ फलं साधयत इति, प्रकरणसामर्थ्याद्दि पुरुषगतमपूर्वसाधनत्वं लक्षयित्वाऽनृतं प्रतिषिद्धमतस्तदतिक्रमे दर्शपूर्णमासा-पूर्वमेव वैगुण्यान् स्याद्” इति ।

एतदुक्तं भवति—यः सामान्येन निषेधस्तस्योभयार्थत्वे सत्यपि तन्निषेधातिक्रमे पुरुषस्यैव प्रत्यवायो न क्रतोर्वैगुण्यं यस्तु विशेषेण क्रतुप्रकरणे निषेधस्तदतिक्रमे च क्रतोरपि वैगुण्यमिति । तथा च न हिंस्यादिति निषेधस्य सामान्यतयोभयार्थत्वेपि विशिष्य क्रतुप्रकरणेऽपठनात्तन्निषेधातिक्रमे पुरुषस्यैव प्रत्यवायो न क्रतोर्वैगुण्यमिति ।

न चैवमेकस्यैव वाक्यस्य क्रत्वर्थपुरुषार्थनिषेधबोधकतया क्रत्वर्थपुरुषार्थत्वापत्त्या स्वातन्त्र्यपारतन्त्र्यलक्षणं वैरूप्यं स्यादिति वाच्यम्, अविशेषेण प्रतिषेधे वैरूप्याभावात्

तथा चाहुः—शास्त्रदीपिकाकाराः ( यदि हि क्रत्वर्थत्वपुरुषार्थत्वरूपविशेषेणोद्दिश्य प्रतिषेधः क्रियेत ततः स्यादपि वैरूप्यं प्रतिषेध्योपस्थापितक्रतुपुरुषगोचरत्वात्प्रतिषेधस्य, यदा तु हिंसामात्रमुद्दिश्य प्रतिषेधः क्रियेत तदास्य किं वैरूप्यं, तद् यथा—या भोजनार्थं मांसोत्पादने हिंसा या च वैरिनिर्ग्यातनार्थतया साक्षात्पुरुषार्थां तस्याभुक्ष्यमाण्यविशेषेण प्रतिषिध्यमानायामपि नास्ति वैरूप्यमेवमिहापि, इतरथा तत्रापि भोजनाङ्गता पुरुषार्थता च प्रतिषेधस्य स्यादिति वैरूप्यं स्यात्, तस्माद् यैव काचिद् येन केनापि प्रकारेण प्रसक्ता हिंसा सा सर्वा सामान्येन प्रतिषिध्यते ) इति ।

यत्वेतदग्रिमग्रन्थे “अग्नीषोमीयहिंसाप्यसति विधेयत्वे प्रतिषेधगोचरः स्याद् विधेयत्वे तु विधेर्विशेषविषयत्वात्सामान्यविषयो निषेधस्तद्विरोधाद् हिंसान्तराप्यवलम्बत” इत्यभिहितं तत्तु विषयभेदाद् इष्टहेतुत्वानिष्टहेतुत्वयोरैकैव्रवृत्तौ विरोधाभावेन च न बाध्यबाधकभाव इत्येवं पूर्वं समाहितत्वेनाकिञ्चित्करम्—

यत्पुनरग्रे “सत्यमङ्गविधिमन्त्रालोचनायां नास्ति विरोधो ज्योतिष्टोमविधिस्तु साङ्गं प्रधानं पुरुषस्य विदधत्पुरुषार्थहिंसानिषेधमग्नीषोमीयहिंसायामवतरन्तं निरुणद्धि” इत्यभिहितं, तदपि विधिना विधेयस्य साङ्गप्रधानस्य बलवदनिष्टाजनकत्वबोधनेऽपि स्वल्पानिष्टाजनकत्वबोधनाभावाद् विध्यर्थस्याऽक्षतेरित्येवं पूर्वं समाहितत्वेन न पुनः समाधानीयम्—

एतेन (काम्यप्रकरणे यागे रागात्प्रवृत्तिरङ्गे तु वैधी प्रवृत्तिरिति वैधहिंसाया न प्रत्यवायजनकत्वम्) इति प्रमाकरोक्तमपि निरस्तं वेदितव्यं, हिंसाया वैधत्वेपि विधिनेष्टोत्पत्तिनान्तरीयकानिष्टजनकत्वस्यानिषेधाद् ।

१ न विगताकलापस्य फलस्य तत्तथाविधम्—यथाश्रुतमिति तदर्थः । २ पूर्वपक्षे प्राप्ते इति शेषः । ३ क्रत्वर्थनिषेधत्वे हि क्रत्वर्थत्वात्पारतन्त्र्यम्, पुरुषार्थनिषेधत्वे च पुरुषार्थत्वात् स्वातन्त्र्यमित्यर्थः । ४ प्रथमलक्षणे धर्मलक्षणाख्यानपरे द्वितीयसूत्रे पार्थसारथिमिश्राः । ५ प्रतिषेध्यपुरुषविषयत्वादुपस्थापितक्रतुगोचरत्वाच्चेत्यर्थः । ६ क्रतूपकारकत्वपुरुषानर्थहेतुत्वयोरैकैव्रवृत्तेः पूर्वमभिहितत्वादिति भावः । ७ एतेन=विधिना विधेयस्य बलवदनिष्टाजनकत्वबोधनेपि स्वल्पानिष्टाजनकत्वबोधने मानाभावेनेत्यर्थः । ८ विधिना वेदेन वा विहितेत्यर्थः । वैधी चासौ हिंसा च वैधहिंसा ।



किञ्च—यागे रागात्प्रवृत्तिरित्यङ्गीकारे यागस्य वेदविहितत्वाभावेन कथं यागस्य धर्मत्वमिति स प्रष्टव्यः ।

दूषणान्तरं च शास्त्रदीपिकायां व्यक्तमिति तत्रैवान्वेष्यम् ।

यदपि शारीरकीये भाष्ये ( हिंसादियुक्तत्वेन वैदिककर्मणोऽशुद्धत्वेन तत्प्रयुक्त एव स्वर्गादिवरोहतां व्रीह्यादिभावेन प्रादुर्भावः ) इत्याशङ्क्याम् ‘अशुद्धमिति चेन्न शब्दाद्’ इति सूत्रमवतार्य्य ( शास्त्राद् हिंसाद्युद्गृह्यात्मकज्योतिष्टोमस्य धर्मत्वावधारणान्न वैदिकं कर्माशुद्धम् ) इत्येवं शङ्कराचार्य्यैर्यागस्याविशुद्धियुक्तत्वविरहाभिधानं तदपि भट्टपञ्चसंरक्षणमात्रं न व्यासाशयाद्युपगमं, योगभाष्ये भगवता व्यासेन स्पष्टं यागादेः शुक्लकृष्णत्वप्रतिपादनेन धर्माधर्मात्मत्वाभिधानेनात्र तद्विपरीताशयवर्णनस्यायुक्तत्वाद् ।

कस्तर्ह्यत्र व्यासाशयात्सारी सूत्रार्थ इति चेच्छ्रुयतामवधानेन—छान्दोग्ये इष्टादिकर्मकारिणां प्रेत्य धूममाग्रेण चन्द्रलोकमारूढानां तत्र यावत्कर्मफलं भुक्तभोगानाम् “अथैतमेवाध्वानं पुनर्निवर्तन्त” इत्यादिना पुनरवरोहमात्राय तद्वत् कथमवरोहन्तीत्याकाङ्क्षायाम् आकाशवायुधूममेघसमतामासाय वर्षधाराद्वारा भूमिं प्रविश्य व्रीहियवाद्यन्नसंसर्गिणो भूत्वा भक्षणद्वारा रेतःसिक्पुरुषयोगेन शुक्रमधिष्ठाय मिथुनीभावद्वारा स्त्रियोनौ प्रविश्य रमणीयाचरणशीला ब्राह्मणादियोनिमापयन्ते कृत्स्निताचरणशीलाश्च शूकरादियोनिमापयन्त इत्यभिहितं, तत्र स्वर्गादिवरोहतां यो व्रीहियवादिरूपः स्थावरभाव आन्नातः स किं तेषां व्रीह्यादिरूपेणोत्पत्तिरुतान्यैर्जीवैरधिष्ठितेषु व्रीह्यादिषु संसर्गमात्रमिति संशये—

“त इह जायन्त” इति जनिश्रुतेर्मुख्यमेव व्रीह्यादिरूपेण तेषां जन्मेति प्राप्ते “अन्याधिष्ठिते पूर्ववदभिलापाद्” इति सूत्रेण (अन्यैर्दुराचारैरधिष्ठितेषु व्रीह्यादिषु संसर्गमात्रमेव न मुख्यं जन्म) इत्येवं सिद्धान्तिते, पुनः “शारीरजैः कर्मदोषैर्याति स्थावरतां नर” इति स्थावरभावस्य पापफलत्वेन मनुना स्मरणात् कथं पापफलमशुद्धं व्रीह्यादिभावमवरोहन्तः प्राप्नुयुरिति, न च व्रीह्यादि-

१ काम्येष्वपि विधिरेव प्रवर्तको न फलं तस्य विध्यधीनोत्पत्तिकत्वेन यागापेक्षाभावाद्, विधिस्तु यागाधीननिष्पत्तिवाद् यागमनुष्ठापयतीति युक्तं, यदि च विधिरप्रवर्तकः काम्येषु स्यादितिकर्तव्यताप्यविधेया स्यात् तस्यामपि फलत एव प्रवृत्तिसिद्धेः, साङ्ख्यप्रधानसाध्यत्वात्फलस्य वक्ष्यति हि ‘तद्युक्ते तु फलश्रुतिस्तस्मात्सर्वचिकीर्षा’ इति, ततश्चाग्नीषोमीयहिंसायामपि विध्य, भावेन निषेधविषयत्वात् तद्युक्तस्य ज्योतिष्टोमस्याप्यनर्थत्वापत्तेः ‘कोर्यो यो निःश्रेयसाय ज्योतिष्टोमादिः’ इति भाष्यानुपपत्तेरित्येवं शास्त्रदीपिकायां व्यक्तम् । २ अ. ३ पा. १ सू. २५ । ३ पञ्चमप्रपाठके दशमखण्डे । ४ रेतः=शुक्रं-वीर्य्यं ‘सिञ्चतीति’ रेतःसिगित्यर्थः । ५ “त इह व्रीहियवा औषधिवनस्पतयस्तिलमाषा इति जायन्त” इति जनिश्रुतेरित्यर्थः ६ अ. ३ पा. १ सू. २४ ‘पूर्ववदभिलापाद्’=यथा पूर्वत्र “वायुर्भूत्वा धूमो भवति धूमो भूत्वाऽन्नं भवत्यन्नं भूत्वा मेघो भवति मेघो भूत्वा वर्षति” इत्यादौ वाय्वादिसंसर्गमात्रं तथात्रापि व्रीह्यादिसंसर्गमात्रमेव न मुख्यं जन्म, कुतः पूर्ववदभिलापाद्—आकाशादिमेघपर्यन्तवत् केवलतद्भावाभिलापाद्—यत्र हि भोक्तृत्वमभिप्रेतं तत्र तत्साधनभूतं कर्माभिलप्यते ‘रमणीयचरणाः कुपूयचरणा’ इति, इह चाकाशादिवन्नाभिलप्यते कर्मातो न मुख्यं जन्मेत्यर्थः ।



रूपेण जनिरेव पापफलं तत्र स्मर्यते न तु ब्रीह्यादिसंसर्गमात्रं पापफलमिति साम्प्रतं, विशेषा-  
नुपलब्धेः—नहि दुष्कृतकर्माणः स्थावरादिभावमापन्ना ब्रीह्यादिरूपेण परिणमन्ते किन्तु ब्रीह्या-  
दीनधिष्ठाय तदवच्छेदेन दुःखादिभाजो भवन्ति स चावच्छेदः संसर्गविशेषः, सचोभयोः समान  
इति नास्ति विशेषः, नच सञ्चितदुरितवतामेवावरोहतामयं स्थावरादिभावोऽभिहित इति  
वक्तुं युक्तं सञ्चितसुकृतवतामपि तदभ्युपगमात्, तथाच कथमशुद्धं पापफलं तेषां ब्रीह्यादि-  
जन्मेति शङ्कायाम् “अशुद्धमिति चेन्न शब्दाद्” इति सूत्रम्, अस्यायमर्थः—पापफलत्वेनाशुद्धं  
ब्रीह्यादिजन्मेति कथं कृतसुकृतस्तत्प्राप्तुयादिति न शङ्क्यं, कुतः शब्दाद्=वेदात् तथाप्रतीते-  
स्तत्त्वादेतस्यार्थस्याऽशङ्कनीयत्वाद् ।

अयं भावः—द्विविधो हि स्थावरभावः—एको ब्रीह्यादीनधिष्ठाय तदभिमानित्वरूपोऽपरश्च  
ब्रीह्यादिसंसर्गमात्ररूपः, तत्रायो ब्रीह्याद्यभिमानेन तदवच्छेदेन दुःखभाक्त्वसद्भावात्पापफलरूपः,  
तदभिप्रायेणैव “शरीरजैः” इति स्मरणं, द्वितीयस्तु तदभिमानाभावेन न पापफलत्वरूपः,  
किन्तु रेतःसिग्योगयोनिप्रवेशद्वारा पुनर्जन्मग्रहणे द्वारभूतो ब्रीह्यादिसंश्लेषरूपः, समानेपि  
ब्रीह्यादिसंसर्गे “तैयोरन्यः पिप्पलं स्वाद्वत्त्यनश्नन्नन्योभिचाकशीति” इतिवदभिमानाभावेन न  
संसर्गिणां दुःखयोगः, अत एव ब्रीह्यादिषु दृश्यमानेषु कण्ड्वमानेषु पच्यमानेषु भक्ष्यमाणेषु च  
तदभिमानिनामेवोत्क्रमणं न संसर्गिणां, यो हि जीवो यच्छरीरमभिमन्यते स तस्मिन् पीड्य-  
माने तत् उत्क्रमतीति प्रसिद्धेः, संसर्गिणां तदभिमानित्वे तु ब्रीह्यादिदेहनाशे तेषां देहिनामप्यु-  
त्क्रान्तेरवश्यम्भावाद् रेतःसिग्योगादिना पुनस्तेषां जन्माभिधानं न संभवेत्,

एवं च ब्रीह्यादिसंश्लेषरूपजन्मनः पापफलत्वाभावेन नाशुद्धं तदिति सिद्धम् ।

यद्वा पशुर्हिंसादियोगादशुद्धं वैदिकं कर्मेति तस्यानिष्टमपि फलं कल्प्यत इत्यतो मुख्यमे-  
वावरोहतां जन्म न श्लेषमात्रमित्याशङ्कायाम्—

“अशुद्धमिति चेन्न शब्दाद्” इति सूत्रम्,

भवतु वैदिकं कर्माशुद्धं तथापि न तत्फलं ब्रीह्यादिजन्म कुतः शब्दाद्—“यावत्संपातसु-  
पित्वा” इति श्रुतौ यावदिति शब्दाद् “प्राप्यान्तं कर्मणस्तस्य यत्किञ्चेह करोत्ययं” तस्मा-  
ल्लोकात् पुनरेत्यस्मै लोकाय कर्मणे” इति श्रुतौ यत्किञ्चेह कर्म कृतं तस्यान्तं प्राप्येति शब्दाच्चेहा-  
नुष्ठितसाङ्गयागादेः कृत्स्नकर्मणः तत्र भोगेन क्षयित्वश्रवणान्न यागाङ्गर्हिंसाजन्यपापप्रयुक्तं  
ब्रीह्यादिजन्मेत्यर्थः ।

१ उभयोः=भोक्तृत्वेन ब्रीह्यादिशरीरवतः, अवरोहतश्च ब्रीह्यादिसंसर्गिणः । २ ब्रीह्यादिभावा-  
पत्युत्तरं रेतःसिग्योगेन योनिं प्रविश्य गर्भाशयगतानामुत्तरत्र ‘रमणीयचरणा’ इत्येवं सुकृतवतामपि  
जन्मक्रीर्तनादित्यर्थः । ३ यथा समानेपि जीवेश्वरयोरन्तःकरणसंसर्गे देहसंबन्धे वा तयोरेको  
जीवस्तदभिमानित्वेन तत्प्रयुक्तं फलं भुङ्क्तेऽन्यस्तु कूटस्थः सन् साक्षितया प्रकाशत एवं समानेपि  
ब्रीह्यादिसंसर्गे तदभिमानिनो लवनकण्डनपेषणादिजन्यं दुःखमनुभवन्तीतरे तु तत्संसर्गिणो न तत्प्र-  
युक्तं दुःखमनुभवन्तीत्यर्थः । ४ सम्पतति=गच्छति अस्माल्लोकादमुं लोकं फलोपभोगाय येन कर्मा-  
शयेन स सम्पातः चन्द्रलोकप्रापकं कर्मेति यावद् । ५ अयं नरो यत्किञ्चिदिह लोके कर्म करोति  
तस्य अन्तः=फलं परलोके प्राप्य पुनर्जन्मग्रहणद्वाराऽन्यत्कर्मानुष्ठानायास्मै लोकाय एति=गच्छतीत्यर्थः ।



अयं भावः—यद् यदङ्गतयाऽनुधीयते तत् तत्सादित्येनैव फलं जनयति न स्वातन्त्र्येणेति हि समयः, एवं च प्रधानयागाङ्गतयाऽनुष्ठितं पञ्चवधसोमोच्छिष्टभक्षणादिकं प्रधानकर्मविपाक-स्वर्गभोगसमसमयमेवान्तराऽन्तरा दुःखधारां प्रसोतुं पारयति न ततः पृथक्त्वेन ।

अत एवाभ्यधेशतफलकस्वाराज्यभोगसमय एवेन्द्रादेरनेकशो रावणवृत्रासुरमहिषासुरादिभ्यो दुःखधारा श्रुतिपुराणादिपुष्पवर्णिता सङ्गता भवति ।

पञ्चशिखाचार्यैरपि ‘स्वर्गोपपत्तकर्ममत्पञ्चभविष्यति’ इति वाक्येन स्वर्गभोगसमय एव हिंसादिजन्यपापप्रयुक्तोऽल्पो दुःखप्राप्तिरूपोऽपकर्षोऽभिहितो न स्वातन्त्र्येण ।

एवं च यागीयहिंसाफलस्य दुःखस्य स्वर्ग एव भुक्तत्वात् तत्प्रयुक्तं व्रीह्यादिजन्मापि तु सञ्चि-तसुकृतदुष्कृतवशेन पुनर्जन्मग्रहणाय द्वारभूतः व्रीह्यादिसंख्येरूप एवाभ्युपेय इति ध्येयम् ।

केचित्तु “शारीर आत्मा प्राज्ञेनात्मनाऽन्वारूढ उत्सर्जद् याति” इति श्रुत्यनुसारेणेश्वराधिष्ठितानामेव जीवानामारोहावरोहौ भवत इति स्थिरीकृत्य ( ननु अशुद्धं नरकावरोहि पापि-जीवजातं तत्र परमेश्वराधिष्ठानं नोचितमिति चेन्न शब्दाद्=नहि शब्दसिद्धेयं तर्कविरोधो दूषणमित्यर्थः ) इत्येवं सूत्रार्थयन्ति ।

अन्ये तु—यातनाजीवानामशुद्धत्वादशुद्धमन्नं स्यात् तथा च कथं योग्यदेह इति चेन्न शब्दाद्=“देवा अन्नं जुह्वति तस्या आहुते रेतः सभवति” इ . देवैराहुतिरूपेण होमवचनाच्छुद्धत्वम्, अन्नस्य हि संस्कारेणैव शुद्धिरन्यथा यावज्जीवं का गतिः स्यात्, तस्मात् संस्कारशब्दाच्छुद्धमेवान्नम्, इत्येवं व्याचक्षते ।

यत्तु—अस्मिन्नेव सूत्रे श्रीभाष्ये रामानुजाचार्यैः “स्वर्गोपभोगफलमिष्टादिकमैवाशुद्धं=पाप-मिश्रम् अग्नीषोमीयादिहिंसायुक्तत्वाद् अत इष्टादीनां पापमिश्रत्वेनाशुद्धियुक्तानां स्वर्गेऽनुभावं फलं स्वर्गेऽनुभूय हिंसांशस्य फलं व्रीह्यादिस्थावरभावेनानुभूयते स्थावरभावं च पापफलं स्मरन्ति “शारीरजैः कर्मदोषैर्याति स्थावरतां नर” इति, अतो व्रीह्यादिभावेन भोगायावशयिनो जायन्ते इत्याशङ्कानुत्थाप्य तत्र कुतः शब्दाद्=अग्नीषोमीयादेः संज्ञपनस्य स्वर्गलोकप्राप्तिहेतुतया हिंसात्वाभावशब्दात्, पशोर्हि संज्ञपननिमित्तां स्वर्गलोकप्राप्तिं वदन्तं शब्दमामनन्ति “यज्ञे हिंसितः पशुर्दिव्यदेहो भूत्वा स्वर्गं लोकं याति” इति, शब्दार्थं कुर्वन्ति “हिरण्यशरीर ऊर्ध्वं स्वर्गं लोकमेति” इत्यादिकम्, अतिशयिताभ्युदयसाधनभूतो व्यापारोऽल्पदुःखदोपि न हिंसा प्रत्युत रक्षणमेव, तथा च मन्त्रवर्णः “न वा उँ एतन् त्रियसे न रिष्यसि देवान् इदेषि पथिभिः सुगेभिः, यत्र यन्ति सुकृतो नापि दुष्कृतस्तत्र त्वा देवः सविता दधातु” इति, चिकित्सकं च

१ स्वमतेन सूत्रस्यार्थद्वयमभिधाय मतान्तरेणार्थान्तरमाह—“केचित्तु” इति=विज्ञानामृत-कारा विज्ञानमिक्ष्व इत्यर्थः । २ अनुभाष्यकारा वल्लभाचार्याः । ३ सञ्ज्ञपनम्—आलम्भनं, हिंसनमित्यनर्थान्तरम् । ४ यजुर्वे. अ. २३ मं. १६ ‘हे अश्व यत् त्वमस्माभिः संज्ञप्यसे एतत् त्वं न त्रियसे=मरणं न प्राप्नोषि न च रिष्यसि=विनश्यसि, वै-उ-निपातौ पादपूरणे, अपि तु सुगेभिः=साधुगमनैः ‘सुदुरोरधिकरणे’ इति गमेर्ङः, पथिभिः=देवयानमार्गैः देवान् इत=प्रति गच्छसि, यत्र लोके सुकृतः=पुण्यात्मानो यन्ति=गच्छन्ति दुष्कृतश्च न गच्छन्ति तस्मिन् लोके सविता देवस्त्वां दधातु=स्थापयतु’ इति मन्त्रार्थः ।



तांदात्विकाल्पदुःखकारिणमपि रक्षकमेव वदन्ति पूजयन्ति च तज्ज्ञा इत्येवं सौत्रं शब्दादित्यंशं व्याख्याय हिंसनीयाननुग्राहकप्राणवियोगकरव्यापारस्यैव हिंसात्वं न यागीयपशुप्राणवियोगा-  
नुकूलव्यापारस्य, तस्य पञ्चगुहकरत्वादिति बोधितं तत्तु ( प्राणवियोगफलोपहितस्तदनुकूलो  
व्यापारो हिंसा यागीयपञ्चालम्भोपि भवति तथेति कथं न हिंसा, यथा हि व्रणिनो व्रणछेद-  
नादिकं तदनुग्राहकमपि छेदनं भवत्येव न तत्र तदनुग्राहकं यत्र भवति छेदनादि तदेव छिदिषा-  
त्वर्थ इति कल्प्यते, एवमत्रापि न हिंसनीयानुग्रहरहितं यत्प्राणवियोजनं सैव हिंसेति कल्पयि-  
तुमुचितं, ततश्च यदि यागीयपशोः “हिरण्यशृङ्ग” इत्यादिवचनानुसारेण स्वर्गप्राप्तिः प्रतीयते  
तदा सा भवतु नाम, देवताधिकरणोक्तन्यायेनार्थवादात्प्रतीयमानस्याप्यर्थस्योपगमाद् ‘न वा  
उ एतन् म्रियसे’ इत्यादिवाक्यप्रतिपाद्यं तु तदालम्भस्याहिंसात्वं स्तुत्यर्थमारोप्यत इत्येवमुचितं  
प्रवृत्तिनिमित्तसद्भावेन तस्य हिंसात्वावश्यम्भावाद् ) इत्येवं ब्रह्मविद्याभरणे दूषितत्वादश्रद्धेयमेव ।

किञ्च—यागीयहिंसायाः पञ्चगुहार्थत्वेन प्रत्यवायकरत्वाभावं नुवृत्तां श्रीभाष्यकाराणां  
‘परानुग्रहकरो व्यापारो धर्मः परपीडाकरश्च व्यापारोऽधर्मः’ इत्येव धर्माधर्मयोर्निर्वचनमभिमतं  
भाति, तच्च न स्थाने—तपःस्वाध्यायजपादीनां परानुग्रहकरत्वाभावेन धर्मत्वाभावप्रसङ्गाद्,  
मयपानादेश्च परपीडाकरत्वाभावेनाधर्मत्वाभावप्रसङ्गाच्च, परकीयरमणीमनःसन्तोषाय परकी-  
यरमणीरमणे धर्मात्पादापत्तेश्चातो विहितव्यापारस्य धर्मत्वं निषिद्धव्यापारस्य चाधर्मत्वमित्ये-  
वास्थेयं न श्रीभाष्यकृदभ्युहितं, स्पष्टं चेत्—

“ अनुग्रहाच्च धर्मत्वं पीडातश्चाप्यधर्मता, २४३

वदतो जपसीध्वादिपानादौ नोभयं भवेत्,

क्रोशता हृदयेनापि गुरुदाराभिगामिनां २४४

भूयान् धर्मः प्रसज्येत भूयसी ह्युपकारिता”

इत्यादिना चोदनासूत्रे श्लोकवार्तिक इति तत्रैव निरीक्षणीयम् ।

अपि च—एवं कथंचिद् यागीयहिंसाया अहिंसात्वापादनेपि सोमोच्छिष्टभक्षणस्य सौत्रा-  
मण्यादिषु सुराग्रहणादीनां चांछिष्टभक्षणत्वासुराग्रहणत्वात्पादनस्य वक्तुमशक्यत्वात् तत्प्र-  
युक्ताश्रद्धेर्दुर्वारत्वात्कथं यागादेरविशुद्धियुक्तत्वविरहाभिधानमित्यपि ते प्रष्टव्याः,

१ अस्यार्थस्य लोकसिद्धत्वमाह—“चिकित्सकं च” इति, हिंसात्वे सति ह्युक्तदोषसम्भवः  
हिंसात्वाभावादेव दूरोत्सारितो दोषः, अयमेव समीचीनो दुष्प्रधर्षणः परिहारः, अतः श्रेयान्नि-  
षोमीयवैषम्यं चेदमेवाल्पदुःखदोष्यतिशयिताभ्युदयसाधको व्यापारो रक्षणम् अनर्थोदको  
व्यापारो हिंसेत्यर्थः, इत्येतद्भाष्यव्याख्याने सुदर्शनाचार्यः । २ अर्थवादवाक्यानां न स्वार्थे  
प्रामाण्यमपि तु विधेयनिषेध्यस्तवननिन्दनद्वारा प्रवृत्तिनिवृत्तिरूपे तात्पर्ये प्रामाण्यमिति कर्म-  
मीमांसकाः, प्रमाणात्तराविरुद्धस्वार्थेयर्थवादवाक्यानां प्रामाण्यमिति प्रथमाध्यायतृतीयपादेऽ-  
ष्टमदेवताधिकरणे ब्रह्ममीमांसका इति भावः । ३ विषयानुरूपफलदायिवादिना परस्यात्मनो वा  
पीडानुग्रहनिबन्धनं धर्माऽधर्मत्वमाश्रितं, ततश्च जपे सुरापाने च परोपकारापकाराभावाद् धर्मा-  
धर्मत्वे न स्यातामित्याह “अनुग्रहाच्च” इति, गुरुदाराभिगमश्च धर्मः स्यादित्याह “क्रोशता”  
इति, यद्यपि गुरुदाराभिगामी हृदयक्रोशमल्पमात्मनोऽपकारं करोति तथाप्युपकारभूयस्त्वाद् धर्म  
एव भूयान् स्याद् इत्येतदर्थ इति न्यायरत्नाकरकारः ।



किञ्च—केनचिन्निमित्तेन शप्तेन धर्मेण मृगयोनिमापन्नेन (यदि त्वां कश्चिद् यज्ञे हन्यात् तदा तव मृगत्वं नङ्घ्यति) इति शापान्तं बुद्ध्वा श्यामाकनीवारादिचरुणा देवयजनं कुर्वाणं कश्चिद् वनवासिनं सत्यनामानं ब्राह्मणमुपसृत्य छलेन (पशुपुरोडाशं विना यज्ञोऽयमङ्गदीनो न स्वर्गफलकः पशुकृपाणासामर्थ्यं तु “मां भोः प्रक्षिप होत्रे त्वं गच्छ स्वर्गमनिन्दितम्”) इत्येवं प्रलोभ्य स्वकीयहिंसायां प्रवर्तितः सः, प्रवृत्तस्य च तस्यावृष्टितं बहु तपो नष्टमित्येवमाख्यायते भारते यदि च हिंसनीयाननुग्रहकरव्यापारस्यैव प्रत्यवायकरत्वं नेतरस्येत्यभ्युपेयते तर्हि कथमेतत्संगच्छेत, तदवश्यं चैतन्मन्तव्यं यद् यागीयापि हिंसाऽनर्थजनिकेति ।

एवं विचखनुङ्गीतेऽपि “अव्यवस्थितमर्थादैर्विमूढैर्नास्तिकैर्नरैः, संशयात्मभिरव्यक्तैर्हिंसा समनुवर्णिता, सर्वकर्मस्वहिंसा हि धर्मात्मा मरुतव्रीत्” इति हिंसां निन्दित्वा “पायसैः सुमनोभिश्च तस्यापि यजनं मतम्” इत्येवं सात्त्विकं यजनमेवाभिहितं न हिंसादिमिश्रम् ।

तथा पितापुत्रसंवादेपि “तातैतद् बहुशोऽभ्यस्तं जन्मजन्मान्तरेऽपि, त्रयीधर्ममधर्माभ्यं न सम्यक् प्रतिभाति मे” इत्यादिना यागादेरधर्मयुक्तत्वमभिहितं भारते ।

तुलाधारजाजलिसंवादेपि व्यासदेवेनाहिंसैव समनुवर्णिता भारते ।

एवं च स्पष्टार्थकव्यासवचोविरुद्धं शाङ्कराणां रामानुजीयानां माध्वानां च व्याससूत्रार्थवर्णनमसमीचीनमिति निष्पन्नम् ।

अन्ये तु—“अग्नीषोमीयं पशुमालभेत” इत्यत्रालम्भनं न हिंसनं किन्तु स्पर्शः, अग्निहोत्रप्रकरणपठिते ‘वत्समालभेत’ इति वाक्ये स्पर्शार्थकत्वनिर्यादाद्, हिंसा त्वङ्गयागविशसनप्रकारोपदेशाभ्यामाक्षेपलभ्या एवं चाक्षेपलभ्यार्थेन विरोधेपि वेदस्याप्रामाण्यप्रसक्त्यभावेन तत्संकोचे न मानम्, अन्यतराप्रामाण्यभीत्या हि सङ्कोच इत्येवं व्यवस्थापनेन ‘न हिंस्याद्’ इति सामान्यविधेः सङ्कोचं वारयन्ति ।

ननु ‘यज्ञार्थं पशवः सृष्टाः स्वयमेव स्वयमभुवा, यज्ञोऽस्य भूतयै सर्वस्य तस्माद् यज्ञे वधोऽर्धः—‘या वेदविहिता हिंसा नियतास्मिंश्चराचरे, अहिंसामेव तां विद्याद् वेदाद् धर्मो हि निर्वर्भौ’ इति मनुवाक्यैर्यागीयहिंसाया अहिंसात्वबोधनेन पापाभावप्रतिपादकैः (निन्दाप्रायश्चित्तोपदेशासमभिव्याहृतविधिवाक्यबोध्यप्रवर्तनार्थाः स्वविषयप्रवृत्तिविषये धात्वर्थे सामान्यतोऽनर्थ-

१ शान्तिपर्वणि मोक्षधर्मे २७२ एतदध्याये “तस्य तेनानुभावेन मृगहिंसात्मनस्तदा । तपो महत्समुच्छिन्नं तस्माद् हिंसा न यज्ञिया” इत्येतदष्टादशे श्लोके ‘यज्ञियापि हिंसा न धर्माय’ इति स्पष्टमभिधानात् तद्विरुद्धं व्याससूत्रार्थवर्णनं समीचीनमिति भावः । २ महाभा० मोक्षध० अ० २६५ श्लो० ५ । ३ मध्वाचार्यैरपि ‘हिंसारूपत्वात्पापसम्भवाद् दुःखं भवत्विति चेन्न शब्दविहितत्वाद्’ ‘हिंसा त्ववैदिकी या तु तयानर्थो ध्रुवं भवेद्, वेदोक्तया हिंसया तु नैवानर्थः कथञ्चन’ इत्येवं व्याससूत्रार्थकरणत्वात् तदीयोप्यर्थः शाङ्करभाष्यानुसारीति भावः । ४ शाब्दिकमञ्जूषाकारनागोजिभट्टाः । ५ विशसनं=हननं, तत्प्रकारोपदेशश्च “हृदयस्याग्रेऽवयत्यथ जिह्वाया अथ वक्षसः” इत्यादिश्रुत्युक्तो बोध्यः । ६ अ. ४ श्लो. ३९ । ७ अ. ४ श्लो. ४४ । ८ ‘इयेनेनाभिचरन् यजेत’ इति वाक्यबोध्यप्रवर्तनाया अभिचारस्योपपातकत्वेन गणनान्निदासमभिव्याहृतत्वेन “अभिचारहीनं च त्रिभिः कृच्छैरिति प्रायश्चित्ताम्नानेन च प्रायश्चित्तोपदेशसमभिव्याहृतत्वेन च न तस्याः स्वप्रवृत्तिविषये धात्वर्थेऽनर्थहेतुत्वप्रतिक्षेपकत्वमिति भावः ।



क्षयातिशयौ च फलागतावप्युपाय उपचरितौ, क्षयित्वं च स्वर्गादेः सत्त्वे  
सति कार्यत्वादनुमितम् । ज्योतिष्टोमादयः स्वर्गमात्रस्य साधनं, वाजपेया-  
दयस्तु स्वाराज्यस्येत्यतिशययुक्तत्वम्,  
परसम्पदुत्कर्षो हि हीनसम्पदं पुरुषं दुःखाकरोति,

पापरूपत्वेन प्रायश्चित्तोपदेशसमभिव्याहृतत्वेन गहितत्वाच्च 'अगहितहिंसातिरिक्तविषयोयं न  
हिंस्यादितिनिषेध' इत्यभ्युपगमेऽपि न निस्तार इत्यलमतिविस्तरेण ।

एवं हिंसायविशुद्धियुक्तत्वेन यागादेर्हिंसादिजन्यदुःखसंभिन्नस्वर्गरूपसुखसाधनत्वेन दृष्टो-  
पायसाम्यमभिधाय धर्मान्तरेणापि साधर्म्यमाख्यातुं 'क्षयातिशययुक्त' इत्यभिहितं सूत्रे, तत्र  
क्षयातिशयदोषयोरुपेये सत्त्वेऽप्युपाये तद्विरहात्कथमुपायस्य क्षयातिशययुक्तत्वाभिधानमित्यत  
आह—'क्षयातिशयौ च' इति, क्षयः=नाशप्रतियोगित्वम्, अतिशयः=तारतम्यं, न्यूना-  
धिक्यमिति यावद्, यद्यपि क्षयातिशयौ फलागतौ=यागफले स्वर्ग एव वर्तमानौ नतु तदुपाये  
यागे तथापि उपाये=स्वर्गसाधने यागे, उपचरितौ=उपचारेणाभिहितावित्यर्थः, उपचारश्चात्र  
स्वाश्रयजनकत्वरूपं, उपायोपेययोरभेदविवक्षा वा ।

एवं च यथा लौकिक उपायः क्षयिसातिशयसुखजनकस्तथा वैदिकोऽपि यागाद्युपायस्तथा-  
विषसुखजनक इति सिद्धमात्रश्रविकस्य दृष्टसाम्यमिति भावः ।

'तद्यथेह' इत्यादिश्रुत्या स्वर्गादेः सिद्धेऽपि क्षयित्वे दाढ्याय तत्र तर्कसहकारमप्याह—  
'क्षयित्वं च' इति, 'स्वर्गादिकं क्षयित्ववद् भावत्वे सति कार्यत्वाद् घटादिवद्' इत्यनुमानेन  
स्वर्गादेः क्षयित्वमवगतमित्यर्थः, ध्वंसं व्यभिचारवारणाय 'सत्त्वे सति' इति विशेषणम् ।

स्वर्गादेः क्षयित्वं प्रसाध्य सातिशयत्वं प्रदर्शयति—'ज्योतिष्टोमादयः' इति, स्वर्गमात्रस्य=देवभा-  
वावाप्तिपुरस्सरामृतपानाप्सरोविहारारिक्पसुखमात्रस्य साधनं ज्योतिष्टोमादयः, स्वाराज्यस्य=  
स्वर्गाधिपत्यरूपदेवेन्द्रभावस्य साधनं वाजपेयादय इत्यस्ति यागादेरतिशययुक्तत्वमित्यर्थः ।

नन्वस्तु सातिशयत्वमेतावता कथं दुःखसंभिन्नसुखजनकत्वं यागादेरित्यत आह 'परसम्प-  
दुत्कर्षो हि' इति ।

हि=यतोऽन्यदीयैश्वर्याधिक्यमुपलभ्यमानं न्यूनैश्वर्यशालिनं जनं दुःखाकरोति=पीडयति  
अतोऽतिशययुक्तत्वमपि दुःखकरमित्यर्थः,

एवं च स्वर्गादेरपि क्षयातिशययुक्तत्वेन दुःखसंभिन्नत्वात् तदुपाययागादेर्नात्यन्तिकसुखजन-  
कत्वमिति सिद्धमात्रश्रविकस्यापि कर्मकलापस्य दृष्टोपायसाम्यमिति बोधितम् ।

स्पष्टीकृतं चैतद् भगवता व्यासेनापि 'एवं लोकं परं विद्यान्नश्वरं कर्मनिर्मितं, सतुल्याति-  
शयध्वंसं यथा मण्डलवर्तिनौ' 'श्रुतं च दृष्टवद् दुष्टं स्पष्टाऽसुयात्ययव्ययैः, बह्वन्तरायकामत्वात्

१ स्वौ=क्षयातिशयौ, तदाश्रयः स्वर्गादिः, तज्जनकत्वं यागादेरित्यर्थः । २ 'दुःखात्प्राति-  
लोभ्ये' इति सूत्रेण डाचि दुःखाकरोतीति साधुः । ३ भाग० स्कं० ११ अ० ३ श्लो० २० ।  
जनकं प्रति प्रबुद्धाख्ययोगेश्वरवाक्यमिदं, 'सतुल्यातिशयध्वंसं=सह तुल्येनातिशयेन ध्वंसेन च  
वर्तमानम्, अतस्तुल्ये स्पर्धा अतिशयेऽसुयाध्वंसालोचनैर्भेयादिकं चापरिहार्यमित्यर्थः, यथा  
खण्डमण्डलपतीनां स्पर्धादि तद्वत्' इत्येतदीकायां श्रीधरः ।



“अपाम सोमममृता अभूम” इति चामृतत्वाभिधानं चिरस्थेमानमुपलक्षयति, यदाहुः—“आभूतसंभवं स्थानममृतत्वं हि भाष्यत” इति—

अत एव च श्रुतिः—“न कर्मणा न प्रजया धनेन त्यागेनैकेऽमृतत्वमानशुः, परेण नाकं निहितं गुहायां विभ्राजते यद् यतयो विशन्ति”

कृषिवचापि निष्कलम्’ इत्येवं भागवते ।

ननु स्वर्गस्य क्षयित्वे प्रागुक्ताया अमृतत्वबोधिकायाः श्रुतेः का गतिरित्यत आह “अपाम सोमममृता” इति, चिरस्थेमानं=चिरकालस्थायित्वम्, अमृता इत्यत्र नञोऽल्पाधिकत्वेन अल्पं=मर्त्यपेक्षया न्यूनं मृतं=मरणं येषां तेऽमृताश्चिरकालस्थायिन इत्यर्थः,

“नाकस्य पृष्ठे स्रुकृतेष्वभूत्वेन लोकं हीनतरं वा विशन्ति” “क्षीणे पुण्ये मर्त्यलोकं विशन्ति” इति श्रुतिस्मृतिभ्यां स्वर्गिणामधःपतनरूपमरणसत्त्वावगमेनैतादृशार्थस्यैवाचौचित्यमिति भावः, एतदेव विष्णुपुराणवाक्येन द्रढयति—“यदाहुः” इत्यादिना—

‘आभूतसंभवं स्थानममृतत्वं हि भाष्यते । त्रैलोक्यस्थितिकालोयमपुनर्मारं उच्यते’ इति हि समग्रः श्लोकः ‘आभूतसंभवं=ब्रह्माहःपर्यन्तं यत् स्थानं तदेवामृतत्वस्युपचारादुच्यते, उपचारबीजमाह ‘त्रैलोक्येति’ अपुनर्मारः=पुनर्मृत्युरहितः क्रमशुक्तिस्थानत्वाद्’ इत्येतद् व्याख्यायां रत्नगर्भभट्टः, श्रीधरस्वामी च ।

यागादेर्नामृतत्वप्रापकत्वमिति स्वोक्तं दृढीकर्तुमात्रायसाक्ष्यमाह—अत एव च श्रुतिः इति यतो न यागादेरमृतत्वोपायत्वमत एव च श्रुतिरपि तथा शास्तीत्यर्थः,

का सा श्रुतिरित्याकाङ्क्षायां कैवल्यश्रुतिश्चदाहरति—“न कर्मणा” इति, कर्मणा=श्रौतेन स्मार्तेन वा कर्मकलापेन नामृतत्वम् आनशुः=प्राप्तवन्तः पूर्वं महात्मान इति शेषः । एवं प्रजया=पुत्रेणापि नै, एवं धनेन=दैवेन मातृषेण वा वित्तेनापि नेत्यवष्टब्धः किन्तु एके=मुख्या विवेकिनः=त्यागेन=त्यागसाध्येन विवेकज्ञानेनामृतत्वं प्राप्पुरित्यर्थः,

“सोयं मनुष्यलोकः पुत्रेणैव जय्यो नान्येन कर्मणा, कर्मणा पितृलोको विषया देवलोक” इति बृहदारण्यकश्रुत्या कर्मादीनामन्यसाधनत्वेनाभिधानान्न कर्मादीनाममृतत्वोपायत्वमिति तत्त्वम् ।

१ भा० स्क० ११ अ० १० श्लो० २१ उद्धवं प्रति श्रीकृष्णवाक्यमिदं, श्रुतं=स्वर्गादि तदपि दुष्टं, स्पर्द्धा=परसुखासहनम्, असुया=परगुणे दोषाविष्करणम्, अत्ययः=नाशः, व्ययः=अपक्षयः तैर्दुष्टं, ‘यद्वा व्ययो नाशः, अत्ययः=अन्यस्यातिशयः, तं दृष्ट्वा तदप्राप्त्या दुःखमित्यर्थः, किञ्च बहवोऽन्तरायाः=वैगुण्यादिरूपा विघ्ना यस्मिन् कामे सुखे तस्य भावस्तत्त्वं तस्मात् कृषिर्यथा बहुविधा तद्वद्’ इत्येतदर्थ इति श्रीधरः । २ विष्णुपु० अंश २ अ० ५ श्लो० १६ पूर्वत्र ‘देव-यानमार्गेण जनादिलोकं गता अमृतत्वं भजन्त’ इत्यभिहितं, तत्र कीदृशममृतत्वमित्याकाङ्क्षायामु-क्तम् ‘आभूतसंभवं’ इति, एवं च यदा ब्रह्मलोकनिवासिनामपि गौणममृतत्वं तदा किमु वक्तव्यं स्वर्गिणां गौणं तदिति बोधितम् । ३ ‘अमृतत्वमानशुः’ इति वक्ष्यमाणस्यानुषङ्ग, एवमग्रेपि । ४ धनं द्विविधम्, अपरविद्याभिधेयं प्राणोपासनादि दैवम्, पशुविज्ञादि मानुषमिति । ५ त्यागे-न=अभिमानत्यागेन एके केचिदेवामृतत्वमानशुः प्राप्तवन्तो न सर्वे, अभिमानत्यागस्य तत्त्वज्ञानज-न्यतया दुर्लभत्वादित्यर्थ इति साङ्ख्यप्रवचनभाष्यकारा विज्ञानभिक्षवः । अ० १ सू० ८५ ।



तथा “कर्मणा मृत्युमृषयो निषेदुः प्रजावन्तो द्रविणमीहमानाः, तथाऽपरे ऋषयो मनीषिणः परं कर्मभ्योऽमृतत्वमानशुः” इति,

तदमृतत्वं किं स्वर्ग एव नेत्याह—“परेण नाकम्” इति, नाकं=नाकपदाभिधेयस्वर्गात्=रेण=परम्—उत्कृष्टं भिन्नं चेत्यर्थः, स्वर्गाद् भिन्नत्वेऽपि न ब्रह्मलोकवद् दूरमपि तु सन्निहितमित्याह—“निहितम्” इति, गुहायां=बुद्धौ निहितं=ब्रह्मरूपेण स्थितं विभाजते=स्वयंप्रकाशत्वेन दीप्यते, तर्हि बुद्धिस्थत्वेनातिमुलभत्वात्सर्वैरेव कथं न प्राप्यमित्यत्राह—“यद् यतयो विशन्ति” इति, यतयः=यज्ञशीलाः संन्यासिनो यत्स्वरूपभूतं तत्त्वं विशन्ति=स्वात्मतया साक्षात्कुर्वन्ति, विवेकिनां स्वरूपभूतत्वेन सन्निहितमप्यविवेकिनां दूरभूतमित्यर्थः ।

एतच्छ्रुतिसमानार्थकश्रुत्यन्तरमप्यस्तीत्याह—“तथा” इति, तदेव श्रुत्यन्तरं दर्शयति “कर्मणा मृत्युम्” इति, ये प्रजावन्तः=पुत्रिणो गृहस्था द्रविणमीहमानाः=सुवर्णपशुप्रभृति मातृपं वित्तमभिलषन्तः सकामाः ये चैवंविधाः सकामा ऋषयः=वानप्रस्थास्ते सर्वे कर्मणा मृत्युमेवं निषेदुः=प्रापुः नामृतत्वमित्यर्थः, यथा सकामा गृहस्था वानप्रस्था वा कर्मणा मृत्युं प्रापुस्तथा तेभ्योऽपरे ये निष्कामा मनीषिणः=पुत्रवित्तादिभ्यो विरज्य संन्यासपुरस्सरं प्रकृतिपुरुषान्यताप्रत्ययशालिनस्ते ऋषयः कर्मभ्यः परं कर्मकलापजन्यस्वर्गादिभ्य उत्कृष्टममृतत्वं प्राप्नुवित्यर्थः ।

नन्वेवं यागादिजन्यस्वर्गस्य हिंसाजन्यदुरदृष्टप्रयुक्तदुःखेन सातिशयत्वप्रयुक्तदुःखेन च सम्भिन्नत्वाद् क्षयित्वेन च प्रस्तत्त्वसदभावादौपचारिकामृतत्वे कथं ‘यत्र दुःखेन सम्भिन्नम्’ इति श्रुत्यभिहितामृतत्वरूपस्वर्गलक्षणसङ्गतिरिति चेद्—

अत्र ब्रूमः—तत्त्ववित्प्राप्यनिरतिशयानन्दरूपसुखयामृतत्वलक्षणसुखविशेषस्यैव ‘यत्र दुःखेन’ इति श्रुत्या स्वर्गपदार्थत्वेन लक्षितत्वाद् यागादिजन्यसातिशयसुखविशेषरूपस्वर्गं लक्षणसङ्गमनाभावेऽपि दोषाभावान्नाऽसङ्गतिरिति ।

अत्रैदं बोध्यम्—स्वर्गशब्दो हि तत्त्वार्थविशेषे तत्र तत्र प्रयुज्यमान उपलभ्यते, एकत्र तावद् ‘अशुः पन्थां विततः पुराणो मां स्पृष्टोऽश्रुवित्तो मयैव, तेन धीरा अपियन्ति’ ब्रह्मविदः स्वर्गं

१ एनवन्तं परेणेत्यवययं तेन योगेनाकशब्दादुत्सर्गेणाऽन्यारादित्यादिना सूत्रेण प्राप्तां पञ्चमीं बाधित्वा, एनपाद्वितीयेत्यनेन द्वितीया केवलेन दिशि दृष्टेन परशब्देन योगे तु नाकात्पञ्चम्येवेतिबोधयितुं विवृणोति स्वर्गात्परमिति । २ नाकमित्यविद्यामुपलक्षयति—अविद्यातः परमित्यर्थ इति तात्पर्य्यटीकायां वाचस्पतिमिश्राः, स्वर्गस्योपरि अथवा परं नाकम्=आनन्दात्मानमित्यर्थ इति दीपिकायां शङ्करानन्दाः । ३ निहितं गुहायामिति लौकिकप्रमाणानुचरत्वं दर्शयति, इति तात्पर्य्यटीका । ४ मृत्युमेव=प्रेत्यभावाख्यं पुनर्जन्मैवेत्यर्थः । ५ यद्वा कर्मभ्य इति ल्यब्लोपे पञ्चमी, कर्माणि संन्यस्येत्यर्थः । तात्पर्य्यटीकायां मिश्रास्तु ‘परं कर्मभ्य इति कमपरित्यागमपवर्गसाधनं सूचयति, अमृतत्वम् इति चापवर्गं दर्शित’ इत्यर्थमाहुः । ६ यदुक्तं पूर्वत्र ‘अत्र यद् वचनीयं तत्समाधानावसरे वक्ष्यत’ इति तदेव वक्तुमारभते—‘नन्वेवम्’ इत्यादिना । ७ अणुः=सूक्ष्मः—दुर्विज्ञानः, विततः=विस्तीर्णः—विस्पष्टतरणहेतुः, पुराणः=चिरन्तनः—श्रुतिसिद्धः, पन्थाः=ज्ञानरूपब्रह्मप्राप्त्युपायः मां स्पृष्टः=स्पृष्टवान्—मया स्पृष्ट इति वा मया लब्ध इति यावद् मयानुवित्तः=फलपर्य्यवसायिनीं परिपाकदशामानीतः, मयेति शब्दो मन्त्रद्रष्टृकृषिपरामर्शी, तेन=ज्ञानमार्गेण धीराः—प्रज्ञावन्तोऽन्येपि ब्रह्मविद इतः=शरीरपाताद् ऊर्ध्वं, स्वर्गं लोकं=प्रकाशस्वरूपं निरतिशयब्रह्मानन्दम्, अपियन्ति=प्राप्नुवन्ति, इति मन्त्रार्थः ।



लोकप्रित ऊर्ध्वं विमुक्ता' इत्यादौ भोक्षस्थले तत्त्वविप्राप्यनिरतिशयब्रह्मानन्दरूपसुखविशेषे, अपरत्र "स्वर्गकामो यजेत" इत्यादौ 'नाकस्य पृष्ठे छकृतेऽभूत्वा' इति वाक्यान्तरसहकारेण कर्मिप्राप्यनाकपृष्ठभोग्यक्षयिसुखविशेषे, इतरत्र च 'चन्दनं सूक्ष्मवासांसि च स्वर्ग' इत्यादौ क्षणिकसुखसाधने मनोज्ञे चन्दनादौ, तत्र तत्त्वविप्राप्यो यो निरतिशयाऽलौकिकसुखविशेषः स एव स्वर्गशब्दस्य मुख्योऽर्थः, तदभिप्रायेणैव च 'यत्र दुःखेन सम्भिन्नम्' इत्यादिलक्षणा-वाक्यम्, इतरत्र च कचिल्लक्षणावृत्त्या, कचिद्गौण्या वृत्त्या स्वर्गशब्दस्य प्रयोगः,

तथाचाहुरप्यदीक्षिताः "निरतिशयब्रह्मानन्दवाचकस्य स्वर्गशब्दस्य स्वर्गकामादिवाक्येऽने-कमन्त्रलिङ्गायवगतनाकपृष्ठभोग्यसुखविशेषे लक्षणा, तत्प्रशंसार्थं तस्य लक्षणोपपत्तेः, चन्दनं स्वर्गः सूक्ष्मवासांसि स्वर्ग इति सुखसाधनेपि प्रशंसार्थं तत्प्रयोगदर्शनाद्, ऐहिकसुखापेक्षया नाकलोकभोग्यसुखे नितान्तोत्कर्षस्तत्त्वेन निरतिशयसुखवाचिना तत्प्रशंसौचित्याच्च" इति ।

यत्तु परिमले 'स्वर्गकामो यजेत' इत्यादावपि ब्रह्मानन्द एव स्वर्गशब्दार्थः, अन्तःकरण-शुद्धिद्वारा कर्मणामपि ब्रह्मप्राप्तिसाधनत्वसम्भवाद्, 'यः कामयेत् सर्वमिदं भवेयम्' इत्यादि-ब्रह्मप्राप्तिरूपकर्मफलश्रवणानामेवोपपादनीयत्वाद्, दर्शपूर्णमासादिष्वपि 'दिवि ज्योतिरजरमा-रभेताम्' इत्यादिमन्त्रलिङ्गैर्ब्रह्मप्राप्तिफलावगमाच्च, उक्तं च वार्तिके 'स्वर्गोऽयमेव प्रागुक्तः स्वर्ग-कामवचस्यपि । कर्मभिस्तदसिद्धेर्हि वेदान्तज्ञानमिष्यते' इति पश्चान्तरमुपन्यस्तं तत्तु न सर्वेषां स्वान्तमाशान्तयतीति प्रौढिवादत्वेनानादेयमेवं ।

'सर्वे वेदा यत्पदमामनन्ति' इति श्रुतिसाहाय्यमवलम्ब्य तात्पर्यतया तथाभिधाने तु यथाकथञ्चिदादेयमेव,

केचित्तु 'यत्र दुःखेन सम्भिन्नम्' इति वाक्येन नाकलोकभोग्यः क्षयी सुखविशेष एव लक्ष्यते न निरतिशयब्रह्मानन्दरूपो भोक्षालयः सुखविशेष इत्याशयेन 'दुःखासम्भिन्नत्वं नाम दुःखजनकाधर्माजन्यशरीरजन्यत्वम्', अग्रस्तत्वं च चिरकालस्थायित्वम्, अनन्तरत्वं च—अविरललग्नप्रवाहत्वम्, अभिलाषोपनीतत्वं च—इच्छामात्रयोनित्वम् इत्येवमुपलक्षणतया तात्पर्यतया वा वाक्यार्थमुपवर्ण्य दुःखजनकाधर्माजन्यशरीरजन्याविरललग्नप्रवाहचिरस्था-यीच्छामात्रयोनिसुखत्वं स्वर्गपदशक्यतावच्छेदकम्' इत्येवं वर्णयन्ति—

१ कचिद्=स्वर्गकामो यजेत इत्यादौ, लक्षणावृत्त्या=निरतिशयाऽलौकिकसुखविशेषस्य स्वर्ग-पदाभिधेयत्वेपि भागत्यागलक्षणायाऽलौकिकसुखविशेषरूपमर्थमादाय स्वर्गशब्दस्य प्रयोग इत्यर्थः ।  
२ कचित्तु=चन्दनं स्वर्ग इत्यादौ, उत्कृष्टत्वमनोज्ञत्वादिकं गुणमादाय स्वर्गशब्दस्य प्रयोग इत्यर्थः ।  
३ परिमले अ० ४ पा० ३ पञ्चमेधिकरणे । ४ प्रागुक्तः=निरतिशयब्रह्मानन्दरूप इत्यर्थः ।  
५ 'ते तं भुक्त्वा स्वर्गलोकं विशालम्' इत्यादौ स्वर्गशब्दस्य तथाविधार्थासम्भवात्प्रौढिवादो-य-मिति भावः । ६ जानकीनाथभट्टाचार्यविरचितन्यायमञ्जर्याः टीकायां बृहत्सर्कप्रकाशाभिधायी श्रीकण्ठदीक्षिताः । ७ ननु मरणस्य दुःखनियतत्वात्स्वर्गशरीरेपि मरणजन्यदुःखसम्भवः, नच ते नराः सुखमृत्युव इत्यनेन विरोधः, तस्य दुःखात्पत्त्वपरत्वाद् इति चेन्न, अनुकूलतर्काभावेन मरणस्य दुःखनियतत्वे मानाभावाद् भावे वा मरणजन्यदुःखजनकाधर्मान्याधर्माजन्यशरीरजन्य-सुखत्वस्य प्रवृत्तिनिमित्तत्वाद्, एतेन 'स्वर्गेऽपि पातभीतस्य क्षयिष्णोर्नास्ति निर्वृतिः' इति विष्णु-पुराणात्स्वर्गयोनिपुण्यक्षयशङ्कया स्वर्गे दुःखोत्पत्तेः सम्भव इति निरस्तं, तदन्यत्वेनाप्यधर्मेस्य विशेषणीयत्वादित्यप्यधिकमत्रावधेयम् ।



अन्ये तु न दुःखेन सम्भिन्नं=स्वावच्छेदकशरीरावच्छेदेन स्वसमवायिसमवेतत्वसंबन्धेन दुःखवद्भिन्नं, न च यत्र द्वित्रिक्षणावस्थायिखण्डशरीरावच्छेदेन सुखमेवोत्पन्नं न तु दुःखं तदनन्तरं तच्छरीरविनाशेन तदवयवारच्छशरीरावच्छेदेन दुःखसुत्पन्नं यस्य तस्य तत् खण्डशरीरावच्छिन्नस्य सुखस्यापि स्वर्गत्वापत्तिरिति वाच्यं, स्वावच्छेदकशरीरपदेन स्वावच्छेदकवृत्तिशरीरत्वव्याप्यजातिमतो विवक्षणात्, स्वावच्छेदकशरीरवृत्तिद्रव्यत्वादिकमादायासम्भववारणाय शरीरत्वव्याप्यत्वं जातिविशेषणं, तादृशी जातिश्चावस्थाभेदेन स्थूलकृशशरीरवृत्तिदेवदत्तत्वादिरूपा, एवं च निरुक्तखण्डशरीरस्य तत्पूर्वापरकालीनतत्पुरुषीयदुःखावच्छेदकशरीरवृत्तिशरीरत्वव्याप्यजातिमत्त्वात् तदवच्छेदेनोत्पन्नसुखेऽतिव्याप्तिः, 'न च ग्रस्तमनन्तरम्' इति—अनन्तरं—शरीरप्राप्त्यनन्तरं न च ग्रस्तं=सुखाभावावच्छेदकशरीरावच्छिन्नभिन्नं, शरीरोत्पत्तिकाले स्वर्गीयशरीरे सुखाभावावच्छेदकत्वेनासम्भववारणाय 'शरीरप्राप्त्यनन्तरम्' इति, स्वाश्रयपुरुषसंबन्धवैशिष्ट्यावच्छेदेन सुखाभावावच्छेदकशरीरावच्छिन्नं यत्तदन्यदिति पर्यवसन्नं, स्वपदं भेदप्रतियोगिपरम्, एतेन स्वर्गशरीरे सुखायोगव्यवच्छेदलाभः, अभिलाषोपनीतम्=अभिलाषमात्रेण उपनीतम्=उत्पन्नं न तु प्रयासेन, नच वनितादिसम्भोगजनितसुखस्य वनिताद्यधीनत्वेन कथमभिलाषमात्रोपनीतत्वं स्वर्गसुखेऽपि वाच्यं, वनितादेरप्ययत्नलभ्यत्वात् स्वर्गजनकादृष्टस्य प्रतिबन्धकत्वादेव तन्नान्तरीयकदुःखादेरुत्पत्तिः, अत एव न तत्र पातभीरुत्वदुःखशङ्कापि, 'यद्यप्येतन्नित्यैकतमस्य स्वर्गपदार्थावच्छेदकत्वसम्भवस्तथापि कामनाया औत्कल्यप्रयोजकतया मिलितस्यैव स्वर्गपदार्थावच्छेदकत्वाद्, एवं दुःखासम्भिन्नसुखस्य दिश्य यागादौ कृते विच्छेदेन तादृशसुखोत्पत्त्यापि कामनाविषयसिद्धापत्तिः, एवं प्रथमतः सुखं तदव्यवहितक्षणे दुःखं तदव्यवहितक्षणे सुखमितिरीत्या सुखधारासम्पत्त्यापि द्वितीयविशेषणविशिष्टस्य सम्भवस्तथाऽभिलषितसुखाहृतपत्त्या दुःखानवच्छिन्ननिकृष्टसुखधारा स्यादिति विशेषणत्रयोपादानमिति, इत्येवं पैरिचुर्वते,

मीमांसावालप्रकाशे भट्टशङ्करस्तु 'यत्र दुःखेन' इत्यादि न स्वर्गलक्षणं विशेषणचतुष्टयव्यावर्त्याभावात् किन्तु स्वरूपकथनमात्रं, विशेषणचतुष्टयेनापि हि सांसारिकसुखवैलक्षण्यमस्य ब्रुवता सुखत्ववान्तरजातिः स्वर्गत्वसुखलक्ष्यते, तद्धि दुःखमिश्रमिदं तु न तथा, एवं सांसारिकं राज्यादिमुखं वर्षावधिप्रमाणाभावाच्छुक्रतापहारादिशङ्काग्रस्तम् इदन्त्वर्थवादादिप्रमाणतो वर्षादियावत्कालभोग्यतया प्रमितं न तन्मध्येऽपहारादिशङ्काग्रस्तं, तथेदम् अनन्तरम्=अनवच्छिन्नं सन्ततं वर्षादिपर्यन्तम्, इतरत्तु न तथा किन्तु सुखः दुःखोभयरहितावस्थायावच्छिन्नम्, एवमिदम् अभिलाषमात्रेणोपनीतम्=उपस्थितं न सकृच्चन्दनवनितादिविषयापेक्षम् इतरत्तु विषयापेक्षमेव । यद्वा प्रयत्नानपेक्षाभिलाषमात्रोपनीतविषयमितरत्तु प्रयत्नोपनीतविषयम् इत्येवंभूतार्थवादोदाहरणमिदमित्याह ।

इतरे तु 'आयपादेनैहिकरत्यन्तकालदुःखसदृशसुखसमानदुःखनिरासः, नच ग्रस्तमित्यनेन तदधिकदुःखनिरासः, अनन्तरमित्यनेन निद्राकालवद्वैषयिकोभयरहितदिनरूपकालनिरासः,

१ रघुनन्दनभट्टाचार्यकृतैकादशीतत्त्वटीकायां राधामोहनतर्कालङ्कारा इत्यर्थः । २ एतन्नित्याऽन्यतमस्य । ३ एतन्मतद्वये नाकलोक एव 'यत्र दुःखेन सम्भिन्नम्' इति वाक्येन स्वर्गपदार्थोऽभिहितो न मोक्ष इति बोध्यम् । ४ शाब्दिकमङ्गुषाकारा नागेशभट्टा इत्यर्थः ।



अन्यथा सकलदुःखाभावस्याप्यपादेनैव प्रतिपादने सिद्धे न च ग्रस्तमित्यस्य वैयर्थ्यापत्तेः  
अभिलाषोपनीतत्वेन विषयसम्पादनकेशनिरास' इत्येवं व्याचक्षते,

ननु यन्मते नाकलोकावभवनीय एव सुखविशेषः स्वर्गपदार्थो ननु निरतिशयब्रह्मानन्दरूप-  
स्तन्मते कथं पारविद्याप्रकरणे तत्त्वविदबुधवनीये निरतिशयब्रह्मानन्दे स्वर्गपदप्रयोग इति चेद्  
अत्राहुर्बृहदारण्यकभाष्ये शङ्कराचार्याः—( स्वर्गलोकशब्दत्रिविधपवाच्यपि सन्निह  
प्रकरणान्मोक्षाभिधायकैः ) इति,

विवृतं चैतद् भाष्यं वार्तिककारैः—“परमानन्दएवातः स्वर्गशब्देन गृह्यते, मोक्षप्रकरणा-  
नित्यः क्रियार्थो न गृह्यते” इति,

एतेन “कर्ममीमांसकमते स्वर्ग एव मोक्षो न तयोर्भेद” इति कस्य चिदुक्तिर्निरस्ता वेदितव्या,  
क्षयित्वाक्षयित्वसातिशयत्वनिरतिशयत्वाभ्यां भेदस्य प्रतीतिसिद्धत्वेनाभेदग्रहस्य भ्रान्तित्वाद् ।

अतएव श्लोकावार्तिके—“सुखोपभोगरूपश्च यदि मोक्षः प्रकल्प्यते, स्वर्ग एव भवेदेष  
पर्यायेण क्षयी च सः, १०५ न हि कारणवत्किञ्चिदक्षयित्वेन गम्यते” इत्यादिना जन्यस्य  
स्वर्गसुखस्य क्षयित्वमभिधाय, कुतस्तर्हि भुक्तिः किंस्वरूपा चेत्याकाङ्क्षायां तस्मात्कर्मक्षयादेव  
हेत्वभावेन मुच्यते । १०६

१ ब्रह्मविदः स्वर्गलोकमितुर्द्ध्वं विमुक्ता इति पूर्वोक्तायां श्रुतावित्यर्थः । २ ‘यथा ज्योति-  
ष्टोमप्रकरणे श्रुतो ज्योतिःशब्दो ज्योतिष्टोमयागविषयस्तथा मोक्षप्रकरणे श्रुतः स्वर्गशब्दो मोक्ष-  
मधिकरोति, सूत्र्यङ्गीकारे ब्रह्मविद्यायां निष्कृष्टत्वप्रसङ्गादिति भावः’ इत्येतद्भाष्यव्याख्यायामान-  
न्दविज्ञानः । ३ सम्मतश्चायं स्वर्गमोक्षयोर्भेदो मीमांसकशिरोमणेर्भट्टपादस्य कुमारिलस्वामि-  
नोपीत्याह—“अतएव” इति, श्लोकावार्तिके—जैमिनीयदर्शनीयपञ्चमसूत्रे संबन्धाक्षेपरिहारप्रकरणे  
साङ्ख्यमतनिराकरणप्रस्तावे श्लोकात्मकवार्तिक इत्यर्थः । ४ आत्मज्ञानेन मुक्तिः क्रियत इति  
साङ्ख्यमतं निराकर्तुं साङ्ख्याभिमतं मोक्षरूपं निराकरोति “सुखोपभोग” इति । ५ ‘तस्माद्’  
इति, शरीरसंबन्धो बन्धः, तदभावो मोक्षः, तेन निष्पन्नानां देहानां यः प्रध्वंसाभावः, यश्चा-  
नुत्पन्नानां प्रागभावः स मोक्षः, कर्मनिमित्तश्च बन्धः कर्मक्षयादेव न भवति, १०६ सिद्धयति  
चाभावात्मकत्वे मोक्षस्य नित्यता नत्वानन्दात्मकत्वे इत्याह—“नहि” इति, यदि, त्वभा-  
वरूपस्यापि मोक्षस्य ज्ञानमेव साधनमित्युच्यते, अत आह—“न च क्रियाया” इति १०७  
यदि च न क्रियाफलमभावः कुतस्तर्हि तत्सिद्धिः, ननु कर्मक्षयादेव, सत्यं, स एव तु कुतः  
सिद्धयति, तत्राह—‘तत्र ज्ञात’ इति, यो हि देहाद् विविक्तमजरमरमरुदुःखमात्मानं जानाति  
तस्य देहसम्प्रयोगविरक्तस्य पूर्वकृतानां कर्मणां फलोपभोगेन क्षयात् तन्निमित्ते शरीरे पतितेऽनाग-  
तानां च कर्मणामननुश्रानादेवासत्त्वाद् देहान्तरानुत्पत्तेरत्यन्तासंबन्धः शरीरेण भवति, १०८ न  
चाऽसत्यपि कर्मणि मातापितृसंयोगादेव शरीरनिष्पत्तेर्न मोक्षसिद्धिरत आह—“कर्मजन्य” इति  
धर्माधर्मसहितो मातापितृसंयोगः शरीरहेतुर्न तन्मात्रमिति । ‘नः=अस्माकं शरीरमित्यन्वयः’  
१०८ । तेन मोक्षार्थिभिर्न विवेकज्ञानमात्रेण कृतार्थं मन्यमानैः स्थातव्यं किन्त्वेवं कर्तव्यमि-  
त्याह—“मोक्षार्थी” इति, काम्यनिषिद्धे हि स्वफलयोरभ्युदयप्रत्यवाययोरुपभोगाय शरीरमा-  
रभेते, न शरीरारम्भं परिजिहीर्षता ते कर्तव्ये, नित्यनैमित्तिके च पूर्वकृताऽधर्मक्षयाय कर्तव्ये  
तदैव चात्मोपासनस्यापि पूर्वकृतकर्मक्षयद्वारेणैव मोक्षसाधनत्वम्, उपासनाभिप्रायमेव च ‘ज्ञानाग्निः’



तदेतत्सर्वमभिप्रेत्याह—“तद्विपरीतः श्रेयान्”

तस्माद्=आनुश्रविकाद् दुःखापघातकादुपायात् सोमपानादेरविशुद्धाद-  
नित्यसातिशयफलाद्, विपरीतः=विशुद्धो हिंसादिसङ्कराभावाद्, नित्य-  
निरतिशयफलोऽसकृदपुनरावृत्तिश्रुतेः,

नच कार्यत्वेनानित्यता फलस्य युक्ता, भावकार्यस्य तथात्वाद्, दुःखप्र-  
ध्वंसस्य तु कार्यस्यापि तद्विपरीत्याद्,

नञ्भावात्मकं भुक्त्वा मोक्षनित्यत्वकारणम् ।

न च क्रियायाः कस्याश्चिदभावः फलमिष्यते ॥ १०७ ॥

तत्र ज्ञातात्मतत्त्वानां भोगात्पूर्वक्रियाक्षये ।

उत्तरप्रचयासत्त्वाद् देहो नोत्पद्यते पुनः ॥ १०८ ॥

कर्मजन्योपभोगार्थं शरीरं नः प्रवर्तते ।

तदभावे न कश्चिद्धि हेतुस्तत्रावतिष्ठते ॥ १०९ ॥

इत्यादिना कर्मक्षयनिमित्तं शरीरसंबन्धरूपबन्धप्रध्वंसं मोक्षस्वरूपमभिधाय—

‘मोक्षार्थी न प्रवर्तते तत्र काम्यनिषिद्धयोः ।

नित्यनैमित्तिके कुर्यात्प्रत्यवायजिहासया ॥ १०० ॥

इत्येवं भुक्तय उपायान्तरमभिहितम्,

यदि च यागादिकाम्यकर्मजन्यस्यैव स्वर्गस्य मोक्षत्वमभ्युपेतं भवेत्, तर्हि काम्ययागादि-  
त्यागपुरस्सरं ‘मोक्षार्थी न प्रवर्तते’ इत्येवं मोक्षायोपायान्तरश्रवणं व्याकुप्येत,

तत्सिद्धमेतद्—आनुश्रविककर्मकलापोपायप्राप्त्यक्षयिसातिशयसुखविशेषरूपस्वर्गादतिरिक्तोऽ-  
क्षयिनिरतिशयसुखरूपो मोक्ष इति, तस्य च कर्मकलापातिरिक्त एव प्रकृतशास्त्रप्रतिपाद्यस्त-  
त्त्वविवेक उपायोऽतः स एव जिज्ञासागोचर इत्याशयेनाभिहितं कारिकायां ‘तद्विपरीतः  
श्रेयान्’ इति, तदेवाह—“तदेतत्सर्वम्” इति,

तद्विपरीत इत्यत्रत्य ‘तद्’ इति शब्दं व्याचष्टे—‘तस्माद्’ इत्यादिना, विपरीतपदार्थ-  
माह—“विशुद्ध” इति, विशुद्धत्वे हेतुमाह—“हिंसादिसङ्कराभावाद्” इति, विवेकज्ञानस्य  
नित्यनिरतिशयफलत्वे हेतुमाह—“असकृदपुनरावृत्तिश्रुतेः” इति, ‘न स पुनरावर्तते न स  
पुनरावर्तते’ इति पौनःपुन्येन भुक्तस्याऽनावृत्तिश्रवणादित्यर्थः ।

नह यथा यागादिकार्यत्वेन स्वर्गादेरनित्यत्वं पूर्वमभिहितं तथा विवेककार्यस्य मोक्षस्या-  
प्यनित्यत्वं दुर्वारं तथाच कथं विवेकस्य नित्यफलत्वेन तद्विपरीतत्वमित्याशङ्कान् निराकरोति—

सर्वकर्माणि भस्मसात्कुरुते तथा’ इति भगवद्वासुदेववचनं न विवेकज्ञानाभिप्रायम्, इति श्लोकवार्ति-  
कार्ये इति न्यायरत्नाकरकारः पार्थसारथिमिश्रः । ‘स्वर्गादतिरिक्तो मोक्षो भीमांसकैरभ्युपेत  
इत्येतस्मिन्नर्थेऽयं कुमारिलग्रन्थः साक्षित्वेनोपन्यस्तो नतुपादेयमिदं मतमित्याशयेन—नैष्कर्म्य-  
सिद्धावेतन्मतस्य दूषितत्वेन विवेकिभिरुपादेयत्वेनानभ्युपगमादित्यपि ध्येयम्’ ।

१ ‘तद्विपरीत’ इत्यत्र विवेक इत्यध्याहार्यम् ।



न च दुःखान्तरोत्पादः, कारणाप्रवृत्तौ कार्यानुत्पादाद्,  
विवेकज्ञानोपजननपर्यन्तत्वाच्च कारणप्रवृत्तेः, एतच्चोपरिष्ठादुपपादयिष्यते,

‘नच’ इत्यादिना, क्लृप्तस्य=विवेकज्ञानसाध्यस्य मोक्षस्येत्यर्थः, नच युक्त्यत्र हेतुमाह—“भावकार्यस्य तथात्वाद्” इति, भावरूपकार्यस्यैव तथात्वात्=यत्कृतकं तदनित्यमितिव्याख्याऽनित्यत्व-बोधनादित्यर्थः, घटध्वंसस्य कृतकत्वेऽपि नित्यत्वसंप्रतिपत्तयेऽतत्कृतकं तदनित्यमिति व्याप्तेर्व्यभिच-रितत्वेन भावत्वे सति यत्कृतकं तदनित्यमित्यास्थेयं, तथाचात्यन्तिकदुःखोपरमात्मकमोक्षस्य विवेकज्ञानसाध्यत्वेन कृतकत्वेऽपि भावरूपत्वाभावात् कृतकत्वमात्रेणानित्यता युक्तेति भावः, तदेवाह—“दुःखप्रध्वंसस्य” इति, तद्वैपरीत्याद्=उक्तव्याप्तिप्रयुक्तभावरूपकार्यगतानित्य-त्वधर्मविभिन्नमित्यधर्मवत्त्वादित्यर्थः,

‘मोक्षोऽनित्यः, कृतकत्वात्स्वर्गादिवद्’ इति प्रयोगो भावत्वोपाधिसंवलितत्वेन सोपाधिक-त्वाद् दुष्टे इति भावः,

वस्तुतस्तु नरशिरःकपालशुचित्वाद्युत्पन्नवद् मेरोः पाषाणमयत्वाद्युत्पन्नवच्चगमबाधितत्वेन नायं प्रयोग उत्थातुमर्हतीति बोध्यम् ।

यद्यपि साङ्ख्यनये सत्कार्यवादाङ्गीकारेण दुःखप्रध्वंसस्य मोक्षत्वाभिधानं व्याहृतं तथापि दुःखप्रध्वंसपदेनात्र दुःखातीतावस्थाया एव तात्पर्यविषयत्वेनाभिधानाद् व्याहृत्यभावोऽवसेयः, यथाचातीतावस्थाया नित्यत्वं तथाभिहितं प्रागित्यलमात्रेऽद्विष्टेन ।

नन्वतीतावस्थाया नित्यत्वेन माभूदतीतावस्थं दुःखमुद्वितावस्थापन्नं दुःखान्तरोत्पत्तिस्तु केन वायंतेत्यत्राह—“नच दुःखान्तरोत्पाद” इति, अन्यद् दुःखं नोत्पद्यत इत्यत्र हेतुमाह—“कारणा-प्रवृत्तौ कार्यानुत्पादाद्” इति, कारणस्य=दुःखजनकस्य पुष्पकृत्योरविवेकस्य, अप्रवृत्तौ=विवे-केन विनाशितत्वादुत्पत्तिस्तौ सत्यां दुःखरूपकार्योत्पत्त्यसम्भवादित्यर्थः ।

नहं भुक्तिविवेकख्यातिनिष्पत्त्यर्थं प्रकृतिप्रवृत्तिरिति हि सिद्धान्तरीतिः तथा च यथा प्रकृत्या जनितेऽपि भोगे भूयो विवेकख्यात्यर्थं प्रकृतेः प्रवृत्तिरभ्युपेयते तथा ज्ञातायामपि विवेकख्यात्यां कथं न भूयः प्रकृतेः प्रवृत्तिरित्याशङ्क्यामाह—

‘विवेकज्ञान’ इति, कारणप्रवृत्तेः=मूलकारणभूतायाः प्रकृतेः प्रवृत्तेर्विवेकज्ञानजननपर्य-वसानत्वाभ्युपगमान् विवेकज्ञानोत्तरं प्रकृतिप्रवृत्त्युपपत्तिरित्यर्थः,

१ यत्रानित्यत्वं घटादौ तत्र भावत्वस्य सद्भावात्साध्यव्यापकत्वं, यत्र च कृतकत्वं घटध्वं-सादौ तत्र भावत्वस्याभावात् साधनाव्यापकत्वमिति ज्ञेयम् । २ यथा ‘नारं स्पृष्ट्वास्थि सन्नेहं सचैलं जलमाविशेद्’ इत्यागमपराहतत्वेन ‘नरशिरःकपालं शुचि प्राण्यङ्गत्वाच्छङ्खवदित्यनुमानानु-त्थानं, यथा वा ‘देवर्षिगन्धर्वयुतः प्रथमो मेरुरुच्यते । प्रागायतः स सौवर्ण उदयो नाम पर्वतः’ इतिवचनबाधितत्वाद्—मेरुः पाषाणमयः पर्वतत्वाद् विन्ध्यादिवदित्यनुमानानुत्थानं तथाऽपुन-रावृत्तिबोधकागमपराहतत्वेन मोक्षानित्यत्वानुमानानुत्थानमित्यर्थः । ३ प्रागुच्यपि दुःखं न सन्निरुद्धयते इत्यस्य व्याख्याने । ४ अविवेकस्य नष्टत्वेऽपि मूलकारणप्रकृतेर्नित्यत्वेनानिवृत्त-त्वात् तत्प्रवृत्तेर्दुवारत्वात् तन्निबन्धनदुःखान्तरोत्पादोऽनिवार्य इत्याशयेन शङ्कते “ननु” इति, भुक्तिः=शब्दाद्युपभोगः ।



अक्षरार्थस्तु—तस्माद्=आनुश्रविकाद् दुःखापघातकाद् हेतोः, विपरीतः=सत्त्वपुरुषान्यताप्रत्ययः—साक्षात्कारो दुःखापघातको हेतुः, अत एव श्रेयान्, आनुश्रविको हि वेदविहितत्वान्मात्रया दुःखापघातकत्वाच्च प्रशस्यः, सत्त्वपुरुषान्यताप्रत्ययोऽपि प्रशस्यः, तदनयोः प्रशस्ययोर्मध्ये सत्त्वपुरुषान्यताप्रत्ययः श्रेयान् ।

कुतः पुनरस्योत्पत्तिरित्यत उक्तं—“व्यक्ताऽव्यक्तज्ञविज्ञानाद्” इति, व्यक्तं चाव्यक्तं च ज्ञश्च व्यक्ताव्यक्तज्ञाः, तेषां विज्ञानं=विवेकेन ज्ञानं, व्यक्तज्ञानपूर्वकमव्यक्तस्य तत्कारणस्य ज्ञानं, तयोश्च पारार्थ्येनात्मा परो ज्ञायत इति ज्ञानक्रमेणाभिधानम्,

कथमेतन्निश्चीयत इत्याकाङ्क्षायामाह—“एतच्च” इति, उपरिष्ठाद्=‘दृष्टामयेत्पुपेक्षक’ इति ६६ कारिकाव्याख्यायामित्यर्थः,

तद्विपरीत इत्यस्य तात्पर्यमभिधाय साम्प्रतमक्षरार्थमाह—“अक्षरार्थस्तु” इति, सत्त्वपुरुषान्यताप्रत्ययः=सत्त्वं=बुद्धितत्त्वं, सत्त्वादिगुणत्रयात्मकप्रकृतितत्त्वं वा, जडपरिणामिप्रकृतितत्त्वाद् विभिन्नोऽहमपरिणामी दृशिरूप इत्याकारकः प्रकृत्यवधिकपुरुषान्यतारूप-साक्षात्कार इत्यर्थः, तदेवाह—‘साक्षात्कार’ इति ।

ननु “द्विवचनविभज्योपपदे त्रयीयस्यनौ” इति सूत्रेण द्वयोर्मध्य एकस्यातिशये बोधनीये प्रशस्यशब्दादीयस्य सति ‘प्रशस्यस्य श्रः’ इत्यनेन श्रादेशे श्रेयश्शब्दनिष्पत्तिस्तथाच कोन्यः प्रशस्यो यदपेक्षयायं विवेकः प्रशस्यतर इत्याकाङ्क्षायामाह—“आनुश्रविको हि” इति, आनुश्रविकः=यागादिः, मात्रया=लेखेन ।

एवंविधस्य तत्त्वसाक्षात्कारस्य किं कारणमित्याशयेन पृच्छति—“कुतः पुनः” इति ।

ननु ज्ञस्य चेतनत्वेनाभ्यर्हितत्वादल्पाच्चेतरत्वाच्च ‘ज्ञाव्यक्तव्यक्तविज्ञानाद्’ इति क्रमेण प्रयोक्तव्ये कथं व्यक्ताव्यक्तज्ञविज्ञानादिति विपरीतक्रम आश्रित इत्याशङ्क्य मननोपयोग्यतुष्टान-क्रममादायै पूर्वनिपातविपरीतक्रमाश्रयणमित्याशयेनाह—“व्यक्तज्ञानपूर्वकम्” इति, ‘स्थूला-त्पञ्चतन्मात्रस्य’ ‘बाह्याभ्यन्तराभ्यां तैश्चाहंकारस्य’ ‘तेनान्तःकरणस्य’ ‘ततः प्रकृतेः’ इति

१ लौकिकाद्वैदिकाद्वा तत्तत्क्रियारूपोपायाद्विपरीतो यस्तत्त्वसाक्षात्काररूपोपायः स एव दुःखा-त्यन्तोच्छेदकत्वेन श्रेयस्त्वाद् जिज्ञासनीय इति भावः । २ अभ्यर्हितमल्पाच्चेत् पूर्वप्रयुज्यत इति हि शाब्दिकसङ्केत इति भावः । ३ ‘समुद्राध्नाद्धः’ इत्यादिनिर्देशेन पूर्वनिपातप्रकरणस्य नियामकत्वाभावात् तात्पर्यविशेषमादायान्यथा प्रयोगेपि न दोष इति भावः । ४ अ० १ सू० ६२ स्थूलभूतरूपात्कार्यात् तत्कारणतन्मात्रानुमानमित्यर्थः, स्थूलभूतानि स्वविशेषगुणवत्सूक्ष्म-द्रव्योपादानकानि स्थूलत्वाद् घटादिवदिति चात्र प्रयोगः । ५ सू० ६३ बाह्याभ्यन्तराभ्यामिन्द्रियाभ्यां, तैश्च तन्मात्रैस्तत्कारणाहङ्कारानुमानं, तन्मात्रेन्द्रियाण्यभिमानवद्द्रव्योपादानकान्य-भिमानकार्यद्रव्यत्वाद् यन्नैवं तन्नैवं यथा पुरुष इति, इन्द्रियादीनां प्रवृत्तेरहंकारपूर्वकत्वं प्रसिद्धमेव । ६ सू० ६४ तेनाभिमानेन अन्तःकरणस्य बुद्ध्याख्यमहत्त्वस्यानुमानम्, अभिमानस्य निश्चयपूर्वक-त्वाद् । ७ सू० ६५ ततः=बुद्धेश्च सुखाद्यात्मकत्वेन गुणत्रयात्मकतत्कारणभूतप्रधानानुमानमित्यर्थः ।



एतदुक्तं भवति—श्रुतिस्मृतीतिहासपुराणेभ्यो व्यक्तादीन् विवेकेन श्रुत्वा शास्त्रयुक्त्या च व्यवस्थाप्य दीर्घकालनैरन्तर्यादिरसेविताद् भावनामयाद् विज्ञानादिति,

तथा च वक्ष्यति “एवं तत्त्वाभ्यासान्नास्मि न मे नाहमित्यपरिशेषम्, अविपर्ययाद्विशुद्धः केवलमुत्पद्यते ज्ञानम्” इति ॥ २ ॥

तदेवं प्रेक्षावदपेक्षितार्थत्वेन शास्त्रारम्भं समाधाय शास्त्रमारभमाणः श्रोतु-  
बुद्धिसमवधानाय तदर्थं सङ्क्षेपतः प्रतिजानीते—“मूलप्रकृतिः” इत्यादिना—  
मू० ‘मूलप्रकृतिरविकृतिर्महदाद्याः प्रकृतिविकृतयः सप्त, षोडशकस्तु  
विकारो न प्रकृतिर्न विकृतिः पुरुषः । ३ ।’

साङ्ख्यसूत्रोक्तप्रकारेणोत्तरोत्तरकार्येण पूर्वपूर्वकारणानुमानं, तयोश्च=व्यक्ताव्यक्तयोः ‘संहत-  
पराध्यात्पुरुषस्य’ इति सूत्राभिहितपारार्थहेतुनाऽसंहतपुरुषार्थत्वज्ञानादात्मज्ञानमित्यर्थः ।

विज्ञानमित्यनेन न श्रवणमात्रेण व्यक्तादीनां स्वरूपज्ञानं विवक्षितमपि तु निदिध्यासनपर्यव-  
सन्नं स्वसाक्षात्कारजनकं भावनारूपमपेक्षितमित्याशयेन विज्ञानादित्येतत् स्पष्टयति—“एतदुक्तं  
भवति” इति,

श्रुत्वा=श्रवणेन तत्त्वसङ्ख्यां तत्त्वस्वरूपं चावगत्येत्यर्थः, मननमाह—‘शास्त्रयुक्त्या=प्रकृत-  
तन्त्राभिहितपरस्परतत्त्ववैधर्म्यालोचनरूपमननेन, व्यवस्थाप्य=प्रमेयासम्भावनानिरासमुखेन  
तत्त्वस्वरूपं विनिश्चित्येत्यर्थः, निदिध्यासनमाह—‘दीर्घकाल’ इति, अदीर्घकालसेवने, दीर्घकाल-  
त्वेऽपि विच्छिद्य विच्छिद्य सेवने च नैरन्तर्येऽपि श्रद्धातिशयाभावे च सङ्गदोषाद् विजातीय-  
प्रत्ययप्राबल्येनादृढभूमिरभ्यासः फलाय न प्रभवेत् प्रत्युत विपरीतभावनातः स्वरूपात्प्रच्यवे-  
तातो विशेषणत्रयविशिष्टोऽभ्यासः सम्पादनीयः, एतादृशाच्च भावनामयाद्विज्ञानाद् तत्त्वसाक्षा-  
त्कारो जायत इत्यर्थः ।

एतच्चाग्रे मूलकृता विस्पष्टयिष्यत इत्याह—“तथा च वक्ष्यति” इति ॥ २ ॥

येषां व्यक्ताव्यक्तज्ञतत्त्वानां विज्ञानाच्छ्रेयस्करः साक्षात्कारः सङ्गदेति तेषां तत्त्वानामवान्तरं  
विशेषमभिधातुं प्रवृत्तां तृतीयां कारिकामवतारयति—“तदेवम्” इत्यादिना । प्रेक्षावदपेक्षि-  
तार्थत्वेन=मितमतामभीप्सितो यो दुःखात्यन्तोच्छेदरूपोऽर्थस्तद्वत्त्वेन हेतुना—प्रकृतशास्त्राना-  
रम्भशङ्कां निरस्येत्यर्थः ।

तदर्थं=प्रकृतशास्त्राभिधेयविवेकाद्युपयोगिप्रतियोगिभूततत्त्वजातमित्यर्थः ।

१ सू० ६६ एतच्च “संघातपरार्थत्वाद्” इति १७ कारिकायां व्यक्तीभविष्यति । २ एतेन—  
“स तु दीर्घकालनैरन्तर्यसत्कारासेवितो दृढभूमिः” इति पातञ्जलसूत्रार्थो वर्णित इति ज्ञेयम् ।  
३ ‘जहत्वेनां भुक्तभोगाम्’ इत्यस्य व्याख्यायां प्राङ् निरूपितमिदमित्यपि ध्येयम् । ४ अन-  
न्यथासिद्धप्रयोजनवत्त्वादेतच्छास्त्रमारम्भणीयमिति सिद्धान्तीकृत्येति भावः । ५ विवेकानुयोगी-  
पुरुषः, प्रतियोगिनश्च प्रकृतिमहदादयो विकारा इत्यर्थः ।



सङ्क्षेपतो हि शास्त्रार्थस्य चतस्रो विधाः, कश्चिदर्थः प्रकृतिरेव, कश्चिदर्थो विकृतिरेव, कश्चित् प्रकृतिविकृतिः, कश्चिदनुभयरूपः, तत्र का प्रकृतिरेवेत्यत उक्तम्—‘मूल’ इति, मूलं चासौ प्रकृतिश्चेति मूलप्रकृतिः, विश्वस्य कार्य-सङ्घातस्य सा मूलं न त्वस्या मूलान्तरमस्ति, अनवस्थाप्रसङ्गात्, न चानव-स्थायां प्रमाणमस्तीति भावः ।

कारिकां व्याख्यास्यन् तत्त्वानामवान्तरविशेषमाह—“सङ्क्षेपतो हि” इति । शास्त्रार्थस्य=एतच्छास्त्राभिधेयतत्त्वग्रामस्य अवान्तरप्रकाराश्चत्वार इत्यर्थः, तानेव प्रकारभेदानाह—“कश्चिदर्थ” इत्यादिना ।

कस्य मूलमित्यत्राह—“विश्वस्य” इति, पुरुषस्यापि विश्वान्तःपातित्वादतिप्रसङ्ग इत्यत आह—“कार्यसङ्घातस्य” इति ।

ननु प्रकृतिशब्दस्य कारणार्थकत्वात्प्रकृतिरित्येतावतैव प्रधानस्य जगत्कारणत्वे लब्धे पुनः कारणार्थकमूलपदोपादानं किमर्थमित्याशङ्क्यामाह—“नत्वस्या मूलान्तरम्” इति, कारणमेव प्रधानं न कस्य चित्कार्यमिति विशेषबोधनाय मूलपदोपादानमित्यर्थः ।

प्रधानस्य कार्यत्वे दोषमाह—“अनवस्थाप्रसङ्गात्” इति, ननु बीजाङ्कुरवदनवस्थाया अदोषत्वमित्यत्राह—“न चानवस्थायां प्रमाणम्” इति व्यवस्थायां सत्यामानवस्थाभ्युपगम-स्याप्रामाणिकत्वादित्यर्थः ।

अयमाशयः—प्रधानकारणत्वेनाभिमतं यत् तत्त्वान्तरं तस्मिन् प्रधानापेक्षया कश्चिद् अतिशयविशेषोऽभ्युपेयते न वा, न वेति चेद् न तस्य कारणभावोऽतिशयाभावाद्, न ह्यति-शयमन्तरेण कार्यकारणभावः कुत्रापि दृष्टचरः, अस्त्यतिशय इति चेत्, किरूपोत्साविति कथनीयं, निर्गुणत्वचेतनत्वापरिणामित्वरूपोऽत्साविति चेत्, तथापि न कारणत्वम्, अपरिणा-मिनः कार्यजनकत्वस्यादृष्टत्वाद्, शक्तिरूपोतिशय इति चेत्, सापि जन्याऽजन्या वा, जन्येति चेत् तदवस्थानवस्था, अजन्येति चेत् सैव शक्तिः प्रकृतिरजाविद्या प्रधानमिति नाममात्रे विवादः, अत्र यदन्यद् वचनीयं तदभिहितं प्रांगित्यलमात्रेण न ।

तथाचाहुः=महर्षिकपिलाचार्याः—“मूले मूलाभावादमूलं मूलम्” पारम्पर्येणैकत्र परि-निष्ठेति सञ्ज्ञामात्रम्” इति ।

१ ‘अजामेकाम्’ इत्यादिश्रुत्या ‘प्रकृतिं पुरुषं चैव विद्वयनादी उभावपि’ इति स्मृत्या च प्रकृतेरजन्यत्वेनानादित्वेन च तत्रैव कारणपरम्पराया विश्रान्तेः सत्त्वाद् व्यवस्थायाः सम्भ-वेनानवस्थाया मूलक्षयकरीरूपाया अनभ्युपगमादित्यर्थः । बीजाङ्कुरस्थले व्यवस्थासम्भवेनाना-यत्या तथास्वीकारेपि व्यवस्थास्थलेऽनवस्थाकल्पने मानाभावादिति तत्त्वम् । २ प्राग्=‘अजामे-काम्’ इत्यस्य व्याख्यायाम् । ३ अ० १ सू. ६७ । ६८ । त्रयोविंशतितत्त्वानां मूलम्=उपा-दानम्-अमूलम्=मूलशून्यम् अनवस्थापत्या मूले मूलान्तरासम्भवादित्यर्थः । ६७ । ‘ननु तस्मा-दव्यक्तमुत्पन्नम्’ इत्यादिना प्रधानस्यापि पुरुषादुत्पत्तिश्रवणात्पुरुष एव प्रकृतेर्मूलं भवतु, पुरुषस्य नित्यतया च नानवस्था, अविद्याद्वारकतया च न पुरुषकौटस्थ्यहानिः, तथा च स्मर्यते ‘तस्मा-



कतमाः पुनः प्रकृतिविकृतयः कियत्यश्च इत्यत—

उक्तम्—“महदाद्याः प्रकृतिविकृतयः सप्त” इति । प्रकृतयश्च विकृतयश्च ता इति प्रकृतिविकृतयः सप्त,

तथाहि—महत्तत्त्वमहङ्कारस्य प्रकृतिः, विकृतिश्च मूलप्रकृतेः, एवम-हङ्कारतत्त्वं तन्मात्रागामिन्द्रियाणां च प्रकृतिः, विकृतिश्च महतः, एवं पञ्चतन्मात्राणि तत्त्वानि भूतानामाकाशादीनां प्रकृतयो, विकृतयश्चाहङ्कारस्य,

अथ का विकृतिरेव कियती चेत्यत उक्तं—“षोडशकस्तु विकारः” इति, षोडशसङ्ख्यापरिमितो गणः षोडशकैः, तु—शब्दोऽवधारणे भिन्नक्रमः, पञ्च महाभूतानि एकादशेन्द्रियाणीति षोडशको गणो विकार एव न प्रकृतिः ।

यद्यपि पृथिव्यादीनामपि गोघटवृक्षादयो विकाराः, एवं तद्विकारभेदानां पयोवीजादीनां दध्यङ्कुरादयः, तथापि न पृथिव्यादिभ्यस्तत्त्वान्तरं,

“कतमा” इति, चतुर्विंशतितत्त्वानां मध्ये प्रकृतिविकृतयः का इति नामजिज्ञासा, कियत्य इति चेत्याजिज्ञासा । तत्त्वान्तरोपादानत्वे सति तत्त्वान्तरोपादेयत्वं प्रकृतिविकृतित्वं, तच्च मशदादीनां समानामित्याशयेन स्पष्टयति—“तथाहि” इति ।

ननु ‘अविकृतिः’ इत्युक्तयैवाज्यत्वलाभात्पुनर्मूलप्रदोपादानं किमप्रयोजनमिति चेच्छृणु—तत्त्वान्तरोपादानत्वं हि प्रकृतित्वं—तच्च महदादिविकारेऽप्यस्तीत्यत उक्तं—‘मूलम्’ इति, तैत्त्वं च तत्त्वान्तराद्युपादेयत्वं, तदेव स्पष्टयितुमुक्तं मूले ‘अविकृतिः’ इति ।

‘भिन्नक्रमः’—पाठस्थानाद् अन्यः क्रमः=निवेशस्थानं यस्यासौ भिन्नक्रमः, विकार इत्यस्या-प्रेऽवधारणार्थकस्तुशब्दो निवेशनीय इत्यर्थः, तदेवाह—“पञ्च” इत्यादिना । ननु षोडशको गणो विकार एवेत्यवधारणमनुपपन्नम्, एकादशेन्द्रियाणां कं प्रति प्रकृतित्वाभावेपि षोडशान्तःपातिनां पञ्चस्युत्पन्नभूतानां गोघटवृक्षादीन् प्रति प्रकृतित्वस्य सम्प्रतिपन्नत्वादित्याशयेन शङ्कते—“यद्यपि” इति । तद्विकारभेदानां=पृथिव्यादिविकारभूतगोघटादेर्विकारविशेषाणां दुग्धादीनां दध्यादयो विकारा इत्यर्थः ।

अन्यदेव प्रकृते प्रकृतिलक्षणमित्याशयेन समाधत्ते “तथापि” इति—न पृथिव्यादिभ्यस्तत्त्वान्तरम् इत्यत्र गोघटादयो विकारा इति शेषो बोध्यः,

दज्ञानमूलोऽयं संसारः पुरुषस्य हि’ इति, इत्याशङ्क्याह ‘परम्पर्येपि’ इति—अविद्याद्वित्रारेण परम्परया पुरुषस्य जगन्मूलकारणत्वेऽप्यविद्यादौ यत्र कुत्रचिन्नित्ये द्वारे परम्परायाः पर्यवसानं भविष्यति पुरुषस्यापरिणामित्वाद् यतो यत्र पर्यवसानं सैव नित्या प्रकृतिः, प्रकृतिरिह मूलकारणस्य सञ्ज्ञामात्रमित्यर्थः ॥ ६८ ॥ इति साङ्ख्यप्रवचनभाष्ये विज्ञानभिक्षवः ।

१ ‘तदस्य परिमाणम्’ ५ । १ । ५७ इत्यधिकारे ‘सङ्ख्यायाः सञ्ज्ञासङ्ख्यसूत्राभ्ययनेषु’ ५ । १ । ५८ । इत्यनेन सङ्ख्यार्थे कन्प्रत्यये साधुरयम् । २ तत्त्वान्तरं=विजातीयतत्त्वम्—एतत्तत्त्वमग्रे व्यक्तीभविष्यति । ३ तत्त्वं च=मूलत्वं च ।



## तत्त्वान्तरोपादानत्वं च प्रकृतित्वमिहाभिप्रेतमिति न दोषः,

ननु मा भूद् गोघटादीनां पृथिव्यादिभ्यस्तत्त्वान्तरत्वं तथापि गोघटादिजनकत्वेन कृतो न पृथिव्यादीनां प्रकृतित्वमित्याशङ्क्य प्रकृताभिप्रेतं प्रकृतिलक्षणमाह—“तत्त्वान्तरोपादानत्वम्” इति ।

ननु—“सत्त्वरजस्तमसां साम्यावस्था प्रकृतिः” इत्यादिसाङ्ख्यसूत्रे सत्त्वादीनि द्रव्याणि न वैशेषिका गुणौ संयोगविभागवत्त्वाद् लघुत्वचलत्वगुरुत्वादिधर्मकत्वाच्च, तेष्वत्र शास्त्रे श्रुत्यादौ च गुणशब्दः पुरुषोपकरणत्वाद् पुरुषपशुबन्धकत्रिगुणात्मकमहदादिरञ्जुनिर्मातृत्वाच्च प्रयुज्यते, तेषां सत्त्वादिद्रव्याणां या साम्यावस्था=अन्यूनानतिरिक्तावस्था न्यूनाधिकभावेनासंहतावस्थेति यावद्, अकार्यावस्थेति निष्कर्षः, अकार्यावस्थोपलक्षितं गुणसामान्यं प्रकृतिरित्यर्थः, यथाश्रुते वैपर्यावस्थायां प्रकृतित्वनाशप्रसङ्गाद् ‘सत्त्वं रजस्तम इति एषैव प्रकृतिः सदा । एषैव संसृति-जन्तोरस्याः पारे परं पदम्’ इत्यादिस्मृतिभिर्गुणमात्रस्यैव प्रकृतित्ववचनाच्च, सत्त्वादीनामनुगमाय सामान्येति, पुरुषव्यावर्तनाय गुणेति, महदादिध्यावर्तनाय च ‘उपलक्षितान्तम्’ इति महदादयोऽपि हि कार्यसत्त्वादिरूपा पुरुषोपकरणतया च गुणा भवन्तीति तद्भाष्ये च

“प्रकृष्टवाचकः प्रश्न कृतिश्च सृष्टिवाचकैः, सृष्टौ प्रकृष्टा या देवी प्रकृतिः सा प्रकीर्तिता ॥

गुणे प्रकृष्टसत्त्वे च प्रशब्दो वर्तते श्रुतौ, मध्यमे रजसि कृश्च त्रिः शब्दस्तमसि स्मृतः ।

त्रिगुणात्मस्वरूपा या सर्वशक्तितमन्विता, प्रधानं सृष्टिकरणे प्रकृतिस्तेन कथ्यते ॥

प्रथमे वर्तते प्रश्न कृतिश्च सृष्टिवाचकः, सृष्टेराद्या च या देवी प्रकृतिः सा प्रकीर्तिता ॥

इत्येवमादिपौराणिकवाक्येषु च श्रूयमाणं प्रकृतिलक्षणमपहाय कुतस्तद्विपरीतं प्रकृते प्रकृते-लक्षणान्तरमाश्रितमित्याक्षेपापोहायाह—“इहाभिप्रेतम्” इति, प्रकृतिविकृतिभूते मददादावपि प्रकृतित्वव्यवहृतिनिष्पत्त्यर्थं तत्त्वान्तरोपादानत्वरूपमेव प्रकृते प्रकृतित्वलक्षणमाश्रितं न सूत्रायभिहितमित्यर्थः ।

१ गुणत्वे तु संयोगविभागवत्त्वं न स्याद्, गुणे गुणानङ्गीकारादित्यर्थः । २ अ. १ सू. ६१ । ३ ब्रह्मवैवर्ते प्रकृतिखण्डे प्रथमाध्याये, देवीभागवते नवमस्कन्धे प्रथमाध्याये चमे ५ । ६ । ७ । ८ । श्लोकाः ‘तत्र प्रथमतस्तत्स्थलक्षणमाह—प्रकृष्टवाचक’ इति, प्रापूरण इति धातोः पचाद्यचि निष्पन्नः प्रशब्दः, कृतिशब्दस्य व्यापारसामान्यार्थकत्वात् सृष्टिव्यापारार्थकत्वं, तथाच—प्रा=प्रकृष्टा मुख्या कृतौ=सृष्टौ या सा प्रकृतिरिति व्यधिकरणपदबहुव्रीहिणा त्वेतस्यार्थस्य लाभः, पृषो-दरादित्वात्प्रशब्दस्य ह्रस्वत्वं, तथा च मुख्यत्वेन सृष्टिकर्त्री या सा प्रकृतिरित्यर्थः । ५ । स्वरूपलक्षणमाह—‘गुणे सत्त्वे’ इति, प्रकृष्टे सत्त्वे गुणे प्रशब्दो वर्तते, व्युत्पत्तिस्तु पूर्ववदेव, मध्यमे रजसि मध्यमः कृश्चो वर्तते मध्यमत्वसादृश्यात्, तमसि तमोगुणे चरमेति शब्दो वर्तते चर-मत्वतादित्वसादृश्यादित्यर्थः । ६ । पदार्थमुक्त्वा विशिष्टार्थमाह—त्रिगुणात्मा निरतिशयावरण-विक्षेपादिशक्तिरहिता गुणत्रयासाम्यावस्थात्मिका सृष्टिकरणे प्रधाना या सा प्रकृतिशब्देनोच्यत इत्यर्थः, तथा च प्रसंयुक्तः कृः प्रकृः=सत्त्वेन गुणेन सहितो रजोगुणः, शाकपार्थिवादित्वात्संयुक्त-पदलोपः, पुनः प्रकृत्युक्तः तिः=सत्त्वगुणरजोगुणेन युक्तः तिः=तमोगुणो यस्यां वर्तते इति बहुव्री-हिणा गुणत्रयात्मिकेत्यर्थः, पृषोदरादित्वात्साधुत्वम् । ७ । पुनर्लक्षणान्तरमाह—‘प्रथमे वर्तते’ इति, प्रशब्दव्युत्पत्तिः पूर्ववत्, तथा च प्रा=प्रथमा सृष्टेर्या सा प्रकृतिः सृष्टेरादिभूतेत्यर्थः, व्यधिकरण-बहुव्रीहिः, पृषोदरादित्वात्साधुत्वम् । ८ । इत्येतेषामर्थे इति देवीभागवतव्याख्यायां नीलकण्ठः ।



सर्वेषां गोघटादीनां स्थूलतेन्द्रियग्राह्यता च समेति न तत्त्वान्तरत्वम् ।

अत्रेदमभिप्रेतम्—प्रकृतिशब्दो हि—साम्यावस्थोपलक्षितगुणत्रयात्मकत्वलक्षणो मूलकारणे प्रधाने, तत्त्वान्तरोपादानत्वलक्षणश्चाहङ्कारादिकारणे महदादौ, उपादानत्वमात्रलक्षणश्च घटकटादिकारणे सृत्कनकादौ, इत्येवं तत्तलक्षणः तत्तदर्थविशेषे तत्र तत्र प्रयुज्यमान उपलभ्यते, तत्र यदि साम्यावस्थोपलक्षितगुणत्रयात्मत्वरूपं सूत्रायभिहितमेव प्रकृतिलक्षणमत्राश्रीयेत तदा प्रधाने प्रकृतित्वव्यवहारसंपत्तावपि महदादौ प्रकृतित्वव्यवहारो न संघटेत्, यद्दि चोपादानत्वमात्रमेव प्रकृतिलक्षणमत्राश्रीयेत तदा महदादौ प्रकृतित्वव्यवहारसंपत्तावपि सृत्कनकादेरपि प्रकृतित्वव्यवहारापत्तिस्स्याद्, अत उभयोपपरिहाराय तत्त्वान्तरोपादानत्वरूपमेव प्रकृतित्वलक्षणमत्रास्थीयते नान्यदिति, तथा च न कुत्रापि दोष इत्याह—“इति न दोष” इति, एतादृशलक्षणकरणे महदादौ प्रकृतित्वव्यवहारानापत्तिरूपो दोषः, पृथिव्यादौ च प्रकृतित्वव्यवहारापत्तिरूपो दोषश्च नेत्यर्थः ।

सूत्रायभिहितलक्षणस्य प्रधानमात्रपरत्वेनाहुगतत्वाभावात्सर्वानुगतं तत्त्वान्तरोपादानत्वरूपमेव लक्षणमाश्रयणीयं, सृत्कनकादौ च प्रकृतित्वव्यवहारो लाक्षणिको गौणो वेति भावः ।

किमिदं तत्त्वान्तरत्वमिति चेद् ‘तत्त्वत्वं च द्रव्यत्वं तत्त्वान्तरत्वं च स्वावृत्तिद्रव्यत्वसाक्षाद् व्याप्यजातिमत्त्वं, पञ्चविंशतितत्त्वेषु पञ्चविंशतिजात्यनङ्गीकारे च तत्त्वान्तरत्वं स्वावृत्तिद्रव्यविभाजकोपाधिमतम्’ इति योगवार्तिकोक्तं गृहाण,

अत्र लक्षणे स्वशब्द उपादानत्वाभिमततत्त्वपरः, तथा च यथाऽहङ्कारादेः स्वोपादानमहदाद्यवृत्तिद्रव्यत्वसाक्षाद्व्याप्याहङ्कारत्वादिजातिमत्त्वेन महदादिभ्यस्तत्त्वान्तरत्वं न तथा गोघटादीनां पृथिव्यादिभ्यस्तत्त्वान्तरत्वं तेषां स्वोपादानपृथिव्यादिवृत्तिद्रव्यत्वसाक्षाद्व्याप्यपृथिवीत्वादिजातिमत्त्वेनोपादानावृत्तिद्रव्यत्वसाक्षाद्व्याप्यजातिमत्त्वाभावादित्यत्र फलितम् ।

एतदेव हृदि निधाय गोघटादीनां तत्त्वान्तरत्वाभावे स्वोपादानपृथिव्यादिवृत्तिधर्मवत्तारूपं हेतुमाह—“सर्वेषाम्” इत्यादिना, ‘समेति’—इति शब्दो हेत्वर्थं यतो घटादीनां स्थूलतेन्द्रियग्राह्यता च पृथिव्यादिभिः समातो न घटादीनां पृथिव्यादिभ्यस्तत्त्वान्तरत्वमित्यर्थः ।

ननु यथा पृथिवीतद्विकारघटयोरुभयोरपि स्थूलत्वादिरूपसमानधर्मवत्त्वेन न पृथिव्यपेक्षयः घटस्य तत्त्वान्तरत्वं तथा महत्तद्विकाराहङ्कारयोरुभयोरपि सूक्ष्मत्वातीन्द्रियत्वादिरूपसमानधर्मवत्त्वेन समानतत्त्वात् कथं महदपेक्षयाहङ्कारस्य तत्त्वान्तरत्वम्, इति चेद्—

१ ननु तत्त्वान्तरोपादानत्वस्यैव प्रकृतित्वे सृत्प्रकृतिको घटः कनकप्रकृतिकं कटकमित्यादौ मृदादौ प्रकृतित्वव्यवहारस्य को निर्वाह इत्यत्राह—“सृत्कनकादौ च” इति,—लाक्षणिकः—तत्त्वान्तरोपादानत्वरूपेऽर्थे शक्तमपि प्रकृतिपदं भागत्यागलक्षणयोपादानत्वमात्रमर्थमादाय मृदादौ लाक्षणिकः प्रकृतित्वव्यवहारः, एकदेशभूतोपादानत्वरूपसाधर्म्यमादाय गौणो वा व्यवहार इत्यर्थः । २ घटादेरपि पृथिव्यवृत्तिघटत्वादिजातिमत्त्वेन तत्त्वान्तरत्वं मा भूदित्याशयेन जातौ द्रव्यत्वसाक्षाद्व्याप्येति विशेषणमिति ध्येयं, द्रव्यत्वसाक्षाद्व्याप्यजात्यश्च महत्त्वाहङ्कारत्वपृथिवीत्वादयो ज्ञेयाः जात्यनङ्गीकारे च महत्त्वादीनां पदार्थविभाजकोपाधित्वमास्थेयमिति भावः ।



अनुभयरूपमाह—“न प्रकृतिर्न विकृतिः पुरुषः” इति,

एतत्सर्वमुपरिष्ठादुपपादयिष्यत इति ॥ ३ ॥

दृष्टमनुमानमासवचनं च सर्वप्रमाणसिद्धत्वात्,

त्रिविधं प्रमाणमिष्टं प्रमेयसिद्धिः प्रमाणाद्धि ॥ ४ ॥

तमिममर्थं प्रामाणिकं कर्तुमभिमतः प्रमाणभेदा लक्षणीयाः,

अत्राभिधीयते—स्थूलत्वेन्द्रियग्राह्यत्वसहकृतपदार्थविभाजकपृथिवीत्वरूपोपाधेः पृथिवीघट-  
योद्धभयोरपि दृष्टित्वेन तयोः समानधर्मवत्त्वात् घटादेः पृथिव्यास्तत्त्वान्तरत्वमित्यर्थे तात्पर्ये-  
णोक्तदोषाभावाद् ।

तथा च पृथिव्यादेस्तत्त्वान्तरपरिणामवत्त्वाभावान्न प्रकृतित्वमपि तु विकृतित्वमेवेति निष्पन्नं,  
तथाचाहुः योगभाष्ये व्यासदेवैः “न विशेषेभ्यः परं तत्त्वान्तरमस्तीति विशेषाणां नास्ति  
तत्त्वान्तरपरिणामः, तेषां तु धर्मलक्षणावस्थाः परिणामा व्याख्यायिष्यन्ते” इति ।

प्रकारत्रयमभिधाय तुरीयं प्रकारमभिधातुमाह—“अनुभयरूपम्” इति, कश्चिदनुभयरूप  
इत्यनेनाभिहितो यः तत्त्वान्तरादुपपादानत्वे सति तत्त्वान्तरादुपपादयरूपः पुरुषस्तमाहृत्यर्थः ।

ननु प्रकृत्यादीनां सामान्यतोऽभिधानेपि किन्तत्त्वं कस्य प्रकृतिः कस्य वा विकृतिरिति  
विशेषानभिधानात् तत्त्वविवेकदार्ढ्यमित्यत आह—“एतत्सर्वम्” इति, उपरिष्ठाद्=“प्रकृतेर्म-  
हान्” ( २२ ) इत्यादावित्यर्थः ॥ ३ ॥

तदेवं विवेकाद्योगिप्रतियोगितत्त्वजातमभिधाय तदिदं तत्त्वजातं न प्रमाणापेतमपि तु  
प्रमाणोपेतमित्याशयेन प्रवृत्तां तुरीयकारिकामवतारयति—“तमिममर्थम्” इति ।

ननु कणादाक्षपादादिभिः प्रमाणविशेषाणां निरूपितत्वात् तैरेवं प्रकृते निर्वाहसम्भवात्  
तन्निरूपणं नातीवोपयुक्तमित्यपेक्षायामाह—“अभिमतः” इति, महर्षिमहप्रमुखसम्भवा इत्यर्थः ।

‘प्रत्यक्षमनुमानं च शास्त्रं च विविधागमम्, त्रयं सुविदितं कार्यं धर्मशुद्धिमभीप्सतां ।

इति महाना प्रमाणत्रयस्यैवाभ्युपेतत्वेन तद्विपरीतेयत्तावन्तः कणादादिनिरूपिताः प्रमाण-  
भेदा न सतां सम्भवा इति भावः ।

१ पा. २ सू. १९ अत्र विशेषपदेन भूतेन्द्रियाणि ग्राह्याणि, तत्किमिदानीमपरिणामिन  
एव विशेषास्तथा च नित्याः प्रसज्येरन्नित्यत आह ‘तेषान्तु धर्मलक्षणावस्था’ इति, तत्र भूतानां  
पृथिव्यादीनां धर्मिणां गवादिर्घटादिर्वा धर्मपरिणामः, धर्माणां चातीतानागतवर्तमानता लक्षणपरि-  
णामः, वर्तमानलक्षणापन्नस्य गवादेर्व्यात्यकौमारयौवनवार्धकमवस्थापरिणामः, घटादीनामपि नूतन-  
पुरातनताऽवस्थापरिणामः, एवमिन्द्रियाणामपि तत्तन्नीलाद्यालोचनं धर्मपरिणामः, धर्मस्य वर्त-  
मानतादिलक्षणपरिणामः, रत्नाद्यालोचनस्य स्फुटत्वादिरवस्थापरिणाम इत्येवं ध्येयमित्यर्थः ।  
व्याख्यायिष्यन्ते=तृतीये पादे त्रयोदशसूत्र इत्यर्थः । २ प्रकारत्रयम्—प्रकृति—प्रकृतिविकृति-  
विकृतिरूपं प्रकारत्रयमित्यर्थः । ३ ‘अनुभयरूपमुक्तं तदाह’ इति पाठे तु तत्त्वमित्यध्याहार्यम् ।  
४ ‘न वयं षट्पदार्थवादिनो वैशेषिकादिवद्’ अ. १ सू. २५ इति साङ्ख्यसूत्रात्कणादादिदर्श-  
नानां पूर्वभावित्वादित्यर्थः, एतेन कणादादिदर्शनानामर्वाचीनत्वात् तन्निरूपितप्रमाणभेदैरत्र निर्वाह  
इति शङ्कापोदिता । ५ अ. १२ श्लो. १०५ ।



न च सामान्यलक्षणमन्तरेण शक्यं विशेषलक्षणं कर्तुम् इति प्रमाणसामान्यं तावलक्षयति—“प्रमाणमिष्टम्” इति ।

अत्र च प्रमाणमिति समाख्या लक्ष्यपदं, तन्निर्वचनं च लक्षणं, प्रमीय-  
तेऽनेनेतिनिर्वचनात् प्रमां प्रतिकरणत्वमवगम्यते,

असन्दिग्धाविपरीतानधिगतविषया चित्तवृत्तिः,

‘सामान्यलक्षणं त्यक्त्वा विशेषस्यैव लक्षणं, न शक्यं केवलं वक्तुमितोप्यस्य न वाच्यता’  
इति कुमारिलोक्तिमाश्रित्याह—“नच सामान्यलक्षणम्” इति ।

ननु कारिकायां प्रमाणानामित्यन्तावधारणं विभज्यवचनं चेत्येतद् द्वयमेव निरूपितं प्रती-  
यते न प्रमाणसामान्यलक्षणं तत्कथं न तदकथनप्रयुक्ता न्यूनता कथं वाभिहितं भवता प्रमाण-  
सामान्यं तावत् लक्षयतीति चेत्यत आह—“अत्र च प्रमाणमिति समाख्या लक्ष्यपदम्” इति,  
अत्र=कारिकायामित्यर्थः ।

समाख्या=यौगिकैः शब्द इति मीमांसकसङ्केतः, लक्ष्यबोधकं पदं—लक्ष्यपदं, प्रमाणमिति  
यौगिकं पदं लक्ष्यबोधकमित्यर्थः ।

ननु लक्ष्यपदस्य लक्षणपदप्रयोगसापेक्षत्वाद् लक्षणपदमन्तरेण कथं लक्ष्यपदप्रयोग इत्याशङ्क्य  
प्रमाणपदस्य यौगिकत्वेन तदवयवार्थमादाय लक्षणपदमपि तदेवेत्याह—“तन्निर्वचनं च” इति,  
प्रमाणपदावयवभूतप्रकृतिप्रत्ययार्थश्च लक्षणमित्यर्थः, निर्वचनप्रकारमेवाह—“प्रमीयतेऽनेनेति”  
इति, तथा च लक्षणपदमपि प्रमाणमित्येवेति बोध्यम्

सकृदुच्चरितमपि प्रमाणपदं तन्त्रेणोच्चरितत्वात् प्रमाणं प्रमाणमिति द्विरावर्त्य प्रमाणं=प्रमाक-  
रणं यत् तत् प्रमाणं=प्रमाणपदप्रतिपाद्यमित्यर्थमादायैकमेव प्रमाणपदं लक्ष्यलक्षणपरमिति भावः ।

‘प्रमाणमिति समाख्या लक्ष्यपरम्’ इति पाठे तु ‘समा=तुल्या समानात्पूर्वावती  
आख्या=उच्चारणं, तथा समाख्या=तुल्योच्चारणेनेति यावत्, तथा च सकृदुच्चरितमपि  
प्रमाणपदं तुल्योच्चारणेन तन्त्रयुक्त्या लक्ष्यपरं लक्षणपरं चेत्यर्थो बोध्यः ।

प्रमाणघटकप्रमां लक्षयति—“असन्दिग्ध” इत्यादिना ।

असन्दिग्धः=किंस्विदिति वितर्कात्मकानवधारणज्ञानविषयः सन्दिग्धः स न भवतीत्यसन्दिग्धः,  
अविपरीतः=स्वरूपाप्रतिष्ठितो मिथ्याज्ञानात्मकविपर्ययज्ञानविषयो, विकल्पात्मकज्ञान-  
विषयश्च विपरीतः स न भवतीत्यविपरीतः ।

अनधिगतः=निश्चयात्मकज्ञानविषयोऽधिगतः स न भवतीत्यनधिगतः, एवंविधः पदार्थो  
विषयो यस्याश्चित्तवृत्तेः साऽसन्दिग्धाऽविपरीताऽनधिगतविषया चित्तवृत्तिः प्रमेत्यधिमेणान्वयः ।

१ जै. सू. ५ श्लोकवार्तिके शब्दपरिच्छेदे श्लो. २ । २ इत्यन्तावधारणं—त्रिविधं प्रमाणमिति,  
विभज्यवचनं च दृष्टमनुमानमित्यादीति बोध्यम् । ३ सं=समीचीना—अवयवार्थवती—आख्या  
समाख्या, तदेवाह—“यौगिक” इति । ४ अनेकार्थबोधविषया सकृदुच्चारणं तत्रोच्चारणम्,  
ईदृक्स्थल उच्चारयितुस्तन्त्रेणोच्चारणं बोधुश्लाघ्यत्वा बोध इति व्यवस्थामनुरूप्याह “द्विरावर्त्य” इति ।  
५ “शब्दज्ञानानुपाती वस्तुशून्यो विकल्पः” यो. पा. १ सू. ९ इति लक्षितविकल्पात्मज्ञानस्यापि  
विपर्ययविशेषत्वेन तद्विषयोऽपि विपरीत इत्यनेन सङ्गृहीत इति ध्येयम् ।



## बोधश्च पौरुषेयः फलं प्रमा ।

संशय-विपर्यय-विकल्प-स्मृतिरूपचित्तवृत्तिभिन्ना या चित्तवृत्तिः सा प्रमेत्यर्थः ।

एवमिन्द्रियसन्निकर्षजन्यामसुख्यां बौद्धप्रमामाख्याय चित्तवृत्तिफलभूतां सुख्यां पौरुषेय-प्रमामाख्याति—“बोधश्च पौरुषेयः फलं प्रमा” इति ।

चित्तवृत्तेः फलं यः पुरुषवर्ती बोधः सा सुख्या प्रमेत्यर्थः,

“द्वयोरेकतरस्य वाऽप्यसन्निकृष्टार्थपरिच्छित्तिः प्रमा” इति साङ्ख्यसूत्रे प्रमाद्वैविध्यस्या-भिहितत्वेन बुद्धिवृत्तिः पौरुषेयबोधश्चेत्पुनश्चैवमपि प्रमेति भावः ।

ननु पुरुषवर्ती बोधः कथं चित्तगताया वृत्तेः फलं, न हि खदिरगोचरव्यापारेण परशुना पलाशे छिदा क्रियते समानाधिकरणभावाभावादिति चेद्, अत्राहुः—नहि चित्तवृत्त्या पुरुष-गतो बोधो जन्यतेऽपि तु चैतन्यमेव तत्तदर्थोपरक्तबुद्धिदर्पणप्रतिबिम्बितं सद् बुद्धिवृत्त्याऽर्था-कारया तदाकारतामापद्यमानं फलमित्यभिधीयते, तच्च चित्तप्रतिबिम्बितं फलभूतं चैतन्यं चित्तिचित्तयोरभेदग्रहाच्चित्तात्मकं प्रमाणभूता चित्तवृत्तिरपि चित्तात्मिकेति सामानाधिकरण्य-सद्भावाद् युक्तः पौरुषेयबोधस्य चित्तवृत्तेः फलभाव इति ।

अत्रेदं बोध्यं—पौरुषेयो बोध इत्यनेन न बोधस्य पुरुषनिष्ठत्वमाख्यायते येन प्रमातृत्वादि-धर्मेण पुरुषस्य परिणामित्वं स्याद् अपि तु बुद्धौ प्रतिबिम्बितत्वेन तत्तादात्म्यापत्त्या पुरुषस्य ज्ञानादिमन्त्रोपचारात्पौरुषेय इत्यभिधीयते एवं च चित्तिचित्तयोरभेदग्रहात्पुरुष उपचर्यमाणोपि वस्तुतो बुद्धिवृत्त्यात्मक एव बोधो न पुरुषधर्म इति ।

तथा चाहुः कृष्णद्वैपायनाः “फलमविशिष्टः पौरुषेयश्चित्तवृत्तिबोधः, बुद्धेः प्रतिसंवेदी पुरुषः” इति, बोधस्य बुद्धिवृत्त्यात्मकत्वेपि यथा पौरुषेयत्वं “तथा “दृष्टा दृशिमात्रः शुद्धोपि

१ अ. १ सू. ८१ । ‘तत्साधकतमं यत् तत् त्रिविधं प्रमाणम्’ इति सूत्रशेषः, ( असन्नि-कृष्टः=प्रमातर्यनारूढः—अनधिगत इति यावद् एवंभूतस्य अर्थस्य=वस्तुनः परिच्छित्तिः=अवधारणं प्रमा, सा च द्वयोः=बुद्धिपुरुषयोरुभयोरेव धर्मो भवतु किं वैकतरमात्रस्य, उभयैव तस्याः प्रमाया यत्साधकतमं=फलायोगव्यवच्छिन्नं कारणं तच्च त्रिविधं वक्ष्यमाणरूपेणेत्यर्थः ) इति साङ्ख्यप्रवचनभाष्यकारः । २ साङ्ख्यनये महत्तत्त्वपदाभिधेयबुद्धितत्त्वस्य चित्ततत्त्वस्य चैकत्वेन पर्यायत्वात् कचिद् बुद्धिवृत्तिः कश्चित् चित्तवृत्तिरित्येवं पर्यायेण लेखेपि न क्षतिरिति बोध्यम् । ३ अत्रेदमवधेयं—साङ्ख्यनये कश्चिदर्थः प्रमाणं यथा चक्षुरादिः, कश्चित् प्रमाप्रमाणोभयरूपो यथा चित्तवृत्तिः, ( एषा हि चक्षुरादिजन्यत्वेन प्रमेति पौरुषेयबोधं प्रति करणत्वेन च प्रमाण-मिति व्यवहियते ) कश्चित्प्रमैव यथा पौरुषेयो बोधः, कश्चित्प्रमातैव यथा बुद्धिप्रतिबिम्बितं चैत-न्यम्, कश्चित्साक्षी यथा बुद्धिवृत्त्युपहिता चित्तिरिति । ४ पा. १ सू. ७ योगभाष्यकारा इत्यर्थः । ५ चित्तवृत्तिबोधः=इन्द्रियप्रणालिकयाऽर्थसन्निकर्षानन्तरं जायमाना याऽयं घट इत्या-कारा चित्तवृत्तिस्तद्विषयको योऽहं घटं जानामीत्याकारोऽनुभवः स प्रमाणभूतायाश्चित्तवृत्तेः फलं, स चायमनुभवः पौरुषेयः=चित्तिचित्तयोरभेदग्रहात्पुरुष उपचर्यमाणत्वेन पुरुषवर्ती, तदेवाह—अविशिष्टः=चित्तवृत्त्या सहाविशिष्टः—बुद्धिवृत्त्यात्मक इत्यर्थः, तत्र हेतुमाह—“बुद्धेः प्रतिसंवेदी पुरुषः” इति, संवेदिन्या बुद्धेः प्रतिरूपः, तत्तादात्म्यापन्नत्वेन तत्समानाकार इत्यर्थः ।



## तत्साधनं प्रमाणमिति,

प्रत्ययानुपपत्त्यः” “चित्तरप्रतिसङ्क्रमायास्तदाकारापत्तौ स्वबुद्धिसंवेदनम्” इत्यादियोगसूत्रतद्भाष्ययोः “अपरिणामिनी हि भोक्तृशक्तिरप्रतिसङ्क्रमा च परिणामिन्यर्थं प्रतिसङ्क्रान्तेव तद्वृत्तिमनुपपत्ति तस्याश्च प्राप्तचैतन्योपग्रहरूपाया बुद्धितृतेरनुकारमात्रतया बुद्धितृत्यविशिष्टा हि ज्ञानवृत्तिरित्याख्यायते” इति पञ्चशिखाचार्यवाक्ये च स्पष्टमिति तत्रैव कणेदत्यालोचनीयम् ।

तथा च यथा ह्यन्तरेणापि चन्द्रमसः क्रियाश्रुपसङ्क्रान्तचन्द्रप्रतिबिम्बममलं जलं स्वयं चलत्सदचलमपि चन्द्रप्रतिबिम्बं चलमिवावभासयत्येवं विनापि चित्तिव्यापारश्रुपसङ्क्रान्तचितिप्रतिबिम्बा बुद्धिरसङ्क्रान्तामपि चित्तिशक्तिं स्वगतया ज्ञानादिक्रियायाञ्चभासयन्ती सती प्रमातृभावमापादयति परमार्थतस्तु न पुरुषस्य प्रमातृत्वं न वा तन्निष्ठो बोधः फलमिति ।

एतेन यदत्रयोगवार्तिके च विज्ञानभिक्षुणा—“पुरुषनिष्ठो बोधः फलम्” इति, “प्रमाता चेतनः शुद्ध” इति च जल्पितं तन्निराकृतं वेदितव्यं, पूर्वोक्तयुक्त्युपेतवाक्यजातेभ्यो बुद्धितत्त्वप्रतिबिम्बितस्य पुंसः कथञ्चित्प्रमातृत्वेपि शुद्धस्य प्रमातृत्वायोगाद् “ध्यायतीव लेखायतीव” इत्यादिश्रुतिप्रवृत्तिपादिकप्रमातृत्वादिश्रवणाच्च, “असङ्गो ह्ययं पुरुष” इत्यत्रासङ्गत्वान्नाच्च, “पुरुषस्तु प्रमासाक्ष्येव न प्रमाता” इति साङ्ख्यप्रवचनभाष्यस्थस्वोक्तिविरोधाच्च ।

यच्चोक्तं—“बुद्धेरेव प्रमातृत्वे पुरुषो न सिद्ध्येद्” इति, तदति फल्गु, न वयं केवलं बुद्धितत्त्वं प्रमात्रित्याचक्ष्महे येनैवश्रुपाळभ्येमहि किन्तु “उपरागात्कर्तृत्वं चित्तान्निध्याद्” इति साङ्ख्यसूत्राद् उपसङ्क्रान्तचितिप्रतिबिम्बमेव तत्प्रमातृ इति ब्रूमहे तथा च प्रतिबिम्बत्वान्यथाश्रुपपत्त्या साक्षितया च पुरुषसिद्धेः कथंकारश्रुपाळभ्येमहीत्यलं बहुना ।

एवं प्रमां लक्षयित्वा प्रमाणं लक्षयति—“तत्साधनं प्रमाणम्” इति, तस्याश्चित्तवृत्तेर्यत् साधनं सन्निकर्षरूपव्यापारवचक्षुरादि, यच्च पौरुषेयबोधकरणं चित्तवृत्तिरूपं तदुभयमपि प्रमाणमित्यर्थः,

विज्ञानभिक्षुस्तु—न व्यापारवत्कारणं करणमपि तु फलायोगव्यवच्छिन्नमेव कारणं करणम् इत्याशयेन ( यदि प्रमारूपं फलं पुरुषनिष्ठमात्रश्रुच्यते तदा बुद्धितृतिरेव प्रमाणं यदि च बुद्धिनिष्ठमात्रश्रुच्यते तदातृक्तेन्द्रियसन्निकर्षादिरेव प्रमाणं, यदि च पौरुषेयो बोधो बुद्धितृतिश्चोभयमपि प्रमोच्यते तदातृकश्रुभयमेव प्रमाभेदेन प्रमाणं भवति, चक्षुरादिषु तु प्रमाणव्यवहारः परम्परयव सर्वथा) इत्याह ।

१ पा. २ सू. २० प्रत्ययानुपपत्त्यः=बुद्धिवृत्तितादात्म्यापत्त्या बुद्धिवृत्त्यनुकारीत्यर्थः । २ पा. ४ सू. २२ अप्रतिसञ्चाराया अपरिणामिन्या अपि चित्तेः स्वीयबुद्धिवृत्तिविषयकं ज्ञानं बुद्धिवृत्त्याकारतापर्यैव भवति न स्वत इति भावः । ३ ‘भोक्तृशक्तिः=पुरुषाख्या चित्तिः हि=यतः स्वभावतः परिणामरहिताऽतः अप्रतिसङ्क्रमा=संचाररहिता विषयदेशे गमनाभाववती, तथापि परिणामिनि बुद्धिरूपेण प्रतिसंक्रान्ता=प्रतिबिम्बिता सती विषयाकारां बुद्धिवृत्तिमनुपपत्ति=अनुगच्छति, प्राप्तचैतन्योपग्रहः=चैतन्यप्रतिबिम्बाख्योपरागो येन रूपेण तत् तथा, प्राप्तचैतन्योपग्रहं रूपं यस्याः सा तथोक्ता, एवंभूतायास्तस्याः बुद्धितृतेरनुकारमात्रतया बुद्धितृत्यविशिष्टा=बुद्धितादात्म्यमापन्ना सती ज्ञानवृत्तिः=ज्ञानरूपवृत्तिमती प्रमात्रीत्याख्यायते” इत्यर्थः । ४ अत्र=अ. १ सू. ८७ साङ्ख्यप्रवचनभाष्ये, पा. १ सू. ७ योगवार्तिके चेत्यर्थः । ५ अ. १ सू. ८७ । ६ पा. १ सू. ७ योगवार्तिके विज्ञानभिक्षुक्तिरियम् । ७ अ. १ सू. १६४ ।



एतेन संशयविपर्ययस्मृतिसाधनेष्वप्रसङ्गः ।

सङ्ख्याविप्रतिपत्तिं निराकरोति—“त्रिविधम्” इति,

तिस्रो विधा यस्य प्रमाणसामान्यस्य तत् त्रिविधं, न न्यूनं नाप्यधिकमित्यर्थः,

विशेषलक्षणानन्तरं चैतदुपपादयिष्यामः,

कतमाः पुनस्तिस्रो विधा इत्यत आह—“दृष्टप्रमाणमाप्तवचनं च” इति,

एतच्च लौकिकप्रमाणाभिप्रायं, लोकव्युत्पादनार्थत्वाच्छास्त्रस्य तस्यैवात्रा-

धिकाराद्, आर्षं तु,

चित्तवृत्तिरूपप्रमाणलक्षणघटकासन्दिग्धेत्यादिविशेषणानां कृत्यमाह—“एतेन” इति, एतेन=असन्दिग्धेत्यादिविशेषणदानेन संशयविपर्ययस्मृतिरूपवृत्तिभिन्नचित्तवृत्तेरेव प्रमात्वाभिधानेन तत्करणस्यैव च प्रमाणत्वप्रतिपादनेन, संशयविपर्ययस्मृतिरूपवृत्तीनां साधनेषु=साधारण-ज्ञानादिरूपकरणेषु, अप्रसङ्गः=न प्रमाणलक्षणसंगमनरूपो दोष इत्यर्थः, संशयादिवृत्तीनां प्रमात्वाभावात् तत्साधनानां न प्रमाणत्वमिति भावः ।

प्रमाणेयत्तावधारणपरं कारिकांशमवतारयति—“सङ्ख्याविप्रतिपत्तिम्” इति, कियत्स-ङ्ख्याकं प्रमाणमिति वितर्कं शमयतीत्यर्थः ।

नह “आज्ञायविधातृणां मृषीणामतीतानागतवर्तमानेष्वतीन्द्रियेष्वप्येव धर्मादिषु ग्रन्थोपनि-बद्धेष्वुपनिबद्धेषु चात्ममनसोः संयोगाद् धर्मविशेषाच्च यत् प्रातिभं यथार्थनिवेदनं ज्ञान-मुत्पद्यते तद् आर्षम् इत्याचक्षते” इति गुणग्रन्थे बुद्ध्यधिकारे कणाददर्शने प्रशस्तपादाचार्यै-रार्षविज्ञानस्याप्यभ्युपेतत्वेन कथं त्रिविधमित्यवधारणमित्यत्राह—“एतच्च” इति । एतच्च=प्रमाणत्रैविध्याभिधानं च, लौकिकप्रमाणाभिप्रायम्=योगिजनभिन्नसाधारणजनानां यानि प्रमाकरणानि तदभिप्रायं, साधारणजनज्ञानजननोपयोगीनि प्रमाणानि व्रीण्येवेति तात्पर्य-कमित्यर्थः । तत्र हेतुमाह—“लोकव्युत्पादनार्थत्वाद्” इत्यादिना, शास्त्रस्य साधारण-जनबोधनप्रयोजनत्वाद् तस्यैव=लौकिकप्रमाणत्रयस्यैव, अत्र=प्रकृतशास्त्रे अधिकाराद्=निरू-पणयोग्यत्वादित्यर्थः ।

के पुनरार्षविज्ञानाधिकारिण इत्याकाङ्क्षायामाह—“आर्षन्तु” इति । तु-शब्दः पुनरर्थे—

१ संशयसाधने—उच्चैस्त्वादिसाधारणधर्मज्ञाने, विपर्ययसाधने दुष्टेन्द्रियसन्निकर्षादौ च, स्मृति-साधने संस्कारे तद्द्वाराऽनुभवे वा न प्रमाणत्वव्यवहारप्रसङ्ग इत्यर्थः । २ आम्ना-यो=वेदः तस्य विधातारः=कर्तारो ये ऋषयस्तेषामतीतेष्वनागतेषु वर्तमानेष्वतीन्द्रि-येषु=धर्माधर्मदिक्कालप्रभृतिषु ग्रन्थोपनिबद्धेषु=आगमप्रतिपादितेषु अनुपनिबद्धेषु=आगमाप्रति-पादितेषु चात्ममनसोः संयोगाद् यत् प्रातिभं ज्ञानं यथार्थनिवेदनं=यथास्वरूपसंवेदनं संशय-विपर्ययरहितं ज्ञानमुत्पद्यते तदार्षमित्याचक्षते विद्वांसः । इन्द्रियलिङ्गाद्यभावे यदर्थप्रतिभानं सा प्रतिभा प्रतिभैव प्रातिभमित्युच्यते तत्रभवद्भिः, तस्योत्पत्तिरनुपपन्ना कारणाभावादित्यनुयोगे सतीदमुक्तं “धर्मविशेषाद्” इति, विशिष्यत इति विशेषो धर्म एव विशेषो धर्मविशेषः विद्यातपः-समाधिजः प्रकृत्यो धर्मस्तस्मात्प्रतिभोदय इत्यर्थे इत्येतद्भाष्यव्याख्याने कन्दलीकारः श्रीधराचार्यः ।



विज्ञानं योगिनामूर्द्धस्रोतसां न लोकव्युत्पादनायामिति सदपि नाभि-  
हितमनधिकाराद्,

यत्पुनः ऊर्ध्वस्रोतसां=ऊर्ध्व=विषयेभ्यो वहिः परे तच्चे स्रोतः=वृत्तिप्रवाहो येषां तेषां योगिनां  
संबन्धार्थं विज्ञानं तत्तु सामान्यजनबोधनाय नालं=न समर्थम् इति हेतोः सदपि=विद्यमानमपि  
तदार्थं विज्ञानमत्र नोक्तम् अनधिकाराद्=उपयोगाभावाद् इत्यर्थः ।

तथा चाहुः प्रशस्तपादाचार्याः—“तत्तु ( आर्षविज्ञानं तु ) प्रस्तारेण देवर्षीणां कदाचिदेव  
लौकिकानां यथा कन्यका ब्रवीति शो मे भ्राताऽऽगन्तेति हृदयं मे कैथयतीति” इति ।

अत्रेदं बोध्यम्—बुद्धितत्त्वं हि प्रकाशस्वभावत्वेन सर्वार्थदर्शनसमर्थमपि तमसाऽऽवृत्तं सत्सर्वदा  
सर्वं न गृह्णाति, यत्र तु रजसोद्भाव्यते सत्त्वेन चोद्दिश्यते तत्रैव गृह्णाति, यदा त्वभ्यासवैरा-  
ग्याभ्यामपास्तसमस्तरजस्तमोमलस्य योगजधर्मादुत्पृहीतस्यास्यानवयवैशारद्यद्युतोते तदाऽस्वा-  
तीतानागतविप्रकृष्टव्यवहितसूक्ष्मपदार्थग्रहणसमर्थस्य प्रकाशान्त्ये सति किन्नाम तद् यत्र  
गोचरोऽपि तु सर्व एवास्य गोचर ईदृग्विधमेव ज्ञानम् ( आर्षम् ) ( ऋतम्भरा प्रज्ञा ) इति  
चारुयायते, इदं च योगजप्रत्यक्षत्वात्प्रत्यक्षान्तर्गतमेव, अत एव तन्मात्रलक्षणविषयगोचरस्य  
योगिज्ञानस्यापि प्रत्यक्षत्वमभिधास्यते, तथा च प्रत्यक्षान्तर्भावात् तत् पार्थक्येनाभिहितं,  
प्रत्यक्षादतिरिक्तत्वे तु लोकोपयोगाभावान्नात्राभिहितमिति ।

एवं सिद्धज्ञानमपि प्रत्यक्षान्तर्भूतत्वात् ज्ञानान्तरं, तथा चाहुः प्रशस्तपादाचार्याः—“सिद्ध-  
दर्शनं न ज्ञानान्तरं, कस्मात् प्रत्यक्षपूर्वकमजनपादलेपलङ्घुलिकादिसिद्धानां दृश्यद्रष्टृणां सूक्ष्म-  
व्यवहितविप्रकृष्टेष्वर्थेषु यद् दर्शनं तत्प्रत्यक्षमेव, अथ दिव्यान्तरिक्षभौमानां प्राणिनां ग्रहनक्षत्र-  
संचारादिनिमित्तं धर्माधर्मविपाकदर्शनमिदं तदप्यनुमानमेव, अथ लिङ्गानपेक्षं धर्मादिषु दर्शनमिदं  
तदपि प्रत्यक्षार्थयोन्यतरस्मिन्नन्तर्भूतम्” इति ।

१ यद्वा “अहरहर्हयमानो गामश्वं पुरुषं पशुम्” इत्यादौ विनापि चकारं समुच्चयस्य दृष्टत्वाद्  
‘ऊर्ध्वस्रोतसाम्’ इति पृथक्कोटिः, ऊर्ध्व=स्थूलेभ्यो विषयेभ्यो वहिरतीन्द्रियेथं स्रोतो=ज्ञानं  
येषां तेषां देवर्षीणां योगिनां चेत्यर्थो बोध्यः । २ प्रस्तारेण=बाहुल्येन । ३ इदं च कन्यका-  
ज्ञानं न संशय उभयोकोटिसंस्पर्शाभावाद्, न च विपर्ययः, संवादाद्, अतः प्रमाणमेवेति बोध्यम् ।  
४ अग्रे=पञ्चमकारिकाव्याख्यायां—‘विषयाः पृथिव्यादयः सुखादयश्च, अस्मदादीनामविषया-  
स्तन्मात्रलक्षणा योगिनामूर्द्धस्रोतसां च विषयाः, विषयं विषयं प्रति वर्तते यदिन्द्रियं तदाश्रितं  
ज्ञानं प्रत्यक्षम्’ इत्यर्थस्य स्पष्टत्वादिति भावः । ५ आर्षज्ञानस्य प्रत्यक्षान्तर्भावे कथं प्रशस्त-  
पादैः ‘विद्यापि चतुर्विधा प्रत्यक्षलैङ्गिकस्मृत्यार्थलक्षणा’ इति प्रत्यक्षादतिरेकेणाभिधानमित्याहा-  
ङ्कयामाह—“प्रत्यक्षादतिरिक्तत्वे तु” इति । गोबलीवर्दन्यायेन पृथगभिधानमित्यपि केचिद् ।  
६ दृश्यानां=दर्शनयोग्यानां स्वरूपवतां पदार्थानां द्रष्टारो य अञ्जनादिसिद्धास्तेषां यत्सूक्ष्मादिष्व-  
र्थेषु दर्शनम्=इन्द्रियाधीनानुभवस्तत्प्रत्यक्षमेवेत्यर्थः । ७ एतादृशं दैवज्ञानं यदि सिद्धज्ञानमभि-  
मतं तर्हि तदनुमानमेव, ग्रहसंचारादीनां लिङ्गत्वाद् । ८ यदि धर्मादिदर्शनमिन्द्रियजं तदा प्रत्य-  
क्षान्तर्भूतम्, अथेन्द्रियानपेक्षं तदाऽऽर्षम् इत्यर्थः ।



स्यादेतद्—माभून् न्यूनम्, अधिकं तु कस्मान्न भवति, सङ्गिरन्ते हि प्रतिवादिन उपमानादीन्यपि प्रमाणानि, इत्यत आह—“सर्वप्रमाणसिद्धत्वाद्” इति । एष्वेव दृष्टानुमानाप्तवचनेषु सर्वेषां प्रमाणानां सिद्धत्वाद्=अन्तर्भावादित्यर्थः ।

एतच्चोपपादयिष्यत इत्युक्तम्,

अथ प्रमेयव्युत्पादनाय पृथक्तं शास्त्रं कस्मात्प्रमाणं सामान्यतो विशेषतश्च लक्षयति इत्यत आह—“प्रमेयसिद्धिः प्रमाणाद्धि” —सिद्धिः=प्रतीतिः,

नन्वार्धविज्ञानस्यालौकिकत्वेन लोकोपयोगाभावादत्रानिरूपणेऽप्युपमानादीनां लोकोपयुक्तत्वेनावश्यं निरूपणीयत्वेन तदनिरूपणप्रयुक्ता कथं न न्यूनतेत्याशयेन शङ्कते “स्यादेतद्” इत्यादिना, प्रतिवादिनः=गोतमादयः, सङ्गिरन्ते=प्रतिजानन्ते, “समः प्रतिज्ञाने” । १ । ३ । ५२ । इति सूत्रेण प्रतिज्ञानार्थं गिरतेस्तद्ध इति बोध्यम् ।

“अन्तर्भावाद्” इति, एतेन “तत्सिद्धौ सर्वसिद्धेर्नाधिक्यसिद्धिः” इति साङ्ख्यसूत्रार्थः सङ्गृहीतः ।

साङ्ख्यचन्द्रिकाकारो नारायणतीर्थस्तु ( सर्वप्रमाणसिद्धत्वाद्—सर्वैः प्रमाणैः=प्रमातृभिः पञ्चल्लिपप्रभृतिभिः सिद्धत्वात्—प्रत्यक्षानुमानागमाः प्रमाणाणीति स्वीकृतत्वाद्, उपमानादिकं तु न सर्वप्रमाणसिद्धम् ) इत्येवमिदं व्याचख्यौ,

“मद्वै यत् किञ्चावदत् तद् भेषजम् ” इति श्रुत्यभिहितमहत्त्वेन सर्वेषां प्रमाणभूतेन मनुवचनेन सिद्धत्वाद्=वीण्येव प्रमाणाणीति निश्चितत्वात् प्रमाणत्रयमेवेष्टमित्यर्थोपि यदि अतिमतां मतिमारोहेत् तर्ह्ययमप्यादेयः,

यद्वा सर्व-शब्दोऽत्र बहुपर्यायः, तथा च मल्लकपिलपतञ्जलिश्च निवचनरूपैर्बहुभिः प्रमाणैः सिद्धत्वात्प्रमाणत्रयमेवेष्टं नतु एकैकश्च निवचनरूपैकैकप्रमाणसिद्धं प्रमाणचतुष्टयादिकमित्यर्थो बोध्यः, कथमन्तर्भाव इत्यत्राह—“एतच्च” इति,

ननु पदवाक्येप्रमाणप्रमेयभेदभिन्नेषु विद्याप्रस्थानेषु साङ्ख्ययोगवेदान्तरूपप्रस्थानत्रयस्य प्रमेय-प्रतिपादनपरत्वादत्र प्रमाणप्रतिपादनं विपश्चित्संकेतपराहतम्, इत्याशयेन शङ्कते—“अथ प्रमेय” इति,

“प्रमाणाद्धि” इति, हि=यतः प्रमेयावगतिः प्रमाणाधीनातः प्राधान्येन प्रमेयप्रतिपादन-परमप्येतत् तत्र तदुपयोगितयाऽऽपाततः प्रमाणमपि प्रतिपादयतीत्यर्थः ।

१ अ० १ सू० ८८ त्रिविधप्रमाणसिद्धौ सर्वप्रमाणानां प्रमेयव्यवस्थासिद्धेर्नाधिक्यसिद्धिः युक्तप्रमाणत्वेन, त्रिविधप्रमाणेष्वन्येषामन्तर्भावाद् इत्यर्थ इति वृत्तिकारोऽनिरुद्धो महादेवश्च । त्रिविधप्रमाणसिद्धौ च सर्वस्यार्थस्य सिद्धेर्न प्रमाणाधिक्यं सिध्यति गौरवादित्यर्थ इति विज्ञानमिश्रः । २ ताण्ड्यमहाब्राह्मणे २३ अध्याये १६ खण्डे श्रुतिरियम् । ३ “प्रत्यक्षमनुमानं च शास्त्रं च विविधागमं, त्रयं सुविदितं कार्यम्” इति पूर्वाभिहितेन मनुवचनेनेत्यर्थः । ४ यदीत्युक्त्याऽयमप्यर्थः संभवति परं नासौ मूलकाराभिप्रेत इति सूचयति । ५ पद-विद्या—व्याकरणम्, वाक्यविद्या—मीमांसा, प्रमाणविद्या—न्यायकाणाददर्शनं, प्रमेयविद्या—साङ्ख्ययोगवेदान्ताः ।



सेयमार्याऽर्थक्रमानुरोधेन पाठक्रममनादृत्यैवं व्याख्याता ॥ ४ ॥

सम्प्रति प्रमाणविशेषलक्षणान्वसरे प्रत्यक्षस्य प्रमाणेषु ज्येष्ठत्वात् तदधीन-  
त्वाच्चानुमानादीनां, सर्ववादिनामविप्रतिपत्तेश्च तदेव तावलक्षयति—  
“प्रतिविषयाध्यवसायो दृष्टम्” इति,

प्रतिविषयाध्यवसायो दृष्टं त्रिविधमनुमानमाख्यातम् ।

तल्लिङ्गलिङ्गिपूर्वकमासश्रुतिरासवचनं तु ॥ ५ ॥

अत्र ‘दृष्टम्’ इति लक्ष्यनिर्देशः । परिशिष्टन्तु लक्षणम्,

समानासमानजातीयव्यवच्छेदो लक्षणार्थः,

पाठादपूर्वीमुपेक्ष्य कुतो विपरीतक्रमेणं कारिका व्याख्यातेति शङ्कायामाह—“सेयमार्यां”  
इति, आर्याः=‘आर्याख्यछन्दोबद्धा कारिका’ “अर्थक्रमानुरोधेन” इति । यथा च पाठ-  
क्रमादर्थक्रमस्य बलीयस्त्वं तथा “अर्थाच्च” इति सूत्रे जैमिनीये व्यक्तमिति ततोऽवसेयम्,

आकाङ्क्षायोग्यतादिकमेव परस्परान्वयकारणं नानन्तरश्रवणमात्रमिति भावः ॥ ४ ॥

पञ्चमार्यामवतारयति—“सम्प्रति” इत्यादिना, प्रमाणानां ये विशेषाः=प्रत्यक्षादयो  
भेदास्तेषां यानि लक्षणानि तन्निरूपणान्वसरे सति तदेव=प्रत्यक्षमेव तावत्=प्रथमं लक्षयतीत्यन्वयः ।

प्रत्यक्षस्य प्रथमनिरूपणे हेतुमाह—“प्रत्यक्षस्य प्रमाणेषु ज्येष्ठत्वाद्” इति, ज्येष्ठत्वाद्=  
पूर्ववर्तित्वाद्, निखिलप्रमाणोपजीव्यत्वादिति यावद्, तदेवाह—“तदधीनत्वाच्च” इति, अनु-  
मानादीनां प्रत्यक्षसापेक्षत्वादित्यर्थः । हेत्वन्तरमाह—“सर्ववादिनामविप्रतिपत्तेश्च” इति-  
प्राकृतचारिकादेरपि प्रत्यक्षे विवादाभावेन सर्वसम्मतत्वाच्चेत्यर्थः । परिशिष्टं=‘प्रतिविषयाध्य-  
वसाय’ इत्यवशिष्टो भाग इत्यर्थः ।

लक्षणकरणस्य प्रयोजनमाह—“समानासमानजातीय” इति, समानजातीयेभ्योऽसमान-  
जातीयेभ्यश्च पदार्थेभ्यो यो व्यवच्छेदः=व्यावर्तनं—विभज्य लक्ष्यस्थापनं स लक्षणार्थः=लक्षण-  
करणप्रयोजनमित्यर्थः ।

एतेन ‘समानासमानजातीयव्यवच्छेदकत्वं लक्षणत्वम्’ इति लक्षणशब्दार्थोप्यनेन ज्ञापितो  
वेदितव्यः ।

लक्षणं हि व्यतिरेकिहेतुवचनं सैतजजातीयविजातीयेभ्योऽर्थेभ्यो व्यावर्त्य लक्ष्यं व्यवस्थाप-  
यतीति भवति लक्षणस्य सजातीयविजातीयव्यवच्छेदकत्वम् ।

‘नीलमुत्पलम्’ इत्यत्र सजातीयमात्रव्यवच्छेदके विशेषणेऽतिप्रसङ्गवारणाय “असमानजातीय”  
इति, रूपं गुण इत्यादौ विजातीयद्रव्यव्यवच्छेदकेऽपि व्याप्तिवारणाय ‘समानजातीय’ इति,

१ अ० ५ पा० १ सू० २ । अग्निहोत्रं जुहोति, यवागूं पचति, इति होमपाकयोः पाठक्रमेण पौर्वा-  
पर्यसत्त्वेऽप्यर्थक्रममादाय पक्वैव होतव्यमिति हि तत्र व्यक्तम् । २ अनुमानादीनामिति बहुवच-  
नन्तु पराभिमतोपमानाद्यभिप्रायेण नेयम् । ३ अत एव पृथिव्या लक्षणं गन्धवत्त्वं ‘पृथिवीतेरेभ्यो  
मिथ्यते गन्धवत्त्वाद्’ इत्येवं व्यतिरेकिहेतुवचनं सत् पृथिवीमितेरेभ्यो व्यावर्त्य व्यवस्थापयति ।



अवयवार्थस्तु-विसिन्वन्ति=विषयिणमनुवव्रन्ति-स्वेन रूपेण निरूपणीयं कुर्वन्तीति यावद्, विषयाः-पृथिव्यादयः, सुखादयश्च,

अस्मदादीनामविषयाश्च तन्मात्रलक्षणा योगिनामूर्द्धस्रोतसां च विषयाः, विषयं विषयं प्रति वर्तते इति प्रतिविषयम्=इन्द्रियम्, वृत्तिश्च सन्निकर्षः, अर्थसन्निकृष्टमिन्द्रियमित्यर्थः ।

यथा चास्य प्रत्यक्षलक्षणस्य सजातीयविजातीयव्यवच्छेदकत्वं तथा प्रत्यक्षलक्षणावसानेऽत्रैव व्यक्तमिति नात्र मया किञ्चिद् वचनीयम् ।

लक्षणपदघटकशब्दार्थमाह—“अवयवार्थस्तु” इति, ‘विसिन्वन्ति’ इति ‘पिप् वन्धने’ इत्यस्य रूपं, तस्य विवरणमाह—“विषयिणमनुवव्रन्ति” इति । विषयिणं=चित्तवृत्तिरूपं ज्ञानम् । ‘अनुवव्रन्ति’ इत्यस्यार्थमाह—“स्वेन रूपेण निरूपणीयं कुर्वन्ति” इति ।

स्वेन रूपेण=स्वकीयेनाकारेण, निरूपणीयं=निरूपणाहं स्वाकारोपरक्तं कुर्वन्तीति यावद्, घटादयो विषया हीन्द्रियसन्निकर्षादिना विषयिणं चित्तं स्वाकारेणोपरञ्जयन्ति, यदिदुःख-परञ्जनं=विषयिणि चित्ते विषयाणां स्वाकारार्पणमेतदेव स्वेन रूपेण निरूपणीयत्वमिति तत्त्वम्, विषयशब्देन न केवलं स्थूला विषया गृह्यन्तेऽपि तु सूक्ष्मा अपीत्याह—“अस्मदादीनाम्” इति, तन्मात्रलक्षणाः=सूक्ष्मभूतात्मका ये पदार्था अस्मदादीनामविषयास्तेपि योगिनामूर्द्धस्रो-तसां च विषया इति तेऽपि विषयपदेन गृह्यन्ते इत्यर्थः ।

एवं विषयपदार्थमाख्याय प्रतिविषयपदार्थमाह—“विषयं विषयं प्रति” इति,

विषयं विषयं प्रति वर्तते इत्यनेन यदिन्द्रियाणां विषयं प्रति वर्तनमभिहितं तन्नेन्द्रियाणां स्वस्थानपरित्यागपूर्वकं विषयदेशगमनं तथा सत्यन्धत्वादिप्रसङ्गाद् अपि तु संबन्धविशेषे इत्याह—“वृत्तिश्च सन्निकर्ष” इति, ‘वर्तते’ इतिपदघटकवृत्तात्पर्यरूपा वृत्तिश्चात्र सन्निकर्ष एव न त्विन्द्रियाणां विषयदेशगमनमित्यर्थः ।

अयमेव सन्निकर्षो व्यापार इत्यभिधीयते ।

तथा चाहुः—‘वृत्तिस्तु सन्निकर्ष’ इति न्यायभाष्यसुपादाय तात्पर्यटीकाकाराः—‘वृत्तिरिति हि व्यापारः, स तु व्यापार उच्यते यः कारकैः फले जनयितव्ये चरमभावी धर्मभेदः फलोत्पादाहकू-लोऽपेक्षयते, यथा पटे जनयितव्ये तन्तुमिश्ररमभाविनः संयोगविशेषाः, स्वर्गे जनयितव्ये यागे-नापूर्वमात्मधर्मः, तथेहापीन्द्रियादिना प्रमाणेन प्रमायां फले प्रवृत्तेन तदुत्पादनाहकूलः सन्निकर्षो ज्ञानं वा चरमभावी धर्मोऽपेक्षयत इति भवति व्यापारः स एव वृत्तिरित्याख्यायते” इति ।

एवमवयवार्थमाख्याय प्रतिविषयमिति समुदायस्य निर्गलितमर्थमाह—“अर्थसन्निकृष्ट-मिन्द्रियम्” इति ।

१ स च संबन्धविशेषो नोच्छिन्नमूलोऽपि त्वच्छिन्नमूलः, तथाचाहुर्वाचस्पतिमिश्राः “निर्ग-ताप्यच्छिन्नमूला चक्षुःसन्ततिः कार्याय समर्था न च्छिन्नमूला” इति, एतेन यदि च चक्षुःप्राप्त्यर्थं गृहीयात् तदोन्मील्य निमीलितनयनोपि रूपं पश्येद् इत्याशयेन “यदि च स्यात् तदा पश्ये-दप्युन्मील्य निमीलनाद्” इत्यभिहितं तन्निराकृतं वेदितव्यम्, अच्छिन्नमूलसन्तत्यङ्गीकारे चान्ध-त्वादिप्रसङ्गोपि नेत्यपि ज्ञेयम् ।



तस्मिन्ध्यवसायः—तदाश्रित इत्यर्थः, अध्यवसायश्च बुद्धिव्यापारो ज्ञानम्,  
उपात्तविषयाणामिन्द्रियाणां वृत्तौ सत्यां बुद्धेस्तमोभिभवे सति यः सत्त्व-  
समुद्रेकः सोऽध्यवसाय इति वृत्तिरिति ज्ञानमिति चारुण्यते ।

अर्थः—घटादिविषयः तत्संबद्धमिन्द्रियमित्यर्थः, प्रतिविषयेऽध्यवसाय इति सप्तमीतत्पुरुष-  
माश्रित्याह—“तस्मिन्ध्यवसाय” इति, तस्मिन्=प्रतिविषय इत्यर्थः । समासान्तर्गतलुप्त-  
सप्तम्यर्थमाह—“तदाश्रित” इति, विषयव्यापृतेन्द्रियाधीन इत्यर्थः ।

तदाश्रित इत्यनेनाध्यवसायस्येन्द्रियनिष्ठत्वाभिधानेनाध्यवसाय इन्द्रियधर्म इति नास्थेयमपि  
त्विन्द्रियमाश्रित्य बुद्धौ वर्तमानत्वेन बुद्धेरेव स धर्मोभ्युपेय इत्याह—“अध्यवसायश्च” इति,  
अध्यवसायपदाभिधेयं ज्ञानं च बुद्धेरेव व्यापारो नेन्द्रियधर्म इत्यर्थः ।

यथा—बीजकालसलिलधरणीसंयोगादिसन्निधाने जायमानोप्यङ्कुरो न कालाङ्कुरः, सलिला-  
ङ्कुरः, धरण्यङ्कुर इति वा व्यपदिश्यते तस्य कालादिधर्मत्वाभावाद् अपि तु बीजेनैव व्यपदिश्यते  
यवाङ्कुरः शाल्यङ्कुर इति तस्य तद्धर्मत्वात्, तथा बुद्धिविषयेन्द्रियालोकसंयोगादिसन्निधानेन  
जायमानमपि ज्ञानं नेन्द्रियधर्मो विषयधर्म आलोकधर्म इति वा व्यपदिश्यते, तस्य तद्धर्मत्वा-  
भावादपि तु बुद्धिधर्मत्वेनैव व्यपदिश्यते बुद्धिवृत्तिरिति बुद्धिव्यापार इति भावः ।

अध्यवसायपदाभिधेयबुद्धिव्यापारस्य ज्ञानस्य लक्षणमाह—“उपात्तविषयाणाम्” इति,

उपात्तः=गृहीतः—प्रतिबिम्बरूपेण लब्धो विषयो यैस्तेषामिन्द्रियाणां वृत्तौ सत्यां=विषया-  
काराकारितत्वे सति यो बुद्धेस्तमोरूपावरणानादरपुरस्सरसत्त्वात्मकप्रकाशबाहुल्यरूपो धर्म-  
विशेषः सोऽध्यवसाय इति वृत्तिरिति ज्ञानमिति चाभिधीयत इत्यर्थः ।

तमोऽभिभवसमसमयभवो यो बुद्धेः सत्त्वसमुद्रेकः स एव वृत्तिपदार्थत्वेनात्राभिप्रेतो नत्वि-  
तरत् तस्य तमोनिरसनमुखेन वृत्त्युत्पत्तिहेतुत्वेपि वृत्तिलक्षणघटकत्वाभावात्, तेन नाहमाना-  
गमवृत्तिषु वृत्तिलक्षणाव्याप्तिरिति ।

अत्रेदं बोध्यं—यथा स्वभावतश्चलनशीलमपि जलाशयस्थं सलिलं निर्गममार्गासत्त्वरूप-  
प्रतिबन्धकबलात्स्वयं क्षेत्रमनुपसर्पदपि छिद्रे सति तद्वारा निर्गत्य कुल्यात्मना क्षेत्रमुपसृज्य

१ आस्ये प्रयत्न आस्यप्रयत्नः, शब्दे संज्ञा शब्दसंज्ञा, इत्यादिप्रयोगेषु महाभाष्यकारादिभिः  
सप्तमीतत्पुरुषस्याश्रितत्वादनुक्तोपि “सप्तमीशौण्डेः” इत्यत्र योगविभाग ऊहनीयः, ‘सुप् सुपा’  
इति वा समासः । २ तस्य=अङ्कुरस्य, तद्धर्मत्वाद्—बीजधर्मत्वाद् । ३ यद्वा उपात्तशब्दः  
सन्निहितवाची सन्निहितविषयाणामिन्द्रियाणां वृत्तौ=सन्निकर्षे सतीत्यर्थः, सन्निहित एव विषये  
सन्निकर्षो जायते न व्यवहित इत्याशयेन चैतदभिधानमिति ज्ञेयम् । ४ ननूपात्तविषयाणामि-  
त्यादिना विषयेन्द्रियसन्निकर्षजन्यस्यैव बुद्धेः सत्त्वोद्रेकस्य वृत्तिलक्षणत्वे लिङ्गादिजन्यानुमाना-  
दिवृत्तेरिन्द्रियजन्यत्वाभावेन तत्र वृत्तिलक्षणाव्याप्तिरित्याशङ्क्यामाह—“तमोऽभिभव” इत्यादि ।

५ इतरद्—उपात्तविषयाणामिन्द्रियाणामित्यादिनेन्द्रियसन्निकर्षाभिधानम् । तस्य=इन्द्रियस-  
न्निकर्षादेः, ‘तमोनिरसनमुखेन’ तथा च सत्त्वोद्रेक एव वृत्तिपदार्थः, तत्र च तमोऽभिभवनं कारणं  
तमोऽभिभवे चेन्द्रियसन्निकर्षव्याप्तिज्ञानादिकं निमित्तमित्यत्र फलितम् ।



इदन्तावत् प्रमाणम्,

अनेन यश्चेतनाशक्तेरनुग्रहस्तत्कलं प्रमा बोध इति ।

केदाराकारेण परिणमते तथा स्वभावतः सर्वार्थग्रहणसमर्थमपि बुद्धितत्त्वं तमसा प्रतिबद्धं सत् स्वयं विषयमनुपसर्पदपीन्द्रियार्थसन्निकर्षादिना तमोनिरासे इन्द्रियप्रणालिकया विषयसुखसुष्य तदाकारेण परिणमते, योयं बुद्धितत्त्वस्य विषयाकारपरिणामः स एवाध्यवसाय इति वृत्तिरिति ज्ञानमिति प्रमाणमिति चाभिधीयते ।

तत्रैतावान् विशेषः—इन्द्रियसन्निकर्षद्वारा यस्तमोभिभवसमसमयसत्त्वसुद्वेकप्रयुक्तो बुद्धेर्विषयाकारपरिणामः स प्रत्यक्षप्रमाणमिति व्यवहियते, व्याप्तिज्ञानजन्यश्च यैस्तथाविधः परिणामः सोऽनुमानप्रमाणमिति व्यपदिश्यते, वाक्यजन्यश्च यस्तादृशः परिणामविशेषः स आगमप्रमाणमित्यभिधीयते ।

तदेवाह—“इदं तावत् प्रमाणम्” इति ।

तावद्—इति वाक्यालङ्कारे, इदम्=इन्द्रियसन्निकर्षादिना जायमानं यद् बुद्धितत्त्वगतसत्त्वाधिक्यप्रयुक्तं बुद्धेर्विषयाकारपरिणामशीलत्वं तदिदं प्रमाणमित्युच्यत इत्यर्थः ।

नन्वन्तःकरणस्य चित्तस्य निरवयवत्वेन पुरुषवदपरिणामित्वात्कथं विषयाकारपरिणामशीलत्वं तस्येति चेत्, प्रधानवन्निरवयवत्वेऽपि परिणामित्वोपपत्तेरिति गृहाण । अपरिणामित्वे चेत्तन्त्वं तन्नं न निरवयवत्वमिति तत्त्वम् ।

वस्तुतस्तु—“हेतुमदनित्यमव्यापि सक्रियमनेकमाश्रितं लिङ्गं, सावयवं परतन्त्रं व्यक्तं विपरीतमव्यक्तम्” इति साङ्ख्यस्मरणात्प्रकृत्यतिरिक्तस्य सर्वस्यैव बुद्ध्यादेः सावयवत्वेन मध्यमपरिमाणत्वात् विषयाकारपरिणामानुपपत्तिः, मध्यमपरिमाणत्वेऽप्यतिनिर्मलविरलतैजसद्रव्यत्वेन तरणिकिरणवत् सत्त्वरूपसरोपपत्तेर्न विलम्बेन विप्रकृष्टध्रुवादिविषयप्रतिभासानुपपत्तिश्च,—

ध्रुवादिविषयपर्यन्तगमनेऽप्यच्छिन्नमूलसन्तत्यङ्गीकारेणान्तःकरणस्य देहसंबन्धसद्भावान् देहस्य निर्जीवत्वापत्तिरित्यपि ध्येयम् ।

एतेन (अन्तःकरणस्यानुपरिमाणत्वे प्राणनर्क्रियाधारस्य तस्य दूरवर्त्तिविषयप्रदेशगमने प्राणस्यापि निर्गतत्वेन देहपातापत्तिः, तस्य विभुत्वे च निष्क्रियत्वेन बहिर्निर्गमनासंभवेन विषयाकारपरिणामानुपपत्तिः) तस्य मध्यमपरिमाणत्वे च देहवन्मन्दगामित्वेन झटिति विषयप्रतिभासानुपपत्तिः, इति शङ्काप्यपोदिता वेदितव्या ।

यथा चान्तःकरणस्य नाशुत्वं विभुत्वं वा तथा ‘न व्योपकत्वं मनसः करणत्वादिन्द्रियत्वाद् वा’ ‘सक्रियत्वाद् गतिश्च्युतेः’ ‘न निर्भागत्वं तद्व्योगाद्’ इत्यादि साङ्ख्यसूत्रेषु स्पष्टम् ।

एवं प्रमाणसामान्यं लक्षयित्वा तत्कलभूतां प्रमामाह—“अनेन” इति, अनेन=विष-

१ तथाविधः=विषयप्रकाशकः सत्त्वोद्वेकरूपः । २ ‘चित्तमपरिणामि निरवयवत्वादात्मवद्’ इति प्रयोगश्चेत्तत्त्वोपाधिसंवलितत्वेन दुष्ट इति भावः । ३ अ० १ सू० २४ । स्पष्टं चैतद् १० इति कारिकायामग्रे । ४ सामान्यकरणवृत्तिः प्राणाद्या वायवः पञ्च (अ० २ सू० ३१) इति साङ्ख्यसूत्रान्तःकरणत्रयव्यापारस्यैव प्राणत्वादान्तःकरणनिर्गमे प्राणनिर्गमावश्यंभावादित्यर्थः । ५ अ० ५ सू० ६९ । ६ सू० ७० । ७ सू० ७१ निर्भागत्वं=निरवयवत्वं मनसो नेत्यर्थः ।



बुद्धितत्त्वं हि प्राकृतत्वादचेतनमिति तदध्यवसायोप्यचेतनो घटादिवत्,  
एवं बुद्धितत्त्वस्य सुखादयोपि परिणामभेदा अचेतनाः, पुरुषस्तु सुखाद्यननु-  
षङ्गी चेतनः, सोऽयं बुद्धितत्त्ववर्तिना ज्ञानसुखादिना तत्प्रतिबिम्बितस्तच्छा-  
यापत्या ज्ञानसुखादिमानिव भवतीति चेतनोऽनुगृह्यते,

याकारपरिणामधारिणा बुद्धितत्त्वेन चेतनाशक्तेः=चेतनस्य पुरुषस्य योऽनुग्रहः=स्वोपगृहीतानां  
विषयाणां स्वप्रतिबिम्बिते चेतने समर्पणं तत् फलमिति बोध इति प्रमेति चाभिधीयत इत्यर्थः ।

अन्तःकरणस्यायं स्वभावो यदिन्द्रियैरुपनीतान् विषयान् स्वस्वामिन आत्मने समर्पयति,  
यथाहुः—“गृहीतानिन्द्रियैरर्थानात्मने यः प्रियच्छति, अन्तःकरणरूपाप तस्मै विश्वात्मने नम” इति,  
इन्द्रियसन्निकर्षादिना जायमानोऽयं घट इत्यादि बौद्धो बोधः प्रमाणं, तदनुपजायमानो घटमहं  
जानामीत्यादिपौरुषेयो बोधश्च प्रमेति भावः ।

अनुग्रहपदार्थं स्पष्टयति, “बुद्धितत्त्वं” इति, हि=यतः बुद्धितत्त्वं प्राकृतत्वाद्=जडप्रकृतिका-  
र्यत्वाद्चेतनम् इति=अतस्तदध्यवसायोप्यचेतन इत्यर्थः ।

कस्तर्हि चेतन इत्यत्राह—“पुरुषस्तु” इति, बुद्धितत्त्वाद्विलक्षणः पुरुष इति योतनार्थस्तु-  
शब्दः, तदेवाह “चेतन” इति,

‘चेतनोऽं जानामि सुखी’ इति चैतन्यसामानाधिकरण्येन ज्ञानसुखादेरनुभूयमानत्वेन पुरु-  
षस्यैव ज्ञानसुखादिमत्त्वोपपत्तेः कथमभिहितं बुद्धेः परिणामविशेषा ज्ञानसुखादय इति, इत्या-  
शङ्क्याह—“सुखाद्यननुषङ्गी” इति, “असङ्गोऽयं पुरुष” इति श्रुतेर्ज्ञानसुखाद्यनाधार इत्यर्थः,  
कथंतर्हि चेतनोऽं जानामीति प्रतीतिरित्यत्राह—“सोऽयम्” इति, चित्तगतेन ज्ञानादिना  
पुरुषस्य ज्ञानादिमत्त्वप्रतीतिरित्यर्थः ।

अन्यगतस्याऽन्यत्र भाने निमित्तमाह—“तच्छायापत्या” इति, बुद्धितत्त्वतादात्म्यापत्ये-  
त्यर्थः, चित्तिचित्तयोरभेदग्रहादित्यावद्, अयमेवास्मिताख्याऽविवेक इत्यभिधीयते, यथाहुः—  
‘दृक्दर्शनशक्तयोरेकात्मतेवास्मिता’ इति, ‘बुद्धिः परं पुरुषमाकारशीलवियादिभिर्विभक्तमप-  
श्यन् कुर्यात् तत्रात्मबुद्धिं मोहेन’ इति च ।

बुद्धितादात्म्यापत्तौ प्रयोजकमाह—“तत्प्रतिबिम्बित” इति, बुद्धितत्त्वे प्रतिबिम्बित इत्यर्थः ।  
एवं च बुद्धावेव प्रमाण्यं फलं जायते न पुरुषे तस्याऽसङ्गत्वेन प्रमाधारत्वाभावात्, चित्ति-  
चित्तयोरभेदग्रहाच्च पौरुषेयो बोध इत्युपचर्यत इत्यत्र फलितम् ।

विज्ञानभिच्छ्रुत—‘न बुद्धौ प्रमाण्यं फलं जायते तथा सति पौरुषेयशब्दस्य यथाश्रुतार्थ-  
त्यागापत्तेः, प्रतिबिम्बस्य तुच्छतयाऽर्थभानादुपपत्तेश्च, प्रतिबिम्बस्य प्रकाशार्थक्रियायाः कान्य-

१ विष्णुपुराणे प्रथमेशे चतुर्दशोऽध्याये—३५ श्लो० । २ यो० सू० ६ पा० २ । दृक्शक्तिः=  
पुरुषः, दर्शनशक्तिः=बुद्धिः, इत्येतयोरैकस्वरूपप्राप्तिरिवास्मिन्तेत्यर्थः । ३ पुरुषस्य आकारः=  
स्वरूपं=सदा विशुद्धिः, शीलम्=औदासीन्यं, विद्या=चैतन्यम्, बुद्धिः अविशुद्धा अनुदासीना जडा  
च, इति सत्यपि बुद्धिपुरुषयोर्विभागे तथापि मोहेन=अस्मिताख्याऽविवेकेन विभक्तमपश्यन् तत्रा-  
त्मबुद्धिं करोतीति, पञ्चशिखोक्तेरर्थः ।



चित्तिच्छायापस्या चाचेतनापि बुद्धिस्तदध्यवसायोऽप्यचेतनश्चेतनवद्  
भवतीति,

तथा च वक्ष्यति—

“तस्मात् तत्संयोगादचेतनं चेतनावदिव लिङ्गम् ।

गुणकर्तृत्वेपि तथा कर्तेव भवत्युदासीनः” ‘का. २०’ इति ।

दर्शनाद्, अपित्विन्द्रियसन्निकर्षादिना पूर्वं बुद्धेरर्थाकारा वृत्तिर्जायते तद्वद् चार्थोपरक्ता बुद्धि-  
वृत्तिः प्रतिबिम्बरूपेण पुरुषारूढा सती भासते, “तस्मिंश्चिदर्पणे स्फारे समस्ता वस्तुदृष्टयः ।  
इमास्ताः प्रतिबिम्बन्ति सरसीव तटद्रुमाः” इत्यादिस्मृतिषु परस्परं प्रतिबिम्बस्य सिद्धत्वाद्,  
इत्येवं वाचस्पत्यं निराचष्ट, एतच्च पूर्वोपन्यस्त ‘चित्तेरप्रतिसङ्क्रमाया’ इति योगसूत्रतद्भाष्य-  
पञ्चशिखाचार्यवचनेभ्यो बुद्धौ चैतन्यप्रतिबिम्बस्य प्रामाणिकत्वेपि पुरुषे बुद्धिप्रतिबिम्बस्या-  
प्रामाणिकत्वादयुक्तम् ।

यास्तु ‘तस्मिंश्चिदर्पणे’ इत्यादिस्मृतयस्ता अपि सूत्रायास्तुमुप्येन ‘बुद्धिदर्पणप्रतिबिम्बितत्वेन  
तत्तादात्म्यापन्ने दर्पणवत् स्वच्छे चेतन इमा वस्तुदृष्टयः=बुद्धेर्यर्भूतानि ज्ञानान्यविवेकात्प्रति-  
भासन्ते’ इत्येवमर्थपरतया नेयाः ।

किंच नैहि पारमार्थिकत्वघटितमेव पुरुषनिष्ठत्वं यथाश्रुतः पौरुषेयशब्दार्थः किंतर्हि पुरुष-  
स्वत्वं पुरुषनिष्ठत्वं वा, तच्च पारमार्थिकं वौपचारिकं वेति नाग्रहः, प्रकृते च मुख्यस्यासम्भ-  
वादौपचारिकं तन्निष्ठत्वमाश्रीयतेऽतो न यथाश्रुतार्थत्यागापत्तिः ।

अपिच ‘आरोपितया क्रियया कल्पितं दर्शनकर्तृत्वं वस्तुतस्तु बुद्धेः साक्ष्येव पुरुष’ इति  
स्वोक्त्या सह त्रिविधादश्रद्धेयं पुरुषस्य मुख्यप्रमाश्रयत्वेन प्रमातृत्वाभिधानम् ।

यच्चोक्तम् ‘प्रतिबिम्बस्यार्थक्रियाकारित्वं नास्ति’ इति तदपि न, जडप्रतिबिम्बस्यार्थक्रिया-  
कारित्वाभावेपि चेतनप्रतिबिम्बस्यार्थक्रियाकारित्वसम्भवादित्यलमधिकेन ।

यद्यपि पूर्वत्र चित्तवृत्तिः पौरुषेयबोधश्चेति प्रमाद्वयमभिहितं तथापि योगभाष्ये पौरुषय-  
बोधस्यैव फलत्वाभिधानेन प्रमाद्वयस्वीकारो नावश्यक इत्याशयेनात्र चित्तवृत्तेः प्रमाणत्वं  
पौरुषेयबोधस्य च प्रमात्वमिति प्रमैक्यमभिहितमिति बोध्यम्, अत एव ‘द्वयोरैकतरस्य वा’  
इत्यनियमोऽभिहितो वाकारेण सूत्रकारेण ।

नन्वस्तु बुद्धितादात्म्यापस्या पुरुषस्य ज्ञानादिमत्त्वं तथापि कथमचेतनस्य बुद्धितत्त्वस्य  
तद्वर्त्मस्य चाध्यवसायस्य चेतनत्वेन भानमित्यत्राह—“चित्तिच्छायापस्या च” इति ।

१ पा० १ सू० ४ । ७ । योगवार्तिके, अ० १ सू० ८७ साङ्ख्यप्रवचनभाष्ये चस्पष्टोयमर्थः ।  
२ यथा बुद्धौ चित्प्रतिबिम्बमेवं चितावपि बुद्धिप्रतिबिम्बं स्वीकार्यमिति भावः । ३ यच्चोक्तं  
पुरुषस्य प्रमाश्रयत्वाभावे पौरुषेयशब्दस्य यथाश्रुतार्थत्यागापत्तेरिति, तद् दूषयति—“नहि” इति ।  
४ पुरुषस्यायमित्यर्थे ‘तस्येदम्’ इत्यणि पुरुषस्वत्वं पौरुषेयशब्दार्थः, पुरुषे भव इत्यर्थे ‘तत्रभव’  
इत्यणि पुरुषनिष्ठत्वं पौरुषेयशब्दार्थ इति विवेकः ।



अत्राध्यवसायग्रहणेन संशयं व्यवच्छिन्नन्ति, संशयस्यानवस्थितग्रहणेना-  
निश्चितरूपत्वाद्, निश्चयोऽध्यवसाय इति चाऽनर्थान्तरम्,  
विषयग्रहणेन चासद्विषयं विपर्ययमपाकरोति,  
प्रतिग्रहणेन चेन्द्रियार्थसन्निकर्षमूचनादनुमानस्मृत्यादयश्च पराकृता भवन्ति,  
तदेवं समानासमानजातीयव्यवच्छेदकत्वात् 'प्रतिविषयाध्यवसाय' इति  
दृष्टस्य संपूर्णं लक्षणम्,

एवं प्रत्यक्षलक्षणमभिधाय लक्षणं समन्वयितुं लक्षणघटकपदानां कृत्यमाह—“अत्र” इति,  
प्रतिविषयाध्यवसाय इति दृष्टलक्षणे, संशयम्=एकवर्त्मिकविरुद्धभावाभावप्रकारकमनवधारणा-  
त्मकं ज्ञानं, व्यवच्छिन्नन्ति=व्यावर्तयतीत्यर्थः, कथं व्यावृत्तिरित्यत्राह—“संशयस्य” इति,  
अनवस्थितग्रहणेन=एकवर्त्मिकनानाधर्मरूपनानाकोटिप्रकाशनेन, अनिश्चितरूपत्वाद्=एककोटि-  
कत्वासत्त्वरूपानवधारणात्मकत्वादित्यर्थः । निश्चयपदाभावे कथमनिश्चयज्ञानवारणमित्यत्राह—  
“निश्चयोऽध्यवसाय इति चाऽनर्थान्तरम्” इति, अन्योऽर्थोऽर्थान्तरं नार्थान्तरमनर्थान्तरम्=न  
भिन्नार्थकम्—एकार्थकमिति यावद् ।

अध्यवसायपदव्यावर्त्यं प्रदर्श्य विषयपदव्यावर्त्यमाह—“विषयग्रहणेन च” इति, असद्  
विषयं=न विद्यते सन् विषयो यस्य तादृशं मिथ्याज्ञानात्मकं विपर्ययमपाकरोतीत्यर्थः ।

विषयं विषयं प्रति वर्तत इति प्रतिपदादानकृत्यमाह—“प्रतिग्रहणेन च” इति ।

प्रत्यक्षलक्षणे लक्षणलक्षणं समन्वयन् प्रकृतमुपसंहरति—“तदेवं” इति, यस्माद् लक्षणा-  
न्तर्गतविशेषणपदैरलक्ष्यनिरासस्तस्मादित्यर्थः ।

प्रत्यक्षत्वेन समानजातीयाः संशयादयः विजातीयत्वेनासमानजातीया अनुमानस्मृत्यादयः  
तेषां व्यवच्छेदकत्वाद्=व्यावर्तकत्वात् प्रतिविषयाध्यवसाय इति दृष्टस्यादुष्टलक्षणमित्यर्थः ।

ननु शब्धान्तरे 'प्रत्यक्षं कल्पनापोढमभ्रान्तम्' 'सत्संप्रयोगे पुरुषस्येन्द्रियाणां बुद्धिजन्म तत्  
प्रत्यक्षम्' 'इन्द्रियार्थसन्निकर्षोत्पन्नं ज्ञानमव्यपदेश्यमव्यभिचारि व्यवसायात्मकं प्रत्यक्षम्' इत्येवं-

१ पर्वतजलाशयो वृद्धितदभाववन्ताविति ज्ञानमपि विरुद्धभावाभावप्रकारकमिति तदपि संशयः  
स्यादत उक्तम् 'एकवर्त्मिक' इति, वृक्षः संयोगवान् तदभाववाँश्चेत्यत्र व्यभिचारवारणाय 'विरुद्ध'  
इति, घटो द्रव्यं पृथिवी चेति ज्ञानस्य संशयत्वनिरासाय "भावाभावप्रकारकम्" इति, इच्छानिरा-  
साय ज्ञानमिति । २ सौगतदिङ्नागाभिहितमिदं लक्षणं, न्यायविन्दावप्येतदेवोपलभ्यते, कल्प-  
नाया अपोढम्=अपेतं कल्पनास्वभावारहितं, यत् किल न नाम्नाऽभिधीयते न च जात्यादिभि-  
र्व्यपदिश्यते तत् प्रत्यक्षमित्यर्थः । ३ जै० सू० ४ 'अनिमित्तं विद्यमानोपलम्भनत्वाद्' इति  
सूत्रशेषः, पुरुषस्येन्द्रियाणां सति=विद्यमाने विषये संप्रयोगे सति यद् बुद्धेः=ज्ञानस्य जन्म  
तत्प्रत्यक्षम्, एतत्प्रत्यक्षं धर्मज्ञाने न निमित्तं, प्रत्यक्षप्रमासाधनानीन्द्रियाणि धर्मप्रमां न साध-  
यन्ति, तत्र हेतुमाह—“विद्यमान” इति, वर्तमानस्यैव वस्तुन इन्द्रियैरुपलम्भाद् धर्मस्य च  
ज्ञानकालेऽसत्त्वेनेन्द्रियायोग्यत्वादित्यर्थः । ४ न्या० सू० ४ अव्यपदेश्यं=निर्विकल्पकं,  
व्यवसायात्मकं सविकल्पकमिति विभागः । इतरच्च प्रत्यक्षलक्षणम् ।



तन्त्रान्तरे लक्षणान्तराणि तैर्थिकानां न दूषितानि, विस्तरभयाद् इति ।

नाऽनुमानं प्रमाणमिति वदता लौकायतिकेनाऽप्रतिपन्नः सन्दिग्धो विपर्यस्तो वा पुरुषः कथं प्रतिपद्येत, नच पुरुषान्तरगता अज्ञानसन्देहविपर्ययाः शक्या अर्वागृहशा प्रत्यक्षेण प्रतिपत्तुं, नापि प्रमाणान्तरेण, अनभ्युपगमाद्, अनवधृताऽज्ञानसंशयविपर्यासस्तु यं कश्चन पुरुषं प्रति वर्तमानोऽनवधेयवचनतया प्रेक्षावद्भिरुन्मत्तवदुपेक्ष्येत,

विधानि यानि प्रत्यक्षलक्षणानि तानि किं दुष्टान्यदुष्टानि वा, दुष्टानि चेत् कथं न दूषितानि तानि भवताऽदुष्टानि चेत् कथं लक्षणान्तराश्रयणमित्याशङ्क्य यद्यपि दुष्टानि तानि तथापि विस्तरभयान्न दूषितानीत्याह—“तन्त्रान्तरे” इति, ‘तन्त्रान्तरेषु’ इत्यपि पाठः । तन्त्रान्तरे=साङ्ख्यतिरिक्तन्यायप्रभृतिशास्त्रे, तैर्थिकानां=दार्शनिकानां—शास्त्रप्रणेतॄणां गौतमप्रह्लखशुनीनां यान्यन्यानि प्रत्यक्षलक्षणानि तानि विस्तरभयान्न दूषितानीत्यर्थः ।

प्रत्यक्षलक्षणोपसंहारावसरे न्यायवार्तिके तात्पर्यटीकार्या, तैत्त्वप्रदीपिकायां च लक्षणान्तराणां दुष्टत्वस्य स्पष्टं व्यवस्थापनादिति तत्रैव कणेहत्यालोचनीयमिति तु वयम् ।

अनुमाननिर्वचनपरं कारिकांशं व्याख्यातुकामस्तावदहमानाप्रामाण्यवादिनं चार्वाकं शिक्षयति—“नाहमानं प्रमाणम्” इति,

लोक आयतं=विस्तीर्णमिव यत् प्रसिद्धं प्रत्यक्षप्रमाणं तल्लोकायतं, तत्प्रतिपादकं चार्वाकशास्त्रमपि लोकायतं, तदधीते तद् वेद यः स लौकायतिकः, तेन=प्रत्यक्षातिरिक्तं न प्रमाणमिति वादिना चार्वाकेण, अप्रतिपन्नः=अज्ञानयुक्तः, सन्दिग्धः=संशययुक्तः, विपर्यस्तः=भ्रान्ति-युक्तः पुरुषः कथं प्रतिपद्येत=ज्ञायेत, प्रत्यक्षेण ज्ञायेतेत्याशङ्क्याह—“नच” इति, पुरुषान्तरगताः=परपुरुषवर्तिनोऽज्ञानादयो गौरत्वादिवद् देहधर्मा अपि न प्रत्यक्षेण प्रतिपत्तुं=ज्ञातुं शक्या रूपादिमत्त्वाभावाद्, योगिना ज्ञायेतापि प्रत्यक्षेण परकीयाज्ञानादिकं नतु चार्वाकेण तच्छक्यमित्याह—“अर्वागृहशा” इति, बाह्यस्थूलवस्तुविषयकज्ञानवताऽयोगिना चार्वाकेणेत्यर्थः ।

माभूदध्यक्षेण ज्ञानं तद्वचनात् तज्ज्ञानं कुतो न जायेतेत्याशङ्क्य वचनस्यापि प्रत्यक्षातिरिक्तत्वेन तेनानभ्युपगमादित्याह—“नापि मानान्तरेण” इति ।

परपुरुषवर्तिनोऽज्ञानादीनपरिज्ञायैव परपुरुषबोधनाय वचनं प्रयुज्ज्ञानस्त्वन्मत्तवदुपहसनीयः स्यादित्याह—“अनवधृताज्ञान” इत्यादिना, अनवधृताः=अपरिज्ञाताः परपुरुषवर्तिनोऽज्ञानसंशयविपर्यासाः येन सोऽनवधृताज्ञानसंशयविपर्यास इत्यर्थः ।

१ ‘तीर्थं स्याद् दर्शनेष्वपि’ इत्युक्तेस्तीर्थपदं दर्शनपरं, दर्शनं च गौतमादिप्रणीतं शास्त्रं, तदध्येतारो वेत्तारश्च दार्शनिकास्तैर्थिका वेत्यभिधीयन्ते, तदेवाह—‘दार्शनिकानाम्’ इति । २ गौतमीयलक्षणस्य तत्र दुष्टत्वानुक्तेराह “तत्त्वप्रदीपिकायाम्” इति, द्वितीयपरिच्छेदे चित्सुखाचार्यैः ‘मानाधीना मेयसिद्धिः’ इति कारिकाव्याख्यायामित्यर्थः । ३ चारु=शास्त्रीयसंस्कारविधुरनरमनोहरम् अङ्गनालिङ्गनजन्यं सुखं पुरुषार्थ इत्येवंविधं वाक्यं यस्य स चार्वाकः, देहाद्यात्मवादी प्रत्यक्षैकप्रमाणमानी प्राकृतः पुरुषः, पृषोदरादित्वात्साधुः, राजपुत्रग्यामोहनाय बृहस्पतिना लोकायतं शास्त्रं प्रणीतमिति महाभारतीयखिले हरिवंशे स्पष्टम् ‘दुर्योधनसखश्चार्वाको राक्षसस्त्वन्य एव । ४ लोकायतशब्दस्योक्थादिगणे पाठात् (क्रतूकथादिसूत्रान्ताट्ठक्) इत्यनेन ठकि लौकायतिक इति साधुः ।



तदनेनाज्ञानादयः परपुरुषवर्तिनोऽभिप्रायभेदाद् वचनभेदाद् लिङ्गादनु-  
पातव्या इत्यकामेनाऽनुमानं प्रमाणमभ्युपेयम् ।

नन्वेतावता कथमनुमानाभ्युपगमस्यावश्यकत्वमित्यत्राह—“तदनेन” इति, यतो न प्रत्यक्षेण  
परपुरुषगतज्ञानादिप्रतिपत्तिः संभवति ततोऽनेन चावाक्येण परपुरुषवर्तिनोऽज्ञानादयोऽनुमातव्याः=  
अनुमानेनैव ज्ञातव्या इति=यत एवमतोऽकामेनापि तेनानुमानं प्रमाणमङ्गीकरणीयमित्यर्थः ।

केन लिङ्गेन परकीयाज्ञानायनुमितिरित्यत्राह—“अभिप्रायभेदाद्” इति, वक्तृतात्पर्यविशे-  
षाद्, लिङ्गाद् इत्यर्थः, तात्पर्यज्ञानं कुतस्त्यमत आह—“वचनभेदाद्” इति—

अयमीदृशाभिप्रायवनेतादृशवचनप्रयोक्तृत्वात् संप्रतिपन्नवदित्येवं तात्पर्यविशेषमनुमाया-  
यमेतद्विषयाज्ञानादिमान्दीदृशाभिप्रायवत्त्वादित्येवमज्ञानायनुमानमित्यर्थः ।

यद्वा—अभिप्रायभेदः=अज्ञानादिविशेषः, तस्माज् जातो यो वचनभेदः तस्माद् लिङ्गादित्यर्थः,  
तथा च ‘एतद्वचनमेतदन्तःकरणस्थाज्ञाननिमित्तमसंबद्धवचनत्वान्मदीयासंबद्धवचोवद्, एतद्-  
वच एतदन्तःकरणस्थसंशयनिमित्तमनिश्चितवचनत्वान्मदीयानिश्चितवचोवद्, एतद्वाक्यमेत-  
दन्तःकरणस्यविपर्ययनिमित्तं मदीयभ्रान्तिवचोवद्’ इत्येवमज्ञानादिप्रतिपत्तिरनुमेयेति फलितम् ।

विशदीकृतश्चात्रत्योऽयमर्थो ग्रन्थान्तरे विस्तरेण शब्दान्तरेर्मिश्रैरिति तदेवात्रोद्धृत्य प्रदर्श्यते—  
(प्रतिपन्नं पुमांसमपहायाप्रतिपन्नसन्दिग्धाः प्रेक्षावद्भिः प्रतिपाद्यन्ते, न चैषामित्थं-  
भावो भवत्प्रत्यक्षगोचरः, न खल्वेते गौरत्वादिवत्प्रत्यक्षगोचराः, किन्तु वचन-  
चेष्टादिलिङ्गानुमेयाः, नच लिङ्गं प्रमाणं यत एते सिध्यन्ति, न पुंसामित्थंभावम-  
विज्ञाय यं केचन पुरुषं प्रतिपिपादयिषतोऽनवधेयवचनस्य प्रेक्षावत्ता नाम, अपि  
च पशवोपि हिताहितप्राप्तिपरिहारार्थिनः कोमलशष्पदयामलायां भुवि प्रवर्तन्ते  
परिहरन्ति चाश्यानतृणकण्टकाकीर्णा, नास्तिकस्तु पशोरपि पशुरिष्टानिष्ट-  
साधनमविद्वान्, न खल्वस्मिन्ननुमानगोचरप्रवृत्तिनिवृत्तिगोचरे प्रत्यक्षं प्रभवति,  
न च परप्रत्यायनाय शब्दं प्रयुञ्जीत, शब्दस्यार्थस्याप्रत्यक्षत्वात्, तदेवं माभून्ना-  
स्तिकस्य जन्मान्तरमस्मिन्नेव जन्मन्युपस्थितो सूक्तवप्रवृत्तिनिवृत्तिविरह रूपो

१ ‘अभिप्रायभेदाद् वचनभेदलिङ्गाद्’ इति पाठे तु—‘वचनभेदो लिङ्गं यस्य तादृशादभिप्राय-  
भेदरूपलिङ्गादज्ञानायनुमानमित्यर्थो बोध्यः । २ शारीरकीयतृतीयाध्यायीयतृतीयपादे—‘५४’  
इति सूत्रे भामत्याम्, न्यायदर्शनीयतुरीयसूत्रे तात्पर्यटीकायां चेत्यर्थः । ३ भामतीग्रन्थमु-  
द्धरति—“प्रतिपन्नम्” इति, प्रतिपन्नः=सम्प्रतिपत्तिमान् पुमान्, तं विहायाप्रतिपत्तिविपरीतप्र-  
तिपत्तिसंशीतिवन्तः पुमांसः प्रेक्षावद्भिर्युत्पाद्यन्त इत्यर्थः । ४ इत्थंभावः=अप्रतिपत्तिमत्त्वा-  
दिरूपः । ५ न केवलं चार्वाकस्य परप्रबोधाय प्रवृत्त्यभाव एव दोषोऽपि तु लोकयात्राविरोधोपी-  
त्याह—“अपि च” इति, शष्पं=वालतृणम्, आश्यानम्=ईषत् शुष्कम्, इष्टानिष्टसाधनमविद्वान्  
पशोरपि पशुरित्यर्थः । अनुमानगोचरश्चासौ प्रवृत्तिगोचरश्चेष्टानिष्टसाधनत्वं, तत्र प्रत्यक्षं नहि  
प्रभवतीति योजना, ‘अयमोदनः, क्षुन्निवर्तक, ओदनत्वात्प्रागभ्युक्तोदनवद्’ इत्याद्यनुमानाद्धीष्टसा-  
धनत्वावगमः, ततः प्रवृत्तिरनिष्टसाधनत्वानुमानाच्च निवृत्तिरिति, शब्दप्रामाण्यानिष्टेर्भूतत्वमापन्नं,  
प्रवृत्तिनिवृत्तिविरहश्चानुमानप्रामाण्यविरहादापन्न इति विभागः



तत्र प्रत्यक्षकार्यत्वाद् अनुमानं प्रत्यक्षानन्तरं निरूपणीयं, तत्रापि सामान्यलक्षणपूर्वकत्वाद्विशेषलक्षणस्यानुमानसामान्यं तावद्वक्ष्यति—“त-  
लिङ्गलिङ्गिपूर्वकम्” इति, लिङ्गं=व्याप्यं, लिङ्गि=व्यापकम्,

महान्नरक) इति । (अनुमानमप्रमाणमिति वाक्यप्रयोगोऽज्ञं विप्रतिपन्नं सन्दिग्धं वा पुरुषं प्रत्यर्थवान्, न च परपुरुषवर्तिनो देहधर्मा अपि सन्देहाज्ञानवि-  
पर्यासा गौरत्वादिवत्प्रत्यक्षा वीक्ष्यन्ते, न च तद्वचनात्प्रतीयन्ते वचनस्यापि  
प्रत्यक्षादन्यस्याप्रामाण्योपगमात्, पुरुषविशेषमनधिकृत्य तु वचनमनर्थकं प्रयु-  
ञ्जानो नायं लौकिको न परीक्षक इत्युन्मत्तवदनवधेयवचनः स्यात् ) इति ।

किञ्च—अनुमानमप्रमाणमिति वदन् वादी ‘कस्य हेतोरप्रमाणम्’ इत्येवं पर्युद्योगे यदि  
‘प्रमितिकरणत्वाभावाद्’ इति हेतुपदं प्रयुज्यते तदा गले पतितमनुमानमिति चार्वाकत्वमेवात्मनः  
स जह्यात्,

तथा चोदुः—(दृष्टप्रामाण्याप्रामाण्यविज्ञानव्यक्तिसाधर्म्येण हि कासां चिद्वच-  
कीनां प्रामाण्यमप्रामाण्यं वा विदधीत, दृष्टसाधर्म्यं चानुमानमेवेति कथं तेनैव  
तस्याप्रामाण्यम्) इति,

यदि च हेतुपदप्रयोगमन्तरैवानुमानमप्रमाणमिति ब्रूयात् तर्हि न प्रतिज्ञामात्रेणार्थसिद्धिरिति  
कथं स्वपक्षसंरक्षणमिति ।

किञ्च अनुमाननिष्ठाप्रामाण्यस्य रूपादिमत्त्वाभावेन चक्षुराद्यगोचरत्वात्कथमनुमानाप्रामाण्य-  
मवधारितवान् भवान् इति स प्रष्टव्यः,

यथाहुर्मिश्राः—(नाप्रत्यक्षं प्रमाणमिति ब्रुवाणः प्रष्टव्यो जायते कुतो भवाननु-  
मानादीनामप्रामाण्यमवधारितवान् इति, प्रत्यक्षं हि लिङ्गादिरूपमात्रग्राहि  
नाप्रामाण्यमेषां विनिश्चेतुमर्हति, न हि धूमज्ञानमिवैषामिन्द्रियार्थसन्निकर्षाद-  
प्रामाण्यज्ञानमुदेतुमर्हति, किन्तु देशकालावस्थारूपभेदेन व्यभिचारोत्प्रेक्षया,  
नचैतावान् प्रत्यक्षस्य व्यापारः संभवति) इति ।

एवमनुमानप्रामाण्यं प्रसाध्यानुमानलक्षणपरमायावियवभवतारयति—“तत्र” इति, तत्र=  
युक्तियुक्तत्वेनानुमानस्यावश्याभ्युपेयत्वे सतीत्यर्थः ।

प्रत्यक्षानन्तरमनुमानं निरूपणीयमित्यन्वयः, तत्र हेतुमाह—“प्रत्यक्षकार्यत्वाद्” इति ।  
तत्रापि=लक्षणद्वारा निरूपणीये सत्यपीत्यर्थः,

‘लिङ्गलिङ्गिपूर्वकम्’ इत्यनुमानलक्षणं विवृणोति ।

‘लिङ्गं व्याप्यम्’ इति । लिङ्ग्यते=गम्यते—ज्ञायतेऽप्रत्यक्षोऽर्थोनेनेति लिङ्गम्,

१ टीकाग्रन्थोऽयम् । २ संस्कारवदिति शेषः । ३ हेतुपदप्रयोगस्थल एवानुमानत्वव्य-  
वहारस्य सर्वसमतत्वाद् । ४ तात्पर्यटीकायां मिश्राः । ५ भामत्यामिति शेषः ।



## शङ्कितसमारोपितोपाधिनिराकरणेन वस्तुस्वभावप्रतिबद्धं व्याप्यम्,

‘यदनुमेयेन संबद्धं प्रसिद्धं च तदन्विते,  
तदभावे च नास्त्येव तल्लिङ्गमनुमापकम्’

इति प्रशस्तपादलक्षितं पक्षद्वत्तित्वसपक्षसत्त्वविपक्षव्यावृत्तत्वादिधर्मोपपन्नं धूमादिवस्त्विति यावद्, एतदेव च पक्षद्वत्तित्वादिधर्मैर्व्याप्यमानत्वाद् व्याप्यमित्यभिधीयते ।

यस्य च बह्व्यादेस्तद् धूमादि लिङ्गमस्ति तद् बह्व्यादि लिङ्गं व्यापकमिति चोच्यत इत्यर्थः ।  
‘स्वभावप्रतिबन्धे सैत्यर्थोऽर्थं गमयेत् तदप्रतिबद्धस्य तदव्यभिचारनियमाभावाद्’ इति न्यायविन्दावभिहितत्वेन ‘स्वभावप्रतिबन्धो व्याप्तिः’ इति भादन्ताः, ‘अनौपाधिकः संबन्धो व्याप्तिः’ इति जरन्तस्तार्किकाः, तदेतादृग्व्याप्त्याश्रयं च व्याप्यमित्यभिप्रेत्य परिष्कृत्य व्याप्यं निर्वक्ति — ‘शङ्कित’ इत्यादिना ।

शङ्कितः=शङ्काविषयत्वेन सन्दिग्धः, समारोपितः=सम्यगारोपितत्वेन निश्चितः,

तथाचाहुः—तत्त्वचिन्तामणिकाराः—(स चायं द्विविधः, निश्चितः सन्दिग्धश्च, साध्यव्यापकत्वेन साधनाव्यापकत्वेन च निश्चितो व्यभिचारनिश्चयाधायकत्वेन निश्चितोपाधिः, यथा वह्निमत्त्वेन धूमवत्त्वे साध्य आर्द्रेन्धनप्रभववह्निमत्त्वं, यत्र साधनाव्यापकत्वसन्देहः साध्यव्यापकत्वसंशयो वा, तदुभयसन्देहो वा, तत्र हेतुव्यभिचारसंशयकत्वेन सन्दिग्धोपाधिः, यथा मित्रातनयत्वेन श्यामत्वे साध्ये शाकाद्याहारपरिणतिजत्वम् ) इति ।

एवंविधौ यावुपाधी तयोर्निराकरणेनेत्यर्थः, एतेनानौपाधिकः संबन्धो व्याप्तिरित्यंशः सङ्गृहीतः, स्वभावप्रतिबन्धो व्याप्तिरित्यंशं संगृहीतमाह—‘वस्तुस्वभाव’ इति वस्तुनः=धूमादेर्यः स्वभावः=बह्व्यादिना विनाभावाभावः (अविनाभावानियमः) तेन प्रतिबद्धम्=आक्रान्तमित्यर्थः, यद् वस्तु यद्बस्तुन्तराविनाभूतं तद् वस्तु तद्व्याप्यमिति यावद् ।

‘स श्यामो मित्रातनयत्वात् दृष्टश्यामत्वविशिष्टमित्रातनयवद् इत्यत्र’ मित्रातनयत्वमपि श्यामत्वप्रतिबद्धत्वेन व्याप्यं स्यात् तन्माभूदत उक्तं ‘शङ्कितोपाधिनिराकरणेन’ इति, ‘अयं धूमवान् वह्नेर्महानसवद्’ इत्यत्र वह्नेरपि महानसादौ धूमाविनाभूतत्वदर्शनाद् वह्नेरपि धूमव्याप्यत्वं स्यादत उक्तं (समारोपितोपाधिनिराकरणेन) इति ।

स्वाभाविकः संबन्धोऽभिप्रेतो नौपाधिक इत्यर्थः,

१ अनुमेयः=प्रतिपिपादयिषितधर्मविशिष्टो धर्मी पर्वतादिः पक्षः, तेन संबद्धं, तस्मिन् वर्तमानम् इति यावत्, पक्षवृत्तीत्यर्थः, तदन्विते=साध्यधर्मोन्विते सपक्षे महानसादौ प्रसिद्धं, सपक्षे सत्तावदित्यर्थः, तदभावे=साध्यधर्मस्याभावे विपक्षे जलहृदादौ नास्ति=विपक्षावृत्तीत्यर्थः । २ लिङ्गं यस्यास्ति तल्लिङ्गं इत्यभिप्रेत्य लिङ्गिपदार्थमाह—‘यस्य च’ इति । ३ स्वभावेन प्रतिबन्धः स्वभावप्रतिबन्धः, साधनं कृतेति समासः, स्वभावप्रतिबद्धत्वं प्रतिबद्धस्वभावत्वमित्यर्थः, इति न्यायविन्दुटीकायां धर्मोत्तराचार्यः । ४ भादन्ताः=बौद्धाः । ५ शाकाद्याहारपरिणतिजत्वम्=शाकादिसंयोगघटितशाकपाकजश्यामसामग्रीमत्वमित्यर्थ इत्युपाधिविभागरहस्ये मथुरानाथः । ६ यद् वस्तु=धूमादि वस्तु, यद्वस्तुन्तरं=बह्व्यादिकम् ।



येन च प्रतिबद्धं तद् व्यापकम्,  
 लिङ्गलिङ्गिग्रहणेन च विषयवाचिना विषयिणं प्रत्ययमुपलक्षयति,  
 धूमादिव्याप्यो वह्न्यादिव्यापक इति यः प्रत्ययस्तत्पूर्वकम्,  
 लिङ्गिग्रहणं चावर्तनीयं, तेन लिङ्गमस्यास्तीति पक्षधर्मताज्ञानमपि  
 दर्शितं भवति,

तद् व्याप्यव्यापकभावपक्षधर्मताज्ञानपूर्वकमनुमानमित्यनुमानसामान्यं ल-  
 क्षितम् ।

अनुमानविशेषास्तन्त्रान्तरे लक्षितान् स्मारयति—‘त्रिविधमनुमानमा-  
 ख्यातं तद्’ इति,

तत्=सामान्यतो लक्षितमनुमानं विशेषतस्त्रिविधं,=पूर्ववत्-शेषवत्—  
 सामान्यतो दृष्टं च,

तथाचाहुर्मिश्राः—( धूमादीनां वह्न्यादिसंबन्धः स्वाभाविको नतु वह्न्यादीनां  
 धूमादिभिः, ते हि विनापि धूमादिभिरुपलभ्यन्ते, यदा त्वाद्रैन्धनादिसंबन्धमनु-  
 भवन्ति तदा धूमादिभिः सह संबध्यन्ते तस्माद् वह्न्यादीनामाद्रैन्धनाद्युपाधि-  
 कृतः संबन्धो न स्वाभाविकस्ततो न नियतः, स्वाभाविकस्तु धूमादीनां वह्न्यादि-  
 संबन्ध उपाधेरनुपलभ्यमानत्वाद् ) इति ।

व्याप्यं निरुच्य व्यापकं निराह ‘येन च’ इति, येन च वह्न्यादिना प्रतिबद्धम्=अविनाभूतं  
 धूमादिकं तद् वह्न्यादिकं व्यापकमित्यर्थः ।

नतु लिङ्गादिज्ञानस्यैवानुमितिहेतुत्वेन कथं लिङ्गादिवस्तुनोऽत्रोल्लेख इत्याशङ्क्य ज्ञानज्ञेययो-  
 रविनाभावदर्शनेन ज्ञेयनिर्देशो ज्ञानोपलक्षणार्थ इत्याह ‘लिङ्गलिङ्गिग्रहणेन च’ इति ।

गृह्यते=ज्ञायतेऽनेनेति ग्रहणं=शब्दः, विषयवाचिना=वस्तुबोधकेन लिङ्गलिङ्गिशब्देन, विष-  
 यिणं प्रत्ययं=लिङ्गलिङ्गिरूपविषयोदीपकं ज्ञानम् उपलक्षयति=उपलक्षणविधया बोधयति कारि-  
 काकार इति शेषः ।

एवं सति यत्फलितं तदाह ‘धूमादिव्याप्य’ इत्यादिना ।

नतु हेतोः पक्षटत्तित्वज्ञानमन्तरा कथमनुमित्युदय इत्याशङ्क्य तद्भाषोपायमाह ‘लिङ्गि-  
 ग्रहणं च’ इति ।

निर्गलितार्थमाह ‘तद्’ इति यस्मादेवं तत्=तस्माद् व्याप्यव्यापकभावज्ञानपुरस्सरं यद्  
 व्याप्यस्य पक्षटत्तित्वज्ञानं तत्पूर्वकं यद् ज्ञानं तद् अनुमानमित्यनुमानसामान्यं लक्षितमित्यर्थः ।

त्रिविधमित्याद्यांशमवतारयति, ‘अनुमानविशेषान्’ इति ।

तन्त्रान्तरे=अक्षपाद्दर्शने, ‘अथ तत्पूर्वकं त्रिविधमनुमानं पूर्ववत् शेषवत् सामान्यतो दृष्टं  
 च’ इति सूत्रे इत्यर्थः ।

१ निराह=निर्वक्ति-लक्षयतीत्यर्थः । २ तत्पूर्वकम्=प्रत्यक्षादिपूर्वकम् ।



तत्र प्रथमं तावद् द्विविधं वीतमवीतं च । अन्वयमुखेन प्रवर्तमानं विधायकं वीतम्, व्यतिरेकमुखेन प्रवर्तमानं निषेधकमवीतम् ।

तत्रावीतं शेषवत्, शिष्यते=परिशिष्यत इति शेषः, स एव विषयतया,

‘तन्त्रान्तरे लक्षितानभिमतान्’ इति काचित्कः पाठः । अवान्तरविशेषमाह—“तत्र” इति, तत्र=पूर्ववदादिभेदेनाहुमानस्य त्रैविध्ये सत्यपि प्रथमं=पूर्वम्—आदौ तावदहुमानं द्विविधं, ततो द्विविधमध्ये एकं द्विविधम् एकं चैकविधमित्येवं त्रिविधं बोध्यमित्यर्थः, तदेव दर्शयति “वीतमवीतं” च इत्यादिना ।

वीतं=वि-विशेषेण इतं=ज्ञातं—प्रसिद्धम्—अन्वयव्याप्तिहेतुकमित्यर्थः ।

तदेवाह—‘अन्वयमुखेन’ इति, तत्सत्त्वे तत्सत्त्वमित्याकारान्वयसहचार एव मुखं=मुखमिव प्रधानभूतं, तेन—साध्याधिकरणनिरूपितवृत्तित्वरूपान्वयव्याप्तिप्राधान्येन योयो धूमवान् स स वह्निमान् इत्येवं प्रवर्तमानं सद् यद् विधायकं=वह्नेः साधकं तद् वीतमित्यर्थः ।

अन्वयेन प्रवर्तमानं वीतमित्युक्ते केवलान्वयिन एव वीतत्वं स्यान्नत्वन्वयव्यतिरेकिणोऽतोभिहितं ‘मुखेन’ इति, अन्वयव्याप्तिप्राधान्यमेव केवलं वीतत्वे प्रयोजकं नतु तत्र व्यतिरेकव्याप्त्यसत्त्वमप्यभिप्रेतमित्यर्थः, निषेधविधायकेऽवीतेऽतिप्रसङ्गभङ्गायाह—‘अन्वयमुखेन प्रवर्तमानम्’ इति ।

न वीतमवीतं—व्यतिरेकव्याप्तिहेतुकमित्यर्थः, तदेवाह—‘व्यतिरेकमुखेन’ इति, तदसत्त्वे तदसत्त्वमित्याकारो व्यतिरेकसहचार एव मुखं=प्रारम्भः तेन साध्याभावव्यापकीभूताभावप्रतियोगित्वरूपव्यतिरेकव्याप्तिप्राधान्येन यत्रेतरभेदाभावस्तत्र गन्धाभाव इत्येवं प्रवर्तमानं गन्धाभावरूपव्यापकस्य पृथिव्यां निवृत्त्या तद्व्याप्यक्षितिभेदस्य निषेधकं यत् पृथिवीतरभेदवती गन्धवत्त्वादित्याद्यहुमानं तदवीतमित्यर्थः ।

वर्णां न क्षणिकास्त एवेति प्रत्यभिज्ञायमानत्वादिति क्षणिकत्वनिषेधके वीतेऽतिव्याप्तिव्युदासायाभिहितं ‘व्यतिरेकमुखेन’ इति, निषेधकमपीदमहुमानं न व्यतिरेकमुखेन प्रवर्तमानमिति नातिप्रसङ्गः ।

वीताऽवीतभेदेनाहुमानद्वैविध्यमभिधाय तदवान्तरभेदमादाय तत् त्रैविध्यमभिधातुं सूचीकटाहैन्यायेनादाववीतं निरूपयति “तत्रावीतं शेषवद्” इति, तत्र=तयोर्वीतावीतयोर्मध्ये यदवीतं तत् शेषवत्संज्ञकमेकमेवेत्यर्थः ।

शेषवद् इत्यस्य शेषविषयम् इत्यर्थं दर्शयितुं व्युत्पत्तिमाह—“शिष्यत” इति ।

कर्मघञ्जन्तात् शेषशब्दान्मतुपि शेषवदिति साधनीयमित्यर्थः ।

संबन्धेऽस्तिविवक्षायां मतुपो विधानार्ज् ज्ञाने च पदार्थानां विषयतासंबन्धेनैव भाननियमाद् ‘विषयतया’ इत्यर्थादायातमिति बोध्यम् ।

१ प्रथमशब्दो न पूर्वाभिहितत्रिविधमध्ये प्रथमीभूतपूर्ववत्परोऽपि तु ‘आदौ’ इत्यर्थकः, तदेवाह—‘आदौ’ इति । २ एकं=वीतं पूर्ववत् सामान्यतोदृष्टभेदेन द्विविधमित्यर्थः । ३ वीतमवीतं चेति पूर्वाभिहितरीत्या वीतस्य पूर्वं निरूपणाहत्वेपि स्वल्पायासनिर्वर्तनीयसूचीनिर्माणानन्तरमधिकायाससाध्यकटाहनिर्माणवत्पूर्वमवीतं निरूपयतीत्यर्थः । ४ “भूमनिन्दाप्रशंसासु नित्ययोगेऽतिशयने । संबन्धेऽस्तिविवक्षायां भवन्ति मतुबादयः” इति कात्यायनमुनिवचनादित्यर्थः ।



यस्यास्त्यनुमानज्ञानस्य तच्छेषवद् ।

यदाहुः—‘प्रसक्तप्रतिषेधेऽन्यत्राप्रसङ्गाच्च छिद्यमाणे सम्प्रत्ययः परिशेष’ इति ।

‘शेषवन्नामपरिशेष’ इति वात्स्यायनवचनाच्छेषवत एव नामान्तरं परिशेष इति परिशेष-  
लक्षणपरं न्यायभाष्यमुपन्यस्यति—

“यदाहुः प्रसक्तप्रतिषेधे” इति ।

(शब्दः समवायिकारणजन्यो गुणत्वाद् रूपवद् इत्यत्र सामान्येन समवायिकार-  
णेऽवगते शब्दाश्रयत्वेन प्रसक्तानां पृथिव्यादीनां दिक्कालमनसां च तदाश्रयत्व-  
प्रतिषेधे अन्यत्र=गुणादावप्रसङ्गाच्च छिद्यमाणे न भवति यः प्रत्ययः=शब्दोऽष्टद्रव्य-  
व्यतिरिक्तद्रव्याश्रितोऽष्टद्रव्यागुणत्वे सति गुणत्वाद् रूपवदिति यत्केवलव्यतिरे-  
क्यनुमानं स परिशेष इत्यर्थः ) इति न्यायमकरन्दव्याख्यायां चित्सुखाचार्याः ।

अयं भावः—शब्दो गुणो माहपचाक्षुषप्रत्यक्षाविषयत्वे सति बहिरिन्द्रियग्राह्यजातिमत्त्वा-  
त्स्पर्शवद् इत्येवं शब्दस्य गुणत्वे स्थिते गुणत्वेन च समवायिकारणजन्यत्वादिनिर्धारितयत्कि-  
ञ्चिद्द्रव्याश्रितत्वे च साधिते तदाश्रयीभूतं द्रव्यं किमित्यपेक्षायां सम्भावनामात्रेण तदाश्रयत्वेन  
प्रसक्तानां पृथिव्याद्यष्टद्रव्याणां प्रतिषेधे=(प्रत्यक्षत्वेऽसंयकारणगुणपूर्वकत्वाद्, अयावद्द्रव्य-  
भावित्वाद्, आश्रयादन्यत्रोपलब्धेश्च न स्पर्शवद्विशेषगुणः । बाह्येन्द्रियप्रत्यक्षत्वाद्, आत्मान्त-  
र्याह्यत्वाद्, आत्मन्यसमवायाद्, अहङ्कारेण च विभक्तग्रहणाच्च नात्मगुणः । श्रोत्रग्राह्यत्वाद्  
वैशेषिकगुणभावाच्च न दिक्कालमनसाम् ) इति प्रशस्तपादोक्तरीत्या तदाश्रयत्वनिरासे, अन्यत्र=  
द्रव्यातिरिक्ते गुणादौ, अप्रसङ्गाद्=(गुणादीनां पञ्चानामपि निर्गुणत्वनिष्क्रियत्वे) इत्येवं शब्द-  
गुणाश्रयत्वप्राप्त्यभावात्, परिशिष्यमाणे न भोद्रव्ये यः सम्प्रत्ययः=शब्दोऽष्टद्रव्यातिरिक्तद्रव्या-  
श्रितोऽष्टद्रव्यानाश्रितत्वे सति गुणत्वाद् यत्रैवं न तदेवं यथा गन्धादि इति केवलव्यतिरेकिप्रयो-  
गप्रयोज्यं यदहमानं स परिशेष इति ।

१ घटादौ व्यभिचारवारणाय “चाक्षुषेत्यादि” शब्दस्य सपेण चक्षुषा ग्रहणादाह ‘मानुषेति’  
आत्मनि व्यभिचारापहाराय “बहिरिन्द्रियेति” रसत्वादौ व्यभिचारवारणाय “जातिमत्त्वादिति” ।  
२ स्पर्शवतां=पृथिव्यप्तेजोवायूनां विशेषगुणः शब्दो नेत्यर्थं हेतूनाह—“प्रत्यक्षत्वे” इत्यादिना ।  
पदरूपादयो हि स्वाश्रयस्य यत्समवायिकारणं तद्रूपपूर्वका दृष्टा अयं तु न तथाऽतो न रूपादि-  
वत्पृथिव्यादिगुणः शब्दः, पार्थिवपरमाणुरूपादयोपि स्पर्शवद्विशेषगुणा अकारणगुणपूर्वकाश्च पर-  
माणोरकार्यत्वात्, तद्रव्यवच्छेदाय “प्रत्यक्षत्वे सति” इति । ३ यथा रूपादयो यावत्स्वाश्रय-  
द्रव्यं वर्तन्ते न तथा शब्दो यावद्द्रव्यं वर्तते विद्यमानेपि स्वाश्रये शङ्खादौ विनाशदर्शनादतो न  
स्पर्शवद्विशेषगुणः, यथा रूपादयः स्वाश्रयादन्यत्र नोपलभ्यन्ते नैवं शब्दः, तस्य स्वाश्रयाच्छङ्खा-  
देरन्यत्र कर्णशङ्कुलीदेशे समुपलभ्यमानत्वादतोपि न स्पर्शवद्विशेषगुण इत्यर्थः । ४ अनेकप्रति-  
पत्तुसाधारणत्वादित्यर्थः, या खलु वीणावेण्वादिजा शब्दव्यक्तिः सन्ततिद्वारेणैकेन पुरुषेण प्रतीयते  
सैवापरेणापि तद्देशवर्तिना प्रतीयते नत्वेवमात्मगुणः सुखादिरित्यात्मगुणवैधर्म्यान्नात्मगुण इत्यर्थः ।  
५ रूपादिवद् आन्तरत्वेनानवगमादात्मनि समवेतत्वाभावात्नात्मगुण इत्यर्थः । ६ यः खल्व्वात्म-  
गुणः सोऽहङ्कारेण समानाधिकरणो गृह्यते मुख्यहमित्यादि नत्वेवं शब्दस्य ग्रहणमतो नात्मगुण  
इत्यर्थः । ७ ये किल दिक्कालमनसां गुणाः संयोगादयस्ते श्रोत्रग्राह्या न सन्त्ययं तु तद्ग्राह्यतो न  
तद्रूप इत्यर्थः । ८ शब्दो न दिगादिगुणो विशेषगुणत्वात्सुखादिवदिति भावः ।



अस्य चावीतस्य व्यतिरेकिण उदाहरणमग्रेऽभिधास्यते,  
वीतं च द्वेधा—पूर्ववत् सामान्यतो दृष्टं च, तत्रैकं दृष्टस्वलक्षणसामान्य-  
विषयं यत् तत्पूर्ववत्, पूर्वं=प्रसिद्धं—दृष्टस्वलक्षणसामान्यमिति यावत्,

यत् न्यायभाष्ये ( सदनित्यमित्येवमादिना द्रव्यगुणकर्मणामविशेषेण सामान्यविशेषसमवा-  
येभ्यो निर्भक्तस्य शब्दस्य तस्मिन् द्रव्यगुणकर्मसंशये न द्रव्यमेकैकद्रव्यत्वाद्, न कर्म शब्दान्तर-  
हेतुत्वाद् यस्तु शिष्यते सोऽयम् इति शब्दस्य गुणत्वप्रतिपत्तिः ) इत्येवं शब्दस्य गुणत्वावधारणं  
परिशेषोदाहरणं प्रदर्शितं, तत्तु ( इदं तु परिशेषोदाहरणं नादरणीयं व्यतिरेकिणो हि  
नामान्तरमिदं परिशेष इति, एष पुनरन्वयव्यतिरेकी द्रव्यकर्मान्यत्वे सति सदाशब्दस्य सपक्षे  
रूपादौ सत्त्वाद् विपक्षे सामान्यादावभावात्, तस्मादात्मतन्त्रतासाधनमिच्छादीनां परिशेषोदा-  
हरणं द्रष्टव्यम् ) इत्येवं तात्पर्यटीकायाम्भिदूषितत्वादानादेयमेव ।

अत्रेदं बोध्यं—इच्छादीनां गुणत्वेन पारतन्त्र्यप्रतिपत्तिः सामान्यतोदृष्टाद्युमानेन साधनीया,  
आत्मतन्त्रताप्रतिपत्तिस्तु परिशेषाद्युमानादिति ।

ननु साङ्ख्यकृतान्त इच्छादीनामात्मधर्मत्वाभावेनावीतोदाहरणासम्भवात् तदतिरिक्तं प्रकृतकृ-  
तान्तोपयुक्तमवीतोदाहरणं किमित्यपेक्षायामाह—“अस्य चावीतस्य” इति । अग्रे=“अस-  
दकरणाद्” इत्यार्याव्याख्यायां ‘न पठस्तन्तुभ्यो भियत’ इत्यारभ्य (तान्येतान्यभेदसाधनान्य-  
वीतानि) इत्यन्तेन ग्रन्थेनाभिधास्यते मयेत्यर्थः ।

एवमवीतं निरूप्य सम्प्रति वीतं विभजते—“वीतं च द्वेधा” इति ।

आर्यं वीतं स्पष्टयितुमाह—“तत्रैकम्” इति, तत्र=तयोर्वीतयोर्मध्ये एकं यद् दृष्टस्वलक्षण-  
सामान्यविषयं तत्पूर्ववत्तमकं वीतमित्यर्थः ।

पूर्ववदितिशब्देन कथमेतादृशार्थादिगतिरित्याकाङ्क्षायां व्युत्पत्त्या तद्भाभमाह—“पूर्वं प्रसि-  
द्धम्” इत्यादिना, प्रसिद्धपदार्थमाह—“दृष्टस्वलक्षणसामान्यम्” इति ।

१ “सदनित्यं द्रव्यवत् कार्यं कारणं सामान्यविशेषवदिति द्रव्यगुणकर्मणामविशेषः,” इति  
काणादसूत्रात् सत्तावत्त्वे सत्यनित्यत्वादि द्रव्यगुणकर्मणां साधर्म्यं, तथा च सत्ताऽनित्यत्वादीनां  
शब्दे वर्तमानत्वात्सामान्यविशेषसमवायेभ्योऽतिरिक्तः शब्दो द्रव्यं वा भवेद् गुणो वा स्यात्कर्म  
वेति भवति संशय इत्यर्थः । २ द्विविधमेव हि द्रव्यम्—अद्रव्यमनेकद्रव्यं च अद्रव्यं परमाण्वादि,  
अनेकद्रव्यं च घटादि शब्दस्त्वेकद्रव्यं तस्मान्न द्रव्यं रूपादिवदित्यर्थ इति मिश्राः । ३ शब्दा-  
न्तरहेतुत्वादित्यस्य समानजातीयारम्भकत्वादित्यर्थ इत्युद्योतकराचार्यः । ४ एषः=शब्दस्य  
गुणत्वसाधकः ( शब्दो गुणो द्रव्यकर्मान्यत्वे सति सत्तादिमत्त्वाद् रूपवद् ) अयं प्रयोगोऽन्वय-  
व्यतिरेकीत्यर्थः, तदेवाह—“द्रव्यकर्मान्यत्वे सति” इत्यादिना । ५ उद्योतकराचार्योक्तं विशे-  
षमाह—“इच्छादीनाम्” इत्यादिना, इच्छादयो गुणा अनित्यत्वे सत्यस्मदाद्यचाक्षुषप्रत्यक्षत्वाद्  
गन्धवत्, ते च कचिदाश्रिता गुणत्वाद् रूपादिवदिति सामान्यतो दृष्टाद्युमानद्वाराऽनिर्धारिते  
कस्मिंश्चिदाश्रये सिद्धे न तावत्पृथिव्यादिचतुष्टयगुणाः प्रत्यक्षत्वे सत्यकारणगुणपूर्वकत्वाद्,  
नाप्याकाशविशेषगुणा बाह्येन्द्रियाप्रत्यक्षत्वात्, नापि दिक्कालमनसां गुणा विशेषगुणत्वादित्येवं  
प्रसक्तप्रतिषेधे सति इच्छादयोऽष्टद्रव्यातिरिक्तद्रव्याश्रिता इत्याद्युक्तीत्याऽऽत्मतन्त्रतासिद्धि-  
रित्यर्थः । ६ एतादृग्=दृष्टस्वलक्षणसामान्यविषयमित्येतादृगित्यर्थः ।



अत्र च दृष्टं=दर्शनं, सामान्यत इति सामान्यस्य, सार्वविभक्तिकस्तसिः, अदृष्टस्वलक्षणस्य सामान्यविशेषस्य दर्शनं सामान्यतो दृष्टमनुमानमित्यर्थः ॥

ङ्कायां न दृष्टपदस्याऽदृष्टार्थत्वमभिहितमपि तु 'सामान्यत' इत्यस्य पृथगन्तप्रकृतिकतसन्तत्वेन 'सामान्यस्य' इत्यर्थपरत्वं 'दृष्टम्' इत्यस्य च भावकान्तत्वेन 'दर्शनम्' इत्यर्थपरत्वञ्चादाय 'सामान्यस्य दर्शनम्' इत्यर्थलाभाद् आयातमर्थाद् विशेषस्यादृष्टत्वमित्यार्थिकार्थमभिप्रेत्य तथाभिधानात् दोष इति समाधानं मनसि निधायाम्—“अत्र” इति, अत्र=सामान्यतो दृष्टमिति वाक्ये ।

तथाच विशेषदर्शनस्थले पूर्ववदनुमानं सामान्यदर्शनस्थले च सामान्यतो दृष्टानुमानमिति दृष्टत्वाऽदृष्टत्वप्रयुक्तस्तयोर्भेद इति फलितम् ।

न्यायवार्तिककारास्तु—(पूर्ववदिति वतिप्रत्यय एषं, यथा पूर्वं प्रत्यक्षेण दृष्टोऽर्थस्तथाह-मानेनापि तमेवार्थं प्रतिपद्यत इति पूर्ववद् दृष्टो भवति, यदितरधर्मदर्शनाद् धर्मिणोऽधिगति-साधनं तत्सामान्यतो दृष्टं यथेच्छादिभिरात्मा) इत्यादिग्रन्थेन 'यत्र साध्यतावच्छेदकहेतुतावच्छेदकरूपपुरस्कारेण व्याप्तिग्रहस्तत्पूर्ववदनुमानं, यत्र च साध्यतावच्छेदकहेतुतावच्छेदकरूप-व्यापकधर्मपुरस्कारेण व्याप्तिग्रहस्तत्सामान्यतो दृष्टमनुमानम्' इत्येवं तैयोर्भेदमाहुः ।

(पूर्ववद् इति—यत्र कारणेन कार्यमनुमीयते यथा मेघोन्नत्या भविष्यति दृष्टिरिति, शेषवत् तद् यत्र कार्येण कारणमनुमीयते—पूर्वोदकविपरीतमुदकं नद्याः पूर्णत्वं शीघ्रत्वं च दृष्ट्वा स्रोतसोऽनुमीयते भूता दृष्टिरिति, सामान्यतो दृष्टं=त्रय्यापूर्वकमन्यत्र दृष्टस्यान्यत्र दर्शन-मिति, तथाचादित्यस्य तस्मादस्यप्रत्यक्षाद्यादित्यस्य त्रयेति) इति न्यायभाष्योक्तं व्याख्या-न्तरमप्यत्रानुसन्धेयम् ।

वृत्तिकृतस्तु—पूर्ववदित्यन्वयग्रहणं, शेषवदिति व्यतिरेकग्रहणं, सामान्यतो दृष्टमित्य-न्वयव्यतिरेकग्रहणम्, इत्येवमपि व्याचक्षते ।

- १ यत् स्वलक्षणं तदेव विशेषशब्देनात्र व्यवहियत इति ज्ञेयम् । २ पूर्वेण तुल्यं वर्तत इति पूर्ववत्, क्रियातुल्यतायां च वतिः, यथा पूर्वमन्यतरदर्शनेन सहाऽन्यतरदर्शनं दृष्टान्तधर्मिणि, एवं सा-ध्यधर्मिण्यन्यतरसाधनधर्मदर्शनेनान्यतरसाध्यधर्मस्यानुमितिदर्शनमिति भवति क्रियातुल्यतेत्यर्थः ।
- ३ यथा पर्वते पक्षे धूमेन हेतुना वह्नौ साध्ये धूमत्ववह्निस्वरूपपुरस्कारेण महानसादौ व्याप्तिग्रहः ।
- ४ यथेच्छादिभिरात्मनि साध्य इच्छात्वाऽऽत्मत्वव्यापकाभ्यां गुणत्वद्रव्यत्वाभ्यां व्याप्तिग्रहः ।
- ५ तयोः=पूर्ववत्सामान्यतो दृष्टयोरित्यर्थः । ६ वृष्टिमन्त एते मेघा गम्भीरध्वानवत्त्वे सति बहुबलाकावत्त्वे सति अचिरप्रभवत्त्वे सति उन्नतिमत्त्वाद् वृष्टिमन्मेघवद् इति न्यायवार्तिकारीयो न्यायाकारोऽत्र बोध्यः । ७ उपरि वृष्टिमद्देशसंबन्धिनी नदी स्रोतःशीघ्रत्वे सति पूर्णफलकाष्ठादि-वहनशीलत्वे सति पूर्णत्वात् पूर्णवृष्टिमन्नदीवद्, इत्येवमत्र प्रयोगोऽवसेयः । ८ देशान्तरप्रा-प्तिमानादित्यः, द्रव्यत्वे सति क्षयवृद्धिप्रत्ययाविषयत्वे च प्राङ्मुखोपलभ्यत्वे च तदभिमुखदे-शसंबन्धादनुत्पन्नपादविहारस्य परिकृत्य तत्प्रत्ययविषयत्वान्मण्यादिवदिति चात्र न्यायाकारः ।
- ९ विश्वनाथन्यायपञ्चानना इत्यर्थः ।



सर्वं चैतदस्माभिर्न्यायवार्तिकतात्पर्यटीकायां व्युत्पादितमिति नेहोक्तं विस्तरभयाद् ।

प्रयोजकवृद्धशब्दश्रवणसमनन्तरं प्रयोज्यवृद्धप्रवृत्तिहेतुज्ञानानुमानपूर्वकत्वाच्छब्दार्थसंबन्धग्रहणस्य, स्वार्थसंबन्धज्ञानसहकारिणश्च शब्दस्यार्थप्रत्यायकत्वादनुमानपूर्वकत्वमित्यनुमानानन्तरं शब्दं लक्षयति “आप्तश्रुतिराप्तवचनं तु” इति,

अत्र न्यायदर्शनीयतुरीयसूत्रीन्यायभाष्यमुपादाय प्रवृत्ते न्यायवार्तिके तत्तात्पर्यटीकायां च बहुविस्तरो वागाडम्बरः प्रदर्शित इति तत्रैव कणेहत्यालोचनीयमित्याशयेनाह—“सर्वं चैतदस्माभिर्न्यायवार्तिकतात्पर्यटीकायाम्” इति ।

उद्देशक्रमप्राप्तं शब्दप्रमाणं निरूपयितुमुपक्रमते “प्रयोजकवृद्ध” इति, अनुमानानन्तरं शब्दं लक्षयतीति संबन्धः ।

‘उभयं महाविषयं शब्दः प्रत्यक्षं च कथमिति, प्रत्यक्षेणापि सामान्यविशेषतद्गतां ग्रहणं शब्देनापि, इत्युद्योतकराचार्योक्तेः प्रत्यक्षशब्दयोः सारूप्येणानुमानस्य च सामान्यविषयत्वेन वैरूप्यात्प्रत्यक्षानन्तरमेवागमो निर्वक्तव्यो नानुमानानन्तरमित्याशङ्क्यामाह—“अनुमानपूर्वकत्वमिति” इति, इति=यतः शब्दस्यानुमानपूर्वकत्वमस्तदनन्तरमेवागमनिरूपणं युक्तमित्यर्थः ।

आगमस्य प्रत्यक्षसारूप्येणानुमाननिरूपणमन्तराऽऽगमस्याऽऽशक्यनिरूपणत्वात्तस्यानुमानपूर्वकत्वात् तयोरुपजीव्योपजीवकभावसङ्गतिरिति भावः ।

कथं तस्यानुमानपूर्वकत्वमित्यत्राह—“स्वार्थसंबन्धज्ञानसहकारिणश्च शब्दस्यार्थप्रत्यायकत्वाद्” इति, स्व=शब्दश्चार्थश्च स्वार्थो=तयोर्यः संबन्धः=शक्तिवृत्त्यादिप्रयुक्तो वाच्यवाचकत्वादिरूपः संसर्गविशेषः, तज्ज्ञानसहकृतस्यैव शब्दस्यार्थज्ञानजनकत्वादित्यर्थः ।

अस्तु शक्तिधीसहकृतस्य शब्दस्यार्थप्रत्यायकत्वमेतावता कथमुपजीव्योपजीवकभाव इत्यत्राह—“शब्दार्थसंबन्धग्रहणस्य प्रयोजकवृद्धशब्दश्रवणसमनन्तरं प्रयोज्यवृद्धप्रवृत्तिहेतुज्ञानानुमानपूर्वकत्वाद्” इति ।

प्रयोजकवृद्धः=प्रेरक आचार्यादिः, प्रयोज्यः=प्रेर्यः शिष्यादिः, प्रयोज्यवृद्धस्य या प्रवृत्तिस्तैव हेतुर्यस्य प्रवर्तकज्ञानस्य तस्य यदनुमानं तत्पूर्वकत्वाच्छब्दार्थसंबन्धज्ञानस्येत्यर्थः ।

अयं भावः-प्रयोजकप्रयुक्तगामानयेत्यादिवाक्यश्रवणसमनन्तरं प्रयोज्यवृद्धस्य गवानयनमुपलभ्य पार्श्वस्यो व्युत्पत्तिर्बाल इत्यमाकलयति-इयमस्य प्रवृत्तिर्ज्ञानपूर्विका स्वतन्त्रप्रवृत्तित्वान्मदीयप्रवृत्तिवद् इति, तदनु चायं प्रवर्तकप्रत्यय आचार्योच्चरितवाक्यजन्यस्तदनन्तरभावित्वादित्येवं स्वात्मदृष्टान्तेन प्रवर्तकप्रत्यये शब्दपूर्वकत्वं चानुमाय शब्दानन्तरभाविनि तस्मिन् शब्दस्य शक्तिं गृह्णाति तदनु च गां बधान समिधं चानय इत्यादिप्रयोगान्तरेषु आनयनगोशब्दयोरुद्गारे तदर्थयोरप्युद्गारात् प्रक्षेपे च प्रक्षेपदर्शनादन्वयव्यतिरेकाभ्यां गवादिविशेषेषु पदविशेषस्य सामर्थ्यमवगच्छतीति स्फुटं संबन्धज्ञानस्यानुमानपूर्वकत्वमिति ।

१ तस्य=शब्दस्य । २ तयोः=अनुमानागमयोः । ३ प्रवृत्तिलिङ्गकप्रवर्तकज्ञानानुमानपूर्वकत्वादित्यर्थः ।



तत्राप्तवचनमिति लक्ष्यनिर्देशः, परिशिष्टं लक्षणम् ।

आप्ता=प्राप्ता-युक्तेति यावद्, आप्ता चासौ श्रुतिश्चेत्याप्तश्रुतिः ।

श्रुतिः- वाक्यजनितं वाक्यार्थज्ञानम् ।

लक्ष्यलक्षणभावेन मूलवाक्यस्य विभागमाह-“तत्र” इति, तत्र=‘आप्तश्रुतिराप्तवचनं तु’ इति मूलवाक्ये, परिशिष्टम्=आप्तश्रुतिरित्याकारम् । युक्ता=तथार्थप्रत्यायनसमर्थत्वेन समीचीना, दोषहीनेति वा ।

ननु साङ्ख्यनये ज्ञानरूपाया बुद्धिदृष्टेरेव प्रमाणत्वव्यवहारात्कथं श्रुतेरागमप्रमाणत्वमित्याशङ्कायामाह-“श्रुतिः-वाक्यजनितं वाक्यार्थज्ञानम्” इति ।

‘श्रुतिः स्त्री वेद आत्राय’ इत्यभिधानाद् वेदवाक्ये शक्तमपि श्रुतिपदमत्र लक्षणंया सामान्यवाक्यपरं तन्नीत्वा पुनरुपचारान् वाक्यजन्यबोधपरत्वेन व्याख्येयमित्यर्थः ।

यद्वा यथा द्विरेफः शब्दायत इत्यादौ तार्किकैः पूर्वं द्विरेफपदेन रेफद्वयघटितं भ्रमरपदं लक्ष्यते पुनश्च भ्रमरपदेन स्वशक्यसंबन्धी जन्तुविशेषरूपोऽर्थो लक्ष्यते तथाऽत्रापि पूर्वं श्रुतिपदेन वाक्यं लक्ष्यते पुनश्च वाक्येन तज्जन्यं ज्ञानं लक्ष्यत इत्येवं लक्षितलक्षणासमाश्रयणेनायं ग्रन्थो नेयः ।

यद्यपि (श्रुतो हि भगवान् बहुशः श्रुतिस्मृतीतिहासपुराणेऽपिदानीं मन्तव्यो भवति) इति कुसुमाञ्जलिग्रन्थसाङ्गत्यायं व्याख्यातृभिः (स्मृत्यन्यप्रमाणशब्दत्वेन शक्तमपि श्रुतिपदं ‘श्रोतव्यः श्रुतिवाक्येभ्यः’ इत्यत्र प्रमाणशब्दत्वेन श्रुतिस्मृती बोधयन् लाक्षणिकम्) इत्येवं लक्षणमन्तरैव श्रुतिपदस्य श्रुतिस्मृत्यादिवाक्यपरत्वमुपवर्णितं तथाप्यत्र तथाऽऽस्थातुं न युक्तम्, आप्तेतिविशेषणस्य तथा सत्यसङ्गतत्वाऽऽपातात्, शाक्यादिवाक्यानां हि प्रमाणत्ववारणायऽऽप्तपदमुपात्तमित्युत्तरत्र व्यक्तं, श्रुतिशब्देन श्रुतिस्मृत्यादिवाक्यानां ग्रहणे तु शाक्यादिवाक्यानां ग्रहणाप्रसक्त्या तद्धारकमाप्तेति पदं पुनरुक्तं सदसङ्गतं स्याद् ।

यद्वा श्रूयत इति श्रुतिः=श्रोत्रग्राह्यं वाक्यमिति व्युत्पत्त्या श्रुतिपदस्य वाक्यमिति वाच्योर्थः तज्जन्यं ज्ञानं च लाक्षणिकोऽर्थ इति पन्था अत्राऽऽश्रयणीयः, सर्वथापि श्रुतिपदमत्र वाक्यजन्यज्ञानपरमिति ग्राह्यमिति तत्त्वम् ।

एवमाप्तवचनमित्यत्राप्युपचारेणाप्तवचनजन्यं ज्ञानं ग्राह्यम् ।

१ पटैकदेशे दग्धे पटो दग्ध इति व्यवहारात्समुदाये प्रवृत्तानां शब्दानामेकदेशेपि प्रवृत्तिदर्शनात्समप्रवेदे शक्तमपि श्रुतिपदं वेदैकदेशतद्वाक्येपि प्रवृत्तं भवतीत्याशयेन ‘वेदवाक्ये शक्तम्’ इत्यभिहितम् । २ लक्षणया=अनभिप्रेतभागत्यागरूपया जहदजहलक्षणयेत्यर्थः । ३ कुतश्चिन्मित्तादतत्त्वेपि तत्त्वव्यवहार उपचारः, यथा प्राणसाधनत्वेऽप्यन्नस्योपचाराद् ‘अन्नं प्राणा’ इति प्रयोगस्तथात्रापि वाक्यजन्ये ज्ञाने वाक्यमित्युपचारेण प्रयोगः, स्पष्टं चैतत् “सहचरण” इति ( १।२।५९ ) सूत्रे न्यायभाष्ये । ४ श्रुतिवाक्येनात्मनः श्रोतव्यत्वोक्तेः कथं श्रुतिस्मृतीतिहासपुराणादिवाक्येनात्मनः श्रुतत्वमभिहितमित्येवं कुसुमाञ्जलिग्रन्थस्यासङ्गतत्व आपादिते सति श्रुतिपदं शब्दप्रमाणवाचकमित्येवं तत्साङ्गत्यायेत्यर्थः । ५ श्रुतिशब्दस्य शाब्दबोधपरत्वे कथमाप्तवचनमित्यनेन सामानाधिकरण्यं नहि वचनमेव ज्ञानमित्याशङ्कायामाह-“अत्राप्युपचारेण” इति ।



तच्च स्वतःप्रमाणम्—अपौरुषेयवेदवाक्यजनितत्वेन सकलदोषाऽऽशङ्का-  
विनिर्मुक्तैर्युक्तं भवति ।

नचैवं पौनरुक्त्यं शङ्क्यं, लक्ष्यलक्षणभावस्थले पौनरुक्त्याऽनङ्गीकाराद् अन्यथा प्रमाकरणं  
प्रमाणमित्यादौ का गतिः स्यात्, “शब्दार्थयोः पुनर्वचनं पुनरुक्तमन्यत्राहुवादाद्” इति न्याय-  
सूत्रेऽहुवादिपदलक्षणमिति तत्त्वम् । वाक्यजनितं ज्ञानमित्येतावतैव सिद्धेऽलमन्तर्गडुना  
‘वाक्यार्थ’ इत्यनेन, न हि वाक्यार्थज्ञानभित्तमन्यत्किञ्चिद् वाक्यजन्यं ज्ञानं यद् वाक्यार्थ-  
तिविशेषणेन व्यावर्त्येद् इति तु न शङ्कनीयं, वाक्येनाऽर्थ्यते=स्वकीयतात्पर्यविषयतया प्रार्थ्यते  
योऽभिधेयस्तज्ज्ञानस्यैव वाक्यजन्यस्याऽऽगमप्रमाणत्वं न यथाश्रुतवाक्यजन्यज्ञानस्येत्यर्थबोध-  
नार्थं तस्यार्थवत्त्वाद्, युक्तं चैतद् अन्यथा ‘गावः सत्रमासत’ ‘यजमानः प्रस्तर’ इत्यार्थ-  
वादवाक्यजन्यज्ञानस्य प्रामाण्यं न स्याद्, यथाश्रुतस्य तस्य प्रत्यक्षादिविरुद्धत्वेनासम्भवग्रस्त-  
त्वाद्, तात्पर्यविषयीभूतस्य वाक्यजन्यार्थज्ञानस्यागमप्रमाणत्वाभ्युपगमे त्वर्थवादवाक्यानामपि  
स्वबोध्यतात्पर्यविषयीभूतप्राशस्त्यादिरूपार्थज्ञानजनकत्वसम्भवादुपपन्नमर्थवादवाक्यजन्यस्यापि  
ज्ञानस्यागमप्रमाणत्वमिति ।

आगमप्रमाणस्यावान्तरविशेषप्रदर्शनपुरस्सरं तस्य युक्तत्वमाख्याति—“तच्च स्वतःप्रमाणम्”  
इत्यादिना, तच्च=वाक्यार्थज्ञानं च यत् स्वतःप्रमाणं तद् युक्तं भवति इत्यग्रिमेणान्वयः, वाक्य-  
जन्यं ज्ञानं द्विविधम्—एकमन्यप्रमाणनिरपेक्षस्वार्थबोधनसमर्थमात्रायावाक्यजन्यं स्वतःप्रमाणम्,  
अपरं चाज्ञायरूपमूलप्रमाणसापेक्षस्तृत्यादिवाक्यजन्यं परतःप्रमाणं, तत्र स्वतः प्रमाणस्य  
युक्तत्वे हेतुमाह—“सकलदोषाऽऽशङ्काविनिर्मुक्तेः” इति ।

सकला ये भ्रमप्रमादविप्रलिप्साकरणापाटवादर्यः पुन्दोषाः—तेषां याऽऽशङ्का=सम्भावना-  
मात्रेण प्रसक्तिः—तस्या विनिर्मुक्तेः=विरहाद्, अयुक्तत्वापादकपुन्दोषराहित्यादित्यर्थः ।

कृतः पुन्दोषशङ्काकलङ्कविमोक्त इत्यपेक्षायां हेतुमाह “अपौरुषेयवेदवाक्यजनितत्वेन” इति,  
कापिलनये जैमिनीयनये चेश्वरानङ्गीकाराद् वेदस्य पुरुषविशेषेश्वरप्रणीतत्वाभावेनापौ-  
रुषेयत्वं ज्ञेयम् ।

तथाच सूत्रं—“न पौरुषेयत्वं तत्कर्तुः पुरुषस्याभावाद्” इति ।

एवं च प्रणेतृपुरुषासत्त्वेन निराश्रयाणां दोषाणां वेदेऽभाव इति “अपौरुषेय” इत्यनेन बोधितम्,  
तदुक्तं भट्टपादैः—“यद्वा वक्तुरभावेन न स्युर्दोषा निराश्रयाः” ६३ इति, यथा च वेदस्य

१ प्रमाणपदस्यापि प्रमाकरणत्वरूपार्थबोधकत्वात्स्पष्टं पौनरुक्त्यम् । २ अ० ५ आ० २  
सू. १४ । ३ अन्तरं=मध्ये गडुना=प्रीवाप्रदेशजातमांसपिण्डेनेव निरर्थकेनेत्यर्थः । ४ तस्य=  
अर्थवादवाक्यजन्यज्ञानस्य । ५ तस्य=आगमप्रमाणस्य । ६ भ्रमश्च उच्चारणीयवाक्यार्थगोचरो  
भ्रमः, प्रमादोऽनवधानता—साच वाक्यार्थज्ञानस्वरूपयोग्यस्य वक्तुस्त्वारणीयवाक्यार्थनिश्चयव्यति-  
रेकः, शुकीवाक्यार्थनिश्चयव्यतिरेकवारणाय षष्ठ्यन्तनिवेशः, अन्यथाप्रतीतस्यार्थस्यान्यथाप्रतिपि-  
पादयिषा प्रतारणा सैव विप्रलिप्सा, इच्छाविषयीभूतपूर्ववर्णानुकूलकण्ठतात्वाद्यभिघातानुत्पादका-  
लीनापरवर्णानुकूलकण्ठतात्वाद्यभिघातः करणापाटवं, करणं=कण्ठतात्वाद्यभिघातः तस्यापाटवम्—  
असामर्थ्यम्, इच्छाविषयीभूतवर्णाननुकूलत्वमिति यावद् इत्यर्थ इति तर्कप्रकाशे श्रीकण्ठः ।  
७ सां० अ० ५। सू० ४६ । ८ चोदनासूत्रे कुमारिलस्वामिभिरित्यर्थः ।



स्वतःप्रमाणत्वमपौरुषेयत्वं च तथा स्पष्टम्—‘यदा स्वतःप्रमाणत्वं तदाऽन्यत्रैव गृह्यते, निवर्तते हि मिथ्यात्वं दोषाज्ञानादयत्नतः’ १२ इत्यादिना चोदनासूत्रे श्लोकवार्तिके ।

ननु “एतस्य महतो भूतस्य निःश्रितमेतद् यद् ऋग्वेदः” इत्यादिश्रुत्या महतो भूतस्य=महत्त्वाख्यादिविकारस्य पुरुषस्य निःश्रितभूता वेदा इति प्रतीतेः कथमपौरुषेयत्वमिति चेद्—  
अत्राहुः—“यस्मिन्नदृष्टेऽपि कृतबुद्धिरुपजायते तत्पौरुषेयम्” इति सूत्रे साङ्ख्यप्रवचनभाष्य-

काराः—( दृष्ट इवादृष्टेऽपि यस्मिन् वस्तुनि कृतबुद्धिः=बुद्धिपूर्वकत्वबुद्धिर्जायते तदेव पौरुषेयमिति व्यवहियते इत्यर्थः, एतदुक्तं भवति, न पुरुषोचरिततामात्रेण पौरुषेयत्वं श्रुतप्रमासयोः सुषुप्तिक्लीनयोः पौरुषेयव्यवहाराभावात् किन्तु बुद्धिपूर्वकत्वेन, वेदास्तु निःश्रितभूता इदं दृष्टव्यं—  
शादबुद्धिपूर्वका एव स्वयम्भुवः सकाशात्स्वयं भवन्तीत्यतो न पौरुषेया इति । जैमिनीयास्तु सम्प्रदायाविच्छेदे सत्यस्मर्यमाणकर्तृकत्वमपौरुषेयत्वं वेदानामित्येवमातिष्ठन्ते ।

वेदान्तिनस्तु—सत्यपीश्वरविवर्तत्वे वेदानां प्रमाणान्तरेणाधेयपलभ्य विरचितत्वाभावरूपं, पूर्वकल्पीयाद्यपूर्वसमानाद्यपूर्वीघटितत्वरूपं वा अपौरुषेयत्वं वेदानामित्येवं प्रतिजानते ।

एवमवान्तरविशेषेऽपि पुरुषाऽस्वातन्त्र्यमात्रमपौरुषेयत्वं सर्वत्र समानमिति ध्येयम् ।

तथाचाहुर्मिश्राः—( यथाऽत्र सर्वे नियतात्पूर्वं वेदाध्ययनमभ्युद्यन्निःश्रेयसहेतुरन्यथा तदेव वागव्रजतयाऽन्यहेतुरेवं सगान्तरेष्वपि तददुरोधात्सर्वज्ञोऽपि सर्वज्ञक्तिरपि पूर्वपूर्वसर्गाद्युसारेण वेदान् विरचयन्न स्वतन्त्रः, पुरुषास्वातन्त्र्यमात्रं चापौरुषेयत्वं रोचयन्ते जैमिनीया अपि, तच्चास्माकमपि समानमन्यत्राभिनिवेशाद् ) इति ।

तथाचापौरुषेयाज्ञायवाक्यजन्यत्वेन निरस्तसमस्तदोषाशङ्कतया युक्तमात्रायावाक्यजन्यस्य ज्ञानस्य युक्तत्वमित्यत्र फलितम् ।

ये तु ‘तच्च स्वतः प्रमाणम्’ इति पृथग् वाक्यमिति मत्वा ‘तद् वाक्यार्थज्ञानं स्वग्राहकसाम-  
ग्रीग्राह्यप्रामाण्यविशिष्टं ननु तार्किकादिवत्परतः प्रमाणम्’ इत्येवं प्रामाण्यवादविचारप्रकारमत्र संयोजयन्ति ते (युक्तं भवति) इत्यत्र किं कर्तृपदं यद् भवति इति क्रियया संबध्यते इति प्रष्टव्याः ।

किं च नहि वाक्यार्थज्ञानमेव स्वतःप्रमाणमपि तु, ‘स्वतः सर्वप्रमाणानां प्रामाण्यमिति गम्यताम्’ इत्युक्तप्रकारेण ज्ञानमात्रं, तथा च केवलस्यागमज्ञानस्य तत्कथनं न शोभनम्, अपि च ‘प्रमाणत्वाऽप्रमाणत्वे स्वतः साङ्ख्याः समाश्रिता’ इत्यभिमुक्तोक्तेः प्रमाणत्वस्येवा-  
प्रमाणत्वस्यापि स्वतस्त्वाद् तदेकमात्रत्वाभिधानमसमीचीनम् ।

किञ्चैवं सति बुद्धादिवाक्यजन्यं ज्ञानमपि स्वतःप्रमाणमापयेत्, तथा च मदभिहितैव व्याख्या ज्ञायसीति ध्येयम् ।

१ कापिलैरीश्वरानङ्गीकारात् तन्मतेन महतो भूतस्यार्थान्तराख्यानम्, पुरुषोपाधित्वेन महानपि पुरुष उच्यते । २ अ० ५। सू० ५० । ३ अज्ञातकर्तृके जीर्णकृपारामादौ व्यभिचारवारणाय—  
‘सम्प्रदायाविच्छेदे सति’ इति, भारतादिषु व्यभिचारपरिहाराय—( अस्मर्यमाणकर्तृकत्वम् ) इति ।  
४ यथा वृत्तमर्थजातं पूर्वमुपलभ्य पुनर्विरचिता भारतादयो, यथा वा पूर्वकल्पीयानुपूर्वीविभिन्नाद्य-  
पूर्वीघटिता भारतादयस्तथा न वेदा इत्यर्थः । ५ शास्त्रयोनित्वाधिकरणे भामतीकारा इत्यर्थः ।  
६ ये=स्थलविशेषे स्वल्पटिप्पणकाराः श्रीभारतीनामानस्तारानाथादयश्च । ७ तच्चेत्यनेन सामान्य-  
वाक्यजन्यज्ञानस्यात्र परामृष्टत्वाद् ।



एवं वेदमूलस्मृतीतिहासपुराणवाक्यजनितमपि ज्ञानं युक्तं भवति ।

आदिविदुषश्च कपिलस्य कल्पादौ कल्पान्तराधीतश्रुतिस्मरणसम्भवः ।

एवं स्वतःप्रमाणस्य युक्तत्वमाख्याय परतःप्रमाणस्य युक्तत्वमाह-“एवं वेदमूलस्मृति” इत्यादिना । स्मृत्यादीनां पुरुषबुद्धिप्रभवत्वेन पौरुषेयदोषाक्रान्ततया कथं तेषां युक्तत्वमित्याकाङ्क्षायां ‘वेदमूल’ इति हेतुगर्भविशेषणम् ।

किञ्चित्स्मृत्यादिकं प्रत्यक्षवेदमूलकं, किञ्चिच्चोच्छिन्नवेदशाखामूलकमित्यर्थः ।

यैथा च प्रत्यक्षवेदमूलकत्वेपि स्मृतीनां नाहुवाददोषप्रस्तत्वं तथा “विरोधे त्वनपेक्षं स्याद-संति ह्यनुमानम्” “हेतुदर्शनाच्च” इत्यादिशब्देषु (शाखान्तरविप्रकीर्णानि हि पुरुषान्तरप्रत्यक्षा-प्येव वाक्यानि पुरुषधर्मादुद्धानक्रमेणापठितानि वेदसमाज्जायविनाशभयात्स्वरूपेणानुपन्यस्या-र्थोपनिबन्धनद्वारलभ्यानि विशिष्टध्वनिस्थानीयेन तेनैव परोक्षान्यपि व्यज्यमानानि पिण्डीकृत्य स्मर्यन्ते ) इत्यादिना तन्त्रवार्तिके स्पष्टम् ।

स्मृतीनामुच्छिन्नशाखामूलकत्वे च ‘विवादपदं स्मृतिः स्मृत्यर्थाहुभावकवेदमूलाऽकल्पमूलान्तर-त्वे सति महाजनपरिगृहीतत्वात्प्रत्यक्षवेदमूलस्मृतिवद्’ इति वर्धमानोपाध्यायोक्तमहमानं बोध्यम् यथा च वेदशाखोच्छेदसम्भवस्तथा “स्मृत्यनुष्ठानानुमितानां शाखानामुच्छेददर्शनाद्” इत्यादिना कुष्ठमाज्जलिग्रन्थे विस्तरः ।

एवमितिहासपुराणयोरपि वेदमूलकत्वं ज्ञेयम् ।

स्मृतित्वाविशेषात्कापिलस्मृतेरपि ‘अजामेकाम्’ ‘असङ्गो ह्ययं पुरुष’ इत्यादिवेदमूलकत्वेन युक्तत्वमवसेयम् ।

ननु यथा मन्वादिभिर्वेदमधीत्य तदर्थं चावगत्य तत्र तत्र विप्रकीर्णवेदवाक्यान्त्यर्थतः पिण्डी-कृत्योपनिबद्धानि न तथा कपिलमुनिना, “ऋषिं प्रसृतं कपिलं यस्तमग्रे ज्ञानैर्विभर्ति” इत्यादि-श्रुत्योत्पन्नमात्रस्यैव तस्य ज्ञानसम्पन्नत्वश्रवणाद् वेदाध्ययनमन्तरैव प्रकृतशास्त्रस्य प्रणीतत्वात्, तथा च कथं वेदमूलकत्वं, नच वेदवाक्यवत्स्वतःप्रमाणत्वम्, पुरुषबुद्धिप्रभवस्य तस्य तत्त्वा-योगाद् इत्याशङ्कायामाह “आदिविदुषश्च कपिलस्य कल्पान्तराधीतश्रुतिस्मरणसम्भवः” इति ।

१ ननु यदि सर्व एव स्मार्तोऽर्थो वेदेभिहितस्तर्ह्यनुवादकत्वेनाज्ञातज्ञापकत्वाभावात्कथं स्मृत्या-दीनां प्रामाण्यमित्याशङ्कायामाह “यथाच” इति । २ जै० अ० १ पा० ३ सू० ३।४ । ३ कस्यांचिच्छाखायामष्टकादिकर्मस्वरूपं निरूपितं, कुत्रचिच्च तन्मन्त्राः, क्वचिच्च तद्देवतादिकमि-त्येवं विभिन्नानामर्थानामेकत्रोपसंहरणं मन्वादयः कृतवन्त इत्यर्थः । ४ यदि हि स्वरूपत एव वेदवाक्यान्युदघ्रियेरस्तदा वेदीयनियतानुपूर्वीविनाशेन तत्स्वाध्यायस्य प्रत्यवायकरत्वं स्यादि-त्यालोच्य तत्तदर्थोपनिबन्धेन वेदवाक्यानि सङ्गृहीतानीति भावः । ५ ‘विवादपदमिति’ एतच्च प्रत्यक्षवेदमूलस्मृत्यंशे लोभादिमूलस्मृत्यंशे च सिद्धसाधनबाधादिवारणार्थं, तादृष्यसिद्धयेऽनुभा-वकान्तं, न्यायादिमूलकस्मृतौ व्यभिचारवारणाय अकल्पेति, असम्भवन्मूलान्तरत्वे सतीत्यर्थः, भ्रम एवात्र मूलमित्यसिद्धिशङ्कानिरासाय ‘महाजनपरिगृहीतपदम्’ इत्येतद्वैकायाम्मकरन्दकारो रचिदत्तः । ६ द्वितीयस्तवके तृतीयकारिकायामिति शेषः । याशशाखा उपलभ्योपनिबद्धा मन्वादिभिर्धर्मास्ता इदानीमुत्सन्ना इति भावः । ७ इतिहासपुराणानां वैदिकोपाख्यानोपबृंहणपर-त्वात् पौनरुक्त्यं, तथाचाहुः ‘इतिहासपुराणान्यां वेदं समुपबृंहयेद्’ इति । ८ तस्य=कापिलवा-क्यस्य, तत्त्वायोगात्=स्वतःप्रमाणत्वायोगाद् ।



सुप्तप्रबुद्धस्येव पूर्वेषुरवगतानामर्थानामपरेषुः,  
तथाचाऽऽवध्यजैगीषव्यसंवादे भगवान् जैगीषव्यो दशमहाकल्पवर्ति जन्म-  
स्मरणमात्मन उवाच—“दशसु महाकल्पेषु विपरिवर्तमानेन मया” इत्यादिना  
ग्रन्थसन्दर्भेण ।

आप्तग्रहणेन चाऽयुक्ताः शाक्यभिक्षुनिर्ग्रन्थकसंसारमोचकादीनामागमा-  
भासाः परिहृता भवन्ति ।

तथा च कापिलस्मृतेरपि वेदमूलकत्वाद् युक्तमेतस्या अपि युक्तत्वमित्यत्र कलितम् ।  
महाप्रलयान्तरिते कथं वेदानां स्मरणमित्याशङ्क्याम् (आदिविदुषे) इति हेतुगर्भितं विशेषणम् ।  
अतीतकल्पानुष्ठितप्रकृष्टधर्मवलेन सर्गादेवेव विज्ञानसम्पन्नः कपिलः किलाविवर्भूवेति स  
आदिविद्वानित्यर्थः ।

तत्र दृष्टान्तमाह “सुप्तप्रबुद्धस्येव” इति, पूर्व सुप्तस्य पश्चात्प्रबुद्धस्य इव=यथा पूर्वेषुः=पूर्व-  
स्मिन्नहि समधिगतानामर्थानाम् अपरेषुः=अपरस्मिन्नहि स्मरणं तथेत्यर्थः, यथा चैतत् तथा  
‘समानानामेकपत्वाद्’ इति ब्रह्मसूत्रभाष्यभामत्यादौ स्पष्टम् ।

प्रकृष्टयोगजधर्मवलेन कल्पान्तरानुभूतमपि स्मर्यत इत्यत्र प्रसिद्धं संवादमाह—“तथा  
चावय” इति ।

केन वचनेनोवाचेत्याकाङ्क्षायां योगभाष्यस्थितं तद्वचनमाह—“दशसु महाकल्पेषु” इति ।

( भगवतो जैगीषव्यस्य संस्कारसाक्षात्करणाद् दशसु महासर्गेषु जन्मपरिणामक्रममनु-  
पश्यतो विवेकजं ज्ञानं प्रादुरभवद्, अथ भगवानावव्यस्तनुधरैस्तनुवाच दशसु महासर्गेषु  
भव्यत्वादनभिभूतबुद्धिसत्त्वेन त्वया नरकतिर्यक्सम्भवं दुःखं सम्पश्यता देवमनुष्येषु पुनः  
पुनरुत्पद्यमानेन सुखदुःखयोः किमधिकमुपलब्धमिति, भगवन्तमावय्यं जैगीषव्य उवाच—  
दशसु महासर्गेषु भव्यत्वादनभिभूतबुद्धिसत्त्वेन मया नरकतिर्यग्भवं दुःखं संपश्यता देवमनुष्येषु  
पुनः पुनरुत्पद्यमानेन यत्किञ्चिदनुभूतं तत्सर्वं दुःखमेव प्रत्यवेमि ) इत्यादिग्रन्थसन्दर्भेणेत्यर्थः ।

आप्तश्रुतिरित्यत्राप्तपदस्य कृत्यमाह—“आप्तग्रहणेन च” इति, अयुक्ताः परिहृता  
भवन्तीत्यन्वयः ।

के तेऽयुक्ता इत्यत्राह—“शाक्यभिक्षु” इत्यादिना,

पञ्चविंशतिबुद्धप्रभेदानामन्यतमो यः शाक्यसिंहोभिधानः शुद्धोदनवृषतनयस्तन्मताडयायिनो  
ये सौत्रान्तिकवैभाषिकयोगाचारमाध्यमिकाः “कृत्तिः कमण्डलुमौण्ड्यं चीरं पूर्वाह्नभोजनं, सङ्घो  
रक्ताम्बरत्वं च शिश्रिये बौद्धभिक्षुभिः”—इत्युक्तचित्तमन्तो बौद्धसंन्यासिनस्ते शाक्यभिक्षव  
इत्यभिधीयन्ते ।

१ अ० १ पा० ३ सू० ३० । २ पा० ३ सू० १८ । ३ लिङ्गशरीरमात्रविहार्यपि योगव-  
लेन परीक्षार्थं निर्माणकायं धृत्वेत्यर्थः । ४ भव्यत्वात्=कुशलत्वात् । ५ शाकेषु तत्रापुरुषंशवि  
शेषकेषु साधुः शाक्यो बौद्धधर्मस्थापको बुद्धः सिंह इव शाक्यः शाक्यसिंहः सोऽभिधानं यस्य स तथा  
तस्य शुद्धोदनो नाम वृषः पिता तस्यायं तनय इत्यर्थः । ६ अस्योदन्तो ललितविस्तरे विस्तर इति  
तत्रैवाधिकमालोच्यम् । ७ कृत्तिः=मृगचर्मादिकम्, वृत्तिरिति पाठान्तरम् ।



## अयुक्तत्वं चैतेषां विगानाद् विच्छिन्नमूलत्वात्,

निर्ग्रन्थकाः=ग्रन्थेभ्यो-वेदादिसच्छास्त्रेभ्यो निष्क्रान्ताः-त्रयीबाह्या नग्रा जैनविशेषाः ।

संसारमोचकाः-(संसारमोचकादेश्च हिंसा पुण्यत्वसम्भवात्) इत्यभिहिता हिंसादिपरा-  
यणाः 'घटभङ्गे तदन्तर्वर्तिसलिलविलयवद् देहभङ्गे तदन्तर्गतजीवभङ्ग एव मोक्ष' इत्येवं ब्रुवा-  
णाश्चार्वाकविशेषाः, आदिना देहायात्मवादिनश्चार्वाकविशेषा ग्राह्याः ।

कथमेतेषां मागमाभासानामयुक्तत्वमित्याशङ्क्य "विगानाच्छिन्नमूलत्वात्कैश्चिदेव परिग्रहाद्"  
इति, श्लोकवार्तिकोक्तं हेतुमाह-"अयुक्तत्वं चैतेषां विगानाद्" इति, वि=विरुद्धं गानं=शब्दनं,  
तस्मादित्यर्थः ।

'कैश्चिदेव परिग्रहं, विप्रलिच्छना बुद्धेनाऽऽगमः प्रणीत इति विरुद्धस्मरणं च विगानम्'  
इति न्यायरत्नाकरकारः ।

तथाच "या वेदबाह्याः स्मृतयो याश्च काश्च कुदृष्टयः, सर्वास्ता निष्फलाः प्रेत्य तमोनिष्ठा  
हि तांस्मृता" इत्यादिविगानदर्शनाद् बौद्धाद्यागमाभासा अयुक्ता इत्यत्र फलितम् ।

सर्वास्तित्वविज्ञानमात्रास्तित्वादिरस्परविरुद्धवदनमपि विगानमत्र ज्ञेयम् ।

जैमिनीयादिपट्टदर्शनेष्वपि समानं विगानमित्याशङ्क्याह-"छिन्नमूलत्वाद्" इति वैदमूल-  
कत्वाभावादित्यर्थः ।

नच सर्वज्ञसुगतप्रणीत आगम एव मूलमिति साम्प्रतं, सर्वज्ञस्मरणस्यासम्भवनमूलत्वात् ।

तथाचाहुः कुमारिलस्वामिनः-

सर्वज्ञोऽसाविति ह्येव तत्काले तु बुभुत्सुभिः । तज्ज्ञानज्ञेयविज्ञानरहितैर्गम्यते कथम् ॥ १३४ ॥  
कल्पनीयाश्च सर्वज्ञा भवेयुर्वहवस्तत्र । य एव स्यादसर्वज्ञः स सर्वज्ञं न बुध्यते ॥ १३५ ॥

सर्वज्ञोऽनवबुद्धश्च येनैव स्यात् तं प्रति । तद्वाक्यानां प्रमाणत्वं मूलाज्ञानेऽन्यवाक्यवत् ॥ १३६ ॥

रागादिरहिते चास्मिन् ह्यर्थापारे व्यवस्थिते । देशनाऽन्यप्रणीतैव स्यादृते प्रत्यवेक्षणाद् ॥

(छिन्नमूलतां विवृणोति-"सर्वज्ञ" इति, तज्ज्ञानज्ञेयं यत्सर्वं तद्विषयज्ञानरहितैर्नरैः कथं

सर्वज्ञो ज्ञायतामतो न सर्वज्ञे कस्यचित्किञ्चित्प्रमाणं संभवतीति निर्मूलैव स्मृतिरिति, यदि

स्वयोऽपि कश्चित्सर्वज्ञ इव्यते बुद्धस्य सर्वज्ञत्वज्ञानार्थं ततस्तेनैव प्रकारेणान्यस्यान्यस्य कल्पनायां

बहुसर्वज्ञापत्तिरित्याह-"कल्पनीयाश्च" इति, एवं सर्वज्ञो न केनचिदप्रमाणं शक्यते इत्युक्तम्,

एवं च सम्यङ्मूलत्वाज्ञानात् तदागमस्यापि रथ्यापुरुषवाक्यवन्न प्रामाण्यं सिद्धयतीत्याह-

"सर्वज्ञ" इति, इतश्च तदागमस्याऽप्रामाण्यमित्याह-"रागादि" इति, लाभपूजाख्यातिराग-

निमित्तं ह्यागमप्रणयनं स्वयुध्यस्पर्दानिमित्तं वा प्रक्षीणरागादिदोषस्य बुद्धस्य न सम्भवति

नेर्न्यापारश्चायं नासावर्थप्रतिपादनाय शब्दं समुच्चारयितुं शक्नोति, कथं, प्रत्यवेक्षणपर्यायस्य

१ जैमिनीये० सू० ५ श्लो० ५ । २ जै० सू० २ श्लो० १३३ । ३ विप्रलब्धं प्रतारयितुमिच्छ-

तीति विप्रलम्बुस्तेन । ४ मानवे अ० १२ श्लो० ९५ । ५ बाह्यवस्तुजातमध्यक्षगोचर इति सौत्रा-

त्तकः, आन्तरमेव वस्तु सद् बहिस्त्वनुमेयमिति वैभाषिकः, सर्वं विज्ञानमात्रमिति योगाचारः,

अन्यतैव तत्त्वमिति माध्यमिक इत्येवं परस्परविगानं बोध्यमित्यर्थः । ६ 'ईश्वराऽसिद्धेः' 'एतेन योगः

त्युक्त' इत्यादिकं विगानं तत्र तत्र स्फुटमेवेत्यर्थः । ७ धर्मलक्षणाधिकरणे भट्टपादा इत्यर्थः ।



सुप्तप्रबुद्धस्येव पूर्वेष्वुरवगतानामर्थानामपरेषुः,  
तथाचाऽऽवव्यजैगीषव्यसंवादे भगवान् जैगीषव्यो दशमहाकल्पवर्ति जन्म-  
स्मरणमात्मन उवाच—“दशसु महाकल्पेषु विपरिवर्तमानेन मया” इत्यादिना  
ग्रन्थसन्दर्भेण ।

आप्तग्रहणेन चाऽयुक्ताः शाक्यभिक्षुनिर्ग्रन्थकसंसारमोचकादीनामागमा-  
भासाः परिहृता भवन्ति ।

तथा च कापिलस्मृतेरपि वेदमूलकत्वाद् युक्तमेतस्या अपि युक्तत्वमित्यत्र फलितम् ।  
महाप्रलयान्तरिते कथं वेदानां स्मरणमित्याशङ्क्याम् (आदिविदुषे) इति हेतुगर्भितं विशेषणम् ।  
अतीतकल्पावृष्टितप्रकृष्टधर्मवलेन सर्गादावेव विज्ञानसम्पन्नः कपिलः किलाविवर्धूवेति स  
आदिविद्वानित्यर्थः ।

तत्र दृष्टान्तमाह “सुप्तप्रबुद्धस्येव” इति, पूर्वं सुप्तस्य पश्चात्प्रबुद्धस्य इव=यथा पूर्वेषुः=पूर्व-  
स्मिन्नहि समधिगतानामर्थानाम् अपरेषुः=अपरस्मिन्नहि स्मरणं तथेत्यर्थः, यथा चैतत् तथा  
‘समाननारूपत्वाद्’ इति ब्रह्मसूत्रभाष्यभामत्यादौ स्पष्टम् ।

प्रकृष्टयोगजधर्मवलेन कल्पान्तरावृत्तमपि स्मर्यत इत्यत्र प्रसिद्धं संवादमाह—“तथा  
चावव्य” इति ।

केन वचनेनोवाचेत्याकाङ्क्षायां योगभाष्यस्थितं तद्वचनमाह—“दशसु महाकल्पेषु” इति ।  
( भगवतो जैगीषव्यस्य संस्कारसाक्षात्करणाद् दशसु महासर्गेषु जन्मपरिणामक्रममनु-  
पश्यतो विवेकजं ज्ञानं प्रादुरभवद्, अथ भगवानावव्यस्तनुधरस्तनुवाच दशसु महासर्गेषु  
भव्यत्वादनभिभूतबुद्धिसत्त्वेन त्वया नरकतिर्यक्सम्भवं दुःखं सम्पश्यता देवमनुष्येषु पुनः  
पुनरुत्पद्यमानेन सुखदुःखयोः किमधिकमुपलब्धमिति, भगवन्तमावव्यं जैगीषव्य उवाच—  
दशसु महासर्गेषु भव्यत्वादनभिभूतबुद्धिसत्त्वेन मया नरकतिर्यगभवत् दुःखं संपश्यता देवमनुष्येषु  
पुनः पुनरुत्पद्यमानेन यत्किञ्चिदनुभूतं तत्सर्वं दुःखमेव प्रत्यवेमि ) इत्यादिग्रन्थसन्दर्भेणेत्यर्थः ।  
आप्तश्रुतिरित्यत्राप्तपदस्य कृत्यमाह—“आप्तग्रहणेन च” इति, अयुक्ताः परिहृता  
भवन्तीत्यन्वयः ।

के तेऽयुक्ता इत्यत्राह—“शाक्यभिक्षु” इत्यादिना,

पञ्चविंशतिबुद्धप्रभेदानामन्यतमो यः शाक्यसिंहाभिधानः शुद्धोदननृपतनयस्तन्मताहुयायिनो  
ये सौत्रान्तिकवैभाषिकयोगाचारमाध्यमिकाः “कृत्तिः कमण्डलुर्मौण्ड्यं चीरं पूर्वाह्नभोजनं, सङ्घो  
रक्ताम्बरत्वं च शिश्रिये बौद्धभिक्षुभिः”—इत्युक्तवृत्तिमन्तो बौद्धसंन्यासिनस्ते शाक्यभिक्षव  
इत्यभिधीयन्ते ।

१ अ० १ पा० ३ सू० ३० । २ पा० ३ सू० १८ । ३ लिङ्गशरीरमात्रविहार्यपियोगव-  
लेन परीक्षार्थं निर्माणकायं धृत्वेत्यर्थः । ४ भव्यत्वात्=कुशलत्वात् । ५ शाकेषु तत्रापुरुषंशवि  
शेषकेषु साधुः शाक्यो बौद्धधर्मस्थापको बुद्धः सिंह इव शाक्यः शाक्यसिंहः सोऽभिधानं यस्य स तथा  
तस्य शुद्धोदनो नाम नृपः पिता तस्यायं तनय इत्यर्थः । ६ अस्योदन्तो ललितविस्तरे विस्तर इति  
तत्रैवाधिकमालोच्यम् । ७ कृत्तिः=मृगचर्मादिकम्, वृत्तिरिति पाठान्तरम् ।



## अयुक्तत्वं चैतेषां विगानाद् विच्छिन्नमूलत्वात्,

निर्ग्रन्थकाः=ग्रन्थेभ्यो-वेदादिसच्छास्त्रेभ्यो निष्क्रान्ताः-त्रयीवाद्या नद्या जैनविशेषाः ।

संसारमोचकाः-(संसारमोचकादेश्च हिंसा पुण्यत्वसंभ्रमा) इत्यभिहिता हिंसादिपरा-  
यणाः 'घटभङ्गे तदन्तर्वर्तिसलिलविलयवद् देहभङ्गे तदन्तर्गतजीवभङ्ग एव मोक्ष' इत्येवं ब्रुवा-  
णाश्चावाकविशेषाः, आदिना देहायात्मवादिनश्चावाकविशेषा ग्राह्याः ।

कथमेतेषामागमाभासानामयुक्तत्वमित्याशङ्क्य "विगानाच्छिन्नमूलत्वात्कैश्चिदेव परिग्रहाद्"  
इति, श्लोकैर्वार्तिकोक्तं हेतुमाह-"अयुक्तत्वं चैतेषां विगानाद्" इति, वि=विरुद्धं गानं=शब्दनं,  
तत्मादित्यर्थः ।

'कैश्चिदेव परिग्रहः, विप्रलिक्षना बुद्धेनाऽऽगमः प्रणीत इति विरुद्धस्मरणं च विगानम्'  
इति न्यायब्रह्मकारकाः ।

तथाच "या वेदवाद्याः स्मृतयो याश्च काश्च कुहट्टयः, सर्वास्ता निष्कलाः प्रेत्य तमोनिष्ठा  
हि तौस्मृता" इत्यादिविगानदर्शनाद् बौद्धायागमाभासा अयुक्ता इत्यत्र फलितम् ।

सर्वास्तित्वविज्ञानमात्रास्तित्वादिपरस्परविरुद्धवदनमपि विगानमत्र ज्ञेयम् ।

जैमिनीयादिपङ्क्तिर्ज्ञेयैर्वि समानं विगानमित्याशङ्क्याह-"छिन्नमूलत्वाद्" इति वैदमूल-  
कत्वाभावादित्यर्थः ।

नच सर्वज्ञस्यगतप्रणीत आगम एव मूलमिति साम्प्रतं, सर्वज्ञस्मरणस्यासम्भवनमूलत्वात् ।

तथाचाहुः कुमारिलस्वामिनः-

सर्वज्ञोऽसाविति ह्येव तत्काले तु बुभुक्षुभिः । तज्ज्ञानज्ञेयविज्ञानरहितैर्गम्यते कथम् ॥ १३४ ॥

कल्पनीयाश्च सर्वज्ञा भवेयुर्बहवस्तव । य एव स्यादसर्वज्ञः स सर्वज्ञं न बुध्यते ॥ १३५ ॥

सर्वज्ञोऽनवबुद्धश्च येनैव स्यान्न तं प्रति । तद्वाक्यानां प्रमाणत्वं मूलाज्ञानेऽन्यवाक्यवत् ॥ १३६ ॥

रागादिरहिते चास्मिन् ह्यव्यापारे व्यवस्थिते । देशनाऽन्यप्रणीतैव स्यादते प्रत्यवेक्षणत्वाद् ॥

(छिन्नमूलतां विट्णोति-"सर्वज्ञ" इति, तज्ज्ञानज्ञेयं यत्सर्वं तद्विषयज्ञानरहितैर्नरैः कथं

सर्वज्ञो ज्ञायतामतो न सर्वज्ञे कस्यचित्किञ्चित्प्रमाणं संभवतीति निर्मूलैव स्मृतिरिति, यदि

त्वन्योऽपि कश्चित्सर्वज्ञ इष्यते बुद्धस्य सर्वज्ञत्वज्ञानार्थं ततस्तेनैव प्रकारेणान्यस्यान्यस्य कल्पनायां

बहुसर्वज्ञापत्तिरित्याह-"कल्पनीयाश्च" इति, एवं सर्वज्ञो न केनचित्प्रमाणं शक्यते इत्युक्तम्,

एवं च सम्यग्मूलत्वाज्ञानात् तदागमस्यापि रथ्यापुरुषवाक्यवन्न प्रामाण्यं सिद्ध्यतीत्याह-

"सर्वज्ञ" इति, इतश्च तदागमस्याऽप्रामाण्यमित्याह-"रागादि" इति, लाभपूजाख्यातिराग-

निमित्तं ह्यागमप्रणयनं स्वयच्छरूपदानिमित्तं वा प्रक्षीणरागादिदोषस्य बुद्धस्य न सम्भवति

निर्व्यापारश्चायं नासावर्थप्रतिपादनाय शब्दं सप्रचारयितुं शक्नोति, कथं, प्रत्यवेक्षणपर्यायस्य

१ जैमिनीये० सू० ५ श्लो० ५ । २ जै० सू० २ श्लो० १३३ । ३ विप्रलब्धं प्रतारयितुमिच्छ-

तीति विप्रलम्बुस्तेन । ४ मानवे अ० १२ श्लो० ९५ । ५ बाह्यवस्तुजातमध्यक्षगोचर इति सौत्रा-

न्तिकः, आन्तरमेव वस्तु सद् बहिस्त्वनुमेयमिति वैभाषिकः, सर्वं विज्ञानमात्रमिति योगाचारः,

अन्यतैव तत्त्वमिति माध्यमिक इत्येवं परस्परविगानं बोध्यमित्यर्थः । ६ 'ईश्वराऽसिद्धेः' 'एतेन योगः

प्रत्युक्त' इत्यादिकं विगानं तत्र तत्र स्फुटमेवेत्यर्थः । ७ धर्मलक्षणाधिकरणे भट्टपादा इत्यर्थः ।



प्रमाणविरुद्धार्थाभिधानाच्च कैश्चिदेव स्लेच्छादिभिः पुरुषापसदैः पशु-  
प्रायैः परिग्रहाद् बोद्धव्यम् ।

तु-शब्देनानुमानाद् व्यवच्छिन्नत्ति,

वाक्यार्थो हि प्रमेयो न तु तद्धर्मो वाक्यं येन तल्लिङ्गं भवेद् ।

विकल्पस्याऽसम्भवाद्, अत्येदं साधनमनेन च शब्देनेदं प्रतिपादयितुं शक्यमिति यावन्न विक-  
ल्प्यते न तावद् वाक्यप्रणयनं संभवति न चायं विकल्पो निर्विकल्पकेन प्रत्यक्षेणाखिलं जगद-  
ध्यक्ष्यतो बुद्धस्यास्ति तस्मादन्येन केनचित्प्रणीतो देशनाधर्मोपदेश इत्यप्रामाण्यमिति) इत्येत-  
दर्थ इति पार्थसारथिमिश्राः ।

एवं जैनाद्यागमानामपि छिन्नमूलत्वमवसेयम् ।

अयुक्तत्वे हेत्वन्तरमाह—“प्रमाणविरुद्धार्थाभिधानाच्च” इति, प्रत्यभिज्ञाप्रमाणादिविरुद्धार्थ-  
क्षणिकत्वाद्यभिधानाच्चेत्यर्थः ।

यथाच बौद्धाद्यागमाभासानामयुक्तत्वं तथा “तच्छुदाय उभयहेतुकेऽपि तदप्रतिः” इत्यादि-  
ब्रह्मसूत्रभाष्यादिषु निरीक्ष्यमिति ।

महाजनापरिगृहीतत्वाच्चायुक्तत्वमित्याशयेन विगानं विवृणोति—“कैश्चिदेव स्लेच्छादिभिः” इति ।

“गोमांसखादको यस्तु विरुद्धं बहु भाषते । सर्वाचारविहीनश्च स्लेच्छ इत्यभिधीयत” इति  
बौधायननिरुक्तस्लेच्छसमानैः, पुरुषेषु अपतदैः=नीचैः अत एव पशुकल्पैरिति, एवंविधैः  
कैश्चिदेव परिग्रहादयुक्तत्वं बोद्धव्यमित्यर्थः ।

यैः पशुदेशीयैर्यैर्हेतुभिर्बौद्धाद्यागमाः परिगृहीतास्ते त उदयनाचार्यैः कुसुमाञ्जलौ ‘भूयस्तत्र  
कर्मलाघवमित्यलसा(आलस्यवन्तः) इतः पतितानामप्यनुप्रवेश इत्यनन्यगतिका, भक्ष्याद्यनियम  
इति रागिणः, स्वेच्छया परिग्रह इति कुतर्काभ्यासिन’ इत्यादिना ग्रन्थसन्दर्भेण निरूपिता  
इति तत एवाधिकमालोकनीयम् ।

ये किल शाक्या ‘द्विविधं सम्यग् ज्ञानं प्रत्यक्षमनुमानं च’ इत्येवं निरूपयन्त आगमप्रमा-  
णमपलपन्ति ये चोद्धक्या अनुमाननिरूपणानन्तरम् “एतेन शाब्दं व्याख्यातम्” इत्येवमनुमा-  
नान्तर्भूतमेवागमप्रमाणमिति मन्यन्ते तान् न्यकर्तुमाह ‘तुशब्देन’ इति, ‘आप्तवचनन्तु’ इति  
तुशब्देनेत्यर्थः, व्यवच्छिन्नत्ति=पृथक् करोति, आगमप्रमाणमिति शेषः ।

कथमनुमानाद् व्यवच्छेद इत्यत्राह—“वाक्यार्थो हि” इति । हिरवधारणे, इदं वाक्यं,  
संसृष्टार्थज्ञापकम्, आप्तवाक्यत्वाद्, वाक्यान्तरवद् इत्येवं परस्परपदार्थसंसर्गरूपो वाक्यार्थ  
एव प्रमेयः=अनुमानेन मेयः, स चासम्भवी वाक्यत्वस्य लिङ्गत्वासम्भवादित्यर्थः ।

कथं लिङ्गत्वासम्भव इत्यत्राह—“नतु तद्धर्मो वाक्यम्” इति, यथा प्रमेयवहेर्धर्मो धूमो  
न तथा तद्धर्मः=प्रमेयवाक्यार्थस्य धर्मो वाक्यं येन तस्य वाक्यार्थस्य लिङ्गं भवेदित्यर्थः ।

१ अ० २ पा० २ सू० १८ । २ द्वितीयस्तवके तृतीयकारिकायामिति शेषः । ३ औल-  
क्याः=कणादाचार्याः । ४ अ० १ पा० २ सू० ३ (शाब्दं=शब्दकरणकं ज्ञानमिदमिति यन्नै-  
यायिकादीनामभिमतं तदपि एतेन=लैङ्गिकत्वेन—लिङ्गप्रभवत्वेनैव व्याख्यातं, यथा व्याप्ति-  
प्रक्षधर्मताप्रतिसन्धानापेक्षं लैङ्गिकं तथा शाब्दमपीत्यर्थः) इत्युपस्कारकारः शङ्करमिश्रः ।



नच वाक्यं वाक्यार्थं बोधयत्संबन्धग्रहणमपेक्षते, अभिनवकविविरचितस्य वाक्यस्याऽदृष्टपूर्वस्याऽननुभूतचरवाक्यार्थबोधकत्वादिति ।

एवं प्रमाणसामान्यलक्षणे तु द्विशेषलक्षणे च सत्सु-यानि प्रमाणान्तराण्युपमानादीनि प्रतिवादिभिरभ्युपेयन्ते तान्युक्तलक्षणेष्वेव प्रमाणेष्वन्तर्भवन्ति, तथाहि—उपमानं तावद् यथा गौस्तथा गवय इति वाक्यं तज्जनिता धीरागम एव ।

एतच्च ( पदानामेव पदार्थस्मरणावान्तरव्यापाराणां वाक्यार्थप्रमां प्रति करणतया प्रमाणत्वात् तेषां चापक्षधर्मतया लिङ्गत्वाद्युपपत्तेः ) इत्यादिना तात्पर्यटीकायां 'कथं च पक्षधर्मत्वं शब्दस्येह निरूप्यते' इत्यादिना श्लोकवार्तिके च व्यक्तम् ।

ननु मेघोन्नत्यादिना दृष्ट्यादेरनुमेयत्वदर्शनाच्च धर्मधर्मिणोरेव लिङ्गलिङ्गिभावनियमोऽपि तु ययोरव्यभिचरितसहचाररूपसंबन्धग्रहणं तयोर्लिङ्गलिङ्गिभावसमयः, तथा च यथा धूमधूमध्वजयोस्तादृक्संबन्धग्रहणाल्लिङ्गलिङ्गिभावस्तथा वाक्यवाक्यार्थयोरपि तादृक्संबन्धग्रहणात्कथञ्च तयोस्तद्भाव इत्याशङ्कामपनेतुमाह—'न च वाक्यम्' इति ।

यथा पर्वते वह्निं बोधयन् धूमः पूर्वं महानसादौ वह्निना सह स्वसंबन्धग्रहणमपेक्षते तथा वाक्यं स्वार्थं बोधयत् पूर्वकालिकसंबन्धग्रहणं नचापेक्षत इत्यर्थः ।

तथाचाहुः शालिकनाथमिश्राः ( नह्यत्र गम्येनाथेन गमकशब्दस्य संबन्धनियमोऽवगतो, नापि गम्यस्यार्थस्य किञ्चित्प्रत्येकदेशत्वं, नापि च गमकस्येति सामग्रीभेदादनुमानाशङ्कापि नास्ति ) इति उक्तार्थं हेतुमाह—'अभिनव' इत्यादिना, यस्य वाक्यस्य पूर्वं स्वार्थेन सह संबन्धो न गृहीतस्तथाविधस्याभिनवस्य=नूतनोच्चरितवाक्यस्यात एवाऽदृष्टपूर्वस्य=पूर्वमश्रुतस्य=पूर्वमननुभूतनूतनवाक्यार्थबोधकत्वदर्शनादित्यर्थः ।

शब्दादश्रुतमर्थं प्रत्येमीतिविलक्षणादुभयबलाद् आकाङ्क्षायोग्यतादिसामग्रीवैलक्षण्याच्च नागमस्यानुमानविधया प्रामाण्यमित्यन्यत्र विस्तरः ।

प्रमाणसामान्यतद्विशेषनिर्वचननिरूपणप्रकरणमुपसंहरन् 'सर्वप्रमाणसिद्धत्वाद्' इत्यत्राभिहितं प्रमाणत्रयेऽन्यप्रमाणान्तर्भावं स्मारयति—'एवम्' इत्यादिना ।

कथमन्तर्भाव इत्यत्राह—'तथाहि' इति, यथान्तर्भावस्तथा प्रदर्शयामीत्यर्थः ।

तत्र ये किलात्वीक्षिकीकुशलाः 'प्रसिद्धसाधर्म्यात्साध्यसाधनमुपमानम्' इत्यक्षपादीयसूत्रानुसारिणः ( कीदृशो गवय इति नागरिकेण पृष्ठ आरण्यकः प्रसिद्धेन गवा साधर्म्यादप्रसिद्धं

१ धूमध्वजः=वह्निः । २ अव्यभिचरितसहचाररूपसंबन्धग्रहणाद् । ३ तयोः=वाक्यवाक्यार्थयोः, तद्भावः=लिङ्गलिङ्गिभावः । ४ प्रकरणपञ्चिकायां प्रमाणपारायणे पञ्चमे प्रकरणे इति शेषः ।

५ उक्तार्थे=संबन्धनियममन्तरैव वाक्यस्य स्वार्थबोधकत्वमित्यर्थ इत्यर्थः ।

६ पूर्वं दृष्ट इति दृष्टपूर्वं, भूतपूर्वत्वसमासः, तथा न भवतीत्यदृष्टपूर्वं, वाक्यस्येति विशेष्यबलेन दर्शनमत्र श्रावणज्ञानमित्याशयेनाह—'अश्रुतपूर्वस्य' इति, 'अदृष्टपूर्वाननुभूतचर' इति पाठे तु 'अदृष्टपूर्वं' इत्यस्य 'अननुभूतचर' इति व्याख्यानं ज्ञेयं, हेतुहेतुमद्भावेन वा नेयम् । ७ अन्यत्र= 'अननुभूतचरे स्मरणायोगाद्' इत्यादिना कुसुमाञ्जलिग्रन्थे इत्यर्थः । ८ न्या० सू० ६ ।



योऽप्ययं गवयशब्दो गोसदृशस्य वाचक इति प्रत्ययः सोऽप्यनुमानमेव,  
यो हि शब्दो यत्र वृद्धैः प्रयुज्यते सोऽसति वृत्त्यन्तरे तस्य वाचकः

गवयं येन वाक्येन बोधयति यथा गौरैवं गवय इति तद् वाक्यस्युपमानम् ) इत्येवमुपमानं  
वर्णयन्ति तान् प्रत्याह—“उपमानं तावद्” इति, यथा गौस्तथा गवय इति यद् वाक्यं तज्जन्यं  
यद् वाक्यार्थज्ञानं तदागमप्रमाणमेवेत्यर्थः,

तथाचागमान्तर्भावोपमानं पृथक् प्रमाणमित्यत्र फलितम् ।

तथाचाहुः प्रशस्तपादाचार्याः—( आप्तेनाप्रसिद्धगवयस्यै गवा गवयप्रतिपादनादुपमानमाप्त-  
वचनमेव ) इति ।

कुमारिलस्वामिनश्च—( पुरुषप्रत्ययेनैव तत्रार्थः सम्प्रतीयते, तदीयवचनत्वेन तस्मादागम  
एव स इति,

ये च तार्किकयूथ्याः ( समाख्यासंबन्धप्रतिपत्तिरुपमानार्थ ) इति न्यायवार्तिकमनुसरन्तः  
( यथा गौस्तथा गवय इति श्रुतातिदेशवचनस्य ग्राहीणस्य कानने गोसमानं पिण्डमालोक-  
मानस्य नूनमयमसौ गवयपदाभिधेयो यः पुरारण्यकेन गोसदृशो गवय इत्युपदिष्ट इति या  
प्रमितिरुपजायते तत्करणमुपमानम् ) इत्येवमुपमानकृत्यं निरूपयन्ति तान् शिथिलयितुमाह—  
“योप्ययम्” इति,

योऽपि गवयशब्दो गोसदृशस्य वाचक इत्ययं प्रत्ययः सोऽपि ( गवयपदं गोसदृशपिण्डवाचकं  
लक्षणगुणवृत्त्योरसद्भावे सति वृद्धैस्तत्र प्रयुज्यमानत्वाद् गोत्वे प्रयुज्यमानगोपदवद् ) इत्यह-  
मानप्रयोगसाध्यत्वादनुमानमेवेत्यर्थः,

सञ्ज्ञासञ्ज्ञिसंबन्धज्ञानरूपोपमानफलस्यानुमानेनैव निष्पन्नत्वात् तदर्थं पृथगुपमानं माना-  
न्तरमुपेयमिति भावः,

उपमानफलस्यानुमानसाध्यत्वं स्पष्टयितुमुक्ताहमानप्रयोगसामग्रीमाह—“यो हि शब्द” इति,  
एतेन व्याप्तिस्वरूपोपदर्शनमुखेन “असति वृत्त्यन्तरे वृद्धैस्तत्र प्रयुज्यमानत्वाद्” इति हेतुस्व-  
रूपमत्रोपदर्शितमिति ज्ञेयम्,

गङ्गायां घोषः प्रतिवसति—सिंहोऽयं बलवर्मा इत्यादिषु यथाक्रमं लक्षणया गुणवृत्त्या  
चावाच्येष्वपि तीरादिषु प्रयुज्यमानैर्गङ्गादिपदैर्व्यभिचारपरिहाराय ‘असति वृत्त्यन्तर’ इति  
हेतुविशेषणं—नच लक्षणया तथाप्रयोग इति विशेषणासिद्धो हेतुरिति शङ्क्यम्, आरण्य-  
कानां तथाप्रयोगाभावप्रसङ्गालक्षणाया अनङ्गीकाराद् ।

अयं भावः—गोसादृश्यवाचकस्य सतः तद्विनाभूते गवयत्वे लक्षणया गवयशब्दस्य प्रयोग  
इति हि शङ्कितुरभिमतं तच्चासम्भवि, अदृष्टगोऽप्यक्तीनामरण्यैकनिकेतनानां गोसादृश्यानधिगमे  
गवयपदाप्रयोगप्रसङ्गादिति ।

१ साङ्ख्यनये चित्तवृत्तेरेव प्रमाणत्वाद् वाक्यजन्यं ज्ञानमेवागमप्रमाणं न तु वाक्यमात्रमित्यर्थः ।  
२ अविदितगवयस्य नागरिकस्य पुरुषस्येत्यर्थः । ३ सञ्ज्ञासञ्ज्ञिसंबन्धज्ञानमुपमानफलमिति  
वार्तिकार्थः । ४ गोसदृशे गवयपदप्रयोग इत्यर्थः ।



यथा गोशब्दो गोत्वस्य, प्रयुज्यते चैष गवयशब्दो गोसदृश इति तस्यैव वाचक, इति तज्ज्ञानमनुमानमेव ।

यत्तु गवयस्य चक्षुःसन्निकृष्टस्य गोसादृश्यज्ञानं तत्प्रत्यक्षमेव, अतएव स्मर्यमाणायां गवि गवयसादृश्यज्ञानं प्रत्यक्षम्,

एवं हेतुषुपदश्रयोदाहरणमाह—“यथा गोशब्दो गोत्वस्य” इति, उपनयमाह—“प्रयुज्यते चैष गोशब्दो गोसदृश” इति, निगमनमाह—“इति तस्यैव वाचक” इति, इतिशब्दः तस्मादित्यर्थकः ।

उपसंहरति “इति तज्ज्ञानम्” इति, इति=इत्येवं तज्ज्ञानं=सञ्ज्ञासञ्ज्ञिसंबन्धज्ञानम्, अह-मानम्=अहमानफलमेवेत्यर्थः ।

एतेन ‘संबन्धस्य परिच्छेदः सञ्ज्ञया सञ्ज्ञिना सह, प्रत्यक्षादेरसाध्यत्वादुपमानफलं विदुः’ इत्युदयनाचार्योक्तमपि पराकृतं वेदितव्यम्, अहमानसाध्यत्वसम्भवेन ‘प्रत्यक्षादेरसाध्यत्वाद्’ इत्युक्तेरसाङ्गत्वाद् ।

ये च पूर्वमीमांसकाः ‘उपमानमपि सादृश्यमसन्निकृष्टार्थे बुद्धिमुत्पादयति यथा गवयदर्शनं गोस्मरणस्य’ इति शाबरभाष्यादुपायिनः (नगरादुद्भूतचरगोपिण्डस्य नरस्यारण्यं प्राप्तस्य तत्र साक्षाद्-गवयमीक्षमाणस्य प्रत्यक्षदृष्टगवयसादृश्यविशिष्टासन्निकृष्टगोपिण्डग्रहणरूपं यदनेन सदृशी मदीया गौरिति ज्ञानं तदुपमानम्) इत्येवं मन्यन्ते तेषां मनोरथानपार्थीकर्तुमाह—‘यत्तु गवयस्य’ इत्यादि ।

गवयनिष्ठं गोसादृश्यज्ञानमुपमानं, गोनिष्ठं च गवयसादृश्यज्ञानमुपमानफलमिति हि मीमांसकाभिमतं, तत्र यद् गवयनिष्ठं गोसादृश्यज्ञानं तत्प्रत्यक्षज्ञानमेव न प्रमाणान्तरमित्यर्थः ।

तत्र हेतुगर्भितं विशेषणमाह—“चक्षुःसन्निकृष्टस्य” इति ।

यथा चक्षुःसन्निकृष्टायां गवि तन्निष्ठं गोत्वमध्यक्षीभवति तथा चक्षुस्सन्निकृष्टे गवये तन्निष्ठं सादृश्यमपि प्रत्यक्षमेवेत्यर्थः ।

( सामान्यवच्च सादृश्यमेकैकत्र समाप्यते, प्रतियोगिन्यदृष्टेऽपि यस्मात् तदुपलभ्यते ) इति भट्टपादोक्तेः सादृश्यं हि सामान्यवत् प्रत्येकव्यक्तिसमाप्तं न संयोगवदुभयत्र व्यासज्य वर्तते तेन प्रतियोगिनो गोपिण्डस्यादर्शनेऽपि भवति गवयव्यक्तौ गोसदृशोऽयमिति प्रत्यक्षप्रतीतिरिति भावः

नन्वस्तु गवयनिष्ठं गोप्रतियोगिकसादृश्यज्ञानमध्यक्षं तथापि गोनिष्ठगवयसादृश्यज्ञानरूपं यदुपमानफलं तत्केन साध्यमित्याशङ्क्यामाह—“अत एव” इति ।

अतएव=वक्ष्यमाणहेतोरेव, यथा गवयगतं सादृश्यमध्यक्षं तथा स्मृत्यारूढायां गवि गतं सादृश्यमपि प्रत्यक्षमेवेत्यर्थः ।

१ न्यायकुसुमाञ्जली तृतीयस्तबके दशमश्लोकोयमिति ज्ञेयम् । २ यत्सादृश्यं दृश्यमानमसन्निकृष्टार्थं बुद्धिमुत्पादयति तदुपमानं=प्रमेयबुद्धिजनकमेव सादृश्यमिन्द्रियप्रत्यक्षमुपमानं, यथा गवयदर्शनं=सादृश्यविशिष्टगवयदर्शनं गोस्मरणस्य जनकम्, इति भाष्यार्थ इति न्यायरत्नाकरकारः । ३ प्रत्यक्षेण दृष्टो यो गवयस्तत्सादृश्यविशिष्टतयाऽसन्निकृष्टस्य नगरगतगोपिण्डस्य यद् ग्रहणं तदुपमानमित्यर्थः । ४ पञ्चमसूत्र उपमानपरिच्छेदे ३५ श्लो० प्रतियोगिनि गव्यदृष्टे कथं गवयगतं सादृश्यं प्रत्यक्षमित्याशङ्क्यामिदमभिहितमिति ज्ञेयम् ।



न ह्यन्यद् गवि सादृश्यमन्यच्च गवये, भूयोऽवयवसामान्ययोगो हि जात्यन्तरवर्ती जात्यन्तरे सादृश्यमुच्यते, सामान्ययोगश्चैकः, स चेद् गवये प्रत्यक्षो गव्यपि तथा,

इति नोपमानस्य प्रमेयान्तरमस्ति यत्र प्रमाणान्तरमुपमानं भवेद्, इति न प्रमाणान्तरमुपमानम् ।

एवमर्थापत्तिरपि न प्रमाणान्तरम् ।

चक्षुःसन्निकर्षाभावेन कथं गोगतं सादृश्यं प्रत्यक्षमित्याशङ्क्य अतएव इत्यभिहितं हेतुमाह—“नह्यन्यद्” इति, हि=यतो गव्यन्यादृशं सादृश्यं गवये चान्यादृशं सादृश्यमिति नास्त्यत उभयोरेकत्वेन तदपि प्रत्यक्षमेवेत्यर्थः ।

कथञ्चभयोरैक्यमित्यब्राह्—“भूयोऽवयवसामान्ययोगो हि” इति,

( सादृश्यस्य च वस्तुत्वं न शक्यमपवाधितुं, भूयोऽवयवसामान्ययोगो जात्यन्तरस्य तद् ) इति कुमारिलस्वाम्युक्तेर्गवयसकाशाजात्यन्तरे गोपदार्थं वर्तमानो यो भूयोऽवयवसामान्ययोगः=भूयसामवयवानां यानि सामान्यानि—खुरत्वलाङ्गुलत्वादीनि तेषां यः संबन्धस्तदेव जात्यन्तरे गवये सादृश्यमुच्यते, स च भूयोऽवयवसामान्ययोगो गोत्वादिवदेकः स चेद् गवये साक्षात्कृत-स्तर्हि गव्यपि साक्षात्कृत एवेत्यर्थः ।

द्रव्यादिचतुष्टयपदार्थवादिभट्टनये सादृश्यस्य सामान्यपदार्थविशेषरूपत्वेन गोत्वादिवदाश्रयग्रहणेनैव गृह्यमाणत्वात्पूर्वं गृहीतमेव गवि सादृश्यं पुनः परामृश्यते, तत्रैतावान् विशेषः—पूर्वमनेन सदृशी मदीया गौरिति प्रतियोगिवैशिष्ट्यव्यतिरेकेण गोत्ववन्निर्विकल्पेन सादृश्यमाकलितं पुनर्गवयरूपप्रतियोगिदर्शने तु सविकल्पकेन तत्प्रत्यभिज्ञायते, तत् किमपरमवशिष्यते यत्रोपमानमिष्येत्याशयेनाह—“इति नोपमानस्य” इति, इति=इत्येवं प्रत्यक्षसिद्धे सादृश्यज्ञाने ।

सामान्यपदार्थादतिरिक्तं सादृश्यमिति प्रभाकरमते तु गोगतसादृश्यज्ञानं स्मरणरूपं बोध्यमिति तत्त्वम् ।

यदपि (प्रत्यक्षेणावबुद्धेऽपि सादृश्ये गवि च स्मृते, विशिष्टस्यान्यतोऽसिद्धेरुपमानप्रमाणता ) इति भट्टपादैः स्मर्यमाणैव गौर्गवयसादृश्यविशिष्टा, तद्विशिष्टं वा सादृश्यमुपमानस्य प्रमेयम्, इत्येवमुपमानकृत्यं दर्शितं तदपि ( सा गौर्गवयसदृशी गोत्वाद् गवयेन सहोपलभ्यमानगवान्तरवद् ) इत्याद्यनुमानेन निष्पादितत्वान्नोपमानकृत्यमिदं न्यत्र विस्तरः ।

एवमुपमानं यथायथं प्रत्यक्षादिवन्तर्भाव्यार्थापत्तिमनुमानेऽन्तर्भावयितुमुपक्रमते—“एवमर्थापत्तिरपि न प्रमाणान्तरम्” इति ।

१ श्लो० १८ । ‘गवयात्सकाशाजात्यन्तरस्य गोपदार्थस्य यो गवयगतभूयोऽवयवसामान्यैर्योगस्तत्सादृश्यम्, अतः सादृश्यस्य वस्तुत्वमपवाधितुमशक्यमिति भट्टोक्तेरर्थः, सादृश्यस्य पदार्थान्तरत्वाभावेऽपि सामान्यपदार्थेऽन्तर्भावाङ्गीकारात् तस्य वस्तुत्वमभ्युपेयमिति भावः । २ श्लो० ३८ । ३ तत्त्वप्रदीपिकायां द्वितीयपरिच्छेदे ३० इति कारिकायां, कुसुमाञ्जलितृतीयस्तवके ९ इति कारिकायां चेत्यर्थः ।



तथाहि-जीवतश्चैत्रस्य गृहाभावदर्शनेन बहिर्भावस्याऽदृष्टस्य कल्पनमर्थपत्तिरभिमतता दृष्टानां, साऽप्यनुमानमेव ।

तत्र शबरस्वामिप्रदर्शितमार्थापत्तिस्वरूपमाह-“जीवत” इत्यादिना ।

शतवर्षजीवी चैत्र इति दैवज्ञवाक्यात्संप्रतिपन्नजीवनस्य चैत्रस्य गृहासत्त्वदर्शनेनादृष्टस्य बहिर्भावस्य कल्पनारूपा याऽर्थापत्तिर्दृष्टानां=मीमांसाभाष्यकाराणामभिमतता साऽप्यनुमानमेवेत्यर्थः,

अयं भावः-उपपाद्यज्ञानप्रभवमुपपादकज्ञानमर्थापत्तिः, तत्र योऽर्थोऽन्येन केनचित्कल्पनीयेन विना नोपपद्यते सोऽर्थ उपपाद्य इति, यस्य च कल्पनीयार्थस्याभावे सत्युपपाद्यं नोपपद्यते स कल्पनीयोऽर्थ उपपादक इति, तत्रोपपाद्यज्ञानं करणतयाऽर्थापत्तिप्रमाणम्, उपपादकज्ञानं च फलतयाऽर्थापत्तिप्रमा, सा चार्थापत्तिः ( अर्थापत्तिरपि यत्र दृष्टः श्रुतो वार्थोऽन्यथा नोपपद्यत इत्यर्थकल्पना ) इति शबरभाष्याद् द्विविधा, एका “प्रमाणषट्कविज्ञातो यत्रार्थो नान्यथा भवेद्, अदृष्टं कल्पयेदयं सार्थापत्तिरुदाहृता” इति लक्षिता दृष्टार्थापत्तिः, अपरं च “पीनो हिवा न भुङ्क्ते चेत्येवमादिवचःश्रुतौ, रात्रिभोजनविज्ञानं श्रुतार्थापत्तिरुच्यते” इति लक्षिता श्रुतार्थापत्तिः, दृष्टशब्दस्य प्रत्यक्षावगतयावत्प्रमितमात्रपरत्वेऽपि गोबलीवर्दन्यायेन दृष्टाद् भेदेन श्रुतोपादानाद् आगमप्रमाणावगतश्रुतातिरिक्तप्रमाणपञ्चकप्रमितपरत्वेन दृष्टशब्दो नेयः, तथाच प्रमाणपञ्चकपूर्विका दृष्टार्थापत्तिः पञ्चविधा, आगमप्रमाणपूर्विका च श्रुतार्थापत्तिरेकविधेत्येवं षड्विधाऽर्थापत्तिरित्यायातं, तत्रानुपलब्धिप्रमाणपूर्विका या ( जीवतश्चैत्रस्य गृहाभावदर्शनेन बहिर्भावस्यादृष्टस्य कल्पना ) इत्येवरूपा दृष्टार्थापत्तिश्शबरस्वामिनोदाहृता साऽनुमानमेवेति ।

..

एतदुक्तं भवति-यदा किल देवदत्तो, ग्रामाद्बहिरेव जीवन्नस्ति क्वचिच्चैत्र इत्यासवाक्यादनिर्धारितदेशविशेषनिष्ठतया चैत्रसत्त्वमवगत्य पुनश्च ग्रामं प्रविश्य गृहं चागत्य गृहान्तश्च तस्य जीवतोऽभावमवलोकयति तदा बहिरवस्थानं विनाऽनुपपद्यमानगृहाभावज्ञानात् तदुपपादकबहिरवस्थानज्ञानं तस्य जायत इति यदार्थापत्तिफलत्वेनाभिमतं बहिस्सत्त्वज्ञानं तदनुमानफलमेवेति,

१ दैवज्ञः=ज्योतिश्शास्त्रवेत्ता । २ योऽर्थः-गृहासत्त्वरूपोऽर्थः=येनान्येन-बहिःसत्त्वरूपेण कल्पनीयार्थेन विना नोपपद्यते स गृहासत्त्वरूपोऽर्थ उपपाद्य इत्युच्यते, यस्य च=बहिस्सत्त्वरूपस्य कल्पनीयार्थस्याभावे सति उपपाद्यं=गृहासत्त्वं नोपपद्यते स च बहिस्सत्त्वरूपोऽर्थ उपपादक इत्युच्यते इत्यर्थः । ३ अर्थस्य=बहिस्सद्भावस्य आपत्तिः=कल्पना यस्मादिति समासेनार्थापत्तिशब्द उपपाद्यज्ञानरूपकरणपरत्वेन प्रमाणवाची, अर्थस्यापत्तिरिति समासेन चोपपादकज्ञानरूपार्थापत्तिप्रमितपर इति भावः । ४ श्लोकवार्तिकेऽर्थापत्तिपरिच्छेदे प्रथमः श्लोकोऽयम् । ५ श्लो० ५१ । ६ एतेन यद् वेदान्तपरिभाषायां जैमिनीयमतेन बहिस्सत्त्वकल्पनस्य श्रुतार्थापत्तित्वाभिधानं तदुपेक्ष्यमिति ज्ञेयम् । ७ ननु पूर्वोक्तवार्तिकाद् दृष्टशब्दस्य प्रमाणषट्कविज्ञातार्थपरत्वे सति शब्दप्रमाणावगतश्रुतस्यापि दृष्टान्तभावसम्भवात्कथं दृष्टात्पृथक् श्रुतोपादानमित्याशङ्क्यायामाह-“दृष्टशब्दस्य” इति । ८ प्रत्यक्षावगता दाहक्रिया दहनशक्तिमन्तरानुपपन्ना सती बहौ दहनशक्तिं कल्पयति, अनुमानावगतं चादित्यगमनं गमनशक्तियोग्यतां विनाऽनुपपन्नं सदादित्ये गमनशक्तियोग्यतां कल्पयति, इत्यादिकानि प्रत्यक्षादिपूर्विकाणामर्थापत्तीनामुदाहरणानि श्लोकवार्तिके ज्ञेयानि ।



यदा खलु सन्नेकत्र नास्ति तदाऽन्यत्रास्ति, यदाऽव्यापक एकत्रास्ति तदाऽन्यत्र नास्तीति सुकरः स्वशरीरे व्याप्तिग्रहः,  
तथाच सतो गृहाभावदर्शनेन लिङ्गेन बहिर्भावदर्शनमनुमानमेव,  
नच चैत्रस्य कचित्सत्त्वेन गृहाभावः शक्योऽपह्नोतुं यतोऽसिद्धो गृहाभावो बहिर्भावे न हेतुस्स्याद् ।

नच गृहाभावेन वा सत्त्वमपह्न्यते येन सत्त्वमेवानुपपद्यमानमात्मानं

अनुमानप्रयोगश्च (चैत्रो बहिरस्ति जीवनवत्त्वे सति गृहासत्त्वाद् अहमित्त्व) इत्याकारो बोध्यः । एतस्मिन्ननुमाने 'यदा जीवतो गृहासत्त्वं तदा बहिरस्त्वम्' इत्यन्वयव्याप्तिं 'यदा तु बहिरस्त्वात्त्वं तदा जीवतो गृहसत्त्वम्' इति व्यतिरेकव्याप्तिं च दर्शयितुं दृष्टान्ते व्याप्तिग्रहप्रकारमाह—“यदा खलु सन्नेकत्र” इति ।

सन्=वियमानः—जीवन् मच्छरीरो यदा एकत्र=गृहे नास्ति तदाऽन्यत्र=बहिरस्तीत्यर्थः, मृते व्यभिचारपरिहाराय जीवन्नित्यर्थवाची सन्निति, एतेन यदाहं नेह तदान्यत्रेत्यन्वयव्याप्तिर्दर्शिता ।

व्यतिरेकव्याप्तिमाह—“यदाऽव्यापक एकत्र” इति । “नियम्यत्वनियन्तृत्वे भावयोर्यादृशीमते, विपरीते प्रतीयते त एव तदभावयोः” इत्युक्तेरन्वये जीविगृहासत्त्वं व्याप्यं बहिरस्त्वं च व्यापकं, व्यतिरेके तु बहिरस्त्वं व्याप्यं गृहसत्त्वं च व्यापकमिति सिद्धान्तबलाद् यत्तदोर्विभियं संबन्धः कार्यः, तथा च यदाऽन्यत्र=बहिर्नास्ति तदा एकत्र=गृहेऽस्तीत्येवं योजनयात्र व्यतिरेकव्याप्तिर्ज्ञेया ।

‘अव्यापक’ इति तु यथाश्रुतपाठमारायार्थकरणपक्षे गगने व्यभिचारापहारायेति बोध्यं, गगनं ह्येकत्र वियमानमपि नान्यत्रावियमानं भवतीति ।

व्याप्तिं प्रदर्श्य हेतुस्वरूपं दर्शयन् बहिर्भावादुपमितिमाह—“तथा च सतः” इति, तथाच=अदन्तरोक्तेन प्रकारेण व्याप्तिग्रहे सिद्धे सति सतः=जीवतश्चैत्रस्य गृहाभावज्ञानरूपेण लिङ्गेन=जीवित्वे सति गृहासत्त्वादिति हेतुना बहिर्भावदर्शनमनुमानमेव=अनुमानसाध्यमेवेत्यर्थः, लिङ्गसमुत्था बौद्धप्रमैव वात्रानुमानम् ।

पूर्वोक्तानुमाने हेतोः पक्षधर्मतां दर्शयितुं स्वरूपासिद्धिं वारयति—“नच चैत्रस्य” इति, चैत्ररूपे पक्षे वर्तमानो यो गृहाभावरूपो हेतुः स चैत्रस्य कचित्सत्त्वेनाऽपह्नोतुम्=अपनेतुं न शक्यो येनाऽसिद्धः=स्वरूपासिद्धः सन् गृहाभावो बहिर्भावे हेतुर्न स्यादित्यर्थः ।

सिद्ध एव गृहाभाव इति न हेतोः पक्षवृत्तित्वाभाव इति भावः ।

साध्यासिद्धिं वारयति,—“नच गृहाभावेन” इति । सत्त्वं=बहिरस्तीति साध्यैकदेशश्चैत्र-

१ ‘यदा खल्वव्यापक’ इति पाठः सर्वत्रोपलभ्यमानोऽपि तात्पर्यटीकानुरोधादसंबद्धत्वाच्चात्रोपेक्षित इति ज्ञेयम् । २ गृहासत्त्वज्ञानस्यैव बहिरस्त्वज्ञानरूपानुमितिकरणत्वेनानुमानपदाभिधेयत्वात्कथं बहिर्भावदर्शनरूपाया अनुमितेरात्रानुमानाभिधानमित्यत्राह—“अनुमानसाध्यम्” इति, साङ्ख्यमतानाह—“बौद्धप्रमैव वा” इति । ३ पक्षे हेत्वभावः स्वरूपासिद्धिः । ४ येन=गृहासत्त्वापनयनरूपेण कारणेन ।



न बहिरवस्थापयेत् ।

तथाहि—चैत्रस्य गृहासत्त्वेन सत्त्वमात्रं विरुद्धयते, गृहसत्त्वं वा, न तावद् यत्र कचन सत्त्वस्यास्ति विरोधो गृहासत्त्वेन, भिन्नविषयत्वाद् ।

देशसामान्येन गृहविशेषाक्षेपोऽपि पाक्षिक इति समानविषयतया विरोध इति चेद्, न, प्रमाणविनिश्चितस्य गृहेऽसत्त्वस्य पाक्षिकतया सांशयिकेन गृहसत्त्वेन प्रतिक्षेपायोगाद्,

सद्भावोपि न गृहाभावेनापह्नूयते येन सत्त्वमेवानिष्पन्नं सत् स्वात्मानं बहिर्देशे नावस्थापयितुं शक्नुयादित्यर्थः । बहिस्तत्त्वरूपसाध्यसम्भवान्न साध्याप्रसिद्धिरिति भावः ।

कचित्सत्त्वेन गृहासत्त्वमपनेतुमशक्यं, गृहासत्त्वेन च कचित्सत्त्वमपनेतुमशक्यं विरोधाभावादित्यभिहितं विरोधाभावमेव स्पष्टयितुं द्वेधा विकल्पयति—“तथाहि चैत्रस्य” इति । सत्त्वमात्रं=यत्र कचन सत्त्वमित्यर्थः ।

आद्यं विकल्पं निराकरोति “न तावद्” इति ।

गृहासत्त्वेन सह यत्र कचन सत्त्वस्य विरोधो नास्तीत्युक्तौ हेतुमाह—“भिन्नविषयत्वाद् इति । असत्त्वस्य गृहात्मकप्रदेशो विषयः, सत्त्वस्य च बाह्यप्रदेशो विषय इत्येवं समानविषयत्वाभावात् विरोध इत्यर्थः ।

विरोधमापादयितुमुभयोरेकविषयत्वसंपत्तये यतमानो मीमांसकः शङ्कते—‘देशसामान्येन’ इति । जीवी चैत्रः कचिदस्तीत्याप्तवाक्यदाक्षिण्यमाणेन सत्त्वस्याश्रयीभूतेन देशसामान्येन तन्मध्यवर्तिनो गेह रूपदेशविशेषस्याऽऽक्षेपः=अर्थाह्लाभोपि पाक्षिकः=पक्षे प्राप्त इति=अत उभयोस्तत्त्वासत्त्वयोस्तमानविषयतया विरोध इति शङ्कार्थः ।

एवं यथाकथञ्चिद् विरोधापादनेऽपि नाक्षिप्तेन गृहसत्त्वेन प्रमितस्य गृहासत्त्वस्य प्रतिक्षेपोऽपि तु प्रमितगृहासत्त्वेनाप्रमितगृहसत्त्वस्यैवेत्याशयेन समाधत्ते “न प्रमाणविनिश्चितस्य” इति ।

अनुपलब्धिप्रमाणेन प्रत्यक्षप्रमाणेन वा निश्चितस्य गृहेऽसत्त्वस्य गृहसत्त्वेन प्रतिक्षेपायोगाद्=प्रतिरोधस्यायुक्तत्वादिति संबन्धः ।

गृहासत्त्वस्य प्रतिक्षेप्यत्वाभावे ‘प्रमाणविनिश्चितस्य’ इति हेतुगर्भं विशेषणमुक्त्वा गृहसत्त्वस्य प्रतिक्षेपकत्वाभावेऽपि हेतुगर्भं विशेषणमाह—“पाक्षिकतया सांशयिकेन” इति, संभावनामात्रेण पक्षे प्राप्ततया संशयमापन्नेन—सन्दिग्धेन—अनिश्चितेनेति यावद् ।

प्रमिताप्रमितयोरेकत्र सन्निपाते प्रमितेनाप्रमितस्यैव प्रतिक्षेपो युक्तो नाप्रमितेन प्रमितस्येति भावः ।

१ येन=सत्त्वापनयनरूपेण कारणेन । २ उभयोः=गृहासत्त्वकचित्सत्त्वयोः । ३ आक्षिप्यमाणेन=लभ्यमाणेन । ४ देशसामान्यान्तःपातिनः । ५ भाट्टवेदान्तिनोर्मतेऽनुपलब्धिप्रमाणेन, साङ्ख्यादिनये तु प्रत्यक्षप्रमाणेनेति विभागः । ६ ‘संशयमापन्नः’ ५।१।७३ इति सूत्रेण ठञि सांशयिक इति प्रयोगनिष्पत्तिः, सामान्यतोऽवगतं गृहसत्त्वं विशेषतोऽवगतगृहासत्त्वेन बाध्यं नवेति संशयाक्रान्तेन गृहसत्त्वेनेत्यर्थः ।



नापि प्रमाणविनिश्चितो गृहाभावः पाक्षिकमस्य गृहसत्त्वं प्रतिक्षिपन् सत्त्व-  
मपि प्रतिक्षेप्तुं सांशयिकत्वं च व्यपनेतुमर्हतीति युक्तं,

गृहावच्छिन्नेन चैत्राभावेन गृहसत्त्वं विरुद्धत्वात् प्रतिक्षिप्यते न तु सत्त्व-  
मात्रं तत्र तस्यौदासीन्याद्,

तस्माद् गृहाभावेन लिङ्गेन सिद्धेन सतो बहिर्भावोऽनुमीयत इति युक्तम् ।

यथा प्रमितं गृहासत्त्वं गृहसत्त्वं प्रतिक्षिपति तथा सत्त्वमात्रमपि प्रतिक्षिपेदित्याशङ्काम-  
पनयति—“नापि प्रमाणविनिश्चित” इति ।

प्रमाणेन निर्णीतो गृहाभावोऽस्य=चैत्रस्य पाक्षिकं गृहसत्त्वं प्रतिक्षिपन्=प्रतिबन्धानः सन्  
सत्त्वं=सत्त्वमात्रमपि प्रतिक्षेप्तुं=निराकर्तुमर्हति तथा गृहसत्त्वस्य सांशयिकत्वं च व्यपनेतुं=दूरी-  
कर्तुमर्हतीति न युक्तमित्यर्थः ।

ननु ‘गृहसत्त्वं प्रक्षिपन्’ इत्येवं पूर्वं प्रमितेन गृहासत्त्वेन गृहसत्त्वस्य प्रतिक्षेपमङ्गीकृत्य पुनः  
कथं तद्विपरीतं ‘सांशयिकत्वं चापनेतुमर्हतीति न युक्तम्’ इत्येवं गृहसत्त्वस्य सांशयिकतास्वी-  
करणं, न हि यस्य बाधस्तस्य सांशयिकत्वं कुत्रचित्संप्रतिपन्नं, किञ्च गृहसत्त्वस्य सन्दिग्धत्वे  
स्थाणुर्वा पुरुषो वा इतीव चैत्रस्य गृहसत्त्वं वा गृहासत्त्वं वा इति संशयशरीरो वाच्यः तथा  
च गृहसत्त्वमिव गृहासत्त्वमपि संशयविषयीभूतमापयेत्, तच्चासम्प्रतं, न हि यद् यत्र विशेषतः  
प्रमितं तस्य तत्रैव विपरीतप्रमाणविषयस्वरूपः संशयः समुदेतुं प्रभवति, न खलु स्थाणुत्व-  
निर्णये सति स्थाणुर्वा पुरुषो वेत्येवं संशयानां जनास्समुपलभ्यन्त इति चेद् न, गृहसत्त्वस्य  
सांशयिकत्वास्वीकारेण त्वदुक्तशङ्काया एवानुत्थानाद् ।

अयं भावः—नात्र सर्वस्यैव शङ्काग्रन्थस्य ‘न युक्तम्’ इत्यनेनायुक्तत्वाभिधानं किन्तर्हि शङ्कैकांशस्येति ।

एतदुक्तं भवति—‘सत्त्वमपि प्रतिक्षेप्तुमर्हति’ इति, ‘गृहसत्त्वस्य सांशयिकत्वं चापनेतुमर्हति’ इति  
च यद् शङ्कायामंशद्वयं तत्र प्रथमांशस्यैव (न युक्तम्) इत्यनेनायुक्तत्वाभिधानं नांशान्तरस्य, तेन  
गृहसत्त्वस्य सांशयिकत्वापनयनस्य स्वीकृतत्वेन तस्यैव बाध एवात्राभिप्रेतो न सांशयिकतेति ।

एतदभिप्रायेणैव सहेतुकं गृहसत्त्वस्य बाधं सत्त्वमात्रस्य चाबाधमाह ‘गृहावच्छिन्नेन’ इति,  
गृहेणाऽवच्छिन्नेन=इतरेभ्योऽवच्छिन्नं स्वस्मिन् स्थापितेन—गृहनिष्ठेन चैत्राभावेन गृहसत्त्वमेव  
प्रतिक्षिप्यते=बाध्यते, तत्र हेतुः—विरुद्धत्वाद्=प्रमितेन गृहासत्त्वेन सदावस्थातुमशक्तत्वात्, सत्त्व-  
मात्रं तु न प्रतिक्षिप्यते, कुतः? ‘तत्र तस्यौदासीन्याद्’ तत्र=सत्त्वमात्रनिरासे, तस्य=गृहासत्त्वस्य  
औदासीन्याद्=निर्व्यापारत्वाद् इत्यर्थः, विरोधाभावाच्च सत्त्वमात्रस्य प्रतिक्षेप इति भावः ।

एतेनान्तिमकल्पोऽङ्गीकृत इति ज्ञापितम् । फलितमाह—“तस्माद्” इति, यतो गृहाभावः  
सिद्धस्तस्मात्सिद्धेन तेन लिङ्गेन सतः=जीवतश्चैत्रस्य बहिर्भावोऽनुमीयत इति युक्तमित्यर्थः ।

१ न च सांशयिकत्वं चापनेतुमर्हति, इति पाठः प्रमादादापतित इति वाच्यं, तात्पर्यटीकायामपि  
तथैवोपलभ्याद् । २ यद्=गृहासत्त्वं यत्र=चैत्रे प्रमितं तस्य=गृहासत्त्वस्य=तत्र चैत्रे विपरीतप्रमा-  
णात्मकसंशयज्ञानविषयत्वं नोत्पत्तुं प्रभवतीत्यर्थः । ३ तस्य=गृहसत्त्वस्य । ४ चैत्रस्य गृहा-  
सत्त्वेन सत्त्वमात्रं विरुद्धयते गृहसत्त्वं वेति पूर्वोदितकल्पद्वयेऽन्तिमकल्पः स्वीकृत इति भावः ।  
५ अनुमानप्रयोगश्च पूर्वोक्तः ।



एतेन विरुद्धयोः प्रमाणयोर्विषयव्यवस्थाऽविरोधापादनमर्थापत्तेर्विषय इति निरस्तम्,

अवच्छिन्नाऽनवच्छिन्नयोर्विरोधाभावात् ।

उदाहरणान्तराणि चार्थापत्तेरेवमेवाऽनुमानेऽन्तर्भावनीयानि,  
तस्मान्नानुमानात्प्रमाणान्तरमर्थापत्तिरिति सिद्धम् ।

एवमभावोऽपि प्रत्यक्षमेव,

नहि भूतलस्य परिणामविशेषात्कैवल्यलक्षणादन्यो घटाभावो नाम,

ये तु ( जीवी चैत्रः कचिदस्तीत्येवं सामान्येन स्थितिबोधकस्यागमप्रमाणस्य योऽयं गृहा-  
सत्त्ववेदकेन प्रत्यक्षप्रमाणेन सह विरोधस्तत्परिहारायागमस्य बहिर्देशविषयत्वकल्पनमर्था-  
पत्तिकृत्यम् ) इति मन्यन्ते तान्प्रत्याह—

“एतेन” इति—एतेन=वक्ष्यमाणेन हेतुना, सम्भावनामात्रेण विरुद्धयोः=विरोधाक्रान्तयोः  
प्रत्यक्षागमप्रमाणयोर्था विषयव्यवस्था=आगमस्य बहिस्सत्त्वं विषयः प्रत्यक्षस्य च गृहासत्त्वं  
विषय इत्येवं व्यवस्था तथा विरोधाभावसम्पादनमर्थापत्तेर्विषयः=फलमिति निरस्तमित्यर्थः ।

‘एतेन’ इत्यनेन सूचितं, निरासे हेतुमाह—“अवच्छिन्नानवच्छिन्नयोः” इति, गेहावच्छि-  
न्नमसत्त्वमध्यक्षं तदनवच्छिन्नं सत्त्वमात्रं चागमिकमित्येवं तयोर्विरोधाभावादित्यर्थः ।

एतच्च ‘न मानयोर्विरोधोस्ति’ इति कारिकायां विरोधे हि रज्जुसर्पादिवदेकस्य बाध एव  
स्यान्नतृभयोः प्रामाण्यमित्यादिना कुष्ठमाञ्जलौ व्यक्तम् ।

एवं पीनोऽयं दिवा न भुङ्क्ते इति वाक्यावगतेन पीनत्वेन यद् रात्रिभोजनकल्पनरूपं श्रुता-  
र्थापत्तेः कृत्यं तदपि ( देवदत्तो नक्तं भोजी, दिवाऽभुञ्जानत्वे सति पीनत्वाद्, यः किल नक्तं न  
भुङ्क्ते स दिवाऽभुञ्जानः सन् पीनोऽपि न भवति यथा नवरात्रोपवासी ) इत्यनुमानसाध्यत्वा-  
च्चार्थापत्तेः फलमित्याशयेनाह—“उदाहरणान्तराणि च” इति ।

उपसंहरति “तस्माद्” इति ।

ये किल कुमारिलस्वामिनस्तदनुयायिनो वेदान्तिनश्च यद्यत्र घटः स्यात्तर्ह्युपलभ्येत यतो  
नोपलभ्यतेऽतो नास्तीत्येवं योग्यवस्तूपलम्भाभावजन्यमिह भूतले घटो नेत्यर्थाभावज्ञानम-  
नुपलब्धिप्रमाणकृत्यमित्येवमातिष्ठन्ते तेषामास्थामपनेतुमाह—“एवमभावोऽपि” इति ।

यथा प्रभाकरादिसम्मतार्थापत्तिर्न प्रमाणान्तरं तथा भट्टाद्यभिमतोऽनुपलब्धिरपि न प्रमा-  
णान्तरमपि तु प्रत्यक्षमेवेत्यर्थः ।

ननु प्रतिविषयाध्यवसाय इत्यत्रार्थसन्निकृष्टेन्द्रियाश्रिताध्यवसायस्यैव प्रत्यक्षत्वाभिधानादत्र  
चाभावेन सहेन्द्रियसन्निकर्षाभावात्कथमभावस्य प्रत्यक्षत्वमित्याशङ्कामपनयति “नहि” इति ।

हि=यतो भूतलस्य परिणामविशेषादन्यः कश्चिद् घटाभारूपः पदार्थो नाम नास्त्यतः  
प्रत्यक्षमिति संबन्धः, तथा च भूतलग्रहणेनैव तद्ग्रहणान्न तदर्थं पृथक् सन्निकर्षापेक्षेति ।

१ तृतीयस्तबके १९ श्लो० । २ भट्टपादानुयायित्वं वेदान्तिनां न निखिलांशेऽपि तु प्रमा-  
णेयतादिक्रियदंश इति बोध्यम् ।



## प्रतिक्षणपरिणामिनो हि सर्व एव भावा ऋते चितिशक्तेः,

परिणामिना भूतलेन सममिन्द्रियसन्निकर्षसत्त्वात् तत्परिणामविशेषोऽभावोऽपीन्द्रियसन्नि-  
कृष्ट एवेति भावः ।

ननु यस्य यत्कार्यं तस्य तत्परिणाम इति हि राद्धान्तस्तत्कथमकार्यस्याभावस्य भूतलप-  
रिणामत्वमित्याशङ्कायां 'परिणामविशेषाद्' इति विशेषपदं, विशिष्यतेऽन्यस्मात्परिणामो-  
दिति विशेषः, तस्मादित्यर्थः ।

वैशेष्यमेवाह—“कैवल्यलक्षणाद्” इति, कैवल्यं=भावान्तरासंस्तृष्टत्वरूपं सद्वितीयत्वरूपव-  
मपिक्षया धर्मान्तरं, तदेव लक्षणं=स्वरूपं यस्य तत्कैवल्यलक्षणं तस्मादित्यर्थः ।

धर्मादिभेदेन परिणामत्रैविध्यस्य सम्प्रतिपन्नत्वात् कार्यमेव परिणाम इति नियमाभावात्  
कैवल्यलक्षणोऽवस्थाविशेषोऽपि भूतलस्य परिणाम एवेति भावः ।

अत्रेदं बोध्यम्—“अवस्थितस्य द्रव्यस्य पूर्वधर्मनिवृत्तौ धर्मान्तरोत्पत्तिः परिणामः” इति  
हि योगभाष्योक्तं परिणामसामान्यलक्षणम्, एवं च सद्वितीयत्वरूपपूर्वधर्मनिवृत्तौ यद् भूत-  
लस्य कैवल्यरूपधर्मान्तरेणावस्थानं तदपि भूतलपरिणाम एवेति नाभावस्य परिणामविशेष-  
त्वहानिरिति ।

सद्वितीयत्वरूपधर्मवतो भूतलस्य कथं तद्विरुद्धकैवल्यलक्षणधर्मवत्त्वमित्याशङ्कायामाह—“प्रति-  
क्षणपरिणामिन” इति ।

सर्वस्य त्रिगुणात्मकत्वाच्चलञ्च गुणवृत्तमित्यभ्युपगमात्प्रतिक्षणमन्यथान्यथाप्रथाशीलाः सर्वे  
भावा इत्यर्थः ।

कस्मिंश्चित्समये सद्वितीयत्वरूपावस्थया भूतलमवतिष्ठते कदाचिच्चैव कैवल्यरूपधर्मान्तरेण  
परिणमत इति समयभेदेनावस्थाद्वयवत्वं भूतलस्य न विरुद्धमिति भावः ।

सर्वस्य क्षणिकत्वे हि तथागतमतसाम्यं स्यात्तन्माभूदित्याशयेनाह—“ऋते चितिशक्तेः”  
इति, चेतनात्पुरुषाद्विनेत्यर्थः ।

अपरिणामित्वेन कूटस्थनित्यायाश्चितिशक्तेरतिरिक्तस्य प्रतिक्षणपरिणामित्वाभ्युपगमात्  
सर्वक्षणिकत्वाभिमानिबौद्धसाम्यप्रसङ्ग इति भावः ।

किञ्च—यथा वैनाशिकैर्धर्मिणः प्रतिक्षणं निरन्वयनाशोऽभ्युपेयते न तथा साङ्ख्यैः, अपि  
त्ववस्थितस्यैव धर्मिणस्तत्तद्धर्मलक्षणावस्थाख्याः परिणामा अभ्युपेयन्ते, नचैतावता धर्मि-  
नाशः, कटककुण्डलकेयूरादिषु परिणामेषु धर्मिणः कनकादेरन्वितत्वेन प्रतीतेः सर्वावभव-  
सिद्धत्वादिति न लेशेनापि बौद्धसाम्यापत्तिरिति ।

१ घटशरावादयो मृत्परिणामाः कटककुण्डलादयश्च कनकपरिणामा इत्येवं कार्ये परिणामशब्द-  
प्रयोगदर्शनादिति भावः । २ धर्मपरिणामो, लक्षणपरिणामोऽवस्थापरिणाम इत्येवं परिणामत्रैविध्यं  
पूर्वत्र ( ७८ पृ० ) इत्यत्रोक्तम् । ३ पा. ३ सू. १३ । ४ गुणवृत्तं=गुणानां स्वभावः ।  
५ प्रतियोगिसत्त्वदशायाम् । ६ प्रतियोगिविरहकाले । ७ तथागतः=बुद्धः । ८ वैना-  
शिकैः=बौद्धैः । ९ स्वरूपेणैव धर्मिनाशः ।



स च परिणामभेद ऐन्द्रियक इति नास्ति प्रत्यक्षानवरुद्धो विषयो यत्रा-  
ऽभावाह्वयं प्रमाणान्तरमभ्युपेयेतेति ।

सम्भवस्तु—यथा स्वार्थी द्रोणाढकप्रस्थाद्यवगमः,

स चानुमानमेव, खारीत्वं हि द्रोणाद्यविनाभूतं प्रतीतं स्वार्थी

अस्त्वभावस्य प्रतियोग्यदुपरक्तारूपकैवलयात्मकभूतलपरिणामविशेषत्वमेतावता कथमनु-  
पलब्धेर्मानान्तरत्वविरह इत्यत्राह—“स च परिणामभेदः” इति, सः=कैवलयात्मकः परिणाम-  
विशेषश्च ऐन्द्रियकः=भूतलस्वरूपत्वेन इन्द्रियाश्रिताध्यवसायविषयः प्रत्यक्ष इति यावद्, इति=  
अतो नास्ति प्रत्यक्षानवरुद्धः=प्रत्यक्षागोचरोऽभावरूपो विषयो यत्र=यस्मिन्नावरूपविषय-  
ज्ञानेऽभावाह्वयं प्रमाणान्तरमभ्युपेयं भवेदित्यर्थः ।

प्रभाकरमतेऽप्यभावस्याधिकरणात्मकत्वेनेन्द्रियग्राह्यत्वान्न तदर्थमनुपलब्धेः प्रमाणत्वेना-  
श्रयणमित्यपि ध्येयम् ।

आरंभवादिनः केचिदाचार्यास्तु अनुमानेऽनुपलब्धिमन्तर्भाष्य तस्याः प्रमाणान्तरत्वं वारयन्ति।

स्पष्टं चैतद् “शब्द ऐतिह्यान्तर्भान्तरभावादनुमानेऽर्थापत्तिसम्भवाभावानर्थान्तरभावाच्चा-  
प्रतिषेध” इत्यादिनाऽक्षपादीये (अभावोऽप्यनुमानमेव) इत्यादिना प्रशस्तपादीये च ।

न्यायवार्तिककारास्तु “समवाये चाभावे च विशेषणविशेष्यभावाद्” इतिवदन्तस्संयुक्त-  
विशेषणताख्यसन्निकर्षेणाभावस्य प्रत्यक्षत्वमित्येवमन्यन्ते ।

यथा चाभावप्रतीतिः प्रत्यक्षात्मिका तथा कुष्ठमोज्ञौ व्यक्तम् ।

पौराणिकाभिमतसम्भवप्रमाणस्यानुमानानतिरिक्ततां दर्शयितुं सम्भवस्वरूपमाह—“सम्भ-  
वस्तु यथा स्वार्थम्” इति, खारीद्रोणादयः परिमाणविशेषाः, स्वार्थख्ये महापरिमाणेऽल्प-  
परिमाणा द्रोणादयोऽन्तस्सम्भवन्तीत्येवंविधो योऽवगमः=अवबोधः स सम्भव इत्यर्थः ।

एतादृशात्संभवाख्यातप्रमाणाद् यत् खारीज्ञानेन द्रोणादिज्ञानं तत् सम्भवप्रमाणफलं  
सम्भवप्रमितिरित्याख्यायत इत्यपि ज्ञेयम् ।

सम्भवोऽनुमानान्नातिरिच्यतेऽविनाभावबलेनार्थावबोधकत्वाद् न यदेवंविधं न तदेतादृग्  
यथा प्रत्यक्षमिति न्यायमाश्रित्य सम्भवस्यानुमानेऽन्तर्भावमाह—“स च” इति, सः=सम्भव-  
श्चानुमानमेव न प्रमाणान्तरमित्यर्थः ।

१ धर्मधर्मिणोर्भेदाभेदाभ्युपगमादित्यर्थः, व्यक्तं चैतद् ( १३ ) इतियोगसूत्रे वाचस्पत्ये ।

२ परिणामवादे परिणामपरिणामिनोरभेदाद्भवतु भूतलस्वरूपवदभावस्य प्रत्यक्षत्वम्, आरम्भ-  
वादे त्वभावस्य भूतलातिरिक्तत्वेन कथं तस्य प्रत्यक्षत्वमित्याकाङ्क्षायामाह—“आरम्भवादिन”  
इति । ३ न्या० अ० २ आ० १ सू० २ । ऐतिह्यादीनां न प्रमाणत्वप्रतिषेधोऽपि तु प्रमाणा-  
न्तरत्वप्रतिषेधः, कुतः शब्द ऐतिह्यान्तर्भावादनुमाने चार्थापत्त्यादीनामन्तर्भावादित्यर्थः ।

४ प्रत्यक्षलक्षणपरे सूत्र इति शेषः । ५ तृतीयस्तबके ( २० ) इति कारिकाया गद्यव्याख्याने ।

६ द्रोणचतुष्टयं खारी, चतुराढकश्च द्रोणः, चतुःप्रस्थं चाढकं, चत्वारः कुडवाश्च प्रस्थं, मुष्टिचतुष्टयं  
च कुडव इति ज्ञेयम् । ७ यदनुमानं न न तदविनाभावबलेनार्थप्रतिपादकमित्यर्थः, यत्र यत्र  
खारीत्वं तत्र तत्र द्रोणादिसत्त्वमिति व्याप्यव्यापकभावोऽप्यत्र ज्ञेयः ।



द्रोणादिसत्त्वमवगमयति ।

यच्चाभिर्दिष्टप्रवक्तृकं प्रवादपारम्पर्यमात्रम् 'इति होचुष्टेद्धाः' इत्यैतिह्यं,  
यथा 'इह वटे यक्षः प्रतिवसति' इति,

न तत् प्रमाणम्, अनिर्दिष्टप्रवक्तृकत्वेन सांशयिकत्वाद् ।

आप्तवक्तृकत्वनिश्चये त्वागम एव, इत्युपपन्नं त्रिविधं प्रमाणमिति ॥ ५ ॥

तथाचाहुः प्रशस्तपादाः—“सम्भवोऽप्यविनाभावित्वादनुमानमेव” इति । अनुमानान्तर्भा-  
वप्रकारद्वयपादयति—“खारीत्वम्” इति, यथा वह्निनाऽविनाभूतो धूमो ज्ञातः सन् वह्निमव-  
मापयति तथा द्रोणायविनाभूतं खारीत्वं=खारीप्रमाणं प्रतीतं सत् द्रोणादिसत्त्वमवगमय-  
तीत्यनुमानसमानधर्मत्वान्नानुमानादतिरिक्तं सम्भवाख्यं प्रमाणमित्यर्थः ।

ऐतिहासिकाभिमतैरितिह्यस्य प्रमाणान्तरत्वं निरसितुं न्यायभाष्योक्तमैतिह्यस्वरूपमाह—“यच्चा-  
निर्दिष्टप्रवक्तृकम्” इति । असावुच्चारयितैतद्गोचरप्रमावानित्येवं विशेषेण न निर्दिष्टः=निश्चितः  
प्रवक्ता यस्य तदनिर्दिष्टप्रवक्तृकं प्रवादपारम्पर्यमात्रं=प्रचुरजनरवस्य पौर्वापर्येणानुक्रममात्रं यद्  
'वृद्धा इति ह कथयन्ति' इत्येवंविधं वचनं तदैतिह्यमित्यर्थः ।

'पारम्पर्योपदेशे स्यादैतिह्यमितिहास्यम्' इत्यमराद् 'इतिह' इति निपातसमुदायः पारम्पर्योप-  
देशार्थकः, तस्माद् 'अनन्तावसथेतिहमेवैजाव्यः' इति स्वाथे व्यप्रत्यय ऐतिह्यमिति साधनीयम् ।

किमुचुष्टेद्धा इत्याकाङ्क्षां शमयन्नैतिह्योदाहरणमाह “यथेहवटे” इति ।

ऐतिह्यस्य कुत्रान्तर्भाव इत्याशङ्क्यायामाह “न तत्प्रमाणम्” इति, प्रमाणस्य सतः प्रमाण-  
त्रयान्तर्भावविचारो युक्त ऐतिह्यस्य त्वप्रमाणत्वेन नात्र प्रमाणान्तर्भावविचारावसर इति भावः ।

ऐतिह्यस्याप्रमाणत्वे हेतुमाह—“अनिर्दिष्टप्रवक्तृकत्वेन सांशयिकत्वाद्” इति, अनिश्चितो-  
च्चारयितृत्वेन सन्दिग्धत्वादित्यर्थः ।

अथैतन्मतम्=आप्तोक्तिमूलक एव पारम्पर्योपदेश ऐतिह्यं प्रमाणं न तु प्रवादपरम्पराप्रतीत-  
मिति, तत्राह—“आप्तवक्तृत्वनिश्चये तु” इति ।

सुदृढेन प्रमाणेनावधारितपदार्थेत्थंभाव आप्तः, स वक्ता=आयोपदेशा यस्य पारम्पर्योपदे-  
शस्य स आप्तवक्तृकः, तस्य भावस्तरत्वं, तस्य निश्चये तु आगम एव=आप्तश्रुतित्वेनागमप्रमा-  
णान्तर्भूतमेव तदैतिह्यमिति न तत्प्रमाणान्तरमित्यर्थः ।

तदुक्तम्—“ऐतिह्यमप्यवितथमाप्तोपदेश एव” इति ।

प्रमाणनिरूपणप्रकरणमुपसंहरन्मूलं सङ्गतयति, “इत्युपपन्नम्” इति, यतोऽन्यैः पृथक्-  
प्रमाणत्वेनाभिमतानामुपमानादीनां प्रमाणत्रय एवान्तर्भावसंभव इति=अतः 'त्रिविधं प्रमाण-  
मिष्टम्' इति मूलोक्तं युक्तमित्यर्थः ॥ ५ ॥

१ परम्परैव पारम्पर्ये स्वार्थेऽन्यः, पारम्पर्येणोपदेशः पारम्पर्योपदेशस्तत्रेतिह शब्दोऽन्यमित्य-  
मटीकायां भरतः । भातुजिदीक्षितस्तु परम्पराया आगतः ( तत आगत ) इत्यण्, चतुर्वर्णादित्वात्  
ष्यञ्, पारम्पर्यश्चासावुपदेशश्चेति पारम्पर्योपदेश इत्याह । २ ५।४।२३ । ३ पारम्पर्योपदेश-  
स्याप्तोक्तत्वनिश्चये त्वित्यर्थः । ४ प्रशस्तपादैरिति शेषः । ५ अवितथम्=आप्तोक्तिमूलकत्वेन  
यथार्थभूतम्, अवितथमिति कथनेन वितथमप्रमाणमेवेति बोधितम् ।



एवं तावद्व्यक्ताव्यक्तज्ञलक्षणप्रमेयसिद्धयर्थं प्रमाणानि लक्षितानि, तत्र व्यक्तं पृथिव्यादि स्वरूपतः पांशुलपादको हालिकोऽपि प्रत्यक्षतः प्रतिपद्यते, पूर्ववता चानुमानेन धूमादिदर्शनाद्वह्न्यादीनीति तद्व्युत्पादनाय मन्दप्रयोजनं शास्त्रम्, इति दुरधिगममनेन व्युत्पादनीयं, तत्र यत्प्रमाणं यत्र शक्तं तदुक्त-लक्षणेभ्यः प्रमाणेभ्यो निष्कृष्य दर्शयति—“सामान्यतस्तु” इति,

सामान्यतस्तु दृष्टादतीन्द्रियाणां प्रतीतिरनुमानात् ॥

तस्मादपि चासिद्धं परोक्षमासागमात्सिद्धम् ॥ ६ ॥

तु-शब्दः प्रत्यक्षपूर्ववद्भ्यां विशिनष्टि, सामान्यतो दृष्टादनुमानाद्=

दत्तवर्तिष्यमाणार्थोस्सद्गतिं कीर्तयन् सन्नप्रिमार्यापीठिकामारचयति—“एवन्तावद्” इति, तावद्=इति वाक्यालङ्कारे, व्यक्तम्=इन्द्रियगृहीतं पृथिव्यादि, अव्यक्तमतीन्द्रियं प्रधा-नादि, ज्ञः=चेतनः पुरुषः, एतन्निविधलक्षणप्रमेयसिद्धयर्थं प्रमाणानि लक्षितानीत्यर्थः ।

किं त्रिविधमेव प्रमेयं प्रकृततत्त्वव्युत्पाद्यमुतैष्वन्यतमं किञ्चिदित्यत्राह—“तत्र” इति ।

तत्र=त्रिविधप्रमेयमध्ये यद्व्यक्तं पृथिव्यादि तत् स्वरूपतः=कटघटपटात्मकस्थूलरूपेण पांशुलपादकः=धूलिधूसरितचरणः हालिकोऽपि=हलवहनशीलो निरक्षरोऽपि नरः प्रत्यक्षतः=प्रत्यक्षेण प्रतिपद्यते=जानाति, एवं पूर्ववत्संज्ञकेन चानुमानेन व्यवहितानि वह्न्यादीन्यपि प्रतिपद्यते, यत् ऐवम् इति=अतः तद्व्युत्पादनाय=एतादृग्व्यक्तपृथिव्याबोधिधनाय यथेतच्छास्त्रं स्यात् तर्हि मन्दप्रयोजनम्=अल्पफलं निष्फलं वैतच्छास्त्रं भवेद्, इति=अतः शास्त्रस्य सफलत्वाय दुरधि-गमम्=दुरवबोधं प्राकृतनराविदितमव्यक्तादिकमेवानेन तन्नेन व्युत्पादनीयं न व्यक्तमित्यर्थः ।

तथाच=अव्यक्तं ज्ञश्चैतत्प्रमेयमित्यत्र फलितम् ।

एवं पीठिकामारच्यार्यामवतारयति—“तत्र” इति, तत्र=व्यक्तस्याप्रतिपाद्यत्वेऽव्यक्तपुरुष-योश्च प्रतिपाद्यत्वे स्थिरे सति, अव्यक्तप्रधानादिमध्ये वा, यत्र=यस्मिन्नतीन्द्रिये यत्प्रमाणं शक्तं=समर्थं तत्प्रमाणमुक्तप्रमाणेभ्यो निष्कृष्य=विभज्य दर्शयतीत्यर्थः ।

कारिकां व्याचक्षाणः ‘सामान्यतस्तु’ इति तु-शब्दस्य कृत्यमाह—“तुशब्द” इति, तु-शब्द इत्युपलक्षणं, सामान्यतोदृष्टाद्=इत्यनुमानविशेषणोपादानं चेत्यपि ज्ञेयं, तथा च तुशब्दः प्रत्यक्षाद् विशिनष्टि, सामान्यतो दृष्टादिति विशेषणं च पूर्ववन्नामकादनुमानाद् विशिनष्टि=व्यवच्छिनन्ति=सामान्यतो दृष्टानुमानमिति शेषः ।

१ धूलिवाचकात्पांशुशब्दान्मत्वर्थे ‘सिद्धप्रादिभ्यश्च’ ५।२।७७। इति लचि पांशुल इति, पांशुलो पादौ यस्य स पांशुलपादकः। २ ‘तद् वहति’ इत्यधिकारे ‘हलसीराट् ठ्’ ४।४।८१। इति ठकि हालिक इति साधुः। ३ यतः शास्त्रसंस्कारविधुरोऽपि नरो व्यक्तं पृथिव्यादिकं जानात्यत इत्यर्थः। ४ मन्दम्=अल्पं प्रयोजनं=फलं यस्य तन्मन्दप्रयोजनं तदेवाह—( अल्पफलम् ) इति, मन्देषु=खलेषु=प्राकृतेषु प्रयोजनं यस्येत्यर्थेन निष्फलमित्यर्थो वा। ५ किं व्यवच्छिन्नतीत्या काङ्क्षां शमयति—“सामान्यतो दृष्टमिति शेषः” इति ।



अध्यवसायाद् अतीन्द्रियाणां=प्रधानपुरुषादीनां प्रतीतिः=प्रतिपत्तिः, (चि-  
च्छायापत्तिर्वृद्धेरध्यवसाय इत्यर्थः)

उपलक्षणं चैतत् शेषवत् इत्यपि द्रष्टव्यम् ।

तत्किं सर्वेष्वतीन्द्रियेषु सामान्यतो दृष्टमेव प्रवर्तते, तथा च यत्र तन्नास्ति  
महदाधारम्भक्रमे स्वर्गापूर्वदेवतादौ च तेषामभावः प्राप्तः, इत्यत आह—  
“तस्मादपि” इति,

नापि प्रत्यक्षात्प्रधानादीनां प्रतीतिर्नापि पूर्ववदनुमानादपि तु सामान्यतो दृष्टानुमानादि-  
त्येवं व्यवस्थापयतीति भावः ।

तथाच साङ्ख्यसूत्रं—“सामान्यतो दृष्टादुभयतिद्धिः” इति ।

साङ्ख्यनये बुद्धिदृष्टेरेव प्रमाणत्वादाह—“अध्यवसायाद्” इति, लिङ्गज्ञानजन्यबौद्धबोधा-  
त्मकादनुमानादित्यर्थः, प्रतीतिः=पौरुषेयबोधात्मकफलरूपाणामिति रित्यर्थः ।

कथं पुनर्जडाया बुद्धेर्ज्ञानरूपोऽध्यवसाय इत्यत्राह—“चिच्छायापत्तिः” इति, चित्तसन्निधानेन  
या बुद्धेश्चिन्तादात्स्यापत्तिस्तद्व्यापार इत्यर्थः, प्रपञ्चितं चैतत् प्रागिति  
नात्र किञ्चिद्वचनीयम् ।

यथा च प्रधानपुरुषयोस्तसामान्यतो दृष्टानुमानादेः प्रतीतिस्तथोत्तरत्र व्यक्तमित्यलमत्राग्नेर्देहेन ।

ननु तन्मात्रेन्द्रियाण्यभिमानवद्द्रव्योपादानकानि अभिमानकार्यद्रव्यत्वाद् यन्नैवं तन्नैवं  
यथा पुरुष इत्येवं शेषवदनुमानादपि केषांचिदतीन्द्रियाणां प्रतीतेः सत्त्वात्कथमभिहितं सामा-  
न्यतो दृष्टानुमानात्प्रतीतिरिति, इत्याशङ्क्यामाह “उपलक्षणं चैतद्” इति, शेषवतः=केवल-  
व्यतिरेक्याख्यपरिशेषाणामनुमानादपि केषाञ्चिदतीन्द्रियाणां प्रतीतिरित्यपि ज्ञेयमित्यर्थः ।

आर्योत्तरादुत्थापयितुं शङ्कते “तत्किम्” इति, तद्-इत्यव्ययं ‘तर्हि’ इत्यर्थकम् ।

ओमिति वदन्तं प्रत्याह “तथाच” इति, तथाच=एवं सति यत्र यस्मिन्नतीन्द्रिये तत्=सा-  
मान्यतो दृष्टानुमानं नास्ति=न प्रवर्तते तेषामभावः प्राप्तस्यादित्यन्वयः ।

कुत्र तन्नास्तीत्याकाङ्क्षायां यत्रेत्यस्य विवरणमाह—“महदाधारम्भक्रमे” इति, प्रकृतेर्महा-  
न्महतोऽदङ्कार इत्याद्याविर्भावक्रमे, स्वर्गादिपरलोके च, अपूर्वार्थधर्माधर्मयोश्च, इन्द्रादिदेवताश्च  
च, आदिना यागादीनां स्वर्गादिसाधनत्वे, क्षीरसमुद्रादौ चेत्यर्थः ।

१ आदिना महत्तत्त्वादयो ग्राह्याः । २ ( ) एतच्चिह्नान्तर्गतः पाठः कथंचिद् योजितोऽपि  
न स्वान्तं रञ्जयति; नच प्रतीतेर्विवरणमिदमिति भ्रमितव्यं, प्रतीतेरनुमितिरूपायाः पौरुषेयत्वेन  
बुद्धयव्यवसायत्वाभावात्, टिप्पणादापत्तितो वाऽयं पाठः । ३ अ० १ । सू० १०३ ।  
४ उभयोः=प्रकृतिपुरुषयोस्सिद्धिरिति । ५ यथाच बौद्धबोधस्य प्रमाणत्वं पौरुषेयबोधस्य च  
प्रमात्वं तथा प्राग् ५ इति कारिकायां प्रत्यक्षलक्षणावसरे विशदीकृतमित्यर्थः । ६ १४।१५।  
१६।१७। इति कारिकासु । ७ कथितस्य पुनः पुनः कथनमाग्नेडनम् । ८ अपूर्वम्=अदृष्टं-  
विहितनिषिद्धक्रियाजन्यं सूक्ष्मं कर्मेत्यर्थः ।



‘तस्मादपि’ इत्येतावतैव सिद्धे चकारेण शेषवत् इत्यपि समुचितम् ॥६॥  
 स्यादेतद्—यथा गगनकुसुमकूर्मरोमशशविषाणादिषु प्रत्यक्षमप्रवर्तमानं तद-  
 भावमवगमयत्येवं प्रधानादिष्वपि, तत्कथं तेषां सामान्यतो दृष्टादिभ्यः सिद्धि-  
 रिति, अत आह—“अतिदूराद्” इति—

अतिदूरात्सामीप्यादिन्द्रियघातान्मनोऽनवस्थानात् ।

सौक्ष्म्याद् व्यवधानादभिभवात्समानाभिहाराच्च ॥ ७ ॥

‘अनुपलब्धिः’ इति वक्ष्यमाणं सिंहावलोकनन्यायेनानुपञ्जनीयं यथा  
 उत्पतन् वियति पतन्त्री अतिदूरतया सन्नपि प्रत्यक्षेण नोपलभ्यते,  
 सामीप्यादित्यत्राप्यतिरनुवर्तनीयः, यथा लोचनस्थमञ्जनमतिसामीप्यान्  
 दृश्यते,

इन्द्रियघातः=अन्धत्ववधिरत्वादिः,

न्यूनतां पूरयति—“चकारेण” इति, तस्मात्=सामान्यतो दृष्टाद्व्यमानात् चकारेण शेषवद्व-  
 मानाच्च यदतीन्द्रियमप्रतीतं भवेत् तदागमप्रमाणात्सिद्धं भवतीत्यर्थः ॥ ६ ॥

शङ्कते—“स्यादेतद्” इत्यादिना, एतद्=वक्ष्यमाणं भवेद्,

तदभावम्=आकाशशुक्लमायभावम्, एवं प्रधानादिष्वप्यप्रवर्तमानं प्रत्यक्षं प्रधानाद्यभावमव-  
 गमयेदित्यर्थः ।

अतिदूरत्वादिहेतुभ्यः किम्भवतीत्याशङ्कायामाकाङ्क्षासमापकपदावसंधानेन वाक्यं पूरयति  
 “अनुपलब्धिः” इति, वक्ष्यमाणं=उत्तरायां विद्यमानमनुपलब्धिरिति पदमत्र वाक्ययोजना-  
 पूरणायावपञ्जनीयं=संबन्धनीयमित्यर्थः,

उत्तरवाक्यगतपदानां पूर्वत्रावपङ्के न्यायमाह “सिंहावलोकनन्यायेन” इति, सिंहो ह्यरण्ये  
 व्रजन् सन्नन्तराऽन्तरा हिंसकभीत्या पृष्ठभागमप्यवलोकयति यथा तथोत्तरवाक्यस्थपदानां  
 पूर्ववाक्येऽप्यनुसन्धानं संभवतीत्यर्थः,

अतिदूरादनुपलब्धिरित्यस्योदाहरणमाह “यथोत्पतन्” इति, सन्नपि=विद्यमानोऽपि पतन्त्री=  
 पक्षी वियति=गगने उत्पतन्=उड्डीयमान अत्युच्चं गतः सन्नतिदूरतया प्रत्यक्षेण नोपल-  
 भ्यत इत्यर्थः ।

‘अन्धत्ववधिरत्वादिः’ इत्यत्र ‘तस्मादिन्द्रियघाताद् विद्यमानं रूपं न पश्यति शब्दं च  
 न शृणोति’ इति शेषो ज्ञेयः ।

१ एतद्=पूर्वोक्तं भवत्वित्यर्थो वा बोध्यः, परन्तु पूर्वोक्तस्य भवने शङ्काया अनुत्थितेर्वक्ष्य-  
 माणं स्यादित्यर्थः सम्यक् प्रतिभाति । २ अतिदूराद् इति भावप्रधानो निर्देश इत्याशयेनाह  
 “अतिदूरतया” इति, हेतौ तृतीया, अयं दूरत्वदोषश्च क्वचिदेव, तेन सूर्यादिमण्डलदर्शने न  
 व्यभिचार इति बोध्यम् ।



‘मनोऽनवस्थानाद्’ यथा कामाद्युपहतमनाः स्फीतालोकमध्यवर्तिनमिन्द्रियसन्निकृष्टमर्थं न पश्यति,

‘सौक्ष्म्याद्’ यथेन्द्रियसन्निकृष्टं परमाण्वादि प्रणिहितमना अपि न पश्यति,

‘व्यवधानाद्’ यथा कुड्यादिव्यवहितं राजदारादि न पश्यति,

‘अभिभवाद्’ यथाऽहनि सौरीभिर्भाभिरभिभूतं ग्रहनक्षत्रमण्डलं न पश्यति,

‘समानाभिहाराद्’ यथा तोयदविमुक्तानुदबिन्दून् जलाशये न पश्यति,

चकारोऽनुक्तसमुच्चयार्थः, तेनानुद्भवोपि सङ्गृहीतः, तद् यथा—क्षीराद्यवस्थायां दध्याद्यनुद्भवान्न पश्यति,

एतदुक्तं भवति—न प्रत्यक्षनिवृत्तिमात्राद् वस्त्वभावो भवति, अतिप्रसङ्गात्, तथा हि—गृहाद् विनिर्गतो गृहजनमपश्यंस्तदभावं विनिश्चिनुयाद्, नत्वेवम्, अपि तु योग्यप्रत्यक्षनिवृत्तेरयमभावं विनिश्चिनोति, न च प्रधानपुरुषादीनामस्ति प्रत्यक्षयोग्यता, इति न तन्निवृत्तिमात्रात् तदभावनिश्चयो युक्तः प्रामाणिकानामिति ॥ ७ ॥

मनोनवस्थानाद्=इतरव्यासङ्गेनान्द्रियसंयोगाभावात्, कामाद्युपहतमनाः=कामादिविकारेण उपहतं=दूषितं मनो यस्य स तथा, स्फीतः=प्रचण्डत्वेन विस्तृतो य आलोकः सूर्यादिप्रकाशस्तदभ्यन्तरे वर्तमानमित्यर्थः,

सौक्ष्म्याद्=निरवयवद्रव्यत्वात्, प्रणिहितमनाः=समाहितचित्तः,

सौरीभिः=सूर्यसंवन्धिनीभिः भाभिः=किरणदीप्तिभिः अभिभूतं=तिरस्कृतं चन्द्रातिरिक्तः अङ्गलादिमण्डलमभिन्यादिनक्षत्रमण्डलं च न पश्यतीत्यर्थः,

सजातीयपदार्थमिश्रणं समानाभिहारः तस्मात्, तोयदेन=मेघेन विमुक्तान् उदबिन्दून्=उलकणान् जलाशये=तडागादौ विभिन्नतया न पश्यति,

अनुद्भवः=अनागतावस्थया सूक्ष्मरूपेण स्त्रोपादानेऽवस्थानम्,

यच्च शङ्कितं गगनकुष्ठमादिवत्प्रधानादीनामभाव एव कथं न स्यादिति, तत्समाधानायाह—“एतदुक्तं भवति” इति,

अतिप्रसङ्गमेवाह—“तथाहि” इति,

‘नत्वेवम्’=एवं=गृहाद्विनिर्गतो गृहजनाभावं निश्चिनोतीत्येवं नतु=नहि दृश्यते लोक इत्यर्थः,

तर्हि कीदृक्प्रत्यक्षनिवृत्तेरभावविनिश्चय इत्यत्राह “अपि तु योग्यप्रत्यक्षनिवृत्तेः” इति, सावयवत्वादिसामग्रीसमवधानेन प्रत्यक्षयोग्यं यद् वस्तु तत्र प्रत्यक्षनिवृत्तेरयं जनोऽभावं निश्चिनोति यथा सावयवानां शृङ्गादीनां शशादौ, प्रधानादीनाञ्च निरवयवत्वेन प्रत्यक्षयोग्यता नास्ति इति=अतः केवलप्रत्यक्षनिवृत्तिमात्रात् तेषामभावनिश्चयः प्रामाणिकानां=प्रमाणैर्व्यवहरेमाणानां न युक्त इत्यर्थः ॥ ७ ॥

१ अभावनिश्चये रोदनताडनादिप्रसङ्गादित्यपि ज्ञेयम् । २ चार्वाकाणां युक्तोपि प्रत्यक्षाप्रवृत्त्याऽभावनिश्चयः प्रमाणकुशलानां तु स न युक्त इत्यर्थः ।



कतमत्पुनरेतेषु कारणं प्रधानादीनामनुपलब्धौ, इत्यत आह-‘सौक्ष्म्याद्’ इति,  
सौक्ष्म्यात् तदनुपलब्धिर्नाभावात् कार्यतस्तदुपलब्धेः ।

महदादि तच्च कार्यं प्रकृतिसरूपं विरूपं च ॥ ८ ॥

अथाभावादेव सप्तमरसवदेतेषामनुपलब्धिः कस्मान्न भवति, इत्यत आह-  
‘नाभावाद्’ कुतः, ‘कार्यतस्तदुपलब्धेः’ तद् इति प्रधानं परामृशति, पुरुषो-  
पलब्धौ तु प्रमाणं वक्ष्यति ‘सङ्घातपरार्थत्वाद्’ ( का. १७ ) इति,

दृढतरप्रमाणावधारिते हि प्रत्यक्षमप्रवर्तमानमयोग्यत्वान्न प्रवर्तते इति  
कल्प्यते सप्तमस्तु रसो न प्रमाणेनावधारित इति न तत्र प्रत्यक्षस्यायोग्यता  
शक्याऽध्यवसातुमित्यभिप्रायः ।

किं पुनस्तत्कार्यं यतः प्रधानानुमानम्, इत्यत आह-“महदादि तच्च कार्यम्”  
इति, एतच्च यथा गमकं तथोपरिष्ठादुपपादयिष्यते,

आशङ्कापूर्वकमुत्तरकारिकांमवतारयति “कतमत्पुनः” इति । एतेषु=पूर्वोक्तातिदूरत्वाद्यष्ट-  
कारणानामध्ये, कतमत्=किङ्कारणमित्यर्थः,

‘सौक्ष्म्यात् तदनुपलब्धिः’ इति मूलेन निरवयवत्वरूपसंक्षमत्वाद् तेषां प्रधानादीनामुपलब्धिर्न  
भवतीत्यभिहितं, तत्र शङ्कते “अथाभावादेव” इति, यथा षड्विधाम्लादिरसातिरिक्तः सप्तमो  
रसोऽभावादेव नोपलभ्यते नतु सौक्ष्म्याद् तथा प्रधानादीनामप्यभावादेवावुपलब्धः कुतो न  
भवेदित्यर्थः,

कारिकांशमवतार्य समाधत्ते-“नाभावाद्” इति, नतु सप्तमरसवदभावादनुपलब्धिरित्यर्थः,  
तत्र हेतुं पृच्छति “कुत” इति, समाधत्ते “कार्यतस्तदुपलब्धेः” इति, महत्तत्वादिकार्य-  
लिङ्गकाद्युमानेन प्रधानोपलब्धेरित्यर्थः,

तदुपलब्धेः-इति तत्त्व-शब्देन नात्र प्रधानपुरुषयोरुभयोः परामर्शोऽपि तु प्रधानस्य, पुरुष-  
स्याकारणत्वेन कार्यलिङ्गकाद्युमानेन तदुपलब्धेर्वक्तुमशक्यत्वादित्याशयेनाह-“तद् इति प्रधानं  
परामृशति” इति,

तर्हि पुरुषोपलब्धिः कुतः, तत्राह-“पुरुषोपलब्धौ तु” इति, वक्ष्यति=पुलकार इति शेषः,

यदुक्तम्-प्रत्यक्षाप्रवृत्त्या सप्तमरसवदभाव एव किञ्च स्यादिति, तद् विधेयति-“दृढतर”  
इत्यादिना, प्रबलतराद्युमानादिप्रमाणेन निर्णीते हि प्रधानादौ यत्प्रत्यक्षं न प्रवर्तते तत् प्रधाना-  
दीनां निरवयवत्वेन तत्र योग्यताभावात् प्रवर्तते न त्वसत्त्वादिति कल्प्यते सप्तमस्तु रसो न  
केनापि प्रमाणेन निश्चित इति=अतः तत्र=सप्तमे रसे प्रत्यक्षस्यायोग्यता अध्यवसातुं=निश्चेतुं  
न शक्येत्यर्थः, असत्त्वादेव सप्तमे रसे प्रत्यक्षं न प्रवर्तते न त्वयोग्यत्वादिति विशेष इति भावः,

‘उपरिष्ठादुपपादयिष्यते’=१४।१५ इति कारिकाव्याख्यानावसरे मया, सारूप्यवैरूप्ये=केन  
धर्मेण तत्त्वानां परस्परं सादृश्यं, केन च धर्मेण परस्परवैलक्षण्यमित्येवं साधर्म्यवैधर्म्ये इत्यर्थः,

१ तत्र=अभावानुपलब्धिरपि तु सौक्ष्म्यादित्यत्र । २ खण्डयति ।



तस्य च कार्यस्य विवेकज्ञानोपयोगिनी सारूप्यवैरूप्ये आह “प्रकृतिसरूपं विरूपं च” इति, एते तूपरिष्ठाद् विभजनीये इति ॥ ८ ॥

कार्यात् कारणमात्रं गम्यते, सन्ति चात्र वादिनां विप्रतिपत्तयः, तथाहि—केचिदाहुः ‘असतः सज्जायते’ इति, ‘एकस्य सतो विवर्तः कार्यजातं न वस्तु सद्’ इत्यपरे ।

अन्ये तु ‘सतोऽसज्जायते’ इति, ‘सतः सज्जायते’ इति वृद्धाः ।

एते=सारूप्यवैरूप्ये तु उपरिष्ठाद्=(१०।११) इति कारिकयोः विभजनीये=विभागयोग्ये, इति तत्रैव द्रष्टव्ये इत्यर्थः ॥ ८ ॥

उत्तरकारिकाभूमिकामारचयति “कार्याद्” इति, कार्यदर्शनबलाद् अस्त्यस्य किञ्चित्कारणमित्येवं कारणमात्रं गम्यते=प्रतीयते न त्विदमस्य कारणमिति विशेषः प्रतीयते, तथा च न प्रधानकारणत्वनिश्चय इत्यर्थः,

भवतु कारणमात्रज्ञानं तथाप्यन्यस्य कारणस्यासत्त्वात्प्रधानकारणत्वनिश्चयो भविष्यति, इत्यत्राह—“सन्ति च” इति, अत्र=कारणविषये च वादिनां=तत्तद्वाक्शक्तिकानां विप्रतिपत्तयः=विभिन्ना विभिन्ना मतयः सन्ति, तथा च न कारणविशेषावधारणमित्यर्थः,

तो दर्शयितुमाह—“तथाहि” इति, विप्रतिपत्तीर्दर्शयामीत्यर्थः,

तत्र ‘अन्यतैव जगतः परमार्थता’ इति वदतां बौद्धानां मतमाह—“असतः सज् जायते” इति, अभावाद् भावो जायते इत्यर्थः,

विनष्टादि किल बीजादङ्कुर उत्पद्यते, नष्टाच्च दुग्धाद् दधि, विनष्टाच्च मृत्पिण्डाद् घट इत्येवमभावग्रस्तेभ्यो बीजादिभ्योऽङ्कुराद्युत्पत्तिदर्शनात्, सर्वे कार्यरूपा भावा अभावकारणकाः कार्यत्वाद् बीजनाशोत्तरोत्पन्नाङ्कुरादिवद् इत्येवमवगम्यत इति हि सौगताकृतम् ।

तथा च बौद्धमतानुवादि न्यायदर्शने पूर्वपक्षसूत्रम्—“अभावाद् भावोत्पत्तिर्नास्त्युपमृष्ट्यप्रादुर्भावाद्” इति ।

ब्रह्मैकमनिर्वचनीयानाद्यविशोपधानादनेकविधनामरूपप्रपञ्चात्मना विवर्तते रज्जुरिव सर्प-मालायात्मना, एकं मुखमिव चानेकमणिपुष्पाण्यद्वैतादिभेदादनेकविधप्रतिबिम्बात्मना, इति वदतां वेदान्तिनां मतमाह—“एकस्य सतः” इति,

एकस्य=अद्वितीयस्य सतः=त्रैकालिकबाधविधुरस्य ब्रह्मणः विवर्तः=शुक्तेरिव रजतमता-त्त्विकान्यथाप्रथात्मकं कार्यजातं=दृश्यमात्रं न वस्तुसत्=परमार्थतः सदित्यर्थः,

कणादाक्षपादयोर्मतमाह—“सतोऽसज् जायते” इति, सतः=भावरूपात्प्रमाणादेरसत्=पूर्वमवियमानं व्यष्टिकादि जायत इत्यर्थः,

कापिलमतमाह—“सतः सज्जायते” इति, सतः=भावरूपात्प्रधानादेः सद्=अनागतावस्थया कारणे वियमानमेव जायते=कारकव्यापारेणाभिव्यज्यत इति वृद्धाः=साङ्ख्य्याचार्या इत्यर्थः,

१ ताः=विप्रतिपत्तीरित्यर्थः । २ अ. ४ आ. १ सू. १४ । ३ द्वौ नवौ प्रकृतार्थं द्रढयतः, बीजमुपमृष्ट्यैवाङ्कुरप्रादुर्भावादित्यर्थः ।



तत्र पूर्वस्मिन् कल्पत्रये प्रधानं न सिध्यति, सुखदुःखमोहभेदवत्स्वरूपपरिणामशब्दाद्यात्मकत्वं हि जगत्कारणस्य प्रधानत्वं=सत्त्वरजस्तमःस्वभावत्वम् यदि पुनरसतः सज् जायेत असन्निरूपाख्यं कारणं कथं स्यात्, सदस-  
तोस्तादात्म्यानुपपत्तेः ।

एवं मतचतुष्टयं प्रदर्श्य साङ्ख्यातिरिक्तान्यमतानां प्रधानकारणत्वासाधकत्वादुपादेयतां दर्शयितुमाह—“तत्र पूर्वस्मिन् कल्पत्रये” इति तत्र=पक्षचतुष्टयेषु, कार्यज्ञानेन यादृशं कारणं प्रधानं सिद्धं भवति तादृशं प्रधानमायपक्षत्रये न निष्पद्यत इत्यर्थः,

कीदृक् प्रधानं कार्यलिङ्गाकाशमानवलेन सिध्यति यदन्यमते न सिद्ध्येद् इत्यत्राह—“सुख-  
दुःखमोहभेदवत्स्वरूपपरिणामशब्दाद्यात्मकत्वम्” इति, सुखदुःखमोहरूपा ये भेदाः=विशेषास्ते विद्यन्ते यत्र तत् सुखदुःखमोहभेदवद्, एतादृशं स्वरूपं येषां ते सुखदुःखमोहभेदवत्स्वरूपा, एवंविधा ये परिणामाः=पञ्चतन्मात्रादिरूपशब्दाद्याः त एवात्मा=स्वरूपं यस्य तत् तथा, तस्य भावस्तत्त्वम्, एवंविधं हि जगत्कारणस्य प्रधानत्वं कार्यदर्शनात् सिध्यति तच्चान्यमते नोप-  
पद्यत इत्यर्थः,

प्र=प्रकर्षेण-वैषम्यावस्थापरिहारेण धीयन्ते=निधीयन्ते-विद्यन्ते सत्त्वादिगुणा यस्मिन् तत् प्रधानं तस्य भावः प्रधानत्वमित्याशयेन ‘प्रधानत्वम्’ इत्यस्य विवरणमाह “सत्त्वरजस्तमः-  
स्वभावत्वम्” इति, सुखाद्यात्मकसत्त्वादिगुणस्वरूपत्वमित्यर्थः,

( शब्दाद्यात्मकं जगत्-सुखाद्यात्मककारणपूर्वकं तदन्वितत्वाद्-यद् यदन्वितं-तत् तथा-  
यथा सृदन्वितं घटादिकं सृत्कारणकं तथाचेदं-तस्मात् तथा ) इत्याद्यहमानेनावगम्यमानं यत्  
सुखाद्यात्मकं त्रिगुणं प्रधानं कारणस्य कार्यात्मकत्वं च तदन्यमते न सिद्ध्यतीति भावः ।

क्वचित् पुस्तके—“सुखदुःखमोहभेदवत्स्वरूपपरिणामशब्दाद्यात्मकम्” इति भावप्रत्ययावटि त  
पाठ उपलभ्यते, स चेत्थं व्याख्येयः-सुखाद्यात्मकं यज् जगत् तत् स्वकारणस्य सत्त्वरजस्तमः-  
स्वरूपत्वम् अवगमयतीति शेषः,

तत्र बौद्धमते तावदेतादृक्प्रधानासिद्धिमाह—“यदि पुनः” इति, असतः सज् जायत इति  
सौगतं मतं यथभ्युपेयेत तर्हि असद्=निरूपाख्यम्-अनिर्वचनीयमभावरूपं जगत्कारणमित्या-  
पयेत, तथाचैवंविधं कारणं भावात्मकसुखादिरूपशब्दाद्यात्मकं कथं स्यात्, न कथमपि स्यादि-  
त्यर्थः, तत्र हेतुमाह—“सदसतोः” इति, भावाभावयोस्तादात्म्यस्यानुपपत्तत्वादित्यर्थः,

अत्राभेद एव तादात्म्यम्, अग्रिमनवमकारिकायां ‘कार्यं कारणान्न भिन्नम्’ इत्येवं कार्य-  
कारणाभेदरूपतादात्म्यस्य विस्तरेण साधयिष्यमाणत्वाद्, योग्यभाष्यव्याख्यायां तु ‘अनुभव

१ यादृशं=सुखाद्यात्मकं, सुखाद्यात्मककार्यदर्शनेन कारणमपि सुखाद्यात्मकमेव सिद्धं भवति  
नन्वत्यादृशमित्यर्थः, एतच्च पूर्वत्र ( ३ ) इति पृष्ठे व्यक्तम् । २ तथा=सुखदुःखमोहभेदवत्स्वरू-  
पपरिणामशब्दाद्यात्मकमित्यर्थः । ३ तथा=तादृगन्वितकारणपूर्वकम् । ४ तथा चेदं=सुखाद्य-  
न्वितं चेदं जगत्, तस्मात् तथा=सुखाद्यात्मककारणपूर्वकम् । ५ एतदप्ये व्यक्तम् । ६ शब्दाद्या-  
त्मकत्वम्-इति ‘त्वत्’ प्रत्ययरहित इत्यर्थः । ७ उपाख्या=उपाख्यानम्-इदमेतादृगिति वर्णनं,  
ततो निष्क्रान्तं निरूपाख्यम्-अलक्षणत्वेन निःस्वभावत्वेन चेदन्तया वक्तुमशक्यमित्यर्थः ।  
८ पा. ३ सू. १३ ।



अथैकस्य सतो विवर्तः शब्दादिप्रपञ्चः तथापि सतः सज्जायत इति न स्याद्,  
न चास्याद्वयस्य प्रपञ्चात्मकत्वम्, अपित्वप्रपञ्चस्य प्रपञ्चात्मकतया प्रती-  
तिर्भ्रम एव ।

येषामपि कणभक्षाक्षचरणादीनां सत एव कारणादसतो जन्म तेषामपि  
सदसतोरेकत्वानुपपत्तेर्न कार्यात्मकं कारणम्, इति न तन्मते प्रधानसिद्धिः,

एव हि धर्मिणो धर्मादीनां भेदाभेदौ व्यवस्थापयति' इत्यादिग्रन्थेन 'एकान्तिके कार्यकारण-  
योर्भेदे गवाश्ववत्कार्यकारणभावो न स्याद्, ऐकान्तिके चाभेद इदमस्य कार्यमिति व्यवहारो  
न स्याद्' इति बोधयन्नयं मिश्रोऽविचारितभेदप्रतीतिसहकृताभेद एव कार्यकारणयोस्तादात्म्य-  
मिति बोधयति, सर्वथापि न सदसतोस्तादात्म्यमिति बोध्यम् ।

यथा बौद्धमतेऽसता कारणेन सह न सत्कार्यस्य तादात्म्यमेवं वेदान्तिमतेऽपि सता कारणेन  
सह न भ्रममात्रशरीरस्यासतः कार्यस्य तादात्म्यमिति न तन्मतेऽपि प्रधानसिद्धिरित्याह  
“अथैकस्य” इति ।

तथापि=कारणस्य सद्रूपत्वेऽपि कार्यस्य गगनकुसुमकल्पत्वात् सतः सज्जायत इति न  
स्यात्, तथा च नैतन्मतेऽपि कार्यात्मकं कारणमिति सिद्धयेत्, सदसतोस्तादात्म्यासम्भवादित्यर्थः,

ननु ‘तदनन्यत्वम्’ इति सूत्रेण भगवता व्यासेन ( तस्मात्=कारणाद् अनन्यत्वम्=अन्य-  
त्वाभावः-अभेदः कार्यस्य ) इत्येवं प्रतिपादनात् कथं न वेदान्तिमते कार्यकारणयोस्तादा-  
त्म्यमित्यब्रूह—“न चास्याद्वयस्य” इति,

अस्याद्वयस्य ब्रह्मणः शब्दादिप्रपञ्चरूपेण परिणामित्वं नचाभ्युपेयते वेदान्तिभिरपि तु  
‘अशब्दमस्पर्शम्’ इत्यादिश्रुत्या शब्दादिप्रपञ्चशून्यस्य तस्य प्रपञ्चात्मकतया भानं भ्रममात्र-  
मिति मन्यत इत्यर्थः ।

‘तदनन्यत्वम्’ इति सूत्रांशेन नाभेद उच्यते किन्तु ( तस्मात्कारणाद् ब्रह्मणः परमार्थतोऽ-  
नन्यत्वं=व्यतिरेकेण कार्यस्याभावः ) इत्येवं कार्यस्यासत्त्वं प्रतिपाद्यते ‘आरम्भणशब्दादिभ्यः’  
इति सूत्रशेषसूचितायां ‘वाच्यारम्भणं विकारो नामधेयं मृत्तिकेत्येव सत्यम्’ इति श्रुतौ कारणी-  
भूतमृत्तिकाया एव सत्यत्वावधारणेन कार्यस्य घटादेर्मिथ्यात्वप्रतिपादनेन विवर्तवादा-  
श्रयणादिति भावः ।

तार्किकमतेऽपि न प्रधानसिद्धिरित्याह—“येषाम्” इति, कणभक्षः=वैशेषिकदर्शनकर्ता कणाद-  
मुनिः, अक्षचरणः=न्यायदर्शनकारो गोतममुनिः, आदिना प्रशस्तपाद=वात्स्यायनार्दयो  
मुनयो ग्राह्याः,

१ मत इति शेषः । २ धर्मिणः=मृत्पिण्डादेः सकाशाद् धर्मादीनां=घटादीनाम् । ३ विचारे  
क्रियमाणे तु आप्राणां वनमित्यभेदेऽपि भेदव्यवहारादर्शान्न व्यवहारबलेन कारणात् कार्यस्य  
भेद इत्याशयेनोक्तम्—‘अविचारित’ इति । ४ अ. २ पा. २। सू. १४ । आरम्भणशब्दादिभ्य इति  
सूत्रशेषः । ५ शाङ्करभाष्यस्थोयं पाठः । ६ कार्यस्य मिथ्यात्वप्रतिपादने हेतुमाह “आर-  
म्भण” इत्यादिना । ७ वाचयाकेवलमारम्भ्यते विकारजातं न तु तत्त्वतोऽस्ति, यतो नामधेयमा-  
त्रमेतद्, यथा राहोः शिर इति विकल्पमात्रं, तथाचावस्तुतया विकारजातमनृतं, मृत्तिकेत्येव  
सत्यमित्यर्थः । ८ आदिना=उद्योतकराचार्या ग्राह्याः ।



अतः प्रधानसिद्धयर्थं प्रथमं तावत् सत्कार्यं प्रतिजानीते—“असदकरणाद्” इति,

असदकरणादुपादानग्रहणात्सर्वसम्भवाभावात् ।

शक्तस्य शक्यकरणात् कारणभावाच्च सत्कार्यम् ॥ ९ ॥

सत्कार्यं—‘कारणव्यापारात्प्रागपि’ इति शेषः, तथाच न सिद्धसाधनं नैयायिकतनयैरुद्गावनीयम्,

यद्यपि बीजमृत्पिण्डादिप्रध्वंसानन्तरमङ्कुरधराद्युत्पत्तिरुपलभ्यते तथापि न प्रध्वंसस्य कारणत्वम्, अपि तु भावस्यैव बीजाद्यवयवस्य,

अभावात्तु भावोत्पत्तौ तस्य सर्वत्र सुलभत्वात्सर्वत्र सर्वकार्योत्पादप्रसङ्गः,

एवमन्यमते प्रधानसिद्धिं प्रदर्श्य साङ्ख्यमते तत्साधयितुं तत्सिद्धयुपयोगिनं सत्कार्यवाहं साधयन्तौ कारिकामवतारयति—“अतः” इति, यतः सत्कार्यवादातिरिक्तान्यवादे न प्रवानसिद्धिरत इत्यर्थः । प्रतिजानीते=अङ्गीकरोति ।

ननु नैयायिकनयेपि कारणव्यापारादनन्तरं कार्यं सदेवेति सिद्धसाधनमेतद्, इत्यत आह—“कारणव्यापारात्प्रागपि” इति, अपिना—कारणव्यापारोत्तरमपि कार्यं सत्, तत्रोत्तरकाले कार्यसत्तायां न तार्किकवैमत्यमिति कारणव्यापारात्प्रागपि कारणे कार्यं विद्यत इत्यस्माभिः साधनीयमतो नैयायिकतनयैः=तनयवत् तद्वद्गामिभिरत्र सिद्धसाधनं न प्रदर्शनीयमित्यर्थः ।

स्वमतस्याऽदुष्टत्वव्यवस्थापनान्यान्यमतानां दुष्टत्वं प्रतिपादयितुमादौ बौद्धमतस्य दुष्टत्वमाह “यद्यपि” इति ।

यदि बीजादिनाशोत्तरमङ्कुराद्युत्पत्तिस्तर्हि कथं न नाशस्य कारणत्वमित्यत्राह—“तथापि न<sup>३३</sup>” इति, कस्य तर्हि कारणत्वमित्यत्राह “अपितु” इति, बीजावयवा एव कृतश्चिन्निमित्तात्प्रादुर्भूतक्रियाः पूर्वव्यूहं जहति व्युद्धान्तरं चापद्यन्ते तस्माद् व्युद्धान्तराच्चाङ्कुर उत्पद्यत इति बीजावयवस्यैव कारणत्वं नाभावस्येत्यर्थः,

एतच्च “न विनष्टेभ्योऽनिर्पत्तेः” इत्यादि न्यायसूत्रेषु स्फुटम् ।

अभावाद् भावोत्पत्तौ को दोषस्तत्राह—“अभावात्तु भावोत्पत्तौ तस्य सर्वत्र सुलभत्वात् सर्वत्र सर्वकार्योत्पादप्रसङ्गः” इति,

तथाचाहुश्शङ्कराचार्याः—(यद्यभावाद् भाव उत्पद्येत, अभावत्वाविशेषात्कारणविशेषाभ्युपगमोऽनर्थकः स्याद्, नहि बीजादीनामुपमृदितानां योऽभावस्तस्य च शशविषाणादीनां च निःस्वभावत्वाविशेषादभावत्वे कश्चिद् विशेषोऽस्ति येन बीजादेवाङ्कुरो जायते क्षीरादेव दधीत्येवंजातीयकः कारणविशेषाभ्युपगमोऽर्थवान् स्याद्, निर्विशेषस्य त्वभावस्य कारणत्वाभ्युपगमे शशविषाणादिभ्योऽप्यङ्कुरादयो जायेरन्, नचैवं दृश्यते) इति,

१ व्यूहः—अवयवानां सन्निवेशविशेषः, २ अ.४ आ.१ सु. १७ । ३ ‘नाऽसतोऽदृष्टत्वाद्’ अ. २ । पा. २ सु. २६ इति सूत्रभाष्य इति शेषः । ४ नह्यभावो विशिष्यते, विशेषणयोरे सोपि भावः स्यान्न निरुपाख्य इत्यर्थः ।



इत्यादि न्यायवार्तिकतात्पर्यटीकायामभिहितमस्माभिः ।

प्रपञ्चप्रत्ययश्चासति बाधके न शक्यो मिथ्येति वदितुम्,

‘यद् येनानन्विता न तत् तस्य विकारो, यथा घटशरावोदञ्चनादयो हेनानन्विता न हेम-  
विकारा, अनन्विताश्चैते विकारा अभावेन, तस्मान्नाभावविकारा, आवविकारास्तु ते, भावस्य  
तेनान्वितत्वाद्’ इति भामत्यभिहिता युक्तिरप्यत्रावसेया,

‘नह्यनन्वयविनष्टयोः शालियवबीजयोः कश्चिद् विशेषोस्ति येनैकस्माच्छाल्यकुुरो नान्य-  
स्माद्’ इत्यादिना तात्पर्यटीकायामपि स्पष्टमेतद्, इत्याशयेनाह “इत्यादि न्यायवार्तिकतात्प-  
र्यटीकायाम्” इति, इत्यादि=एवंविधं दूषणजातमित्यर्थः,

वेदान्तिमतमसङ्गतयितुमाह—“प्रपञ्चप्रत्ययश्च” इति, प्रत्यक्षादिप्रमाणसिद्धशब्दादिप्रपञ्चातु-  
भवश्च मिथ्येति वदितुं न शक्य इत्यर्थः ।

ननु-प्रतीयमानत्वात् प्रपञ्चस्य न मिथ्यात्वमित्यभिधानमसमीचीनम्, प्रतीयमानस्यापि  
शुक्तिरजतादेर्मिथ्यात्वस्य सर्वसम्प्रतिपन्नत्वाद्, इत्याशङ्कायामाह “असति बाधके” इति, दृढ-  
तरबाधकप्रमाणासन्निधाने सतीत्यर्थः ।

नेदं रजतमित्युत्तरज्ञानरूपबाधकस्य सत्त्वाद् युक्तं तत्र तत्प्रतीतेर्मिथ्यात्वमत्र तु न कोपि  
बाधक इति कथं मिथ्यात्वमिति भावः ।

ननु वाचारम्भणश्रुतिरेवात्र बाधिकेति चेद्, न, तस्याः प्रपञ्चमिथ्यात्वप्रतिपादने तात्पर्या-  
भावात्, कुत्र तर्हि तात्पर्यमिति चेच्छृणु—रलयोरभेदविवक्षयाऽऽरभ्यते=आलभ्यते—स्पृश्यते  
इत्यारम्भणं बाहुलकात्कर्मणि ण्युट् ।

वाचा इति तृतीयान्तपदं चात्राजहलक्षणया वाकपूर्वकव्यवहारपरं, हेतौ चैषा तृतीया, हेतुत्वं  
चात्र प्रयोजनतया न कारणत्वेन, तथा च वाकपूर्वकेण ‘अयं घटोऽनेन घटेनोदकमाहर’ इत्यादि-  
व्यवहारेण हेतुना—एतादृग्व्यवहारसिद्धयर्थं विकारः=पृथुबुधोदराकारत्वादिलक्षणः संस्थान-  
विशेषः, तत्प्रयुक्तं च घट इति नामधेयम् आरम्भणम्=मृद्द्रव्येण स्पृश्यते—उदकाहरणादिव्य-  
वहारविशेषसिद्धयर्थं मृद्द्रव्यमेव संस्थानान्तरनामधेयान्तरभाग् भवतीति यावद्, अतो घटा-  
यपि मृत्तिका=मृद्द्रव्यम् इत्येव सत्यं=प्रमाणप्रतिपन्नं ननु घटादिकं द्रव्यान्तरमिति ।

कार्यस्य कारणात्मकत्वमेवानया श्रुत्या प्रतिपाद्यते न कार्यमिथ्यात्वमिति तत्त्वम् ।

अपि च=सामान्यतो ग्रहे रूपविशेषाग्रहे च तदन्यरूपेण विभ्रमो दृष्टः शुक्तिकादौ, न तु  
जातु शुक्तिरूपं जानन् रजतमिति विपर्यस्यति, न च निरंशे स्वसंवेदनप्रत्यक्षे ब्रह्मणि तत्त्व-  
रूपाग्रहः सामान्यग्रहो वा भवतीति कथं निर्भागस्यैकस्य ब्रह्मणो विपरीतज्ञानगोचरत्वसम्भव  
इति न युक्तिमदेतन्मतमिति ।

१ अ.४ आ.१ सू. १८ । २ असङ्गतं कर्तुम् । ३ आलम्भः स्पर्शहिसयोरिति नैषण्डुकाः ।  
४ वाचा=शब्देन, आरभ्यते=उत्पाद्यते इत्यर्थस्तु न युक्तः, घटादेर्मृदाद्यारभ्यत्वेन शब्दोपादान-  
कत्वाभावाद्, अत आरम्भणमत्रालम्भनमेवेत्यर्थः । ५ ‘कृत्यत्युटो बहुलम्’ इति सूत्रेणेत्यर्थः ।  
६ एषा=वाचा इति । ७ अत्रेन वसतीतीव प्रयोजनार्थेऽत्र तृतीयेत्यर्थः । ८ यदि मृत्तिकैव  
सत्यं न तु घटादिकमित्यर्थोऽभिमतो भवेत् ‘तदा मृत्तिका सत्या’ इति समानाधिकरणं प्रयुक्तं  
स्यात् तथा प्रयोगाभावाच्च नासावर्थ इत्याशयेन सत्यमित्यस्यार्थमाह—“प्रमाणप्रतिपन्नम्” इति ।



इति कणभक्षाक्षचरणमतमवशिष्यते,

तत्रेदं प्रतिज्ञातं—“सत् कार्यम्” इति,

तत्र हेतुमाह—“असदकरणाद्” इति,

असच्चेत् कारणव्यापारात्पूर्वं कार्यं नास्य सत्त्वं कर्तुं केनापि शक्यं, नहि नीलं शिल्पिसहस्रेणापि पीतं कर्तुं शक्यते,

सदसत्त्वे घटस्य धर्माविति चेत्, तथाप्यसति धर्मिणि न तस्य धर्म इति सत्त्वं तदवस्थमेव, तथा च नाऽसत्त्वम् ।

इत्थं मतद्वयनिरासमभिधायेदानीं परिशिष्टं तार्किकमतं निरसनीयमित्याह ‘इति कणभक्षाक्षचरणमतमेवाऽवशिष्यते’ इति, यतो भूतद्वयमुक्तप्रकारेणासङ्गतम् इति=अतः तन्निरासे वक्तव्यत्वाभावात्केवलं कणादादिमतमेव निरसनीयत्वेन परिशिष्यत इत्यर्थः ।

तर्ह्यवशेषाभावाय तदपि निरस्यतामित्याकाङ्क्षायां मूलकारिकाकृतैव तन्मैतस्य सविस्तरं निरस्यमानत्वात् तन्मया निरस्यत इत्याह—“तत्रेदम्प्रतिज्ञातम्” इति,

तत्रे=तत्कणादादिमतनिरासार्थं, प्रतिज्ञातं=साध्यविशिष्टपक्षनिर्देशात्मकं प्रतिज्ञावाक्यमभिहितं, मूलकृतेति शेषः,

ननु न प्रतिज्ञामात्रेणार्थसिद्धिरित्यत्राह—“तत्र हेतुमाह” इति,

ननु पक्षधर्मत्वाभावात्कथमस्य हेतुत्वमिति चेत्, कार्यं सत् करणात्=क्रियमाणत्वाद् यत् सत् तत्र क्रियमाणं यथा नीले पीतं नरविषाणं वा इति शेषवदनुमानप्रयोगे हेतुपयोगिव्यतिरेकव्याप्तिस्वरूपोपदर्शकत्वेनास्य हेतुत्वमिति गृहाण,

एतदभिप्रायेणैव व्यतिरेकव्याप्तिस्वरूपं स्पष्टयन् तस्यार्थमाह “असच्चेद्” इति ।

ननु न वयं नरविषाणवदसत्त्वभावं विकारजातमिति मन्यामहे येन तद्वच्च क्रियेतेत्यनुज्येतापि तु सन् घटोऽसन् घट इत्यादिव्यवहारान्यथाष्टपपस्या सदसत्त्वे विकारजातस्य धर्मो ते च स्वकारणाधीनलब्धजन्मतया कदाचिदेव भवत इत्यङ्गीकुर्महे, तथा च यथा घटे पाकात्पूर्वं इयामता पाकानन्तरं च रक्ता तथोत्पत्तेः प्राग्घटस्याऽसत्त्वं धर्मः पश्चाच्च तस्य सत्त्वं धर्म इति न कोपि दोष इत्याशयेन शङ्कते—“सदसत्त्वे” इति,

यदि तयोर्धर्मत्वं तर्हि धर्मिरूपं वस्तु दण्डायमानं सदातनमिति न कस्यचित् तद् विकार इत्यापयेत्, अथासत्त्वसमये तत्रास्ति तर्हि कस्य धर्मोऽसत्त्वं, नन्ववियमाने धर्मिणि तद्धर्मो वियमान इत्युपपद्यत इत्याशयेनाशङ्कं निरस्यति—“तथापि” इति, सदसत्त्वयोर्धर्मत्वाङ्गीकारेपीत्यर्थः ।

१ ‘शक्यं पीती कर्तुम् इति पाठान्तरम् । २ मतद्वयं=सौगतवेदान्तिनोर्मतमित्यर्थः । ३ कणादादिमतस्य । ४ तत्रेति निमित्ते सप्तमी । ५ असदकरणादित्यस्य । ६ तद्वद्=नरविषाणवन्नोत्पद्येतेत्येवमाक्षिप्येत । ७ मृत्पिण्डदशायां घटोऽसन्निति व्यवहारः । ८ ते च=सदसत्त्वे च । ९ तयोः=सदसत्त्वयोः । १० तद्=धर्मिरूपं वस्तु ।



असंबद्धेनातदात्मना चासत्त्वेन कथमसन् घटः ।

तस्मात्कारणव्यापाराद्धर्ममिव ततः प्रागपि सदेव कार्यमिति ।

कारणाच्चास्य सतोऽभिव्यक्तिरेवावशिष्यते,

यतो धर्मिसत्त्वं विना धर्मसत्त्वमनुपपन्नम् इति=अतः सत्त्वं तदवस्थं=उत्पत्तः प्रागपि कार्यस्य सत्त्वं स्थितं, तथा च न भवदभिमतं कार्यस्यासत्त्वं सिद्धमित्यर्थः ।

किञ्च-उत्पत्तेः प्राग् घटोऽसन्नित्यभिधानमपि त्वन्मते न संघटत इत्याह “असंबद्धेन” इति धर्मिणा सहासंबद्धेन असत्त्वेन=असत्त्वरूपधर्मेण कथमसन् घटः=असत्त्वरूपधर्माश्रयो घट इत्यभिधानं कथं, तथा-अतदात्मना=अतस्त्वरूपेण धर्मिस्वरूपतयाऽविद्यमानेन चाऽसत्त्वेन कथमसन् घट इति न कथमपीत्यर्थः ।

अत्रेदं बोध्यं-तार्किकमते नीलं कमलमित्यादौ गुणिरूपधर्मिणि समवायादिसंबन्धेन नील-गुणरूपधर्मस्य संबद्धत्वमादायाश्रयाश्रयिभावप्रतीतिः, साङ्ख्यादिनये तु धर्मधर्मिणोरभेदाद् धर्मिस्वरूपमेव धर्म इति तदात्मतया तत्प्रतीतिः, तत्र ‘असंबद्धेनासत्त्वेन’ इति कथनं तार्किक-मताभिप्रायम्, ‘अतदात्मना चासत्त्वेन’ इति प्रकृतमताभिप्रायमिति ।

धर्मिसंबद्धेन धर्मात्मना वा विद्यमानेन धर्मेणैव तदाश्रयत्वनियमान्नात्रासंबद्धेनातदात्मना वासत्त्वेन धर्मेण तदाश्रयत्वसम्भव इति तत्त्वम्,

फळितमाह “तस्माद्” इति,

ननु एवं सति किमपरमवशिष्यते यत् कुलादिव्यापारेण साध्यं, न च घटादिस्वरूप-सिद्धयर्थः स इति वाच्यं भवन्मते, तस्य प्रागेव सिद्धत्वात्, तथा च यथा प्राक्सिद्धत्वान्मु-त्पिण्डादेः कारणस्य स्वरूपसिद्धये न कश्चिद् व्याप्रियते तथा प्राक् सिद्धत्वात्कार्यस्वरूपस्य तत्प्रसिद्धयेपि न कश्चिद् व्याप्रियेत व्याप्रियते च, अतः कारकव्यापारस्यार्थवत्त्वाय मन्यामहे प्रागुत्पत्तेरभावः कार्यस्येत्याशङ्क्य कारकव्यापारस्यार्थवत्त्वमाह-“कारणाच्चास्य” इति,

चकारः पुनरर्थः, अस्य सतः=कारणव्यापारात्प्रागपि व्यवहारायोग्यसूक्ष्मरूपेण सिद्धस्य कार्यस्य या व्यवहारयोग्यस्थूलरूपापादनरूपाभिव्यक्तिः सा पुनः कारणात्=कुलादिव्यापा-राद्भवति, इत्येवमभिव्यक्तिरेव साध्यत्वेनावशिष्यते नोत्पत्तिरित्यर्थः ।

पृथुबुधोदरादिकार्याकारेण कारणं व्यवस्थापयतः, कारकव्यापारस्य न वैयर्थ्यमिति न तद्बलेनासत्कार्यवादसिद्धिरिति भावः ।

१ असंबद्धमसत्त्वरूपधर्ममादायेत्यर्थः । २ तत्प्रतीतिः=आश्रयाश्रयिभावप्रतीतिः । ३ यथा नीलं कमलमित्यस्य नीलगुणरूपधर्माश्रयः कमलमित्यर्थस्तथाऽसन् घट इत्यस्यापि असत्त्वधर्मा-श्रयो घट इत्यर्थो वाच्यः, स चानुपपन्नः कमलेन सह नीलस्येवासता घटेन सहासत्त्वरूपधर्म-स्यासंबद्धत्वादिति भावः । ४ उत्पत्तेः प्रागपि कार्यस्य सत्त्वे सति । ५ सः=कारकव्यापारः । ६ व्यवहारः=उदकाहरणादिकार्यविशेषः । ७ तद्बलेन=कारकव्यापारसद्भावबलेन ।



सतश्चाभिव्यक्तिरूपपन्ना, यथा पीडनेन तिलेषु तैलस्य, अवघातेन धान्येषु तण्डुलानां, दोहनेन सौरभेयीषु पयसः,

असतः करणे तु न निदर्शनं किञ्चिदस्ति, न खल्वभिव्यज्यमानं चोत्पद्यमानं वा कचिदसद् दृष्टम् ।

इतश्च कारणव्यापारात्प्राक् सदेव कार्यम् ‘उपादानग्रहणाद्’-उपादानानि=कारणानि तेषां ग्रहणं=कार्येण संबन्धः, उपादानैः कार्यस्य संबन्धादिति यावद् ।

एतदुक्तं भवति-कार्येण संबद्धं कारणं कार्यस्य जनकं, संबन्धश्च कार्यस्याऽसतो न संभवति तस्मात् सदिति ।

असदेव कार्यं तस्मात् कुतो नाभिव्यज्यत इत्यत्राह “सतश्च” इति, पूर्वं सत एव वस्तुनाऽभिव्यक्तिर्युक्ता नत्वसत इत्यर्थः ।

तत्र दृष्टान्तानाह “यथा पीडनेन” इति, तैलस्य-तण्डुलानाम्-पयस-इति षष्ठ्यन्तत्रयस्याऽनुपपत्तेन ‘अभिव्यक्तिः’ इत्यनेनान्वयः ।

सौरभेयीषु=सुरभेरपत्यभूतासु, गोषु इत्यर्थः,

असतोऽभिव्यक्तौ तु न कोपि दृष्टान्त इत्याह “असत” इति, करणे=अभिव्यक्तौ, निदर्शनं=दृष्टान्तः ।

एतदेव स्पष्टयति-“न खलु” इति, खलु इत्यवधारणार्थः, यद् वस्तु असत् तद् अभिव्यज्यमानं त्वन्मते चोत्पद्यमानं वा कचिदपि नैव दृष्टमित्यर्थः, एतेन “नासदुत्पादो नृष्टङ्गवद्” इति साङ्ख्यसूत्रं व्याख्यातमिति बोध्यम् ।

यदि नरविषाणमपि कारकव्यापारादूर्ध्वं व्यक्तमभिव्यज्यत् तदासत्कार्यमपि कारकव्यापारादूर्ध्वं व्यक्तं भविष्यति इतीदमप्युपापत्तस्य तच्चानुपपन्नमित्यसत्कार्यभवनमप्यनुपपन्नमिति भावः ।

कार्यस्य सत्त्वे हेत्वन्तरमवतारयति “इतश्च” इति, इतश्च=वक्ष्यमाणहेतोरपीत्यर्थः ।

फलितमाह-“उपादानैः कार्यस्य संबन्धाद्” इति,

एतेन-‘कार्यम् उपादाने सद् उपादानेन सह संबद्धत्वाद् यद् यत्र न सद् न तत् तेन संबद्धं यथा मृत्तिकया पटादिकम्’ इत्यनुमानमत्र दर्शितम् ।

एतस्मिन्ननुमाने हेतोरुद्दुष्टत्वं स्पष्टयितुमाह “एतदुक्तं भवति” इत्यादिना,

‘कार्येण संबद्धमेव कारणं कार्यजनकम्’ इत्युक्त्या उत्पत्तेः प्राक् कार्यम् उपादानसंबद्धं तज्जन्यत्वाद् यच्च नोपादानसंबद्धं न तत् तज्जन्यं यथा मृदः पटादिकम् इत्यनुमानमत्र सूचितमिति ज्ञेयम् ।

१ तस्मात्=कारणव्यापाराद्, २ तत्र=सतोभिव्यक्तौ । ३ अनुपपत्तेन=पूर्वस्मादनुवृत्तेन ।

४ अ. १ सू. ११४ । ५ उपपन्नमभिव्यज्यत् । ६ तच्च=नरविषाणभवनं च । ७ यत्र=यस्मिन्नुपादाने । ८ हेतोः=उपादानसंबद्धत्वादिति हेतोरित्यर्थः । ९ तत् कार्यं कार्यासंबद्धोपादानेन जन्यं न भवतीत्यर्थः ।



स्यादेतद्-असंबद्धमेव कारणैः कस्मात् कार्यं न जन्यते तथा चासदे-  
वोत्पत्त्यतेऽत आह “सर्वसम्भवाभावाद्” इति, असंबद्धस्य जन्यत्वे असंब-  
द्धत्वाविशेषेण सर्वं कार्यजातं सर्वस्माद् भवेद्, नचैतदस्ति, तस्मान्नासंबद्ध-  
मसंबद्धेन जन्यतेऽपि तु संबद्धं संबद्धेन जन्यत इति,  
यथाहुः साङ्ख्यवृद्धाः-“असत्त्वे नास्ति संबन्धः कारणैः सत्त्वसङ्गिभिः,  
असंबद्धस्य चोत्पत्तिमिच्छतो न व्यवस्थितिः” इति,

स्यादेतद्-असंबद्धमपि सत् तदेव करोति यत्र यत्कारणं शक्तं, शक्तिश्च  
कारणस्य कार्यदर्शनादवगम्यते, तेन नाव्यवस्थेत्यत आह-“शक्तस्य शक्य-  
करणाद्” इति ।

एतस्मिन्ननुमाने विपक्षे बाधकाभावमाशङ्कते-“स्यादेतद्” इत्यादिना,  
विपक्षबाधकाशङ्कलतर्कप्रदर्शनपरं ‘सर्वसंभवाभावाद्’ इति हेतुपदं व्याचष्टे “असंबद्धस्य  
जन्यत्वे” इति, स्पष्टार्थोऽयं ग्रन्थः,

स्वोक्तार्थे वृद्धसम्प्रतिमाह-“यथाहुः” इति, असत्त्वे=कार्यस्योत्पत्तेः प्राग्विद्यमानत्वे सति  
तेषां कार्याणां सत्त्वसङ्गिभिः=सत्त्वधर्माश्रयैः कारणैः सह संबन्धो न स्यात्, सदसतोऽसंब-  
न्धादुत्पत्तेः, कारणैरसंबद्धस्य च कार्यस्योत्पत्तिमिच्छतो मते, व्यवस्थितिः=मृद एव घटः  
कनकादेव कटकमित्येवंविधो नियमो न स्यादिति वृद्धोक्तेरर्थः,

घटपटार्थभिन्नैः प्रतिनियतानि मृत्तत्वादीनि कारणानि गृह्यमाणानि लोके दृश्यन्ते,  
नहि घटार्थिना तन्त्वो गृह्यन्ते नापि पटार्थिना मृदुपादीयते, तदेतन्नियतोपादानग्रहणमसत्का-  
र्यवादे नोपपद्यते, समाने हि सर्वत्र सर्वस्य कार्यस्याऽसत्त्वे सर्वं सर्वस्मादुत्पद्येतेति प्रतिनियतो-  
पादानग्रहणं नोपपद्येत, तथा च प्रतिनियतोपादानग्रहणात् सर्वस्मात् सर्वोत्पत्त्यदर्शनाच्च  
नासत्कार्यमिति भावः ।

एतेन ‘उपादाननियमात्’ ‘सर्वत्र सर्वदा सर्वासम्भवाद्’ इति साङ्ख्यसूत्रद्वयं व्याख्यात-  
मिति ज्ञेयम् ।

कारणसंबद्धमेव कार्यं कार्यसंबद्धेन कारणेन जन्यते न त्वसंबद्धमसंबद्धेनान्यथाव्यवस्थे-  
त्युक्तिममृष्यमाणोऽसत्कार्यवादी शङ्कते “स्यादेतद् असंबद्धमपि” इत्यादिना,

कार्येणासंबद्धमपि सत्कारणं तदेव कार्यं करोति यस्मिन् कार्यं यत्कारणं शक्तं=शक्ति-  
युक्तं न सर्वमित्यर्थः ।

शक्तौ प्रमाणमाह-“शक्तिश्च” इति, कार्यनियामकः कश्चिदतिशयविशेषः-सामर्थ्यविशेषो  
वा शक्तिः, सा च कार्यदर्शनाद्=मृद एव घटस्तन्तुभ्य एव च पट इति प्रतिनियतकार्योत्प-  
त्त्यन्यथादुत्पत्तिज्ञानाद्, अवगम्यते=अनुमीयत इत्यर्थः,

१ ‘तज्जन्यत्वाद्’ इति हेतुरस्तु ‘उपादानसंबद्धम्’ इति साध्यं माभूदित्येवंविधे विपक्ष इत्यर्थः ।  
२ ‘उपादानग्रहणात्,’ ‘सर्वसंभवाभावाद्’ इत्यनयोरभिप्रायान्तरमाह-“घटपटार्थभिः” इति ।  
३ प्रतिनियतोपादानग्रहणान्यथानुपपत्त्या कार्यं सदित्यर्थः, अनुपपन्नत्वे हेतुमाह “समाने हि”  
इति । ४ अ. १ सू. ११५।१६। ५ अमृष्यमाणः=असहमानः ।



सा शक्तिः शक्तकारणाश्रया सर्वत्र वा स्यात् शक्य एव वा, सर्वत्र चेत्, तदवस्थैवाव्यवस्था, शक्ये चेद् कथमसति शक्ये तत्र इति वक्तव्यम्,

शक्तिभेद एव स तादृशो यतः किञ्चिदेव कार्यं जनयेन्न सर्वमिति चेद्, हन्त भोः स शक्तिविशेषः कार्यसंबद्धो वासंबद्धो वा, संबद्धत्वे नासता संबन्ध इति सत्कार्यम्, असंबद्धत्वे सैवाव्यवस्था, इति सुष्ठुक्तं—“शक्तस्य शक्यकरणाद्” इति,

मूलमवतार्य तद्व्योजनेनाशङ्कां परिहर्तुं विकल्पयति, “सा शक्तिः” इति,

शक्तकारणाश्रया=कार्यजननशक्तिमिति कारणे वर्तमाना या शक्तिः सा किं सर्वत्र=सर्व-कार्यविषया-सर्वकार्यनिरूपिता वा स्याद्, उत शक्ये=यदुत्पादयितुं शक्यं कार्यं तद्विषया तन्निरूपितैव वा स्यात्, सर्वत्र चेत्, तर्हि सर्वं सर्वस्मात्संभवेदिति पूर्वोक्ताव्यवस्था तदवस्थैव भवेद्, शक्य एव सा शक्तिरिति चेत्, तर्हि अविव्यमाने शक्ये तत्र=तद्विषया तन्निरूपिता वा शक्तिरिति कथं वक्तव्यं स्याद् न कथमपि वक्तुमर्हम्, असतो विषयत्वाभावाद्, निरूपकत्वासंभवाच्चेत्यर्थः ।

सतोरेव विषयविषयिभावसंबन्धो निरूप्यनिरूपकभावसंबन्धो वा न सदसतोरिति भावः,

शक्तिरपि कार्यसंबद्धैव कार्यं जनयेन्नासंबद्धेति सिद्धान्त्याशयमजानानस्तात्त्विकः पुनरपि रेकते “शक्तिभेद एव” इति,

सिद्धान्ती प्राह—“हन्त भोः” इति, हन्त-इति हर्षार्थकमव्ययम्, अन्यत् स्पष्टम् ।

उपसंहरति—“इति सुष्ठुक्तं ‘शक्तस्य शक्यकरणाद्’ इति, यतः शक्तं कारणं शक्तिसंबद्धमेव शक्यं करोति नासंबद्धम् इति=अतः शोभनमभिहितं कारिकाकृता ‘शक्तस्य शक्यकरणाद्’ इतीत्यर्थः,

कारणे तदात्मना वर्तमाना कार्यस्याव्याकृतावस्थारूपाऽनागतावस्थैव कार्यनियामिका शक्तिः, तथा संबद्धं कार्यं च शक्यमित्यनागतावस्थावत्त्वेन कारणे कार्यस्य सत्त्वान्न कार्य-स्यासत्त्वमिति तत्त्वम्—

तथा चाहुः शङ्कराचार्यैः—“शक्तिश्च कारणस्य कार्यनियामार्था कल्प्यमाना नाऽन्याऽसती वा कार्यं नियच्छेद्, असत्त्वाविशेषादन्यत्त्वाविशेषाच्च, तस्मात्कारणस्यात्मभूता शक्तिः शक्त-श्चात्मभूतं कार्यम्” इति.

१ मूलं=‘शक्तस्य शक्यकरणाद्’ इत्याकारं कारिकाभागमित्यर्थः । २ सर्वत्रेति सप्तमी विषयार्था । ३ रेकते=शङ्कते । ४ हर्षश्च=स्वमतं स्थापयितुं तार्किकोऽशक्त इति सिद्धं समीहितमित्येताव-ताऽत्र बोध्यः । ५ कार्यशक्तिमत्त्वमेवोपादानकारणत्वम्, अन्यस्य दुर्बलत्वाद्, लाघवाच्च, सा शक्तिः कार्यस्यानागतावस्थैवेत्यतः शक्तस्य शक्यकार्यकरणात्नासत् उत्पाद इत्यर्थः, इत्येतत्स-मानानुपूर्वीकसाङ्ख्यसूत्रे विज्ञानभिक्षवः । ६ अ. २ पा. १ सू. १८ इति ब्रह्मसूत्रभाष्ये । ७ कार्य-कारणाभ्यामन्या कार्यवदसती वा शक्तिः कार्यं न नियच्छेत्=कार्यनियामिका न संभवेद्, अन्यत्त्वासत्त्वयोः शक्तावन्यत्र चाविशेषाद्, यस्य कस्य चिदन्यस्य नरविषाणादेर्वा नियामक-त्वप्रसङ्गाद्, अतः कारणस्यात्मभूता=कारणादभिन्ना शक्तिरूपेया शक्तेश्चात्मभूतं कार्यमुपेयं, कार-णेऽव्यक्ततया स्थितं कार्यं कार्यस्यानागतावस्थैव वाऽभिव्यक्तिनियामकतया शक्तिर्न ततोऽन्या काचित् शक्तिरिति यावद् ।



इतश्च सत्कार्यमित्याह—“कारणभावाच्च”—कार्यस्य कारणात्मकत्वाद्, नहि कारणाद् भिन्नं कार्यं, कारणं च सद् इति कथं तदभिन्नं कार्यमसद्भवेत् ।

कार्यस्य कारणाभेदसाधनानि च प्रमाणानि—‘न पटस्तन्तुभ्यो भिद्यते तद्धर्मत्वाद्’—इह यद् यतो भिद्यते तत् तस्य धर्मो न भवति यथा गौरश्वस्य—धर्मश्च पटस्तन्तूनां—तस्मान्नार्थान्तरम् ।

यदपि—‘प्रागभावः कार्यनियामक इति नाव्यवस्था’ इति मतं, तदपि न पेशलम्, अभावे विशेषाभावेन तन्तो घटादेरपि प्रागभावापत्तेर्घोषतादवस्थाद्, नच पटप्रतियोगिकः पटनिरूपितो वा प्रागभावः पटोत्पत्तिनियामक इति विशेष इति वाच्यम् । असतः पटादेः प्रतियोगित्वनिरूपकत्वादिधर्मासंभवात्, सदसतोस्संबन्धानुपपत्तेरिति । किञ्च—उत्पत्तेः प्राक् कार्यस्यासत्वे घट उत्पद्यत इत्यभिधानमप्यनुपपन्नं स्याद्, उत्पत्तेः क्रियात्वेन क्रियायाश्च सकर्तृकत्वनियमेन कर्तुरसत्त्वे निराश्रयायाः क्रियाया असम्भवाद्, जनिकर्तुर्जनेः प्राक् सत्त्वस्यावश्यकत्वाद्, अपि च कार्यस्यासत्त्वे योगिर्नामनागतादिज्ञानं न स्यादिति, अधिकमन्यतोऽवसेयम्, ‘सदेव सोम्येदमर्घ्यासीत्’ ‘तदेदं तर्ह्यव्याकृतमासीद्’ इत्याद्या आगमा अप्यत्राहसन्धेयाः हेत्वन्तरमवतारयति—“इतश्च” इति,

‘कार्यस्य कारणाभेदसाधनानि च प्रमाणानि’—मयाऽभिधीयन्त इति शेषः,

कानि तानीत्याकाङ्क्षायां परिशेषावृत्तिरूपप्रमाणप्रयोगानाह “न पटस्तन्तुभ्यो भिद्यते” इत्यादिना, प्रतिज्ञावाक्यमभिधाय हेतुवाक्यमाह—“तद्धर्मत्वाद्” इति, तेषां तन्तूनां धर्मत्वाद्—तदवस्थाविशेषात्मत्वादित्यर्थः ।

व्यतिरेकव्याप्तिं दर्शयन्नुदाहरणवाक्यमाह—“इह यद् यत” इत्यादिना, तथा च व्यापकस्य तद्धर्मत्वाभावस्य पटे निवृत्त्या व्याप्तस्य भेदस्य निवृत्त्याभेदसिद्धिरिति,

पक्षे तद्धर्मत्वरूपहेतुसत्त्वप्रदर्शनपरमुपनयवाक्यमाह—“धर्मश्च पटस्तन्तूनाम्” इति,

निगमनवाक्यमाह “तस्मान्नार्थान्तरम्” इति, अन्योऽर्थः=पदार्थोऽर्थान्तरं तत्र, पटस्तन्तुभ्योऽन्यपदार्थो नेत्यर्थः, एवमग्रेपि न्यायाङ्गानि योज्यानि,

१ यत्र कारणे यस्य प्रागभावस्तत्कारणं तस्य जनकमित्यर्थः । २ पेशलं=सुन्दरम् । ३ यदि पुनरभावस्यापि विशेषोऽभ्युपगम्येतोत्पलादीनामिव नीलत्वादित्ततो विशेषवत्त्वादेवाभावस्योत्पलादिवद् भावत्वं प्रसज्येत्येत्यर्थः । ४ तन्त्वन्तुत्पाददशायां पटप्रागभावः कुत्र वर्तत इत्यपि प्रष्टव्योसौ, नच काले वर्तत इति वाच्यम्, अभावे क्रियाभावेन तन्तावागमनासम्भवादित्यपि ज्ञेयम् । ५ क्रिया च नाम स्यादकर्तृका चेति विप्रतिषिद्धमिति भावः । ६ योगिनां ज्ञानं हि प्रत्यक्षात्मकं तच्च विद्यमानालम्बनमसत्यालम्बने किं विषयं, तत्स्यादिति भावः । ७ अन्यतः=बृहदारण्यकप्रथमाध्यायद्वितीयब्राह्मणतशाङ्करभाष्याद्; ब्रह्मसूत्रीयद्वितीयाध्यायाद्यपादस्थ १६।१७।१८।१९।२० इत्यादिसूत्रसभाष्याच्चेत्यर्थः । ८ अप्रे=सृष्टेः प्राग् इदं दृश्यमानं जगत् सदेवासीन्नासद्, इति छान्दोग्यश्रुतेरर्थः, इदं=स्पष्टनामरूपं यज्जगत् तत् तर्हि=सृष्टेः=प्राग् अव्याकृतं=अनभिव्यक्तासीद्, ह इत्यवधारणे, इति बृहदारण्यकश्रुतेरर्थः । ९ न्यायो नाम प्रतिज्ञायवयवसमुदायः ।



उपादानोपादेयभावाच्च नार्थान्तरत्वं तन्तुपटयोः—ययोरर्थान्तरत्वं न तयो-  
रुपादानोपादेयभावो यथा घटपटयोः—उपादानोपादेयभावश्च तन्तुपटयोः—  
तस्मान्नार्थान्तरत्वमिति,

इतश्च नार्थान्तरत्वं तन्तुपटयोः संयोगाप्राप्त्यभावाद्—अर्थान्तरत्वे हि  
संयोगो दृष्टो यथा कुण्डवदरयोः—अप्राप्तिर्वा यथा हिमवद्विन्ध्ययोः—नचेह  
संयोगाप्राप्ती, तस्मान्नार्थान्तरत्वमिति,

इतश्च पटस्तन्तुभ्यो न भिद्यते—गुरुत्वान्तरकार्याग्रहणाद्—इह यद् यस्माद्  
भिन्नं तस्मात् तस्य गुरुत्वान्तरकार्यं गृह्यते यथैकपलिकस्य स्वस्तिकस्य यो  
गुरुत्वकार्योऽवनतिविशेषस्तस्माद् द्विपलिकस्य स्वस्तिकस्य गुरुत्वकार्योऽव-  
नतिभेदोऽधिकः—न च तथा तन्तुगुरुत्वकार्यात् पटगुरुत्वकार्यान्तरं दृश्यते—  
तस्मादभिन्नस्तन्तुभ्यः पट इति,

प्रयोगान्तरमाह—“उपादानोपादेयभावाच्च” इति,

उपादीयते=कार्यजननाय गृह्यते यत् तदुपादानं=कार्यीयानागतावस्थाश्रयीभूतं कारणम्,  
उपादेयं=व्यवहारार्थिभिर्गृहीतुं योग्यं कार्यमित्यर्थः, ‘संयोगाप्राप्त्यभावाद्’ इति । अप्राप्तिः=  
विभागः, एवं च संयोगानाश्रितत्वाद्, विभागानाश्रितत्वाच्चेति हेतुद्वयमत्र बोध्यम् ।

‘अप्राप्तिर्वा’—अत्र दृष्टा—इति विपरिणमय्य योजनीयम्, ‘नचेह संयोगाप्राप्ती’—दृश्येते इति  
शेषः, धर्मधर्मिणोरभेदस्येष्टत्वात् गुणेषु व्यभिचार इत्यपि ज्ञेयम् ।

‘गुरुत्वान्तरकार्याग्रहणाद्’ इति,—“जलभूम्योः पतनकर्मकारणम्” इति लक्षितः पदार्थनिष्ठ-  
धर्मविशेषो गुरुत्वं, तन्तुनिष्ठगुरुत्वापेक्षयान्यद्गुरुत्वं गुरुत्वान्तरं—तस्य यत्कार्यम्=अवःपतन-  
विशेषावनतिरूपं तस्य पटेऽग्रहणादित्यर्थः ।

अयं भावः—तुलादण्डकोणद्वयनिबद्धरज्ज्वालंवनं यच्छिक्यद्वयमस्ति तत्रैकत्र गुञ्जादि घृत्वा-  
ऽपरत्र शिक्ये तोलनीयं वस्त्ववस्थाप्यते, तत्र यदि गुञ्जादिनिष्ठगुरुत्वेन समं गुरुत्वं तोलनीये  
भवति तदा तुलादण्डो नाप्युन्नतो नाप्यवनतो वा भवति, यदा तु गुञ्जाद्याश्रितगुरुत्वापेक्षयाऽधिकं  
गुरुत्वं तोलनीये भवति तदा तदाश्रितगुरुत्वकार्यावनतिविशेषणाधिकस्तुलादण्डोऽवनतो भवति,  
तथा च यदि पटस्तन्तुभ्यो भिन्नो भवेत् तदा तन्तुगुरुत्वकार्यापेक्षयाधिकः पटाश्रितगुरुत्वका-  
र्योऽवनतिविशेषो गृह्येत तथा च न गृह्यते किन्तु तन्तुगुरुत्वेन यादृशोऽवनतिविशेषो जन्यते  
तादृश एव पटाश्रितगुरुत्वेनावनतिविशेषो जन्यते, तथा च समानगुरुत्ववत्त्वात् पटस्तन्तुभ्या  
भिन्न इति ।

१ दृष्ट इति पुंलिङ्गपदं स्त्रीत्वेन विपरिणयेयम् । २ तन्तुरूपादेरपि संयोगविभागादर्शनाद्  
रूपादेरपि तन्तुभ्यो भेदो न स्यादित्यत्राह—“धर्मधर्मिणोः” इति । ३ प्रशस्तपादीयमिदं  
वाक्यं, तत्र जलभूम्योरित्याश्रयकथनं, पतनकर्मकारणमिति गुरुत्वस्य कार्यकथनम् । ४ तच्छ-  
ब्देन परिच्छेद्यद्रव्यं ग्राह्यम् ।



तान्येतान्यभेदसाधनान्यवीतानि,

एवमभेदे सिद्धे तन्तव एव तेन तेन संस्थानभेदेन परिणताः पटो न तन्तुभ्योऽर्थान्तरं पटः,

यद्यपि 'गुरुत्वान्तराग्रहणात्' 'समानगुरुत्ववत्त्वाद्' इति वा हेतुस्संभवति तथापि 'अप्रत्यक्षं पतनकर्माहुमेयम्' इत्युक्तेरतीन्द्रियत्वेन गुरुत्वस्य प्रत्यक्षेण ग्रहणासंभवात्पतनकार्याहुमेयं तदित्याशयेन कार्यपर्यन्ताहुधावनम् ।

तत्र व्यतिरेकिदृष्टान्तमाह—“यथैकपलिकस्य” इति, अशीतिरक्तिकाया एकं तोलकं, तोलकचतुष्टयं चैकं पलं, तत्परिमितस्रवर्णनिर्मितस्य स्वस्तिकाख्यभूषणविशेषस्येत्यर्थः,

‘तन्तुगुरुत्वकार्याद्’=तन्तुनिष्ठगुरुत्वजन्यावनतिविशेषादन्यदवनमनं पटे न दृश्यत इत्यर्थः ।

तन्तुपटयोस्तादात्म्यात् तन्तुगुरुत्वेनैव पटे पतनकर्मैत्यपि ज्ञेयम् ।

एतेन यदत्र कन्दलीकृताभिहितम्—‘पटे गुरुत्वान्तराभावे तस्य पतनं न स्याद्’ इति, तन्निराकृतं, तन्तुगुरुत्वेनैव तत्तादात्म्यापन्नपटस्य पतनसम्भवाद् इति ।

अत्र केचिद्—पटस्तन्तुभ्यो न भिद्यते गुरुत्वान्तरप्रयुक्तस्वाश्रिततुलादण्डायवनतिविशेष-ग्रहणायोग्यत्वाद् गुरुत्वान्तरयुक्तस्वर्णादिवद्, तुल्यगुरुत्वयुक्ते पदार्थद्वये व्यभिचारवारणाय ग्रहणायोग्यत्वाद् इत्युक्तं, तस्य च पृथक् तुलादण्डारोपणेऽवनत्यन्तरस्य ग्रहणसम्भवात्, तन्तुपटयोश्च न तथासम्भव इत्याहुः ।

एते चाहुमानप्रयोगाः “अर्थान्तरम्—अर्थान्तरस्यावयवो न भवति यथा न गौरभस्यावयवः—अवयवाश्च तन्तवोऽवयवी च पटः—तस्मान्नासौ तेभ्योऽर्थान्तरम्” इत्यादिना न्यायवार्तिके विस्तरेण विचारिता इति तत्रैवोत्कण्ठा शमनीया ।

‘अस्य च व्यतिरेकिण उदाहरणमग्रेऽभिधास्यते’ इति यत्पूर्वम्प्रतिज्ञातं तन्मयाहुष्ठितमित्याह—“तान्येतानि” इति, ‘अभेदसाधनानि=अभेदप्रमाकरणातीत्यर्थः, ‘अभेदसाधकानि’ इति पाठान्तरम् ।

ननु तन्तुपटयोरैक्ये कथमिमे तन्तवः पटश्चायमिति संज्ञाभेदस्तत्राह “एवमभेदे सिद्धे” इति, तेन तेनाऽऽत्मानवितानरूपसंस्थानभेदेनावस्थान्तरं नीतास्तन्तव एव पटो न ततोऽर्थान्तरमित्यर्थः ।

अवयवविन्यासविशेषसंस्थानभेदेन सञ्ज्ञाभेद इति भावः ।

ये तु तार्किकाः ‘अर्थान्तरं पटात् तन्तवः—तद्हेतुत्वात् तुर्यादिवदिति, तुर्यादि पटकारणमर्थान्तरमिति दृष्टं तथा च तन्तवः तस्मादर्थान्तरमिति, सामर्थ्यभेदाद् विषांगदवद्, भिन्नप्रत्ययविषयत्वाद् रूपस्पर्शवद्’ इति न्यायवार्तिकसरणिमनुसरन्तः ‘पटस्तन्तुभ्यो भिद्यते तत्रोत्पन्नत्वेन तत्र नष्टत्वेन च प्रतीयमानत्वाद्, बुद्धिभेदाद्, व्यपदेशभेदाच्च’ इत्यादिप्रयोगैः

१ प्रशस्तपादीयभाष्यमिदम् । २ गुरुत्वनिरूपणे काणादभाष्यटीकाकृता श्रीधराचार्येणेत्यर्थः । ३ अ. २ आह्नि. १ सू. ३३ । ४ अगदः=औषधम् । ५ अ. २ आ. १ सू. ३६ । ६ यो न भिद्यते स तत्रोत्पन्नो न भवति यथा तन्तव इत्युदाहरणमत्र बोध्यम् ।



स्वात्मनि क्रियानिरोधबुद्धिव्यपदेशार्थक्रियाव्यवस्थाभेदाश्च नैकान्तिकं भेदं साधयितुमर्हन्ति, एकस्मिन्नपि तत्तद्विशेषाविर्भावतिरोभावाभ्यामेतेषाम-विरोधाद्,

पूर्वोक्ताभेदसाधकावीतप्रयोगान् सत्प्रतिपक्षितान् प्राहुस्तान् प्रत्याह—“स्वात्मनि क्रिया-निरोध” इत्यादिना,

स्वात्मनि=अभिन्ने वस्तुनि, क्रिया=उत्पत्तिरूपा जनिक्रिया, निरोधः=प्रध्वंसरूपो नाशः, बुद्धिः=इमे तन्तवोऽयं च पट इति ज्ञानं, व्यपदेशः=तन्तुषु पट इति शब्दो व्यवहारः, अर्थ-क्रिया=सामर्थ्यं, व्यवस्था=सामर्थ्यनियमः, तेषां भेदा बुद्धिव्यपदेशार्थक्रियाव्यवस्थाभेदाः, क्रियानिरोधौ च बुद्धिव्यपदेशार्थक्रियाव्यवस्थाभेदाश्च क्रियानिरोधबुद्धिव्यपदेशार्थक्रियाव्यवस्था-भेदा इति विग्रहः, भेदपदस्य च द्वन्द्वान्ते श्रूयमाणत्वात्प्रत्येकं बुद्ध्यादिपदचतुष्टयेनान्वयः ।

तन्तुपटयोरभेदे पटस्य तन्त्वात्मकत्वेन स्वस्मात्स्वस्योत्पत्तेरसम्भवात् स्वस्मिन् स्वस्य प्रध्वंसाघटनादुत्पन्नः पटः प्रध्वस्तः पट इत्युत्पत्तिनिरोधबुद्धिर्न स्याद्, एवं च दृश्यमानादुत्प-त्तिध्वंसावभिन्नेऽष्टुपपन्नौ सन्तौ तन्तुपटयोर्भेदं साधयत इत्यत्र फलितम् ।

एवंबुद्धिभेदः पृथक् हेतुः, तथा च तन्तव इमे पटश्चायमिति ज्ञानवैलक्षण्यमपि तन्तुपटयो-र्भेदसाधकम् ।

एवं व्यपदेशभेदः=कुण्डबदरयोरिव तन्तुभिः पट इत्याधाराधेयरूपव्यवहारभेदोपि भेदसाधकः ।

एवमर्थक्रियाभेदः=तन्तुभिः पटः सीव्यते, पटेन च देह आत्रियते, इति कटघटवत्प्रयो-जनोत्पादनभेदोऽपि भेदसाधकः ।

तथार्थक्रियाव्यवस्था=विभिन्नप्रयोजनजनकत्वनियमोऽपि भेदसाधकः, कार्यकारणयोरभेदे हि सृत्पिण्डेनाप्युदकमाहियेत, घटेनापि च भित्तिः क्रियेत, तथा तन्तुभिरपि प्रात्रियेत पटेनापि च पट उत्पायेतेत्यव्यवस्थोपलभ्येत सा च नोपलभ्येतेऽतो भेद इत्यर्थः ।

एवंचाभेदेऽष्टुपपद्यमाना भेदे च घटमाना एते क्रियानिरोधबुद्धिव्यपदेशभेदादयो हेतवो यद्यपि कार्यकारणयोर्भेदं साधयन्ति तथापि ऐकान्तिकं=निर्णीतं पारमार्थिकं भेदं साधयितुं नार्हन्ति=न योग्या भवन्तीत्यर्थोऽत्र फलितः ।

नार्हन्तीत्युक्तार्थं हेतुमाह—“एकस्मिन्नपि” इति, अभिन्नेऽपि वस्तुनि तत्तद्विशेषाविर्भावति-रोभावरूपोपाधिभेदनौपाधिकं भेदमादायैतेषां हेतूनां चरितार्थत्वेन विरोधाभावात् पारमा-र्थिकाभेदबाधन एतेषां सामर्थ्यमित्यर्थः ।

१ यद्यपि कुत्रचित् ‘क्रियाविरोधसंबन्ध’ इति, कुत्रचिच्च ‘क्रियानिरोधसंबन्धबुद्धिः’ इत्येवं पाठभेदो दृश्यते तथाप्यग्रिमैतदुपपादनपरसंदर्भानुसारेणायं पाठोऽत्र निवेशित इति बोध्यम् । २ केनचिद हेतुना प्रतिबद्धः सन् यो हेतुः स्वकार्यं कर्तुमशक्तः स सत्प्रतिपक्षित इत्युच्यते । ३ व्यवस्था-शब्देन चात्र संनिहितत्वादर्थक्रियाव्यवस्था प्राह्या, अर्थक्रियाव्यवस्थेति वा पठनीयम् । ४ तथा च बुद्धिभेदः, व्यपदेशभेदः, अर्थक्रियाभेदः, व्यवस्थाभेद इत्यर्थोऽत्र फलितः । ५ पटस्तन्तुतो भिन्नः—तत् उत्पन्नत्वेन तत्र नष्टत्वेन च दृश्यमानत्वाद् यो न भिन्नो न स तत् उत्पद्यते यथा तन्तव इत्येवं साध-यत इत्यर्थः । ६ रूपरसवद् विभिन्नज्ञानविषयत्वात् तयोर्भेद इत्यर्थः । ७ पदार्थफलितार्थमभि-धाय वाक्यार्थफलितार्थमाह “एवंच” इति । ८ क्रियानिरोधबुद्धिव्यपदेशभेदादिहेतुनामित्यर्थः ।



यथा हि कूर्मस्याङ्गानि कूर्मशरीरे निविशमानानि तिरोभवन्ति, निस्सरन्ति चाविर्भवन्ति न तु कूर्पतस्तदङ्गान्युत्पद्यन्ते प्रध्वंसन्ते वा, एवमेकस्या मृदः सुर्वणस्य वा घटमुकुटादयो विशेषा निस्सरन्त आविर्भवन्त उत्पद्यन्त इत्युच्यन्ते निविशमानाश्च तिरोभवन्तो विनश्यन्तीत्युच्यन्ते, न पुनरसतामुत्पादः सतां वा निरोधः,

यथाह भगवान् कृष्णद्वैपायनः—

“नासतो विद्यते भावो नाभावो विद्यते सतः” इति,

यथा कूर्मः स्वावयवेभ्यः संकोचविकाशिभ्यो न भिन्न एवं घटमुकुटादयोऽपि मृत्सुवर्णादिभ्यो न भिन्नाः,

अन्यथोपपन्नानामेषां हेतूनां ‘विकारो नामधेयं मृत्तिका’ इति श्रुत्यनुगृहीतैः पूर्वोक्तैर्हेतुभिस्सह समबलत्वाभावाच्चैतैर्हेतुभिः पूर्वोक्तानां हेतूनां सत्प्रतिपक्षितत्वमिति भावः ।

एतदेव क्रमश उपपादयितुमादावुत्पत्तिप्रध्वंसबुद्धेरभेदेऽप्युपपन्नत्वमाह “यथाहि” इति, निस्सरन्ति—इति शन्नन्तस्य प्रथमाबहुवचनम्, प्रध्वंसन्ते वा—इत्यत्र कूर्मशरीरे—इति शेषो ज्ञेयः, निस्सरन्तः=मृदादिभ्यो निस्सरन्तः सन्त आविर्भावं प्राप्ता घटादय उत्पद्यन्त इत्युच्यन्ते, तथा मृदादिषु निविशमानाश्च सन्तः तिरोभवन्तः=अतीतावस्थां प्राप्ता घटादयो विनश्यन्तीत्युच्यन्त इत्यर्थः,

“न पुनरसतामुत्पाद” इति—असतां=प्रागभावप्रतियोगिनां घटादीनां कारणव्यापारादुत्पाद इति न च, सतामेव च तेषां प्रध्वंस इत्यपि न चेत्यर्थः ।

उक्तार्थे भगवद्गीतावाक्यं प्रमाणयति—“नासतो विद्यते भाव” इति,

असतः=नरविषाणादेरिवाविद्यमानस्यार्थस्य भावः=सत्त्वं न विद्यते सतश्चासत्त्वं न सम्भवतीत्यर्थः ।

ननु मा भूतां घटादेरुत्पत्तिप्रध्वंसौ तथापि कथं मृदघटयोरभेद इत्यत्राह “यथा कूर्म” इति, ‘मृत्सुवर्णादिभ्यः’=घटादेरतीतावस्थायां संकोचशालिभ्यो वर्तमानतावस्थायां च विकाशशालिभ्यो मृत्सुवर्णादिभ्यो न भिन्ना घटादय इत्यर्थः,

आविर्भावरूपविकाशशालिषु मृदादिषु सत्सु घटादय उत्पन्ना इति व्यवहारः, कार्ययातीतावस्थारूपसंकोचशालिषु च मृदादिषु सत्सु घटादयः प्रध्वस्ता इति व्यवहार इति भावः ।

संस्थानभेदेनैकस्मिन्नप्युत्पत्तिनिरोधप्रत्ययस्योपपन्नत्वान्न तद्वलेन घटादीनां मृदादिभ्यो भिन्नत्वमिति तत्रम्,

पट्टीयानागतावस्थावत्सु तन्तुषु तन्तव इम इति प्रत्ययः, पट्टीयवर्तमानतावस्थावत्सु च तेषु

१ अन्यथोपपन्नानाम्=औपाधिकभेदमादायापि चरितार्थानाम् । २ पूर्वोक्तैः=न पटस्तन्तुभ्यो मिद्यते तद्धर्मत्वादित्यादिना पूर्वमुक्तैः । ३ यः किल निर्णयाय प्रयुक्तो हेतुस्तुल्यबलेनापरेण हेतुना प्रतिबद्धः सन्निर्गम्य जनयितुमशक्तः स सत्प्रतिपक्षित इत्युच्यतेऽत्र च समबलत्वाभावाच्च सत्प्रतिपक्षितत्वमिति भावः । ४ अ. २ श्लो. १३ । ५ उत्पत्तिप्रध्वंसदर्शनबलेनेत्यर्थः ।



एवं च—‘इह तन्तुषु पट’ इति व्यपदेशोऽपि यथा ‘इह वने तिलका’ इत्युपपन्नः,  
न चार्थक्रियाभेदोऽपि भेदमापादयति, एकस्यापि नानार्थक्रियादर्शनाद्,  
यथैक एव वह्निर्दाहकः पाचकः प्रकाशकश्चेति,

नाप्यर्थक्रियाव्यवस्था वस्तुभेदे हेतुः, तेषामेव समस्तव्यस्तानामर्थक्रिया-  
व्यवस्थादर्शनाद्, यथा प्रत्येकं विष्टयो वर्त्मदर्शनलक्षणामर्थक्रियां कुर्वन्ति  
नतु शिबिकावहनं, मिलितास्तु शिबिकां वहन्ति, एवं तन्तवः प्रत्येकं प्राव-  
रणमकुर्वाणा अपि मिलिता आविर्भूतपटभावाः प्रावरिष्यन्ति ।

पटोऽयमिति प्रत्यय इत्येकस्मिन्नपि विलक्षणबुद्धिबोध्यत्वस्योपपन्नत्वाद् ‘विभिन्नप्रत्ययविषय-  
त्वात् तन्तुपटयोर्भेद’ इति न्यायवार्तिकाभिहितमपि न युक्तमित्यपि बोध्यम्,

एवमेव ‘नहि पटाकारप्रत्ययस्तन्तुमात्रालम्बनो रण्डाकरण्डावस्थितेष्वपि तन्तुषु तत्प्रसङ्गाद्,  
इति तात्पर्यटीकोक्तमपि निराकृतं वेदितव्यं, रण्डाकरण्डावस्थितेषु तन्तुषु पटव्यवहारप्रयोज-  
कावयवविन्यासविशेषाभावेन तत्र पटाकारप्रत्ययप्रसक्त्यभावाद्,

व्यपदेशभेदोऽपि न भेदसाधक इत्याह—“एवञ्च” इति, एवं च=एवमेव, व्यपदेशोऽपि—उपपन्न  
इत्यनेनान्वयः, तत्र दृष्टान्तः “यथेह वने तिलका इति” इति, तिलकनामकतरुसमुदायस्यैव  
वनत्वेन तिलकवनयोरभेदोऽपि यथाधाराधेयव्यवहारस्तथा प्रकृतेऽपीत्यर्थः,

एवमेवानेकेषु तन्तुष्वेकोऽयं पट इत्येकत्वव्यपदेशोऽप्येकप्रावरणलक्षणप्रयोजनावच्छेदाद्वोध्यो  
यथैकदेशकालावच्छिन्नेषु बहुष्वपि तरुष्विदमेकं वनमिति,

विभिन्नकार्यकारित्वमपि न भेदसाधकमित्याह—“नचार्थक्रियाभेदोऽपि” इति, ‘सामर्थ्य-  
भेदाद् विषागदवत् तन्तुपटयोर्भेद’ इति न्यायवार्तिककृताऽभिहितोर्थक्रियाभेदोऽपि न भेद-  
मापादयति=साधयति व्यभिचारादित्यर्थः,

व्यभिचारमेवाह—“एकस्यापि” इति, यत्र यत्र विभिन्नकार्यकारित्वं तत्र तत्र वस्तुभेद इति  
व्याप्तिर्न सार्वत्रिकीति भावः ।

तन्तुभिरेव सीवनं पटेन चैवाच्छादनमिति व्यवस्थापि न भेदनिर्वाहिकेत्याह—“नाप्यर्थ-  
क्रियाव्यवस्था” इति,

विष्टयः=कर्मकरा भृत्याः, वर्त्म=मार्गः, शिबिका=शोळारुयो विमानविशेषः,

‘आविर्भूतपटभावाः’=आविर्भावं प्राप्तः पटरूपो भावः=वर्मो येषु त आविर्भूतपटभावा-  
स्तन्तवः प्रावरिष्यन्ति=आच्छादयिष्यन्ति देहादिकमिति शेषः,

(अर्थक्रियायां च प्रत्येकमसमर्था अप्यनारभ्यैवार्थान्तरं किञ्चिन्मिलिताः कुर्वन्तो दृश्यन्ते  
यथा ध्रावाण उखाधारणमेकम्, एवमनारभ्यैवार्थान्तरं तन्तवो मिलिताः प्रावरणमेकं करि-  
ष्यन्ति) इति भामत्युक्तः प्रकारोऽप्यत्राहुस्तन्धेयः ।

१ रण्डा=मृतपतिकाऽवला, कण्डा=वंशादिरचितभाण्डविशेषः । २ अ. २ आ. १ सु. ३३ ।  
३ प्रावाणः=पाषाणाः, उखा=स्थाल्याख्यः पाकपात्रविशेषः । ४ अ. १ पा. २ सु. १५ ।



स्यादेतद्, आविर्भावः पटस्य कारणव्यापारात्प्राक् सन्नसन् वा, असंश्वेत, प्राप्तं तर्ह्यसदुत्पादनम्, अथ सन्, कृतं तर्हि कारणव्यापारेण, न हि सति कार्ये कारणव्यापारप्रयोजनं पश्यामः, आविर्भावे चाविर्भावान्तरकल्पनेऽनवस्थाप्रसङ्गः, तस्मादाविर्भूतपटभावास्तन्तवः क्रियन्त इति रिक्तं वचः ।

अथासदुत्पद्यत इत्यत्रापि मते केयमसदुत्पत्तिः, सती, असती वा, सती चेत् कृतं तर्हि कारणैः, असती चेत्, तस्या अप्युत्पत्त्यन्तरमित्यनवस्था,

उत्पत्तेः प्राक् सदेव कार्यं कारकव्यापारेणाभिव्यज्यते दोहनेन दुग्धमिवेति पूर्वत्राभिहितं, तत्र येयमभिव्यक्तिः सा किं कारणव्यापारात्प्राक् सती वासती वा, सती चेत् सर्वदोषलम्भ-प्रसङ्गः कार्यस्य, कारकव्यापारवैयर्थ्यं च, असती चेत् तर्हि यथाऽसत्येवाभिव्यक्तिः कारणाद् जायते तथा पटादिकार्यमप्यसदेव कारणव्यापारादुत्पद्येतेति सत्कार्यवादभङ्ग इत्याशयेन तार्किकः शङ्काते—“स्यादेतद्” इति,

स्यादेतद्=अस्त्वेवं कार्यकारणयोः कथंचिदभेदस्तथाप्यन्यन्या पृच्छयत इत्यर्थः,

तदेव पृच्छति—“आविर्भाव” इत्यादिना, ‘कारणव्यापाराद्’—इत्युभयान्वयी, तथा च कारणव्यापाराद् यः पटस्याविर्भावो भवताभ्युपेयते स किं कारणव्यापारात्प्राक् सन् किं वासन्नित्यत्र फलितम् ।

‘कृतम्’—इत्यलमित्यर्थकमिति मेदिनी, कारकव्यापारेण कृतं=साध्यं नास्तीत्यर्थः, व्यर्थः कारणव्यापार इति यावद्, तत्र हेतुमाह—“न हि” इति, हि=यतः सति=वियमाने कार्ये सति कारणव्यापारप्रयोजनं न पश्यामोऽतः तद्व्यापारेणालमित्यर्थः ।

आविर्भावोऽपि पूर्वमनभिव्यक्त इत्यनभिव्यक्ताविर्भावस्याविर्भावाय कारणव्यापार इति चेत् तर्ह्यनभिव्यक्ताविर्भावस्याविर्भावोऽपि पूर्वमनभिव्यक्त इति तस्याप्यन्य आविर्भावो वाच्य एवं तस्य तस्याप्यन्योन्य इत्यप्रामाणिक्याविर्भावधारा प्रसज्येतेति न कुत्रापि विश्रान्तिः स्यादित्याह—“आविर्भावे च” इति,

शङ्कासुपसंहरति—“तस्माद्” इति, कारणव्यापारेण तन्तुभ्योऽसन् पटो नोत्पाद्यते तु तन्तव एव आविर्भूतपटभावास्तेन क्रियन्त इति यद् वचनं तद् रिक्तं=प्रमाणविधुरमित्यर्थः ।

“यश्चोर्भयोस्समो दोषः परिहारोऽपि वा समः, नैकः पर्ययुक्तव्यस्तादृगर्थविचारणे” इति न्यायेन मौनस्थानमेतादृक् प्रत्यवस्थानमित्याशयेन तार्किकं तूष्णीं कर्तुं प्रतिबन्दीं गृह्णाति सिद्धान्ती—“अथासदुत्पद्यत इत्यत्रापि मत” इति, तार्किकमतेऽपि इयमुत्पत्तिः किरूपेत्यर्थः ।

१ तद्व्यापारेण=कारणव्यापारेण । २ आविर्भावत्वाविशेषाद्, यदनभिव्यक्तं तदेवाविर्भवतीति सिद्धान्ताच्चेत्यर्थः । ३ तेन=कारणव्यापारेण । ४ जैमिनीयप्रथमाध्यायाद्यपादीयपञ्चमसूत्रे शून्यवादप्रकरणे श्लोकवार्तिके तु “तस्माद् यत्रोभयोर्दोषः” ( २५२ ) इति पाठभेदो दृश्यते । ५ प्रतीपमवस्थानं प्रत्यवस्थानं—प्रतिपक्षीभूय शङ्कनमिति यावद्, यत्र प्रत्यवस्थाने शङ्कितुरपि गले दोष आपतेत् तत्र प्रत्यवतिष्ठमानेन मौनमेवास्थेयमित्यर्थः । ६ यथा त्वया निर्वाह्यते तथा मयापि निर्वाह्यत इत्येवं प्रत्यवस्थानं प्रतिबन्दिग्रहणम् ।



अथोत्पत्तिः पटान्नार्थान्तरम्—अपि तु पट एवासौ, तथापि यावदुक्तं भवति पट—इति तावदुक्तं भवति उत्पद्यते—इति,

ततश्च पट इत्युक्ते उत्पद्यते—इति न वाच्यं, पौनरुक्त्याद्, विनश्यति—इत्यपि न वाच्यम्, उत्पत्तिविनाशयोर्युगपदेकत्र विरोधात् ।

तस्मादियं पटोत्पत्तिः स्वकारणसमवायो वा स्वसत्तासमवायो वा, उभ-

उत्पत्तिस्थानेऽस्माभिरभिप्रेत्यायामभिव्यक्तौ यथेदं चोद्यं प्रसरति तथोत्पत्तावपीदं चोद्यं दुरपनोयमिति भावः,

उत्पत्तिर्नामायक्षणासंबन्धः, स च स्वरूपसंबन्धविशेषः न तु संयोगः, प्रध्वंसादानसंभवात्, स्वरूपसंबन्धश्चाद्ययोगिरूपः, अनुयोगी चात्र पटः पटश्च कारणव्यापारात्प्रागुत्पन्न इति तदनतिरेकिण्युत्पत्तिरप्युत्पन्ना, तथाचाद्युत्पन्नपटानतिरिक्तोत्पत्त्युत्पत्तये कारणव्यापारः सार्थक इत्याशयेन तार्किकः प्राह—“अथोत्पत्तिः पटान्नार्थान्तरम्” इति,

सिद्धान्ती दूषयति—“तथापि” इति,

तथापि=एवं सति उत्पत्तिपटयोरैकार्थत्वेन पर्यायत्वाद् योऽर्थः पट—इत्यनेनाभिधीयते स एषोत्पद्यत—इत्यनेनाप्यभिधीयते, ततश्च पट इत्युक्ते उत्पद्यत इति न वाच्यं—वक्तुं योग्यं भवेत्, पर्याययोः सहप्रयोगाभावेन पौनरुक्त्यापत्तेरित्यर्थः ।

अनुवादाद्यतिरिक्तस्थले पौनरुक्त्यस्यानङ्गीकाराद्, घटो घट इतिवत् शाब्दबोधाद्युदाहृत्य पट उत्पद्यते इति प्रयोगो भवन्मतेऽनुपपन्न इति भावः ।

दूषणान्तरमाह—“विनश्यति” इति, पटो विनश्यतीत्यपि न वक्तुमर्हमित्यर्थः, तत्र हेतुमाह—“उत्पत्तिविनाशयोः” इति, पट—इत्यनेन हि उत्पद्यते—इत्यभिधीयते विनश्यति इत्यनेन च ध्वंसते—इत्यभिधीयते, तथा च वर्तमानकालिकोत्पत्त्याश्रयो यः स वर्तमानकालिकध्वंसाश्रय इत्यर्थोऽत्रापद्येत, स च विरुद्ध इत्यर्थः,

पटो विनशिष्यति—इत्येवं कालान्तर उत्पत्तिविनाशयोरैकस्मिन्निविरोधेऽपि समसमययोस्तं-योस्तहावस्थानस्य न सम्भव इति बोधयितुं—“युगपद्” इति, एकस्मिन् काल इत्यर्थः,

पट—इत्यनेनोत्पत्तेरभिधानं विनश्यति—इत्यनेन च नाशस्याभिधानं तथा च उत्पत्तिश्च नाशश्चेत्यनन्विताभिधानमिदमापद्यतेत्यपि बोध्यम्,

कल्पान्तरानुसरणेऽपि न निस्तार इत्याह—“तस्माद्” इति, यतः पूर्वोक्तासम्भवः तस्मात्—स्वकारणसमवायः=पटस्य स्वकारणेषु तन्तुषु यस्समवायः सेयं पटोत्पत्तिः—अथ वा स्वसत्ता-

१ स्वकारणे कार्यस्य समवायो जन्म, स्वस्मिन्नसति कार्ये सत्तासमवायो वा जन्मेत्यर्थः, इत्येतत्समानभामतीपाठव्याख्याने कल्पतरुकारः । २ सती वाऽसतीवेत्याकारम् । ३ स्वसमानकालीनपदार्थप्रतियोगिकध्वंसानाधारसमयसंबन्ध इत्येतदर्थ इति कुसुमाञ्जलिप्रकाशे वर्द्धमानोपाध्यायः । ४ उत्पत्तिमानभावः प्रध्वंसाभाव इति तार्किकमते ध्वंसस्योत्पत्तिमत्त्वेन ध्वंसाभावेन सहायक्षणासंबन्धस्य संयोगादिरूपत्वासंभवेन तत्र स्वरूपसंबन्धस्यैव वक्तव्यत्वादित्यर्थः, गुणक्रिययोरुत्पत्तिस्थलेपि स्वरूपसंबन्धस्यैव सम्भवः । ५ तयोः=उत्पत्तिविनाशयोः ।



यथापि नोत्पद्यते, अथ च तदर्थानि कारणानि व्यापार्यन्ते, एवं सत एव पटादेराविर्भावाय कारणापेक्षेत्युपपन्नम् ।

समवायः=स्वस्मिन्=पटरूपे कार्ये यस्य सत्ताजातेः समवायः सा पटोत्पत्तिरित्येव भवता वाच्यम्—  
उभयथापि=प्रकारद्वयाभ्युपगमेऽपि नोत्पद्यते—उत्पत्तिरिति शेषः,

समवायसंबन्धस्य नित्यत्वेन समवायरूपाया उत्पत्तेरपि नित्यत्वादुत्पत्तेरुत्पत्तेरुप-  
पन्नत्वादित्यर्थः ।

भवतूत्पत्तेरुत्पत्त्यभावस्तथापि भवता परछिद्धान्वेषणेन किं लब्धमित्याशङ्क्याह—“अथच” इति  
अथच=तथापि—सत्यप्येवमुत्पत्तेरुत्पत्त्यसम्भवेनोत्पत्तेः प्राक् सिद्धत्वे यथा भवन्मते तद-  
र्थानि=उत्पत्तिप्रयोजनानि कारणानि व्यापार्यन्ते=व्याप्रीयमाणानि क्रियन्ते कार्यार्थिभिर्ज-  
नेरिति शेषः, एवं=तथा मन्मतेऽपि सत एव=प्राक् सिद्धस्यैव पटादेराविर्भावाय कारणापे-  
क्षेत्युपपन्नमिति मया लब्धमित्यर्थः,

यथा भवन्मते समवायस्वरूपत्वेन प्राक्सिद्धाया एवोत्पत्तेरभिव्यक्तये कारणव्यापारस्त-  
थास्मन्मतेऽपि प्राक्सिद्धस्यैव कार्यस्याभिव्यक्तये कारणव्यापार इति न कारणव्यापारानर्थ-  
क्यशङ्काकलङ्को मन्मत इति भावः,

ननु प्रतिबन्दिग्रहेण गृहीतस्सन् तार्किको यथाकथञ्चिन् मौनं भजतु नाम तथापि आवि-  
र्भावस्य प्राक्सत्वेऽलं कारणव्यापारैः, असत्त्वे चासत्कार्यवादप्रसङ्ग इति पूर्वोक्तापत्तेर्भवन्मते  
क उद्धार इति चेद्,

अत्र ब्रूहे—(तदेतत् त्रैलोक्यं व्यक्तेरपैति, कस्माद् नित्यत्वप्रतिषेधाद्, अपेतमप्यस्ति  
विनाशप्रतिषेधात्, संसर्गाच्चास्य सौक्ष्म्यम्) इति योगभाष्यात् सर्वकार्याणामवस्थातोऽनित्य-  
त्वेन स्वरूपेण च नित्यत्वेन सदसत्त्वाभ्युपगमेनावस्थानाद्युपजनापायधर्मवत्त्वाङ्गीकारा-  
द्यक्तावस्थाख्याविर्भावरूपाभिव्यक्तिरप्यसत्येवोत्पद्यत इत्यभ्युपगमे न काचिदापत्तिरिति,  
नचेतावता सत्कार्यवादहानिः, सूक्ष्मावस्थया एवास्मन्मतेऽसत्तारूपत्वाभ्युपगमाद्, नचैवं

१ यस्याः संबन्धे सति पटः सन्नित्यादिव्यवहारः सा सत्ताजातिरिति । २ असतः पटस्य  
कथं कारणे समवायः, कथं वासति पटे सत्तासमवायः सदसतोस्संबन्धासंभवादित्येवमप्यसत्कार्य-  
वादी प्रष्टव्यः । ३ कारणव्यापारात्प्राक् सिद्धे सति । ४ तदेतत् त्रैलोक्यं=सर्वं कार्यकारणतत्त्वकं  
वस्तु व्यक्तेः=वर्तमानावस्थातः अपैति=अपगच्छति कूटस्थनित्यत्वाभावेन वर्तमानतामपहायाती-  
ततां प्राप्नोति, अपेतम्=अतीतमपि कारणरूपेणास्ति, अत्यन्तोच्छेदाभावाद्, अपेतमप्यस्ति चेत्  
कार्यं कस्मात्पूर्ववत्प्रपन्नमभ्यत इत्यत्राह—‘संसर्गाद्’ इति, स्वकारणे लयात् सौक्ष्म्यं=दर्शनानर्हम्  
अतश्चातुपलब्धिरिति भाष्यार्थः । पा. ३ सु. १३ । ५ अनागतावस्थायां स्वरूपेण घटः सन्  
व्यक्तावस्थया चासन्, तथोत्पत्त्युत्तरं स्वरूपेण घटः सन्ननागतावस्थया चासन् तथासुदूरपाता-  
दिना घटस्यादर्शनेऽतीतावस्थया सन्नन्यावस्थया चासन्नित्येवमवस्थातो विनाशित्वं स्वरूपेण च  
नित्यत्वं सर्वकार्याणां बोध्यम् । ६ एतावता=असत्या एवाभिव्यक्तेरुत्पत्त्यङ्गीकारेणेत्यर्थः ।



## न च पटरूपेण कारणानां संबन्धः,

सत्यभिव्यक्तेरप्यभिव्यक्त्यङ्गीकारेणानवस्थापत्तिरिति शङ्क्यम्, अस्या अनवस्थायाः कपिल-  
मुनिनाऽदोषत्ववचनात्,

तथा च साङ्ख्यसूत्रम्—“पारम्पर्यतोऽन्वेषणा बीजाङ्कुरवद्” इति, अ. १ सू. १२२  
“पारम्पर्यतः=परम्परारूपेणैवाभिव्यक्तेरनुधावनं कर्तव्यं, बीजाङ्कुरवत् प्रामाणिकत्वेनास्या  
अदोषत्वादित्यर्थः, बीजाङ्कुराभ्यां चात्रायमेव विशेषो यद्वीजाङ्कुरस्थले क्रमिकपरम्परयानवस्था,  
अभिव्यक्तौ चैककालीनपरम्परयेति, प्रामाणिकत्वं तु तुल्यमेव, इति सूत्रार्थः” इति विज्ञानभिष्टुः ।

‘सदेव सोम्येदमग्र आसीद्’ इत्यागमप्रमाणसिद्धसत्कार्यवादपरिपालनपराया अस्याः पर-  
म्परायाः प्रामाणिकत्वमिति भावः ।

यद्वा—(किमुत्पत्तिरुत्पद्यते न वा, उत्पद्यते चेद्, अस्या अप्युत्पत्तिरित्यनवस्था, नोत्पद्यते  
चेत् किमसत्त्वान्नित्यत्वाद्वा, ययसत्त्वाद् तर्हि न कदाचिदुत्पत्तिरिति सर्वदानुपलम्भप्रसङ्गः,  
अथ नित्यत्वान्नोत्पद्यते, तर्हि सर्वदा कार्योपलम्भप्रसङ्गः) इत्याशङ्कायां वैशेषिकादिभिः यथा  
(उत्पत्तेः स्वयमेवोत्पत्तिरूपत्वान्नोत्पत्त्यन्तरकल्पनावकाशः) इति समाधीयते तथास्माभिरपि  
(अभिव्यक्तेः स्वयमेवाभिव्यक्तिरूपत्वान्नाभिव्यक्त्यन्तरकल्पनावकाशः) इति समाधीयत इति  
नात्र काचिदापत्तिः,

तथा च—साङ्ख्यसूत्रम्—“उत्पत्तिवद् वाऽदोषः” इति, अ. १ सू. १२३ ।

यथोत्पत्तेरुत्पत्त्यन्तरानभ्युपगमेन परमते नानवस्थादोषः तथाभिव्यक्तेरप्यभिव्यक्त्यन्तरा-  
स्वीकारेण नास्मन्मतेऽप्यनवस्थादोष इति सूत्रार्थः,

विज्ञानभिष्टुस्तु यथा घटोऽपैतेरुत्पत्तिः स्वरूपमेवेष्ट्यते परैस्तथास्माभिरपि घटादभिव्यक्ते-  
रप्यभिव्यक्तिः स्वरूपमेवेष्ट्यते, ततो नानवस्थादोष, इत्येवं सूत्रार्थमभिधाय अथैवमभिव्यक्तेर-  
भिव्यक्त्यनङ्गीकारे कारणव्यापारात्प्राक् तस्याः सत्त्वानुपपत्त्या सत्कार्यवादक्षतिः, इत्याशङ्क्य  
अस्मिन् पक्षे सत एवाभिव्यक्तिरित्येव सत्कार्यसिद्धान्त इत्याशयाद्, अभिव्यक्तेश्चाभिव्यक्त्य-  
भावेन तस्याः प्रागसत्त्वेऽपि नासत्कार्यवादत्वापत्तिरित्येवं समादधौ,

कार्याणामनागतावस्थैवाभिव्यक्तेरप्यनागतावस्था सैव चाभिव्यक्त्युपपत्तौ नियामिकेति  
नासतः नरविषाणादेरभिव्यक्तिरित्याशय इत्येन्यत्र विस्तरः ।

१ कारणव्यापारेण या सूक्ष्माया अभिव्यक्तेरभिव्यक्तिः सापि पूर्वं सूक्ष्मा सत्येवाभिव्यज्यत  
इत्युपेयम्, अन्यथासत्कार्यवादप्रसङ्गाद्, एवं तस्याः तस्या अभिव्यक्तेरन्यान्याभिव्यक्तिरव-  
श्यम्भाविनी, तथा चानवस्थेत्यर्थः । २ वृत्तिकारानिरुद्धानुसारेण सूत्रार्थमभिधाय साङ्ख्यप्रवच-  
नभाष्यकारोक्तं सूत्रस्यार्थान्तरमभिधातुमाह—“विज्ञानभिष्टुस्तु” इति । ३ यथा भवन्मते घटो-  
त्पत्तेर्योत्पत्तिः सा घटोत्पत्तिस्वरूपैव न ततोऽन्या तथास्मन्मतेऽपि घटाभिव्यक्तेरप्यभिव्यक्तिर्घ-  
टाभिव्यक्तिस्वरूपैव न ततोऽन्येति नानवस्थेत्यर्थः, वृत्तिकारेणोत्पत्तेरुत्पत्त्यन्तरविरह इवाभिव्य-  
क्तेरप्यभिव्यक्तिविरह इति साम्यं दर्शितं, भाष्यकारेण तूत्पत्तेरुत्पत्त्यङ्गीकारेऽपि साम्यं दर्शितमिति  
विशेषः । ४ असत्या एवाभिव्यक्तेरुत्पत्तौ सत्यां नरविषाणादिकमप्यभिव्यज्येत, इत्याशङ्का-  
मपनेतुमाह ‘कार्याणाम्’ इति । ५ अन्यत्र=अ. २ पा० १ सू० १५ इत्यत्र श्रीभाष्ये, अ० २  
पा० १ सू० २१ इत्यत्र विज्ञानामृतभाष्ये, पा० १ योगसू० १३ इत्यत्र योगवार्तिके चेत्यर्थः ।



तद्रूपस्याक्रियात्वात्, क्रियासंबन्धित्वाच्च कारणानाम्, अन्यथा कारणत्वाभावात्, तस्मात्सत्कार्यमिति पुष्कलम् ॥ ९ ॥

तदेवं प्रधानसाधनानुगुणं सत्कार्यमुपपाद्य यादृशं तत् प्रधानं साधनीयं तादृशमादर्शयितुं विवेकज्ञानोपयोगिनी सारूप्यवैरूप्ये तावदाह-‘हेतुमद्’इति-हेतुमदनित्यमव्यापि सक्रियमनेकमाश्रितं लिङ्गम् ।

सावयवं परतन्त्रं व्यक्तं विपरीतमव्यक्तम् ॥ १० ॥

व्यक्तं-हेतुमद्=हेतुः-कारणं तद्वद्, यस्य च यो हेतुस्तमुपरिष्ठाद् वक्ष्यति ।

केचित्तु-व्यवहारोपयोगितत्तत्कार्याभिव्यक्तेस्तत्तत्कार्यनिष्ठसत्त्वगुणरूपतया नित्यत्वेऽपि तमसा प्रतिबद्धत्वाच्च व्यवहारोपयोगित्वम्, अभिव्यञ्जकसामग्र्या तूत्तेजकेन मणेरिव तमसः प्रतिबन्धाद्यव्यवहारक्षमत्वमिति सामग्र्या उत्तेजकत्वमात्राङ्गीकारात्सत्कार्यवादबाधाभावादित्याहुः

स्वकारणसमवायरूपाया उत्पत्तेः प्राक्सिद्धत्वेन न कारणव्यापारापेक्षा भवन्मतेऽपि युक्तेत्यभिहिते सति यदि कश्चिदेवं ब्रूयात्पटरूपं यत्प्रागसिद्धं तेन सह कारणसंबन्ध एव कार्यस्योत्पत्तिस्तथाच पटरूपस्य जननाय कारणव्यापारापेक्षेति, तदुक्तिरपि न युक्तेत्याह-“नच पटरूपेण कारणानां संबन्ध” इति,

पटरूपेण सह कारणसंबन्धो न युक्त इत्यत्र हेतुमाह-“तद्रूपस्याक्रियात्वाद्” इति, रूपस्य गुणत्वेन क्रियारूपत्वाभावादित्यर्थः,

ननु माभूत्पटरूपं क्रियारूपं तथापि कथं न तेन सह कारणसंबन्ध इत्यत्राह-“क्रियासंबन्धित्वाच्च कारणानाम्” इति, चकारो हेत्वर्थकः, कारणानि क्रियासंबन्धानि कारकत्वादन्यकारकवदित्यर्थः, विपक्षे बाधकमाह-“अन्यथा” इति, कारणानां क्रियासंबन्धित्वनियमानङ्गीकारे क्रियाजनकत्वं कारकत्वमिति लक्षितं कारकत्वमेव भज्येतेत्यर्थः,

उपसंहरति-“तस्माद्” इति, यतः सत्कार्यवादे न कोऽपि दोषस्तस्मादुत्पत्तेः प्राक् कार्यसदिति मतं पुष्कलं=प्रामाणिकत्वेन श्रेष्ठमित्यर्थः ॥ ९ ॥

वृत्तानुकीर्तनपुरस्सरस्तत्तारायामवतारयति “तदेवम्” इति,

आर्या विवृणोति-“व्यक्तम्” इति, व्यक्तं=प्रकृतिपुरुषातिरिक्तं महदादिवयोर्विशतितत्त्वमित्यर्थः, व्यक्तम्-इति लक्ष्यपदं विशेष्यं, हेतुमद् इत्यादीनि च सप्त पदानि लक्षणपरत्वेन विशेषणीति ज्ञेयं,

‘तद्वत्’-तत्=कारणं वियत आविभावे यस्य तद्वत्तुमत्, कदाचिदाविर्भावशीलमिति यावत्,

१ साङ्ख्यचन्द्रिकाकारा नारायणतीर्थाः । २ कार्यानुकूलधर्मविषयकत्वं प्रतिबन्धकत्वं, प्रतिबन्धकप्रतिबन्धकत्वं चोत्तेजकत्वमिति बोध्यम् । ३ विपक्षे=कारकत्वमस्तु क्रियासंबन्धित्वं माभूदित्येवंविधे विरुद्धे पक्ष इत्यर्थः । ४ करणकारकविशेषस्यैव कारणत्वेन क्रियाजनकत्वाभावे कारणत्वमेव न स्यादित्यर्थः ।



अनित्यं=विनाशि तिरोभावीति यावद्,

अव्यापि=सर्वं परिणामिनं न व्याप्नोति, कारणेन हि कार्यमाविष्टं न कार्येण कारणं, न च बुद्ध्यादयः प्रधानं वेविषन्तीत्यव्यापकाः ।

सक्रियं=परिस्पन्दवत्, तथा हि बुद्ध्यादय उपात्तमुपात्तं देहं त्यजन्ति देहान्तरं चोपाददत इति तेषां परिस्पन्द इति, शरीरपृथिव्यादीनां च परिस्पन्दः प्रसिद्ध एव ।

अनेकम्-प्रतिपुरुषं बुद्ध्यादीनां भेदात्, पृथिव्याद्यपि शरीरघटादिभेदेनानेकमेव,

उपरिष्ठात्='प्रकृतेर्महान्' इति २२ कारिकायां वक्ष्यति-मूलकार इत्यर्थः, 'विनाशि' 'नाशः कारणेऽयः' इति सूत्रात्कारणे सूक्ष्मतायावस्थानं नाशः, तद्वत्-कदाचित् तिरोभावशीलमिति यावत्, तदेवाह 'तिरोभावि' इति,

अव्यापित्वे हेतुमाह-"कारणेन हि" इति, आविष्टं=व्याप्तम्, वेविषन्ति=व्याप्नुवन्ति, स्वस्वकार्यं व्याप्नुवदपि महदादिकं न प्रधानं व्याप्नोतीत्यव्यापकम्, असर्वगतमित्यर्थः,

'परिस्पन्दवत्'-परिस्पन्दः=प्रवेशनिस्सरणादिरूपा क्रिया, तद्वत्, तदेवाह-'उपात्तमुपात्तम्' इति, गृहीतं गृहीतमित्यर्थः, उपाददते=गृह्णन्ति, विज्ञानभिन्नुस्तु 'सक्रियत्वम्-अध्यवसायादिनियतकार्यकारित्वं, प्रधानस्य तु सर्वक्रियासाधारण्येन कारणत्वात् कार्यैकदेशमात्रकारित्वं, न च क्रिया कर्मैव वक्तुं शक्यते, प्रकृतिशोभात् सृष्टिश्रवणेन प्रकृतेरपि कर्मवत्तयाऽत्र सक्रियत्वापत्तेः' इत्याह ।

क्षोभादिपरिणामलक्षणक्रियायाः प्रधाने सत्त्वेऽपि गमनागमनलक्षणपरिस्पन्दात्मकक्रियाया असत्त्वात् प्रकृतावतिव्याप्तिरिति व्यर्थीयं भिक्षोः प्रयास इति बोध्यम् ।

'प्रतिपुरुषं'=पुरुषं पुरुषं प्रति बुद्ध्यादीनां भिन्नत्वाद् अनेकं=सजातीयभेदवद् इत्यर्थः, तैत्त्वं चात्र स्वाश्रयप्रतियोगिकान्योन्याभावसमानाधिकरणतत्त्वविभाजकोपाधिमतत्वं, संभवति चेदं महदादिषु, महदादिप्रतियोगिकान्योन्याभावेन सह महदन्तरादौ महत्त्वादेः सामानाधिकरण्यसत्त्वाद्, प्रकृतौ तु न संभवति, प्रकृत्यन्योन्याभावस्य प्रकृतावसत्त्वात्, पुरुषे चानेकत्वमिष्टमेवेति न कोऽपि दोषः,

एतेन 'अनेकत्वं सर्गभेदेन भिन्नत्वं-सर्गद्वयासाधारण्यमिति यावद्, न पुनः सजातीयानेकव्यक्तिकत्वं, प्रकृतावतिव्याप्तेः, प्रकृतेरपि सत्त्वाथनेकरूपत्वाद्' इति विज्ञानभिन्नुक्तमनादृतमिति बोध्यम्, प्रकृतेरनेकरूपत्वेऽप्यनेकव्यक्तिकत्वाभावेन प्रकृतिप्रतियोगिकान्योन्याभावस्य

१ अ० १ सू० १२१ लीड्-लेषण इत्युक्तेर्ल्यः संश्लेषः नतुच्छेद इत्यर्थः । २ विप्लव्यासाविति धातो रूपमिदम् । ३ तत्त्वं च=सजातीयभेदवत्त्वं च । ४ स्वशब्देन महत्त्वादिः, तस्याश्रयो महदादिः स प्रतियोगी यस्य तादृशो योऽन्योन्याभावस्तत्समानाधिकरणो यस्तत्त्वविभाजकोपाधिस्तादृशोपाधिमत्त्वमित्यर्थः, संभवति चेदं=इदं लक्षणं महदादौ समन्वेतीत्यर्थः ।



‘आश्रितं’=स्वकारणमाश्रितं बुद्ध्यादि, कार्याणामभेदेऽपि कथञ्चिद् भेद-  
विवक्षयाश्रयाश्रयिभावः यथेह वने तिलका इत्युक्तः,

‘लिङ्गम्’-प्रधानस्य, यथाचैते बुद्ध्यादयः प्रधानस्य लिङ्गं तथोपरिष्ठाद्  
वक्ष्यति, प्रधानं तु न प्रधानस्य लिङ्गं पुरुषस्य लिङ्गं भवदपीति भावः ।

‘सावयवम्’=अवयवनम्-अवयवः-मिथः संश्लेषः-मिश्रणं-संयोग इति  
यावद्, अप्राप्तिपूर्विका प्राप्तिः संयोगः, तेन सह वर्तत इति सावयवं, तथाहि  
पृथिव्यादयः परस्परं संयुज्यन्ते, एवमन्येऽपि, नतु प्रधानस्य बुद्ध्यादिभिः  
संयोगः, तादात्म्याद्, नापि सत्त्वरजस्तमसां परस्परं संयोगः, अप्राप्तेरभावाद्

‘परतन्त्रम्’-बुद्ध्यादि, बुद्ध्या स्वकार्येऽहङ्कारे जनयितव्ये प्रकृत्यापूरो-  
ऽपेक्ष्यते, अन्यथा क्षीणा सती नालमहङ्कारं जनयितुमिति स्थितिः,

प्रकृतावसम्भवाद्, किञ्च-‘अजामेकाम्’ इति श्रवणादप्रामाणिकं प्रकृतेरनेकव्यक्तिकत्वाभिधान-  
मित्यस्थान एव व्यामोहो भिक्षोरिति,

‘स्वकारणमाश्रितं’=महत्तत्त्वं स्वकारणं प्रधानमाश्रितम्, अहङ्कारतत्त्वं च महत्तत्त्वमा-  
श्रितम्, इत्येवं सर्वं व्यक्तमाश्रितमित्यर्थः । ‘आश्रयाश्रयिभावः’ इत्यस्य उक्त इत्यनेनान्वयः,

‘लिङ्गं’-लिङ्गयति=गमयतीति लिङ्गं-ज्ञापकं, कस्य ज्ञापकमित्यत्राह “प्रधानस्य” इति,

‘उपरिष्ठाद्’=‘भेदानां परिमाणाद्’ १९ इत्यादिनेति शेषः ।

अव्यक्तस्यापि पुरुषलिङ्गत्वस्याग्रे वैक्ष्यमाणत्वात्कथं लिङ्गत्वस्य व्यक्तमात्रसाधर्म्यमित्या-  
शङ्कापाकरणाय-‘प्रधानस्य लिङ्गम्’ इति व्याख्यातमित्याशयेनाह-“प्रधानं तु” इति,

पुरुषस्य लिङ्गं भवदपि प्रधानं न प्रधानस्य लिङ्गमिति न प्रधानेऽतिप्रसङ्ग इत्यर्थः, स्वस्व-  
कारणे लयगमनाद्वा लिङ्गं व्यक्तम्,

अवयवनम्=अवपूर्वकाद् ‘यु’ मिश्रण इति धातोर्लुपि रूपमिदम्,

‘सावयवं’=संयोगयोगि, संयोगस्यानुयोगि प्रतियोगि चेत्यर्थः,

अप्राप्तिपूर्विका प्राप्तिः संयोगः इत्यत्र ‘अप्राप्तिपूर्विका’ इति पदस्य कृत्यमाह-“नतु प्रधा-  
नस्य” इति ‘तादात्म्याद्’-तादात्म्यस्थले नित्यप्राप्तिसत्त्वेन प्राप्तेरप्राप्तिपूर्वकत्वाभावेन न  
प्रधानं संयोगस्य प्रतियोगीत्यर्थः,

नापि गुणत्रयसंयोगस्य प्रधानमहयोगीत्याह “नापि” इति,

बुद्ध्यादीनां स्वस्वकार्यं प्रति स्वातन्त्र्येण कारणत्वात्कथं तेषां पारतन्त्र्यमित्याशङ्क्य पार-  
तन्त्र्यं विशदयति, “बुद्ध्या स्वकार्ये” इति,

‘प्रकृत्यापूरः’=प्रकृत्यनुप्रवेशरूपं प्रकृतिसाहाय्यम्, अन्यथा=प्रकृतिसाहाय्यासत्त्वे, क्षीणा=  
असमर्था, नालम्=न शक्ता स्यादित्यर्थः ।

१. १७ इति कारिकायामित्यर्थः । २ यस्य संयोगः स प्रतियोगी, यत्र च येन सह वा  
संयोगः सोऽनुयोगीत्यर्थः ।



एवमहङ्कारादिभिरपि स्वकार्यजनने, इति सर्वं स्वकार्येषु प्रकृत्यापूरमपेक्षते-तेन परां प्रकृतिमपेक्षमाणं कारणमपि स्वकार्यजनने परतन्त्रं व्यक्तम्, 'विपरीतमव्यक्तं' व्यक्ताद्, अहेतुमद्, नित्यं, व्यापि, निष्क्रियं, यद्यप्यव्यक्तस्यास्ति परिणामलक्षणा क्रिया तथापि परिस्पन्दो नास्ति, एकम्, अनाश्रितम्, अलिङ्गम्, अनवयवं, स्वतन्त्रमव्यक्तम् ॥ १० ॥

तदनेन प्रवन्धेन व्यक्ताव्यक्तयोर्वैधर्म्यमुक्तं, सम्प्रति तयोस्साधर्म्यं पुरुषाच्च वैधर्म्यमाह-"त्रिगुणम्" इत्यादिना,

त्रिगुणमविवेकि विषयः सामान्यमचेतनं प्रसवधर्मि ।

व्यक्तं तथा प्रधानं तद्विपरीतस्तथा च पुमान् ॥ ११ ॥

त्रयो गुणाः सुखदुःखमोहा अस्येति त्रिगुणं,

स्वकार्यजनने-इत्यत्र 'प्रकृत्यापूरुपेक्ष्यते इत्युपपत्तनीयम्,

फलितमाह-"इति सर्वम्" इति, इति=यतः सर्वं व्यक्तं स्वकार्येषु जननीयेषु प्रकृत्यापूरमपेक्षते तेन हेतुना कारणमपि व्यक्तं परां प्रकृतिमपेक्षमाणं सत् स्वकार्यजनने परतन्त्रमित्यर्थः, व्यक्तसाधर्म्यमभिधाय तद्वैधर्म्यमव्यक्ताख्यायां प्रकृतावाह-"विपरीतमव्यक्तम्" इति, कस्माद् विपरीतमित्यत्राह "व्यक्ताद्" इति,

अहेतुमद्=अजं- न कुतश्चिदाविर्भवतीति यावद्, नित्यं=निरन्तरसत्त्वेनातिरोभावि, व्यापि=परिणामजातव्यापकं, निष्क्रियं=परिस्पन्दहीनम्, एकं=सजातीयभेदविधुरम्, अनाश्रितं=कापि कारणे न वृत्तिमद्, अलिङ्गं=कारणाज्ञापकम्, अनवयवम्=असंयोगि, स्वतन्त्रम्=अन्याचिदनपेक्षं सत् स्वकार्यजनने समर्थमित्यर्थः,

यद्यपि-एकत्वमपहायान्येऽहेतुमत्त्वादयः सर्वेऽपि धर्माः पुरुषे वर्तन्ते तथापि त्रिगुणत्वे सतीत्येवं प्रत्येकं विशेषणान् पुरुषेऽतिप्रसङ्ग इति बोध्यम् ॥ १० ॥

वृत्तमव्यक्तयोर्हेतुरायांकृत्यमाह "सम्प्रति" इति, तयोः=व्यक्ताव्यक्तयोर्मिथः साधर्म्यं पुरुषाच्च तयोर्वैधर्म्यमाहेत्यर्थः,

'त्रिगुणम्' इत्यत्र गुणपदार्थमाह-"सुखदुःखमोहा" इति,

यद्यप्यत्र तन्त्रे सुखादिधर्मकं सत्त्वादितत्त्वत्रयमेव पुरुषोपकरणत्वात् पुरुषपशुबन्धकत्रिगुणात्मकमहदादिरज्जुनिर्मातृत्वाच्च गुणपदाभिधेयं न सुखादिकं धर्मजातं तथापि धर्मधर्मिणोरभेदमादाय सुखादयो धर्मा एवात्र गुणपदेनाभिप्रेता न सत्त्वादयो धर्मिण इति ज्ञेयम् ।

अत्रेदमाकृतं-यद्यत्र गुणशब्देन सत्त्वरजस्तमांसि तत्त्वानि गृह्येरन् तर्हि 'त्रिगुणम्' इत्यस्य

१ सावयवं=शब्दादियुक्तम्, अनवयवं=शब्दस्पर्शादिशून्यमिति गौडपादाः । २ प्रत्येकं=त्रिगुणत्वे सत्यहेतुमत, त्रिगुणत्वे सति नित्यमित्येवमित्यर्थः । ३ सुखधर्मकं सत्त्वं, दुःखधर्मकं रजः, मोहधर्मकं तम इत्यर्थः । ४ राजोपकरणेऽमात्ये गुणव्यवहारस्य प्रसिद्धत्वादित्यर्थः । ५ गुणपदेन सत्त्वादीनां ग्रहणे का क्षतिरित्याकाङ्क्षायामाह-"अत्रेदमाकृतम्" इति, आकृतम्=अभिप्रायः ।



## तदनेन सुखादीनामात्मगुणत्वं पराभिमतमपाकृतम् ।

सत्त्वादिगुणत्रयाधारभूतं व्यक्तमव्यक्तं चेत्यर्थोऽत्र संपद्येत स चानिष्टः व्यक्तस्य महदादेशुणत्रयाधारत्वेऽप्यव्यक्तस्य तथोत्त्वाभावात् तत्राव्याप्तिप्रसङ्गात् । “सत्त्वादीनामतद्धर्मत्वं तद्रूपत्वाद्” इति कापिलसूत्रेण “एते गुणाः प्रधानशब्दवाच्या भवन्ति” इति योगभाष्येण चाव्यक्तस्य गुणत्रयात्मकत्वाभिधानेन प्रधाने गुणत्रयनिरूपिताधारताया असम्भवाद्, गुणशब्देन सुखादीनां ग्रहणे तु प्रधानस्यापि सत्त्वादिधर्मभूतसुखाद्याधारत्वसम्भवान्नाव्याप्तिरिति,

नन्वेवं “तस्मिंस्तस्मिंस्तु, तन्मात्रास्तेन तन्मात्रता स्मृता, न शान्ता नापि घोरास्ते न मूढाश्चाविशेषिणः” इति विष्णुपुराणवाक्येन सूक्ष्मभूताख्यशब्दतन्मात्रादीनां पञ्चतत्त्वानां शान्तादिपदाभिधेयसुखादिधर्मविरहत्वाभिधानेन कथं तेषां सुखादिमत्त्वेन त्रिगुणत्वमिति चेद् ।

अत्रोच्यते—तेषामपि सुखादिमहङ्कारपरिणामत्वेन सुखाद्याधारभूतपञ्चमहाभूतकारणत्वेन च सुखाद्याधारत्वावश्यम्भावेन त्रिगुणत्वमप्रत्यूहमिति, नच विष्णुपुराणवाक्यविरोधः, तस्याऽस्मदाद्युपभोगयोग्यस्पष्टसुखादिधर्मकशब्दाद्याधारभूतानि यानि स्थूलभूतानि तेभ्यो विलक्षणाणि=अस्मदुपभोगायोग्यास्पष्टसुखादिमच्छब्दाद्याधारभूतानि सूक्ष्मभूतानि पञ्चतन्मात्राणीत्यर्थे तात्पर्याद्,

एतदुक्तं भवति—यथा स्थूलभूतेष्वाकाशादिषु विद्यमानाः शब्दस्पर्शादयः केचिच्छान्ताः केचिच्च घोराः केचिच्च मूढा अस्माभिरुपलभ्यन्ते उपभुज्यन्ते च न तथा सूक्ष्मभूतगतशब्दादिषु शान्तत्वादिकमस्माभिरनुभूयते तेषामतीन्द्रियत्वेन तद्गतशब्दादीनां शब्दादिगतशान्तत्वादधिर्माणां चास्मद्ग्रहणायोग्यत्वादिति,

यज्जातीयेषु शब्दादिषु व्यक्ताः शान्तत्वादयो विशेषा न तिष्ठन्ति तज्जातीयानां शब्दादीनामाधारभूतानि यानि सूक्ष्मद्रव्याणि तान्येव तन्मात्राणि नतु सर्वथैव शान्तत्वादिशून्यशब्दादि-

१ तथात्वाभावाद्=गुणत्रयाधारत्वाभावादित्यर्थः । २ कथमव्यक्तस्य गुणत्रयाधारत्वाभाव इत्यत्राह—“सत्त्वादीनाम्” इति, सत्त्वादिगुणानां प्रकृतिधर्मत्वं नास्ति तेषां गुणानां प्रकृतिस्वरूपत्वादिति सूत्रार्थः । ( अ० ६ सू० ३९ ) ३ पा० २ सू० १८ । ४ एवं=गुणपदेन सुखादीनां ग्रहणे सत्त्वादीनामग्रहणे चेत्यर्थः । ५ तेषु तेषु भूतेषु तन्मात्रास्तिष्ठन्तीति कृत्वा धर्मधर्म्यभेदाद्द्रव्याणामपि तन्मात्रता स्मृता, ते च पदार्थाः शान्तघोरमूढाख्यैः स्थूलगतशब्दादिविशेषैः शून्या एकरूपत्वात्, तथा च शान्तादिविशेषशून्यशब्दादिमत्त्वमेव भूतानां शब्दादितन्मात्रत्वमित्याशय इत्येतदर्थ इति साङ्ख्यप्रवचनभाष्यकारः । ( अ० १ सू० ६२ ) ६ यान्येव वेदान्तिभिरपञ्चीकृतपञ्चभूतानि=सूक्ष्मभूतानि इति चाभिधीयन्ते तान्येव साङ्ख्यनये तन्मात्राणीति बोध्यम् । ७ शान्तं=सुखं, घोरं=दुःखं, मूढं=मोह, इत्येवं शान्तादिपदाभिधेयं सुखादिकमित्यर्थः । ८ तथा च तन्मात्रेष्वव्याप्तिनिरासाय गुणपदेन सत्त्वादय एव ग्राह्या न सुखादय इति शङ्काकृतम् । ९ तेषाम्=पञ्चतन्मात्राणाम् । १० कारणगुणानुरूपत्वमेव कार्यस्येति नियमात् तन्मात्राणामपि स्वकारणवत् सुखादिमत्त्वमित्यर्थः । ११ तन्मात्रेषु सुखादीनामसत्त्वे तत्कार्येषु स्थूलभूतेषु सुखादीनामाकस्मिकत्वप्रसङ्ग इति भावः । १२ शान्ताः=सुखात्मकाः—सुखजनकाः, घोराः=दुःखात्मकाः—दुःखप्रदाः, मूढाः=मोहात्मकाः=मोहकरा इत्यर्थः ।



अविवेकि=यथा प्रधानं न स्वतो विविच्यते एवं महदादयोऽपि न प्रधानाद् विविच्यन्ते तदात्मकत्वाद्,

मन्ति तानीति यावद्, युक्तं चैतद्—अन्यथाऽनात्मजातस्य त्रिगुणत्ववादि “त्रिगुणाचेतनत्वादि-  
द्वयोः” इति कापिलं सूत्रं “न तदस्ति पृथिव्यां वा दिवि देवेषु वा पुनः । सत्त्वं प्रकृतिजैर्मुक्तं  
यदेभिस्स्यात् त्रिभिर्गुणैः” इति भगवद्वचश्च पीड्यते । नच त्रयः सत्त्वादयो गुणा यस्मिंस्तत्  
त्रिगुणमित्यथाभिप्रायेणैतदिति शङ्कनीयं सत्त्वादिसत्त्वे तदधर्माणां सुखादीनामवश्यम्भावनिय-  
माद् एतत्स्वीकारेऽपि सुखादिधर्मविरहत्वाभिधानस्यासङ्गतत्वात्, तथा च मनुक्तैव व्यवस्था  
ज्यायसीति ज्ञेयम्—

एतैन यद् विज्ञानमिच्छुणा ( शान्तादिविशेषश्चशब्दादिमत्त्वमेव भूतानां शब्दादितन्मात्र-  
त्वम् ) इत्येवं तन्मात्राणां सुखादिधर्मश्चन्यत्वमभिहितं तद् भ्रान्तस्वान्तविलसितमिति बोध्यम् ।

किञ्च ( तन्मात्राणि च देवादिमात्रभोग्यत्वेन केवलं सुखात्मकान्येव सुखाधिक्याद् ) इत्य-  
ग्रिमग्रन्थे तत्र सुखाधिक्यकथनेन दुःखमोहयोरपि सद्भावमथांद् बोधयता मिच्छुणा कथमेत-  
द्विरुद्धं सुखादिश्चन्यत्वमभिहितमिति प्रष्टव्यः स मिच्छुः,

तत्र सुखादिधर्मकसत्त्वादित्रयात्मकत्वेन प्रधानस्य त्रिगुणत्वं, तत्कार्यत्वेन च महदादीनां  
त्रिगुणत्वमिति विशेषः,

यथा च सर्वेषां भावानां सुखायात्मकत्वं तथा कान्तादृष्टान्तेनाग्रे व्यक्तम्,

त्रयः सत्त्वादयो गुणा यस्मिंस्तत् त्रिगुणमिति व्याख्यानं तु ध्वने दृक्त्वम् प्रधाने सत्त्वादीना-  
मवस्थानं ज्ञेयम् ।

ये तु “इच्छाद्वेषप्रयत्नसुखदुःखज्ञानान्यात्मनो लिङ्गम्” इतिन्यायसूत्रमहसरन्तः सुखादी-  
नात्मधर्मानाहुस्तान् प्रत्याह—“तदनेन” इति, अनेन=सुखादीनामात्मातिरिक्तव्यक्ताव्यक्तधर्मत्व-  
कथनेन यद् पराभिमतं=तार्किकसम्मतं सुखादीनामात्मगुणत्वं तत् पराकृतं=निरस्तमित्यर्थः ।

“असङ्गो ह्ययं पुरुषः” “साक्षी चेता केवलो निर्युणश्च” इत्यादिश्रुतिविरोधान्न सुखादी-  
नामात्मगुणत्वमिति भावः ।

साधर्म्यान्तरबोधकं पदान्तरमवतारयति “अविवेकि” इति,

विवेकः=पृथग्भवनं न यस्य विद्यते तदविवेकि=प्रधानाभिन्नमिति यावत्, तदेवाह—“यथा  
प्रधानम्” इति, स्वतः=प्रधानाद् प्रधानं न विविच्यते=मिथ्यते स्वस्मिन् स्वस्य भेदासम्भवा-

१ तानि=तन्मात्राणि । २ एतद्=स्थूलभूतेषु व्यक्ताः सुखादयः, तन्मात्रेषु चाव्यक्ताः सुखादय  
इत्यभिधानं युक्तमित्यर्थः, अन्यथा=तन्मात्रेषु सुखादिधर्माणामनङ्गीकारे । ३ अ. १ सू. १२६  
द्वयोः=व्यक्ताव्यक्तयोस्त्रिगुणत्वादिकं साधर्म्यमित्यर्थः । ४ भगवद्गीता अ. १८ श्लो० ४० ।  
५ एतत्=कापिलं सूत्रं भगवद्वचश्चेत्यर्थः । ६ एतत्स्वीकारेऽपि=गुणशब्देन सत्त्वादीनां ग्रहणेपी-  
त्यर्थः । ७ एतेन=तन्मात्राणामपि सुखादिमत्त्वप्रदर्शनेन । ८ तत्र=तन्मात्रेषु, सुखाधिक्ये सति  
दुःखमोहन्यून्यन्यत्वमथादायातमिति तयोरपि सद्भाव इत्यर्थः । ९ अग्रे=१३ इति कारिका-  
विवरणे । १० यथा वृक्षसमूहस्वरूपनस्य वृक्षात्मकत्वेऽपि वने वृक्षा इति वनस्याधारत्वव्यवहार-  
स्तथा सत्त्वादिसमूहस्वरूपप्रधानस्य सत्त्वादिस्वरूपत्वेऽपि प्रधाने सत्त्वादयस्तिष्ठन्तीति प्रधानस्या-  
धारत्वव्यवहार इत्यर्थः । ११ अ. १ आ. १ सू. १० ।



अथवा-सम्भूयकारितात्राविवेकैः, न हि किञ्चिदेकं पर्याप्तं स्वकार्येऽपि तु सम्भूय, तत्र नैकस्मात्कस्यचित्केन चित्सम्भव इति ।

ये त्वाहुः-विज्ञानमेव हर्षविषादमोहशब्दाद्याकारं न पुनरितोऽन्यस्तद्ध-  
मेति, तान् प्रत्याह—

“विषय” इति, विषयः=ग्राह्यः-विज्ञानाद् बहिरिति यावद्,

अत एव ‘सामान्यं’=साधारणम्-अनेकैः पुरुषैर्गृहीतमित्यर्थः ।

दित्यर्थः, महदादीनां प्रधानाभिन्नत्वे हेतुमाह ‘तदात्मकत्वाद्’ इति, कार्यकारणयोरभेदाभ्युप-  
गमेन महदादीनां प्रधानात्मकत्वादित्यर्थः ।

सम्भूयकारिता=परस्परसंमिश्रणपुरस्सरकार्यकरणशीलता, तत्र हेतुमाह, “नहि” इति,  
हि=यत एकं किञ्चिद् तत्त्वं स्वकार्यं=भातमीयकार्यजनने न पर्याप्तं=शक्तम्, अपि तु सम्भूय=  
मिलित्वाऽतो महदादेस्संहत्यकारितेत्यर्थः ।

फलितमाह-“तत्र” इति, तत्र=एवं सति केनचित्प्रकारेण न कस्यचिदेकस्मात्संभवोऽस्तीत्यर्थः ।

‘विषय’ इति पदस्यार्थमाख्यातुं तत्कृत्यमाह “ये त्वाहुः” इति, ये=योगाचारादुत्सारिणो  
विज्ञानवादिनो बौद्धाः, हर्षः=सुखं विषादः=दुःखं मोहः प्रसिद्ध एतद्धर्मा शब्दादिराकारो यस्य  
तद् हर्षविषादमोहशब्दाद्याकारं विज्ञानमेव सुखादिधर्मकशब्दादिप्रपञ्चाकारधारि न पुनः,  
इतः=विज्ञानाद् अन्यः-बाह्यः शब्दादिप्रपञ्चः तद्धर्मा=सुखादिधर्मवानित्यर्थः ।

कुम्भस्तम्भायाकारमान्तरं विज्ञानमेव वस्तु सन्न ततोऽन्यद् बाह्यं वस्तुजातं किमपि सदिति  
वदतः सौगतस्यायमाशयः-यथा हि स्वप्नस्थानं विज्ञानं विनैव बाह्येनार्थेन ग्राह्यप्रादुर्भाकारं  
भवति यथा वा जागरितस्थानं मायामरीच्युदकशुक्तिरजतादिविज्ञानं बाह्यानालम्बनं तथाऽन्य-  
दपि जागरितस्थानं कुम्भस्तम्भादिविज्ञानं न बाह्यालम्बनमित्यवगम्यते विज्ञानत्वाविशेषादिति,  
विज्ञानवैचित्र्यं च वासनवैचित्र्यादुपपन्नम् ।

अपि च यद् येन नियतसहोपलम्भनं तत्ततो न भिद्यते यथैकस्माच्चन्द्रमसो द्वितीयश्चन्द्रमा  
नियतसहोपलम्भश्चार्थो ज्ञानेनेति न ततः स भिद्यत इति ।

एतदुक्तं भवति-भेदो हि सहोपलम्भानियमेन व्याप्तोऽत एव भिन्नावधिर्नौ नावश्यं सहोपल-  
भ्येते कदाचिदभ्रापिधानेनान्यतरस्यैकस्य नक्षत्रस्योपलब्धेः, तथा च भेदव्यापकसहोपलम्भा-  
नियमविरुद्ध उपलभ्यमानो विज्ञानार्थयोस्तहोपलम्भनियमस्तद्व्याप्यं भेदं निवर्तयतीति, तदुक्तं  
“सहोपलम्भनियमादभेदो नीलतद्धियोः, भेदश्च भ्रान्तिविज्ञानैर्दृश्यतेन्दाविवादये” इति ।

१ ‘अविवेकिता’ इति पाठान्तरम् । २ ‘शब्दाद्यात्मकम्’ इति काचित्कः पाठः । ३ एतद्-  
धर्मा=हर्षविषादमोहधर्मवानित्यर्थः, हर्षविषादमोहशब्दादि-इति शब्दादीनां हर्षादिरूपत्वाभिधानं  
च धर्मधर्मिणोरभेदमादायेति बोध्यम् । ४ सर्वस्य विज्ञानमात्रत्वे कथमेकस्मिन् विज्ञाने नीलमिदं  
पीतमिदमिति वैचित्र्यावभास इत्यत्राह “विज्ञानवैचित्र्यं च” इति यथा स्वप्नादिषु विनैव बाह्यार्थ  
वासनानिमित्तं ज्ञानवैचित्र्यं तथा जागरितेपीत्यर्थः । ५ अश्विनौ=अश्विन्याख्ये नक्षत्रे । ६ एतेन  
ज्ञेयं ज्ञानादभिन्नं ज्ञानोपलम्भननियतोपलम्भप्राप्तत्वाद् ज्ञानवदित्यनुमानमत्र सूचितमिति ज्ञेयम् ।



विज्ञानाकारत्वे त्वसाधारण्याद्विज्ञानानां वृत्तिरूपाणां तेष्वसाधारणाः  
स्युः ( विज्ञानं यथा परेण न गृह्यते परबुद्धेरप्रत्यक्षत्वादित्यभिप्रायः )

तथा च नर्तकीभूलताभङ्ग एकस्मिन् बहूनां प्रतिसन्धानं युक्तम्, अन्यथा  
तन्न स्यादिति भावः ।

‘कुम्भादिकं विज्ञानाद् भिन्नं ग्राह्यत्वात् प्रदीपात् तत्प्रकाश्यपटादिवद्’ इत्याद्यनुमानेन  
सौगतं मतमसङ्गतमित्याशयेनोक्तं विषय इतीत्याह—“तान् प्रत्याह विषय इति” इति ।

‘विज्ञानाद् बहिः’ इति, ग्राह्यत्वेन ग्राहकाद् विज्ञानाद् भिन्नः कुम्भादिरर्थ इत्यर्थः ।

अर्थस्य विज्ञानात्मकत्वेऽनुपपद्यमानं ‘सामान्यम्’ इति विशेषणान्तरमवतारयति “अत एव  
सामान्यम्” इति, अतः=यतो विज्ञानाद्विन्नं, साधारणं=पुरुषभेदेऽप्यभिन्नत्वेन सर्वपुरुषसाधा-  
रणमित्यर्थः, तदेवाह—“अनेकैः पुरुषैर्गृहीतम्” इति, बहुविज्ञानालम्बनीभूतमित्यर्थः ।

एकस्यैवार्थस्य यदनेकपुरुषग्राह्यत्वेन सर्वपुरुषसाधारण्यं प्रतीयते तद्विज्ञानवादे नोपपद्येते-  
तिभावः ।

कथञ्चोपपद्यत इत्याह—“विज्ञानाकारत्वे तु” इति, घटार्थानां विज्ञानस्वरूपत्वे तु ते=  
अर्था अपि असाधारणाः=प्रतिपुरुषं भिन्नाः स्युर्न सर्वपुरुषसाधारणा इत्यन्वयः, तत्र हेतुमाह—  
“असाधारण्याद् विज्ञानानाम्” इति, बुद्धिवृत्तिरूपाणां विज्ञानानां प्रतिपुरुषं भिन्नत्वादित्यर्थः ।

तदेव विशदयति—“विज्ञानं यथा” इति, यथा चैत्रीयं विज्ञानं परेण मैत्रेण न गृह्यते—पर-  
बुद्धेरन्यदीयविज्ञानस्यापरं प्रति प्रत्यक्षत्वायोगात् तथा तदभिन्नोऽर्थोऽप्यन्येन नैव गृह्यतेत्यर्थः ।

तथाच विज्ञानाकारत्वेऽर्थस्यानेकैर्गृहीतत्वं न स्यादित्यत्र फलितम् ।

मा भूदेकस्यार्थस्यानेकैर्ग्रहणमित्याशङ्क्यान्यथानुपपद्यमानं प्रतिसन्धानं तत्र साधकमाह—  
“तथाच” इति, तथाच=अर्थस्यानेकगृहीतत्वेन सर्वपुरुषसाधारण्येऽभ्युपगम्यमाने च एकस्मिन्  
नर्तनशीलाबलाविलसितकटाक्षविक्षेपरूपेऽभिनयविशेषेऽनेकेषां द्रष्टृणां यद् युगपत्प्रतिसन्धानं  
तद् युक्तं भवतीत्यर्थः ।

विपक्षे प्रतिसन्धानानुपपत्तिरूपं बाधकमाह—“अन्यथा” इति, अन्यथा=विज्ञानवदसाधा-  
रण्ये तु तत्=प्रतिसन्धानं युक्तं न स्यादित्यर्थः ।

अयं भावः—नर्तकीभूभङ्गोत्तरं तद् द्रष्टृणां भरतमतपरिचितानां चैत्रादीनां ( दृष्टस्त्वया मैत्र  
नर्तक्या भूभङ्गं आं दृष्टश्चैत्रापूर्वोऽयमभिनयः, ततोऽपर आह दृष्टो मयाप्यसौ कुशलेयं भरतमते-

१ ( ) एतच्चिह्नान्तःपाती पाठो न सार्वत्रिकः । २ तत्र=अर्थस्यासाधारण्यप्रसङ्गे ।  
३ विज्ञानाद्भिन्नः । ४ अनेकैर्ग्रहणमन्तराऽवष्टमानम् । ५ दृष्टस्य पुनरनुसन्धानरूपं स्मरणकल्पं  
ज्ञानान्तरं प्रतिसन्धानम् । ६ तथाच=इत्यनेन नाऽव्यवहितस्यासाधारण्यप्रसङ्गस्य परामर्शोऽपि  
तु व्यवहितस्य साधारण्यस्याग्रिमवाक्यरचनानुरोधादित्याशयेन व्याचष्टे—“अर्थस्यानेकगृही-  
तत्वेन” इत्यादिना, ‘तथाच’ इत्यनेनासाधारण्यपरामर्शे तु ( नर्तकीभूलताभङ्ग एकस्मिन् बहूनां  
प्रतिसन्धानं युक्तं न स्याद् ) इति पाठो युज्येत तथापाठाभावाच्चात्र व्यवहितपरामर्श इति ध्येयम् ।  
७ विपक्षे=विज्ञानाकारत्वेनार्थस्यासाधारण्यत्वे । ८ भरताचार्यप्रणीतनाट्यतन्त्राभिज्ञानादित्यर्थः ।



अचेतनं-सर्व एव प्रधानबुद्ध्यादयोऽचेतना न तु वैनाशिकवच्चैतन्यं बुद्धेरित्यर्थः ।

उबला ) इत्येवं परस्परप्रतिसन्धानेन श्लोकस्यैवार्थस्यानेकैर्गुणपदं गृहीतत्वरूपं सर्वगुणसाधारण्यमुपलभ्यते, यदि ह्यर्थो विज्ञानाकारः स्यात् तर्हि चैत्रीयस्वप्नज्ञानविलसितस्यार्थस्य मैत्रेणाज्ञानवदन्यदीयविज्ञानाकारस्यार्थस्यान्येन गृहीतुमशक्यत्वाद् यस्य विज्ञानस्याकारः सोऽर्थस्तेनैव स गृह्येत न सर्वैरिति प्रतिसन्धानबलेन प्रतीयमानं यद् गुणपदेकस्यार्थस्यानेकगृहीतत्वं तत्तन्मते न युज्येतेति ।

एतेन ( यः क्लैकस्य विज्ञानेन कल्पितोऽर्थः स एवान्यैरपि गृहीष्यते इति केषाञ्चित्कल्पनाप्युच्छिन्ना ज्ञेया, तथा कल्पनायामेकस्मिन्नीलज्ञानवति सर्वेषां नीलज्ञानवत्त्वप्रसङ्गाच्च ।

किञ्च यस्य नानात्वे यस्यैकत्वमवगतं तैत्ततोऽत्यन्तं भिन्नं प्रतीतं 'तथा नानागोव्यक्तिभ्य एकं गोत्वमवगतं च ज्ञाननानात्वेपि वस्तैक्यमिति तदपि ततो भिन्नं भवितुमर्हतीति ।

तथा चाह स्म भगवान् पतञ्जलिः-“वस्तुसाम्ये चित्तभेदात्तयोर्विभक्तः पन्थाः” इति ।

अयमर्थः-यत्र क्लैकस्मिन्नेव योषिद्रूपे वस्तुनि रक्तद्विष्टविमृष्टानां जनानां विभिन्नानि सुखादिज्ञानानि जायमानान्युपलभ्यन्ते तत्र प्रमातृणां परस्परप्रतिसन्धानाद् वस्तैक्येपि ज्ञाननानात्वं दृश्यते यदि हि वस्तु विज्ञानात्मकं भवेत् तर्हि विज्ञानस्यासाधारण्यादनेकविज्ञानालम्बनमेकं साधारणं वस्तु न सम्भवेद् अतः वस्तुनः साधारण्योपपत्तये विज्ञानातिरिक्तं तदभ्युपेयमिति ।

साङ्ख्यपक्षे यथैकस्यैव वस्तुनैगुण्यपरिणामत्वेन त्रैरूप्यं तथाऽग्रे व्यक्तम् ।

यच्चोक्तं-‘स्वप्नज्ञानवज्जागरितज्ञानमपि निरालम्बनम्’ इति, तदपि न विचारसहं, स्वप्नजागरितप्रत्यययोर्बाधाबाधाभ्यां वैधर्म्यात्स्वप्नप्रत्ययदृष्टान्तेन जाग्रतप्रत्ययस्य निरालम्बनत्वापादनस्याशक्यत्वाद् ।

तथाचाह कृष्णद्वैपायनो भगवान् “वैधर्म्याच्च न स्वप्नादिवद्” इति, एतदुक्तं भवति-विज्ञानवादिनापि हि जागरितप्रत्ययस्याबाधितत्वमवश्यास्थेयमन्यथा कथं स्वप्नप्रत्ययो निरालम्बन इति ज्ञायेत, जाग्रतप्रत्ययेन बाधितत्वाद् हि स्वप्नप्रत्ययो निरालम्बन इत्यवगम्यते यदि

१ वैनाशिकः=बौद्धः । २ एतेन=अन्यस्वप्नस्यान्येनाज्ञानादित्युक्तेन हेतुना, एकस्मिन्नीलज्ञानवति सर्वेषां नीलज्ञानवत्त्वप्रसङ्गरूपवक्ष्यमाणेन च हेतुना । ३ तद्=एकत्ववद्, ततः=नानात्ववतः । ४ ‘यथा चैत्रस्य ज्ञानमेकमनेकेभ्यो देवदत्तविष्णुमित्रमैत्रप्रत्ययेभ्यो भिद्यते’ इति वाचस्पतिमिश्रोक्तं बोदाहरणमत्र ज्ञेयम् । ५ योग० पा० ४ सू० १५ । योषित्पिण्डरूपवस्तैक्येपि चित्तभेदाद्=ज्ञानभेदात् तयोः=वस्तुज्ञानयोर्विभिन्नो मार्गः, एकत्वानेकत्वविरुद्धधर्मवतोर्वस्तुविज्ञानयोर्भेद इति यावद् इति सूत्रार्थः । ६ रक्तस्य तत्कान्तस्य तस्मिन् सुखज्ञानं=सुखवती ह्याकारावृत्तिः, द्विष्टस्य च सपत्नीजनादेस्तस्मिन् दुःखज्ञानं, विमूढस्य च कामुकस्य तस्मिन् विषादज्ञानमित्येवमेकस्मिन् ज्ञाननानात्वं दृश्यत इत्यर्थः । ७ या त्वया दृष्टा सैव मयापीति प्रतिसन्धानमत्र ज्ञेयम् । ८ विज्ञानातिरिक्तार्थवादिनामपि नये कथमेकस्मिन् ज्ञाननानात्वमित्यत्राह “साङ्ख्यपक्ष” इति । अग्रे=(१३) इति कारिकायाम् । ९ अ० २ पा० २ सू० २९ ।



प्रसवधर्मि-प्रसवरूपो धर्मो यः सोऽस्यास्तीति प्रसवधर्मि, प्रसवधर्मेति वक्तव्ये मत्वर्थीयः प्रसवधर्मस्य नित्ययोगमाख्यातुम्,

च जागरितप्रत्ययोपि बाधित एव भवेत् तदा स्वप्रत्ययस्यासौ बाधको न भवेद्, नहि बाध्य-मेव बाधकं भवितुमर्हति एवञ्च स्वप्रत्ययोपि न मिथ्येति साध्यविकलोऽसौ दृष्टान्त इति न किञ्चिदेतद् ।

यश्च ज्ञानार्थयोः सहोपलम्भनियमस्तेषां भ्रान्तिकारकः सोपि न विचारं सहते, तथाहि—यदि ज्ञानार्थयोः साहित्येनोपलम्भः सहोपलम्भस्तर्हि हेतुरेव विरुद्धः साहित्यस्याभेदविरुद्धभेद-व्याप्तत्वेनाभेदे तदनुपपत्तेरर्थैकोपलम्भनियमः तथापि न सह-शब्दस्यैकत्ववाचकत्वाभावाद् ! अस्तु वैकत्ववाचकत्वं, तथापि किमेकत्वेनोपलम्भ आहोस्विदेक उपलम्भो ज्ञानार्थयोरिति, न तावदायः, विषयस्य बाह्यतया ज्ञानस्य चान्तरतयैकत्वेनोपलम्भासम्भवाद्, न द्वितीयः, एको-पलम्भनियमस्योपायोपेयभावहेतुकत्वेनाभेदासाधकत्वादिदैन्यत्र विस्तरः ।

‘प्रसवधर्मि’ इति, प्रसवः=अन्याविर्भावहेतुस्वरूपः परिणामः स एव धर्मः प्रसवधर्मः, सोऽ-स्यास्तीति प्रसवधर्मि, कर्मधारयान्मत्वर्थ इतिप्रत्यय इत्यर्थः, तदेवाह “प्रसवरूपो धर्मः” इति ।

ननु प्रसवो धर्मो यस्येत्येवं बहुव्रीहौ “धर्मादनिच् केर्बलाद्” इति समासान्तेऽनिचि प्रसवध-र्मेति कथनेनैव प्रसवधर्मवत्तालाभाद् वृत्तिद्वयाश्रयणमसङ्गतं, तथाचाहुः शाब्दिकाः ( न कर्म-धारयान्मत्वर्थीयो बहुव्रीहिश्चेत् तदर्थप्रतिपत्तिकरः ) इति, इत्याशङ्कयामाह “प्रसवधर्मेति-वक्तव्य” इति,

प्रसवधर्मस्य प्रकृत्यादिधर्मिणा सह नित्यसंबन्धं कथयितुं मत्वर्थीय इति प्रत्यय इत्यर्थः, ‘भूमनिन्दाप्रशंसास्य नित्ययोगेऽतिशयाने, संबन्धेऽस्तिविवक्षायां भवन्ति मतुबादय’ इति वार्तिकादत्र नित्ययोग इतिरिति भावः ।

य एवार्थो बहुव्रीहिणा ज्ञायते स एवार्थो यदि कर्मधारयान्मत्वर्थीयेन बोध्येत तर्ह्येव कर्म-

१ एवञ्च=जागरितप्रत्ययस्यापि बाधितत्वेन स्वप्रत्ययाबाधकत्वे सति । २ बाध्यत्वमेव मिथ्यात्वे प्रयोजकं न प्रत्ययत्वमिति भावः । ३ तेषां=बौद्धानाम् । ४ साध्याभावव्याप्तो भवेत् । ५ नच ज्ञानाकारत्वेनान्तरएव विषयो भ्रान्त्या बहिर्वदवभासते, “यदन्तर्ज्ञेयत्वं तद् बहिर्वदवभासत” इत्युक्तेरिति शङ्क्यम्, बाह्यार्थाभावे बहिर्वदित्युपमानोक्त्युक्तत्वाद्, नहि चैत्रो वन्व्यापुत्रवदवभासत इति प्रेक्षवान् कश्चिदाचक्षीतेत्यपि ज्ञेयम् । ६ यथा सर्वं चाक्षुषमालो-कानुविद्धं नियमेन मतुजैरुपलभ्यते न तावतो घटादिकमालोकात्मकं भवत्यपि त्वालोकोपायत्वा-नियम एवमिहापि ज्ञानार्थयोर्भायोपेयभावहेतुकः सहोपलम्भनियमो नाऽभेदेहेतुक इति बोध्य-मित्यर्थः । ७ अन्यत्र=अ० २ पा० २ सू० २८ इत्यादि ब्रह्मसूत्रभाष्यभामत्यादिषु, ‘किन्ते ग्राह्यग्राहकयोः परमार्थसतोरेवाभेदो विवक्षित’ इत्यादिनात्मतत्त्वविवेके, निरालम्बनवादे श्लोक-वार्तिके चेत्यर्थः । ८ अ० ५ । पा० ४ । सू. १२४ प्रसवशब्दस्य नित्यसमस्तत्वेनैकप-दत्वात्केवलपदत्वं बोध्यम् । ९ पूर्वं कर्मधारयसमासरूपा वृत्तिः पुनश्चेतिप्रत्ययकरणेन तद्धित-रूपा वृत्तिरिति वृत्तिद्वयाश्रयणमित्यर्थः ।



सरूपविरूपपरिणामाभ्यां न कदाचिदपि विद्युज्यत इत्यर्थः ।

व्यक्तवृत्तमव्यक्तेऽतिदिशति “तथा प्रधानम्” इति, यथा व्यक्तं तथाऽव्यक्तमित्यर्थः ।

ताभ्यां वैधर्म्यं पुरुषस्याह—“तद्विपरीतः पुमान्” इति,

स्यादेतद्—अहेतुमत्त्वनित्यत्वादि प्रधानसाधर्म्यमस्ति पुरुषस्य, एवमनेकत्वं व्यक्तसाधर्म्यं, तत्कथमुच्यते “तद्विपरीतः पुमान्” इति अत आह—“तथाच” इति । चकारोऽप्यर्थः,

यद्यप्यहेतुमत्त्वादिकं साधर्म्यं तथाप्यत्रैगुण्यादि वैपरीत्यमस्यास्त्येवेत्यर्थः ।

त्रिगुणमित्युक्तं, तत्र के ते त्रयो गुणाः किञ्च तल्लक्षणमित्यत आह—  
“प्रीत्यप्रीतिविषादात्मका” इति ।

प्रीत्यप्रीतिविषादात्मकाः प्रकाशप्रवृत्तिनियमार्थाः ।

अन्योऽन्याभिभवाश्रयजननमिथुनवृत्तयश्च गुणाः ॥ १२ ॥

धारयान्मत्त्वर्थीयो न युक्तो यत्र तु विशेषार्थबुधोपयिषया कर्मधारयान्मत्त्वर्थीयः प्रयुज्यते तत्र स युक्त एव, ‘बहुव्रीहिश्चेत् तदर्थप्रतिपत्तिकर’ इत्यत्र चेद् इति यदोपादानस्वारस्यादिति तत्त्वम् ।

प्रसवधर्मस्य प्रधानादिषु नित्ययोगं स्पष्टयति “सरूपविरूपपरिणामाभ्यां कदाचिन् विद्युज्यत” इति,

तत्र त्रिगुणत्वेन महदादयः प्रकृतेः सरूपपरिणामाः हेतुमत्त्वादिना च ते विरूपपरिणामा इति बोध्यम्—

व्यक्तवृत्तं=व्यक्तस्वभावं महदादिताधर्म्यमिति यावद् ताभ्यां=व्यक्ताव्यक्ताभ्याम् ।

तद्विपरीतः=व्यक्ताऽव्यक्तविलक्षणः अत्रिगुणः विवेकी, अविषयः असाधारणः चेतन-  
अप्रसवधर्मी पुरुष इत्यर्थः ।

चकारोऽप्यर्थ इति, एवं च ‘तथापि पुमान्’ इत्यनेनाऽनेकत्वाऽहेतुमत्त्वादिना व्यक्ताऽव्यक्तः सरूपोऽपि पुमान् अपिनाऽत्रैगुण्यादिना तद्विपरीतोपीत्यर्थबोधनात् ‘तद्विपरीत’ इत्युक्तिर्नास्त-  
द्धेत्यत्र फलितं, तदेवाह “यद्यपि” इत्यादिना,

नात्र व्यक्ताऽव्यक्तगतयावद्भेदेन वैपरीत्यं विवक्षितमपि तु ‘त्रिगुणमविवेकि’ इत्यभिहितत्रै-  
गुण्यादिधर्मेणेति भावः ॥ ११ ॥

१ व्यक्तसाधर्म्यमित्यत्र ‘अस्ति पुरुषस्य’ इत्यनुषङ्गनीयम् । २ अस्य=पुरुषस्य, ‘अस्त्येव’ इति पाठो न सर्वत्रोपलभ्यते । ३ यदि बहुव्रीहिस्तदर्थजनको भवेत् तदा न कर्मधारयान्मत्त्वर्थी-  
योऽन्यदा तु स्यादिति चेच्छब्देन बोधनादिति भावः । ४ विवेकी=असंहतः । ५ असाधार-  
णः=प्रतिसङ्घातं भिन्नः ।



गुणा इति परार्थाः, 'सत्त्वं लघु प्रकाशकम्' इत्यत्र च सत्त्वादयः क्रमेण निर्देक्ष्यन्ते—तदनागतावेक्षणेन तन्त्रयुक्त्या वा प्रीत्यादीनां यथासंख्यं वेदितव्यम् ।

अत्र गुणशब्देन 'द्रव्याश्रयगुणवान् संयोगविभागेष्वकारणमनपेक्ष' इति गुणलक्षणम् इति कणादसूत्रोक्ता धर्मविशेषा न गृह्यन्तेऽपि तु परार्थत्वसामान्यात्सत्त्वादयस्तत्त्वविशेषाधर्मिण इत्याशयेनाह—“गुणा इति परार्थाः” इति ।

यथा राज्ञः सर्वार्थनिर्वाहका अमात्यप्रभृतयो गुणा इति व्यवहियन्ते परार्थत्वात् तथा पुरुषरूपराज्ञो 'भोगापवर्गरूपार्थसाधका ये सत्त्वादयस्तेऽपि परार्थत्वसामान्याद् गुणा इति व्यवहियन्ते' इति भावः ।

के ते गुणा ये परार्था इत्यत्राह—“सत्त्वं लघु” इत्यादिना, इतरत्र निर्देक्ष्यमाणानां कथमिह भानमन्वयो वा इत्यत्राह—“तदनागतावेक्षणेन” इति

तद्=अग्रिमार्थायां निर्देक्ष्यमाणं गुणत्रयम् अनागतावेक्षणेन=भाविनोऽपि ब्रुह्मया समाकृत्याहसन्धानं भवतीति न्यायेन इह समाकृत्य प्रीत्यादीनां=प्रीत्यात्मक इत्यादीनां लक्षणानां यथासंख्यं लक्ष्यं वेदितव्यमित्यर्थः,

अत्रैव प्रकारान्तरमाह—“तन्त्रयुक्त्या वा” इति, तन्त्रं प्रकृतशास्त्रं तस्य युक्तिः=सत्त्वादय एवात्र गुणास्ते च यथाक्रमं प्रीत्यादिधर्मकर्म इत्याकारसङ्केतात्मिका युक्तिः तथा वा सत्त्वादयोऽत्राहसन्धेया यथासंख्यं च प्रीत्यादिभिः संबन्धनीया इत्यर्थः,

“तन्त्रयुक्त्या च इति चकारघटितपाठे तु—अनागतावेक्षणेन भाविनः सत्त्वादयोऽत्राहसन्धेयाः” तेषां प्रीत्यादिभिर्यथासंख्यं संबन्धः कार्य इत्यर्थोऽत्र बोध्यः, प्रकृतशास्त्रतङ्केतेन च,

एतेन ( प्रीत्यप्रीतिविषादात्मका—इत्यत्र प्रीत्यादीनामितरेतरयोगद्वन्द्वबलेन साहित्यसद्भावात् सर्वे एव गुणाः प्रीत्यप्रीतिविषादात्मकाः प्राप्नुवन्ति न तु सत्त्वमेव प्रीत्यात्मकं रजश्चाप्रीत्यात्मकं तमश्च विषादात्मकमित्येवं विभज्यान्वयः, साहित्यस्थले विभज्यान्वयाख्यानस्यादृष्टत्वाद्, अत एव अर्जाविधनौ देवदत्तयज्ञदत्तावित्यत्र न ज्ञायते कस्याजा घनं कस्य चावेय-इत्येवं विभज्यान्वयाख्यानमभिहितं मेधाभाष्ये ) इति शङ्कापि निराकृता वेदितव्या, 'यथा

१ अ. १ सू. १६ ( कर्मापि द्रव्याश्रितं निर्गुणं चास्तीत्यत उक्तं 'संयोगविभागेषु' इति यथा संयोगविभागयोरनपेक्षं कारणं कर्म तथा न गुणः कर्मभिन्न इति यावद् ) । २ सुखादिधर्मका इत्यर्थः । ३ भाविनां सत्त्वादीनामिहानुसन्धाने तेषां यथासंख्यमन्वये चेत्यत्र । ४ प्रीत्यादीनि धर्मकर्माणि येषां गुणानां ते प्रीत्यादिधर्मकर्माणः यथा सत्त्वगुणः प्रीतिधर्मा प्रकाशकर्मा चेति । ५ एतस्मिन् पक्षे भाविनां गुणानामिह परामर्शे अनागतावेक्षणेन इति साधकं तेषां यथासंख्यं संबन्धे च 'तन्त्रयुक्त्या' इति साधकम् इति विभज्य कृत्यद्वये साधकद्वयमभिहितमिति बोध्यम् । ६ एतेन=प्रकृतशास्त्रसङ्केतेन यथासंख्यमन्वयकरणेन । ७ अन्वयः इत्यत्र प्राप्नोतीति शेषः । ८ अजाऽवी घनं ययोरिति बहुव्रीहिः । ९ कस्य चाऽवयो घनम्=अविशब्दएडकावाची= १० 'आद्यन्तौ टकितौ' इति सूत्रे भगवता पतञ्जलिनेति शेषः ।



एतदुक्तं भवति-प्रीतिः=सुखं, प्रीत्यात्मकः सत्त्वगुणः,

अप्रीतिः=दुःखम्-अप्रीत्यात्मको रजोगुणः, विषादः=मोहः-विषादात्मकस्तमोगुण इति,

ये तु मन्यन्ते-‘न’ प्रीतिर्दुःखाभावादतिरिच्यते, एवं दुःखमपि न प्रीत्याभावादप्यद् इति, तान् प्रति आत्मग्रहणम्,

नेतरेतराभावाः सुखादयोऽपि तु भावाः, आत्मशब्दस्य भाववचनत्वात् प्रीतिरात्मा भावो येषां ते प्रीत्यात्मानः, एवमन्यदपि व्याख्येयम्,

सङ्ख्यमनुदेशः समानाम् इति पाणिनीयसङ्केतबलेन ‘आद्यन्तौ ट्कितौ’ इत्यत्र साहित्येपि विभज्यान्वयाख्यानमिव साङ्ख्यसङ्केतबलेनात्रापि विभज्यान्वये दोषाभावाद्,

तत्र=कर्ममीमांसाशास्त्रं तस्य युक्तिः=स्थानाख्यप्रमाणरूपा, तथा वा यथासङ्ख्यमन्वय इत्यर्थो वात्र ज्ञेयः,

केचित्तु सकृदुच्चरितानां सत्त्वादीनां कथमुत्तरत्रात्र चान्वय इत्याशङ्क्याशङ्कं “तत्रयुक्त्या च” इति, इत्येवं योजयन्ति, एकस्यानेकार्थबोधकत्वेनानेकान्वयस्तन्त्रयुक्तिरित्यर्थः ।

‘प्रीत्यप्रीतिविषादात्मका’ इत्यत्रात्मपदं द्वन्द्वान्ते श्रूयमाणत्वात्प्रत्येकं प्रीत्यादिभिरन्वितमित्यभिप्रेत्य यथासङ्ख्यान्यर्थं स्पष्टयति-“प्रीतिः सुखम्” इत्यादिना, अत्र ‘आत्मशब्दः स्वभाववाची’ ‘आत्मा देहे धृतौ जीवे स्वभावे परमात्मनि’ इति विश्वकोशात्, तथा च प्रीतिः स्वभावः=धर्मो यस्यासौ प्रीत्यात्मक इत्यत्र फलितम्, एवमप्येऽपि ज्ञेयम्,

‘प्रीत्यप्रीतिविषादाद्यैर्युगानामन्योन्यं वैधर्म्यम्’ इति साङ्ख्यसूत्रे ‘विषादाद्यैः’ इति ‘आद्य’ शब्दोपादानाच्चात्र प्रीत्यादीनामुपलक्षणत्वं बोध्यं, तेन प्रीतिशब्देन अतृकम्पाऽऽर्जवमार्दवल-जासन्तोषविवेकक्षमादीनाम्, अप्रीतिशब्देन च-मानमदमत्सरलोभादीनां, विषादशब्देन च वञ्चनकार्पण्यकौटिल्याज्ञानादीनां ग्रहणमत्रोच्यम्,

तथाचाहुः पञ्चशिखाचार्याः “सत्त्वं नाम प्रसादलाघवानभिष्वङ्गप्रीतितितिक्षासन्तोषादिरूपानन्तभेदं समासतः सुखात्मकम्, एवं रजोपि शोकादिनानाभेदं समासतो दुःखात्मकम्, एवं तमोपि निद्रादिनानाभेदं समासतो मोहात्मकम्” इति,

‘विषादात्मका’ इत्यात्मपदोपादानकृत्यं दर्शयितुं तन्निरसनीयं मतान्तरमनुवदति “ये तु मन्यन्त” इति,

‘तान्प्रत्यात्मग्रहणम्’ इति, तन्मतनिरासाय आत्मशब्दोपादानमित्यर्थः ।

यथा च तन्मतनिरासस्तथाह-“नेतरेतराभावा” इति, अपि तु भावाः-सद्रूपा इत्यर्थः तत्र हेतुः-‘आत्मशब्दस्य भाववचनत्वाद्’ इति,

१ स्थानं-क्रम इति पर्यायः, येन क्रमेण संबन्धनां भानं तेनैव क्रमेण तेषामन्वय इति यावद्, एतच्च “क्रमश्च देशसामान्याद्” ३।३।१२।३। इति सूत्रे पूर्वतन्त्रे व्यक्तम् ।  
२ अप्रेपि=अप्रीत्यात्मक इत्यादौ । ३ अ० १ सू० १२७ । ४ आत्मशब्दोपादानेन निराकरणीयमित्यर्थः ।



भावरूपता चैषामनुभवसिद्धा, परस्पराभावात्मकत्वे तु परस्पराश्रयापत्ते-  
रेकस्याप्यसिद्धेरुभयासिद्धिरिति भावः ।

स्वरूपमेषामुक्त्वा प्रयोजनमाह—“प्रकाशप्रवृत्तिनियमार्था” इति, अत्रापि  
यथासङ्ख्यमेव ।

रजःप्रवर्तकत्वात्सर्वत्र लघु सत्त्वं प्रवर्तयेद् यदि तमसा गुरुणा न निय-  
म्येत, तमोनियतं तु कचिदेव प्रवर्तयतीति भवति तमोनियमार्थम्,

प्रयोजनमुक्त्वा क्रियामाह—“अन्योन्याभिभवाश्रयजननमिथुनवृत्तयश्च”  
इति,

अनुभवसिद्धत्वानङ्गीकारे दोषमाह—“परस्पराभावात्मकत्वे तु” इति, दुःखे ज्ञाते तदभावा-  
त्मकप्रीतिज्ञानं प्रीतौ ज्ञातायां च तदभावात्मकदुःखज्ञानमित्येवमन्योन्याश्रयापत्तेरित्यर्थः ।

एवं च आत्मशब्दोऽत्र स्वरूपपर्याय इत्यत्र फलितम् ।

नैवेवं सूत्रे प्रीत्यादीनां गुणधर्मत्ववचनं विरुध्येत इति चेद्—अत्राहुः साङ्ख्यप्रवचनभाष्य-  
काराः ‘सुखाद्यात्मकता तु गुणानां मनसः सङ्कल्पात्मकत्वाद् धर्मधर्म्यभेदादेवोपपद्यते’ इति ।

आत्मशब्दस्य स्वभाववाचित्वे तु न कोपि दोष इति ध्येयम् ।

‘प्रकाशप्रवृत्तिनियमार्था’ इत्यत्र अर्थशब्दः प्रयोजनवाची, प्रयोजनं चात्र तद्व्योग्यता,  
पूर्ववच्च प्रत्येकमन्वयः प्रकाशार्थं सत्त्वं, प्रवृत्त्यर्थं रजः, नियमार्थं तम इति च यथासङ्ख्यं  
संबन्धः, तदेवाह अत्रापि यथासङ्ख्यमेव इति, तत्र प्रकाशः=बुद्धितृत्यादिरूप आलोकः,  
प्रवृत्तिः—यत्नः—चालनं वा, नियमः=प्रकाशक्रियाभ्यां शून्यत्वं तयोः प्रतिबन्ध इति यावद्  
प्रकाशप्रवृत्तिभ्यामेव सकलार्थसिद्धेरलं नियमनेन तमःकृत्येनेत्याशङ्कायां तमःकृत्यमाह—“रजः-  
प्रवर्तकत्वाद्” इति, रज इति कर्तृपदं यदि गुरुणा तमसा न नियम्येत=स्वकार्यात्प्रवृत्तेर्न  
प्रचयाव्येत तर्हि प्रवर्तकस्वभावत्वाद् रजोगुणः सर्वदेव सर्वत्र लघुरूपं सत्त्वगुणं प्रवर्तयेत तमो-  
नियतं=तमसाप्रतिबद्धं कचिदेव प्रवर्तयति रजोगुणमित्यतो भवति नियमार्थं तम इत्यर्थः ।

‘सां च प्रत्येकमभिसंबध्यते’ इति, उपलक्षणं चेदम् ‘अन्योन्यपदस्यापि प्रत्येकं संबन्धो  
बोध्यः ।

एषां मध्येऽन्यतमेन गुणेन—अर्थवशाद्दूतेन=धर्माधर्मनिमित्तकसुखादिरूपप्रयोजनवशात्स्व-  
कार्यजननोन्मुखेन अन्यद्=गुणान्तरं तिरस्क्रियत इत्यर्थः ।

सत्त्वम् आत्मनः=स्वसंबन्धिनां सुखादिरूपां शान्तां वृत्तिं प्रतिलभते=प्राप्नोति, सुखारि  
रूपेण परिणमत इति यावद्, घोराम् इत्यत्रापि आत्मनो वृत्तिं प्रतिलभते, इत्यस्याहवृत्ति-  
बोध्या, एवमुत्तरत्रापि ।

१ एवम्=आत्मशब्दस्य स्वरूपवाचकत्वे । २ ‘प्रीत्यप्रीतिविषादावैर्गुणानामन्यो-  
न्यवैधर्म्यम्’ इति सूत्रे वैधर्म्यकथनमुखेन प्रीत्यादीनां गुणधर्मत्वसूचनादिति भावः । ३ प्रयो-  
जनयोग्यता, तेन प्रलयदशायां प्रकाशादिकार्याभावेपि न तद्व्योग्यताविरह इति ज्ञेयम् ।



वृत्तिः=क्रिया, सा च प्रत्येकमभिसंबध्यते, अन्योन्याभिभववृत्तयः=एषा-  
मन्यतमेनार्थवशादुद्भूतेनान्यदभिभूयते,

तथाहि—सत्त्वं रजस्तमसी अभिभूय शान्तामात्मनो वृत्तिं प्रतिलभते, एवं  
रजः सत्त्वतमसी अभिभूय घोराम्, एवं तमः सत्त्वरजसी अभिभूय मूढामिति,  
'अन्योन्याश्रयवृत्तयः'=यद्यप्याधाराधेयभावेन नाश्रयार्थो घटते तथापि  
यदपेक्षया यस्य क्रिया स तस्याश्रयः,

तथाहि—सत्त्वं प्रवृत्तिनियमावाश्रित्य रजस्तमसोः प्रकाशेनोपकरोति, रजः  
प्रकाशनियमावाश्रित्य प्रवृत्त्येतरयोः, तमः प्रकाशप्रवृत्ती आश्रित्य नियमेने-  
तरयोरिति,

अन्योन्यजननवृत्तयः=अन्यतमोऽन्यतममपेक्ष्य जनयति, जननञ्च परि-

अन्यस्याऽन्यत्कथमाश्रयः कुण्डबदरयोरिवाधाराधेयभावासम्भवादित्याशङ्क्य समाधत्ते—  
“यद्यपि” इत्यादिना, आधारत्वेन—आश्रयार्थः=मुख्य आश्रयशब्दार्थोऽत्र न घटते=संभवति  
तथापि सहकारित्वरूपो गौण आश्रयार्थोऽत्राभ्युपेय इत्यर्थः ।

एतदेव स्पष्टयति—“तथाहि सत्त्वम्” इत्यादिना, सत्त्वगुणो हि रजस्तमःकार्यभूतौ प्रवृत्ति-  
नियमौ आश्रित्य=सहकारित्वेनादाय स्वकार्येण प्रकाशेन रजस्तमसी उपकरोति=तयोस्सा-  
हाय्यमाचरति, एवं रजः स्वधर्मेण प्रवृत्त्या इतरयोः=सत्त्वतमसोः=उपकरोतीत्युपपन्नः, एवं  
तमः स्वकार्येण नियमनेन इतरयोः=सत्त्वरजसोरुपकरोतीत्यर्थः, मातुः स्मरतीतिवद् रजस्त-  
मसोरिति कर्मणि षष्ठी, एवम् ( इतरयोः ) इत्यपि, सत्त्वं हि स्वयमप्रवर्तकतया रजोधर्म-  
प्रवृत्तिमाश्रित्य प्रकाशं करोति, रजश्च स्वयमप्रकाशरूपतया सत्त्वधर्मं प्रकाशमाश्रित्य प्रवृत्तिं  
करोतीत्यादि यथायथमुच्यम्, एतच्चाग्रे व्यक्तम् ।

‘अन्यतमोऽन्यतममपेक्ष्य जनयति’ इत्यत्र जननं नापूर्वोत्पादनमसत्कार्यवादप्रसङ्गादपि तु  
तत्तद्रूपेण परिणमनमित्याशयेनाह—“जननं च परिणाम” इति,

कौसौ परिणामो यत्रान्योन्यमपेक्ष्य गुणा हेतवो भवन्तीत्याकाङ्क्षायामाह—“स च गुणानां  
सदृशरूप” इति, गुणानां साम्यावस्थारूपः प्रधानाख्यः स परिणाम इत्यर्थः । एतच्च ‘प्रतिसर्गा-  
वस्थायां सत्त्वं रजस्तमश्च सदृशपरिणामानि भवन्ति’ इत्यादिनाऽग्रे व्यक्तम् ।

‘अन्योन्याश्रयवृत्तयः’ इत्यनेन विसदृशे परिणामेऽन्यतमो गुणोऽन्यतममाश्रयत इत्यभिहित-  
मत्र तु सदृशे परिणामेऽन्यतमो गुणोऽन्यतमं गुणमपेक्षत इत्युक्तमिति न पौनरुक्त्यम्—

१ ‘कर्मादीनामपि संबन्धमात्रविवक्षायां षष्ठ्येव’ इति शाब्दिकसङ्केतादिति भावः । २ अग्रे=  
सत्त्वतमसी स्वयमक्रियतया स्वस्वकार्यं प्रत्यवसीदन्ती रजसोपष्टभ्येते’ इत्यादिनाऽग्रिमकारि-  
काकौमुद्यामित्यर्थः । १६ इति कारिकाव्याख्यानारम्भ इत्यर्थः । ३ अन्यतमो गुणोऽन्यत-  
मगुणमाश्रित्य प्रवर्तत इति पूर्वोक्तिताद् “अन्यतमो गुणोऽन्यतममपेक्ष्य परिणमते” इत्यभि-  
धानस्य को भेद इत्याकाङ्क्षायामाह—“अन्योन्याश्रयवृत्तय इत्यनेन” इति, विसदृशे=असाधारणे  
प्रकाशादिरूपे कार्ये इत्यर्थः ।



णामः, स च गुणानां सदृशरूपः, अत एव न हेतुमत्त्वं, तत्त्वान्तरस्य हेतोर-  
भावाद्, नाप्यनित्यत्वं, तत्त्वान्तरे लयाभावाद् ।

‘अन्योन्यमिथुनवृत्तयः’=अन्योन्यसहचराः-अविनाभाववर्तिन इति यावत्,  
‘चः’ समुच्चये,  
भवति चात्रागमः-

ननु प्रधानस्य गुणानां सदृशरूपपरिणामत्वे तस्य हेतुमत्त्वं स्यात् तथाच ‘हेतुमदनित्यम्’ इत्या-  
दिना यद् हेतुमत्त्वं व्यक्तसाधर्म्यमभिहितं तदव्यक्तेऽतिप्रसक्तमित्याशङ्कामपनेतुमाह-“अतएव”  
इति, यत एव गुणानां सदृशरूपः परिणामः प्रधानमतएव न तस्य हेतुमत्वमित्यर्थः । तत्र हेतुमाह  
“तत्त्वान्तरस्य” इति, यत्र हि तत्त्वान्तरं=विजातीयतत्त्वं तत्त्वान्तरेण जन्यते तत्र हि विसदृश-  
परिणामरूपं तत्त्वान्तरं हेतुमदित्युच्यतेऽत्र तु गुणा एव प्रधानमिति न तत्त्वान्तरमव्यक्तमिति  
न हेतुमत्प्रधानमित्यर्थः ।

ननु सर्गाकाले गुणक्षोभे जायमाने साम्यावस्थाया विलयेन प्रधानस्यानित्यत्वं स्यादित्या-  
शङ्क्यामाह-“नाप्यनित्यत्वम्” इति, साम्यावस्थातो नातिरिक्तं तत्त्वमवस्थावद् गुणत्रयमिति  
न तत्र लये तत्त्वान्तरलयव्यवहार इति भावः ।

‘अन्यतमोऽन्यतमं जनयति’ इति क्वाचित्कः पाठस्तु न स्वान्तं सन्तोषयति गुणानां नित्य-  
त्वेनान्योन्यं जन्यजनकभावाभावाद्,

सर्वस्य त्रिगुणात्मकत्वेन परस्परं मिलित्वा सर्वे सर्वजनका इति परमार्थः ।

( एते गुणाः परस्परोपैरक्तप्रविभागा इतरेतरोपाश्रयेणोपार्जितमूर्तयः ) इत्यादिना योग-  
भाष्ये व्यक्तमेतद्,

‘अन्योन्यमिथुनवृत्तयः’=स्त्रीपुरुषवत्परस्परं मिथुनीभूताः, तदेवाह-“अन्योन्यसहचरा”  
इति, सहचरपदार्थमाह-“अविनाभाववर्तिन” इति,

‘मिथुनवृत्तयश्च’ इति चकारः-अन्योन्याभिभवादीनां धर्माणां गुणेषु समुच्चयं सचयन् तेषां  
पाक्षिकत्वमाक्षिपतीत्याह-“चः समुच्चय” इति,

एतत्सर्वम् “अन्योऽन्याभिभवाच्चैते विरुध्यन्ति परस्परम्, तथाऽन्योन्याश्रयाः सर्वे न  
तिष्ठन्ति निराश्रयाः” १३ इत्यारभ्य ‘यथा स्त्री पुरुषश्चैव मिथुनं च परस्परम् । तथा गुणाः  
समायान्ति युग्मभावं परस्परम् । रजसो मिथुने सत्त्वं सत्त्वस्य मिथुनं रजः । भूमे ते सत्त्व-  
रजसी तमसो मिथुने विडः’ ( ४९।५० ) इत्यन्तेन ग्रन्थेन देवीभागवते प्रपञ्चितमिति  
तत्रैव गुणवृत्तविस्तरो निरीक्ष्य इत्याशयेनाह-“भवति चात्रागम” इति,

१ प्रधानस्य । २ ‘अन्यतममपेक्ष्य’ इत्यध्याहृतापेक्ष्येतिपदाघटितपाठस्त्वित्यर्थः ।  
३ परस्परम् उपरक्तः=संस्पृष्टः प्रविभागः=स्वीयः स्वीयो भागो येषां ते इत्यर्थः, इतरेतरसाहाय्ये-  
नोत्पादिता महदाद्या मूर्तयो यैस्त इत्यर्थः । ४ पा० २ सू० १८ । ५ तेषाम्=अन्योऽन्या-  
भिभवादीनां पाक्षिकत्वं=कदाचिदन्योन्याभिभावकत्वं, कदाचिच्चान्योन्याश्रयत्वं, कदाचिच्चान्यो-  
न्यमिथुनत्वमित्येवंविधं पाक्षिकत्वं निराकरोतीत्यर्थः । ६ तृतीयस्कन्धेऽष्टमाध्याय इति शेषः ।



“अन्योन्यमिथुनाः सर्वे सर्वे सर्वत्र गामिनः ।

रजसो मिथुनं सत्त्वं सत्त्वस्य मिथुनं रजः ।

तमसश्चापि मिथुने ते सत्त्वरजसी उभे ।

उभयोः सत्त्वरजसोर्मिथुनं तम उच्यते ।

नैषामादिः सम्प्रयोगो वियोगो वोपलभ्यते इति” ॥ १२ ॥

‘प्रकाशप्रवृत्तिनियमार्था’ इत्युक्तं, तत्र के त इत्थंभूताः कुतश्चेत्यत आह—  
“सत्त्वं लघु” इत्यादि,

सत्त्वं लघु प्रकाशकमिष्टमुपष्टम्भकं चलं च रजः ।

गुरु वरणकमेव तमः प्रदीपवच्चार्थतो वृत्तिः ॥ १३ ॥

सत्त्वमेव लघु प्रकाशकमिष्टं साङ्ख्याचार्यैः,

अन्योन्यमिथुनाः=परस्परसहचराः, अत एव सर्वे गुणाः सर्वत्रान्योन्यं संमिलिताः, तदेव स्पष्टयति—“रजसः मिथुनं सत्त्वम्” इति, मिथुनं=सहचारीत्यर्थः ।

गुणानामनादित्वमाह “नैषामादिः” इति, एषां गुणानाम् आदिः=पदभावविकारेषु प्रथम उत्पत्तिरूपो विकारो नोपलभ्यते=न ज्ञायते नास्तीति यावद्, ‘गुणास्तु न प्रत्यस्तमयन्ते नोपजायन्ते’ इत्येवमुत्पत्तेर्निषिद्धत्वादित्यर्थः ।

एवं क इमे परस्परं संयुक्ता जाता इत्येवं संयोगोऽपि नोपलभ्यते, गुणानामनादित्वेन तत्संयोगस्याप्यनादित्वादित्यर्थः, एवं सर्वदेवाऽन्योन्यं संयुक्तत्वाद्वियोगोऽप्येषां नास्तीत्यर्थः ।

यत्तु ‘एते गुणाः संयोगविभागवर्माण’ इति योगैर्भाष्यं तत्तु ‘पुरुषैः सह संयोगविभागवन्त इत्यर्थकं नत्वन्योन्यं संयोगविभागवन्त इत्यर्थकमिति सर्वमवदातम् ॥ १२ ॥

‘के त’ इति, किं नामानस्ते गुणाः, कुतश्च प्रयोजनात् त इत्थंभूताः=प्रकाशादिप्रयोजनजननायान्योऽन्याभिभवादिशीलाः प्रवर्तन्त इत्यर्थः ।

कैरिष्टमित्याकाङ्क्षां पूरयति—“साङ्ख्याचार्यैः” इति—महर्षिकपिलादिभिरित्यर्थः ।

तथाच सूत्रं—“लघ्वादिधर्मैः साधर्म्यं वैधर्म्यं च गुणानाम्” इति ।

१ ज्ञायते—अस्ति—वर्द्धते—विपरिणमते—अपक्षीयते—विनश्यति—इति यास्काचार्योक्तेष्वित्यर्थः ।  
२ पा० २ सू० १९ इत्यत्रत्यं योगभाष्यमिदम् । ३ २।१८। ४ अविवेकिना पुरुषेण सह गुणाः संयुज्यन्ते विवेकी च तैर्वियुज्यत इत्यर्थः । ५ एषामादिः संयोगो नेत्यन्वयेन यद्यपि गुणाः परस्परं संयुक्तास्तथापि कदा संयुक्ता इत्येवं न ज्ञायतेऽनादित्वात्संयोगस्येत्यर्थो वात्र बोध्यः ।  
६ यद्वा किंस्वरूपास्त इत्यर्थः । ७ आदिना पञ्चशिखाचार्यः, तद्वचनं च ‘सत्त्वं नाम प्रसादलाघव’ इत्यादिकं पूर्वमुदाहृतमिति । ८ अ० १ सू० १२८। लघ्वादीति भावप्रधानो निर्देशः, लघुत्वादिधर्मेण सर्वासां सत्त्वव्यक्तीनां साधर्म्यं, वैधर्म्यं च रजस्तमोभ्याम्, एवं चलत्वादिधर्मेण रजोव्यक्तीनां गुरुत्वादिधर्मेण च तमोव्यक्तीनां साधर्म्यम्, अत्र च पृथिवीव्यक्तीनां पृथिवीत्वेनेव सत्त्वादिव्यक्तीनामेकजातीयतयैकत्वं, गुणान्तरसंसर्गवैचित्र्येण च उत्कटं सत्त्वं मध्यमं सत्त्वं निकृष्टं सत्त्वमित्यादिरूपेण च सत्त्वादिव्यक्तीनां नानात्वं च बोध्यं, सत्त्वादीनां प्रत्येकमनेकव्यक्तिकत्वं सिद्धवत्कृत्यैवात्र लघुत्वादीनां साधर्म्याभिधानमेकव्यक्तिकत्वे समानानां धर्मरूपस्य साधर्म्यस्याभिधानमनुपपन्नं हि स्यादिति । ९ वैधर्म्यस्य प्रागेव ( प्रीत्यप्रीतिविषाद्यैरिति सूत्रे ) उक्तत्वाद्वात्र वैधर्म्यं चेति पाठः प्रामादिक एवेति विज्ञानभिधुः ।



तत्र कार्योद्गमने हेतुर्धर्मो लाघवं, गौरवप्रतिद्वन्दि यतोऽग्रेरूर्ध्वज्वलनं भवति, तदेव लाघवं कस्यचित् तिर्यग्गमने हेतुर्भवति, तथा वायोः, एवं करणानां वृत्तिपटुत्वे हेतुर्लाघवं, गुरुत्वे हि मन्दानि स्युः, इति सत्त्वस्य प्रकाशकत्वमुक्तम्,

किञ्चक्षणं तत् लघुत्वं यत्सत्त्वे वर्तत इत्याकाङ्क्षायां वस्त्वन्तरे तावत्तदुदाहृतं तन्निर्वक्ति 'तत्र कार्योद्गमन' इति, तत्र=लघुत्वप्रकाशयोर्मध्ये कार्यस्य=वस्तुन उद्गमने=ऊर्ध्वगमने यत्कारणं तल्लाघवमित्यर्थः ।

ननु गुरुत्वाभावेनैवोर्ध्वगमने सिद्धेऽलं लघुत्वरूपगुणान्तराश्रयेण, अतएवौलूक्यैर्लघुत्वं गुणेषु न गणितमित्याशङ्क्यामाह—“गौरवप्रतिद्वन्दि” इति, ‘गुरुत्वं’ जलभूम्योः पतनकर्मकारणमप्रत्यक्षं पतनकर्माहुमेयम् इति । लक्षितं यद् गुरुत्वं तद्विरोधीत्यर्थः ।

यथाऽऽथाधोगमनहेतुत्वेन गुरुत्वमभ्युपेयते तथोर्ध्वगमनहेतुत्वेन लघुत्वमप्यभ्युपेयतां न्याय-साध्याद्, अकल्लप्ताभावकारणत्वकल्पनापेक्षया कल्लप्ताभावकारणत्वकल्पनाया एवौचित्यादिति भावः ।

पतनाऽऽहुमेयगुरुत्ववल्लघुत्वमप्यूर्ध्वगमनाहुमेयमतीन्द्रियमेवेत्याशयेन लघुत्वाश्रयं दर्शयन्नुदाहरणमाह, “यतोऽग्रेः” इति यस्माद्धर्मादग्रेरूर्ध्वज्वलनं भवत्येवंभूतो यो गौरवप्रतिद्वन्दी कार्योद्गमने हेतुर्धर्मस्तल्लाघवमिति समुदायार्थः ।

ननु यदि गुरुत्वाभावादन्यदूर्ध्वगमनहेतुत्वेन लघुत्वं गुणान्तरमभ्युपेयते तर्हि लघुत्वादन्यत् तिर्यग्गमनहेतुत्वेनापि किञ्चिद् गुणान्तरमभ्युपेतव्यं भवेद्, अन्यथा पवनगततिर्यग्गमनस्याकस्मिकत्वापत्तेरित्यत्राह “तदेव लाघवम्” इति, न चैवं लक्षणाननुगमः, गौरवप्रतिद्वन्दीत्यनेन गुरुत्वजन्याधोगमनविभिन्नगमनहेतुत्वं लघुत्वमित्यर्थस्य विवक्षितत्वेन दोषाभावाद् ।

एवं वस्त्वन्तरे लघुत्वं प्रदर्श्य सत्त्ववृत्तिलघुत्वस्वरूपमाह “एवम्” इति, यथाऽन्यायुद्गमने हेतुर्धर्मविशेषो लाघवम् एवं=तथा करणानाम्=आहरणधारणप्रकाशनसाधनानां वक्ष्यमाणानां त्रयोदशप्रकाराणामिन्द्रियाणां या वृत्तयः—स्वस्वविषयग्रहणाय सन्निकर्षरूपव्यापारविशेषाः तासां वृत्तीनां यत् पटुत्वं=वृत्तिरिति स्वविषयग्रहणौष्ठुल्यरूपनैपुण्यं तत्र हेतुभूतो यो धर्मस्तल्लाघवं, तच्च सत्त्वधर्म इति सत्त्वं लघ्वित्यर्थः ।

१ वस्त्वन्तरे=सत्त्वगुणातिरिक्ते बह्यादौ । २ तद्=वस्त्वन्तरवृत्ति लघुत्वं निर्वक्ति=लक्षयति । ३ सत्त्वं लघु प्रकाशकमित्यनेन बोधितयोर्लाघवप्रकाशरूपधर्मयोरित्यर्थः । ४ औलूक्यैः=कणादमुनिभिरित्यर्थः । ५ प्रशस्तपादभाष्यमिदं, तत्र ‘जलभूम्योः’ इति गुरुत्वाश्रयकथनं, ‘पतनकर्म कारणम्’ इति गुरुत्वकार्यकथनम्, ‘अप्रत्यक्षम्’ इति गुरुत्वस्वभावकथनम्, ‘पतनकर्माहुमेयम्’ इति गुरुत्वे प्रमाणोपन्यास इति बोध्यम् । ६ द्वितीयपतने वेगस्यापि कारणत्वादुक्तमायेति । ७ आकस्मिकत्वापत्तेः=निहेतुत्वापत्तेरित्यर्थः । ८ उद्गमनकारणं लाघवमित्युक्ते पवनतिर्यग्गमनकारणे लाघवे लक्षणासङ्गतिः, तिर्यग्गमनकारणं लाघवमित्युक्ते चाभ्युद्गमनकारणे लाघवे लक्षणागमनमित्येवं लक्षणाननुगम इत्यर्थः । ९ ‘करणं त्रयोदशविधं तदाहरणधारणप्रकाशकम्’ ३२ इत्याद्यायां वक्ष्यमाणानामित्यर्थः ।



सत्त्वतमसी स्वयमक्रियतया स्वस्वकार्यप्रवृत्तिं प्रत्यवसीदन्ती रजसोपष्ट-  
भ्येते-अवसादात्प्रच्याव्य स्वकार्ये उत्साहप्रयत्नं कार्येते, तदिदमुक्तम् “उप-  
ष्टम्भकं रज” इति,

कस्माद् इत्यत उक्तं-“चलम्” इति, तदनेन रजसः प्रवृत्त्यर्थत्वं दर्शितम् ।  
रजस्तु चलतया परितस्त्रैगुण्यं चालयद्गुणाऽऽवृण्वता च तमसा तत्र

सात्त्विकेषु करणेषु विषयग्रहणरूपपटुत्वदर्शनेन तत्र सत्त्वधर्मो लघुत्वमस्तीत्युच्यते इति भावः ।  
सत्त्वगुणस्य साक्षाद् व्यवहारगोचरताऽदर्शनात् सात्त्विकानि करणान्येव लघुत्वाश्रयत्वेना-  
त्रोदाहृतानि न तु साक्षात्सत्त्वमुदाहृतमित्यपि बोध्यम्—

एतेन करणानि लघूनि पाटववत्त्वादित्युक्तमानमत्र सूचितम् ।

एतस्मिन्ननुमाने ‘यानि न लघूनि पाटववन्ति तानि यथा तिमिरोपहतानि नयनादीनि तम-  
साट्टानि वा घटादीनि’ इति व्यतिरेकव्याप्तिं दर्शयति-“गुरुत्वे हि” इति, हि-यतः लघुत्व-  
विरोधिनि गुरुत्वे सति तानि करणानि मन्दानि-स्वविषयप्रकाशनासमर्थानि स्युरित्यतो विष-  
यप्रकाशनरूपपटुत्वदर्शनेन तत्र लघुत्वमस्तीति प्रतीयतामित्यर्थः ।

एतादृग्लघुत्वादेव सत्त्वं प्रकाशकमित्युच्यत इत्याह “इति सत्त्वस्य” इति, इति=अतः  
लघुत्वादिति यावद् ।

रजसः स्वभावमाचक्षाण ‘उपष्टम्भकम्’ इति व्याचष्टे-“सत्त्वतमसी” इति, स्वयमक्रियतया=  
स्वरूपेणाप्रवृत्तिशीलतया स्वस्वकार्यप्रवृत्तिं प्रति=प्रकाशादिरूपस्वस्वकार्यं स्वकीयप्रवृत्तिजन-  
नाय अवसीदन्ती=शिथिलीभूते अशक्ते सत्त्वतमसी रजसा=रजोगुणेन उपष्टभ्येते=स्वकार्यज-  
ने प्रवर्त्येते तदिदं=तस्मादिदमुक्तम्, उपष्टम्भकं रज इतीत्यन्वयः—

उपष्टभ्राति=उपोद्बलयति-उत्तेजयति-वृद्धं यष्टिर्विवोत्थापयति-प्रोत्साहयति स्वकार्यं प्रवर्त-  
यतीत्युपष्टम्भकमित्याशयेन ‘उपष्टभ्येते’ इत्यस्यार्थमाह-“अवसादात्प्रच्याव्य” इति, शैथि-  
ल्यादयः प्रपात्य-शैथिल्यं निरस्येति यावद्,

कस्मात्पुनः कारणाद् रज एवंविधमिति पृच्छति, “कस्माद्” इति, यतो रजश्चलं=सक्रिय-  
त्वेन प्रवृत्तिशीलमत उपष्टम्भकमित्यर्थः ।

‘गुरुवरणकमेव तम’ इति व्याचक्षाणस्तमःस्वभावमाह-“रजस्तु” इति, चलतया=प्रवृत्ति-  
शीलत्वेन परितः=सर्वतः त्रैगुण्यं=त्रिगुणात्मकमिन्द्रियादिकं चालयत्=स्वकार्ये प्रवर्तयद् रजः  
तमसा=तमोगुणेन क्वचिदेव कार्यं प्रवर्त्यते प्रवृत्तिक्षमं क्रियते यतः इति=अतः ततस्ततः=  
तस्मात्तस्मात्कार्याद् व्यावर्त्यं=रजःप्रवृत्तिं रोधयित्वा वर्तमानं तमो नियामकमित्युच्यते तदि-  
दमुक्तं ‘गुरुवरणकमेव तम इति, इत्यन्वयः,

तमसो नियमनकर्तृत्वे हेतुगर्भितं विशेषणं ‘गुरुणा’ इति, लघुत्वविरोधिस्थितिहेतुभूतो धर्मो

१ सात्त्विकाभिमानकार्येषु । २ लाघवं सत्त्वधमे इति प्रकृते लघुत्वाश्रयत्वेन सत्त्वमेवोदा-  
हरणीयं ननु तद्विभिन्नानि करणानि, अन्यधर्मस्यान्यत्रोदाहरणदानस्यायुक्तत्वादित्याकाङ्क्षायामाह  
“सत्त्वगुणस्य” इति । ३ सत्त्वतमसी इति कर्मकारके । ४ रज इति कर्मकारकम् ।



तत्र प्रवृत्तिप्रतिबन्धकेन कचिदेव प्रवर्त्यत इति ततस्ततो व्यावर्त्य तमो न्या-  
मकमुक्तं 'गुरु'

वरणकमेव तम इति,

एवकारः प्रत्येकं भिन्नक्रमः संवध्यते—सत्त्वमेव रज एव, तमएव, इति,  
ननु परस्परविरोधशीला गुणाः सुन्दोपसुन्दवत्परस्परं ध्वंसन्ते इत्येव  
युक्तं प्रागेव तेषामेकक्रियाकर्तृताया इत्यत आह “प्रदीपवच्चार्थतो वृत्तिः” इति,  
दृष्टमेतद्, यथा वर्तितैलेऽनलविरोधिनी अथ च मिलिते सहानलेन रूप-  
प्रकाशलक्षणं कार्यं कुरुतः यथा वा—

गुरुत्वं, तद्वता, गुरुत्वादेव च आदृष्यता, अस्त्यैव विवरणं—‘तत्र तत्र प्रवृत्तिप्रतिबन्धकेन’ इति,  
अत्र च ‘गुरु वरणकमेव’ इति एवकारः सत्त्वमेव लघुत्वात्प्रकाशकं, रज एव च चलत्वा-  
दुपष्टम्भकं तम एव च गुरुत्वाद् वरणकम् इत्येवं भिन्नक्रमः प्रत्येकान्वयी च बोध्य इत्याशये-  
नाह “एवकार” इति,

ननु यथेवं विभिन्नधर्माणो गुणास्तर्हि कथमन्योन्याश्रयवृत्तय इत्यादिना मिलितानामेक-  
क्रियाकर्तृत्वाभिधानं परस्परविरुद्धानां शत्रूणामिवैकार्यकरणासम्भवादित्याशयेन शङ्कते—  
“नन्वेते” इति,

परस्परं ध्वंसन्ते=अन्योन्यमभिहता नश्यन्तीत्यर्थः, तत्र दृष्टान्तः—“सुन्दोपसुन्दवद्” इति,  
सुन्दोपसुन्दनामानौ द्वावसुरौ सोदरावास्तां तौ चाराधितादीश्वरात् स्वस्वेतरसकाशाद् वधा-  
भावरूपं वरमलभेताम् । अथ चैकांकांचिदबलां कामयमानाभ्यामन्योन्यं प्रवर्तिते रणेऽन्यो-  
न्याभिहतौ तौ नष्टावभूतामिति पौराणिकी कथाऽत्रानुसन्धेया ।

प्रागेव=पुरत एवेत्यर्थः, विरुद्धानामन्योन्यमेलनमेव तावदसम्भवि मिलित्वैकार्यानुष्ठानान्तु  
दूरतो निरस्तमिति भावः ।

कारिकांशमवतार्य समाधत्ते— “प्रदीपवच्चार्थतो वृत्तिः” इति, वृत्तिः=अन्योन्यानुवर्तनम्,  
दृष्टमेतद्—एतद्=विरुद्धानामपि कचिन्मिलित्वैकार्यकारिता दृष्टेत्यर्थः, क दृष्टमित्यत्राह—  
“यथा” इति,

वर्तिः=कार्पासादिनिर्मिता दशा तैलं च सार्धपादि त एते वह्निदाह्यत्वाद् अनलो विरोधी  
ययोरित्यनलविरोधिनी यद्यपि अथ च=तथापि अनलेन सह मिलिते एकाम्प्रकाशरूपां क्रियां  
कुरुत इत्यर्थः ।

एतच्च “प्रदीपश्च यथा कार्यं प्रकरोत्यर्थदर्शनम् ॥

वर्तिस्तैलं यथाचिश्च विरुद्धाश्च परस्परम् ॥ २९ ॥

१ यत्र यस्य पाठस्तत्रान्वयमकृत्वाऽन्यत्रान्वयो भिन्नक्रमः । २ तयोर्दुर्दान्तयोर्हननायोपा-  
यान्तरमपश्यतेश्चरेण निर्मिता सा मायामय्यबलेत्यपि ज्ञेयम् । ३ ‘प्रागेव’ इति निपातसमुदा-  
योऽतिशयार्थक इति वर्द्धमानोपाध्यायः एतन्मते च, तेषामेकक्रियाकर्तृताऽतिशयेनासम्भविनीत्यर्थो  
ज्ञेयः । ४ देवीभागवते तृतीयस्कन्धे नवमाध्याये नारदं प्रति ब्रह्मवाक्यानीमानीति बोध्यम् ।



वातपित्तश्लेष्माणः परस्परविरोधिनः शरीरधारणलक्षणकार्यकारिण एवं सत्त्वरजस्तमांसि मिथो निरुद्धान्यप्यनुवर्त्स्यन्ति च स्वकार्यं करिष्यन्ति च, अर्थतः=पुरुषार्थत इति यावद्, यथा वक्ष्यति 'पुरुषार्थ एव हेतुर्न केनचित्कार्यते करणम्' इति, ( का० ३१ )

विरुद्धं हि तथा तैलमग्निना सह सङ्गतम् ॥

तैलं वर्तिविरोधेयं पावकोऽपि परस्परम् ॥ ३० ॥

एकत्रस्थाः पदार्थानां प्रकुर्वन्ति प्रदर्शनम्”

इत्यादिना ब्रह्मगीते व्यक्तम् ।

अस्तु वर्तिः अनलदीप्यत्वात्तद्विरोधिनी भवतु च तैलविन्दुनिपातनेनाग्रेरपि मन्दीभावात्तैलमपि वह्निविरोधि तथापि वर्तितैलयोः परस्परं विरोधाभावान्न निखिलांशे समानमेतदुदाहरणमिति ये प्राहुस्तान् प्रति सर्वांशे परस्परविरोधित्वेन समानमुदाहरणान्तरमाह “यथा वा” इति ।

वातादीनां धातूनां परस्परविरोधित्वमायुर्वेदे प्रसिद्धं तथापि ते मिलित्वा शरीरस्य धारणं=पोषणं स्थापनं च कुर्वन्ति यथा एवं=तथा सत्त्वादीन्यपि अनुवर्त्स्यन्ति=अन्योन्यानुगुण्येन वर्तिष्यन्ते स्वस्वकार्यं करिष्यन्ति चेत्यर्थः ।

त्रित्वसङ्ख्यानादरणे तु यथा विरुद्धावपि धर्माधर्मौ मिलित्वा नरकलेवरमारभेते तथा सत्त्वादयोपीत्यप्युदाहरणं बोध्यम्,

वस्तुतस्तु—‘रूपातिशया दृश्यतिशयाश्च परस्परेण विरुद्धयन्ते सामान्यानि त्वतिशयैः सह प्रवर्तन्ते’ इति योगभाष्योक्तन्यायात् तुल्यबलानामेव विरोधो नातुल्यबलानामित्यभ्युपगमान्नात्र विरोधप्रसक्तिरिति,

अयम्भावः—दिश्यशरीरे सुखाद्यात्मके वा प्रत्यये जननीये सत्त्वं गुणः प्रधानं रजस्तमसी चाङ्गे, एवं नरकलेवरे दुःखाद्यात्मके वा प्रत्यये जनयितव्ये प्रधानं रजोऽङ्गे च सत्त्वतमसी, एवं तिर्यङ्निकाये मोहाद्यात्मके वा प्रत्यये जनयितव्ये प्रधानं तमोऽङ्गे च सत्त्वरजसी—इत्येवं गुणप्रधानभावेन मिलित्वैकार्थकरणान्नात्र काचिदापत्तिरिति,

यत्पूर्वमुक्तम् ‘इत्थंभूताः कुतः’ इति तत्राह—“अर्थतः” इति पौरुषेयभोगापवर्गसम्पादनरूपप्रयोजनबलेन गुणाः सम्भूय प्रवर्तन्त इत्यर्थः, एतच्चाग्रे व्यक्तमित्याह—“यथा वक्ष्यति” इति,

१ यथा सत्त्वादीनि त्रीण्येवं तैलादीनि वातादीनि चापि त्रीण्येवेत्युदाहरणे त्रित्वसङ्ख्यासाम्यमादृतं तदनादरणे तु धर्माधर्मावप्युदाहरणीयाविति भावः । २ ‘पुण्येन पुण्यं लोकं नयति, पापेन पापम्, उभाभ्यामेव मनुष्यलोकम्, इति प्रश्नोपनिषदि श्रुतत्वादिति भावः । ३ धर्माधर्मज्ञानज्ञानवैराग्यावैराग्यैश्वर्यानिश्वर्याख्यान्यष्टौ बुद्धे रूपाणि, वृत्तयश्च सुखदुःखमोहरूपाः परिणामविशेषाः तेषामतिशयाः=उत्कर्षा एव विरुध्यन्ते यदा धर्म उत्कृष्टत्वेनोदारो भवति तदाऽधर्मो नोत्कृष्यते यदा च सुखोत्कर्षो भवति तदा च न दुःखमुत्कृष्टं भवतीत्येवं परस्परं प्रतिबध्यन्ते सामान्यानि अपकृष्टानि दुर्बलानि तु उत्कृष्टैः सह वर्तन्त इति भाष्यार्थः । यो० पा० २ सू० १८।



अत्र च सुखदुःखमोहाः परस्परविरोधिनः स्वस्वानुरूपाणि सुखदुःख-  
मोहात्मकान्येव निमित्तानि कल्पयन्ति, तेषां च परस्परमभिव्याभिभावक-  
भावान्नानात्वं,

ननु “त्रिगुणमविवेकि” इत्यादिना सर्वस्य त्रिगुणात्मकत्वाभिधानात्सर्वेव भावाः सुख-  
दुःखमोहात्मका इत्यायातम्,

एतच्च न घटते, न हि यद् यदा यस्य सुखात्मकं ततदा तस्य दुःखात्मकं मोहात्मकं चेत्य-  
ध्यक्षमीक्ष्यते, यदि सर्व एव भावाः सुखदुःखमोहस्वभावा भवेयुस्तर्हि सर्वेषामविशेषेणैव सर्वेषु  
भावेषु सर्वात्मकं विज्ञानं स्यान्ननुपलभ्यमानं प्रतिवस्तुव्यवस्थितं तथा चाहुर्विवेचकाः—“यदि  
पुनरेत एव सुखादिस्वभावा भवेयुस्ततः स्वरूपत्वाद् हेमन्तेऽपि चन्दनः सुखः स्याद्, न हि  
चन्दनः कदाचिदचन्दनः, तथा निदाघेऽपि कुङ्कुमपङ्कः सुखो भवेद् नल्लसौ कदाचिद्, कुङ्कुमपङ्क-  
इति एवं कण्टकः क्रमेणैकस्य सुख इति मनुष्यादीनामपि प्राणभृतां सुखः स्याद् नल्लसौ कांश्चि-  
तप्रत्येव कण्टक इति, तस्मादसुखादिस्वभावा अपि चन्दनकुङ्कुमादयो जातिकालावस्थापेक्षया  
सुखदुःखादिहेतवो न तु स्वयं सुखादिस्वभावा इति रमणीयम्’ इति, एवं प्राप्ते प्रतिविचत्ते  
“अत्र च सुखदुःखमोहा” इति, अत्र=गुणस्वभावनिरूपणप्रस्तावे च इदं ध्येयमिति शेषः,

परस्परविरोधिनी ये सुखदुःखमोहास्ते सर्वत्राविशेषेण वर्तमाना अपि नाकस्मादुद्भवन्ति  
येन सर्वान् प्रत्यविशेषेण ते आगच्छेयुरपि तु स्वस्वोद्भवे निमित्तानि कल्पयन्ति=अपेक्षन्त  
इत्यन्वयः, निमित्तान्यपि च न यानि कानिचिदपि तु-स्वस्वातुरूपाणि=स्वस्वप्रादुर्भावातु-  
गुणानि सुखदुःखमोहात्मकानीति,

तत्र सुखं स्वोद्भवे धर्मापेक्षं सुखात्मकं सत्त्वरूपं निमित्तमपेक्षते, दुःखं च स्वोद्भवेऽधर्मा-  
पेक्षं दुःखात्मकं रजोनिमित्तमपेक्षते, मोहश्च स्वप्रादुर्भावेऽधर्मापेक्षं मोहात्मकं तमो निमित्तम-  
पेक्षत इत्यर्थः ।

जातिकालादयोऽपि निमित्तसहकारिणो ज्ञेयाः,

ननु धर्मादयो निमित्तविशेषा अत्र सर्वत्राविशिष्टा इति कथं व्यवस्था, तत्राह—“तेषां च”  
इति, तेषां च धर्मादिनिमित्तानां नाविशिष्टत्वमपि तु नानात्वं तत्र हेतुमाह—“परस्परमभि-  
भाव्याभिभावकभावाद्” इति,

१ एतच्च सुखदुःखमोहात्मकत्वेन भावानां त्रैरूप्यं चेत्यर्थः । २ यत्-चन्दनादिकं, यदा=नि-  
दाघकालादौ । ३ घटे मृदन्वयवद् यदि सुखादिकं सर्वभावान्वितं भवेत् तर्हि घटे मृद्वत् सर्व-  
रेखाविशेषेणोपलभ्येत नचोपलभ्येत इति योग्यानुपलब्धिबाधितं चेदं सर्वस्य त्रैरूप्यमित्याशयेन  
शङ्कां स्पष्टयति “यदि” इति । ४ सर्वात्मकं सुखदुःखमोहात्मकम् । ५ अनुकूल एव सत्-  
चन्दनवनितादौ सुखात्मकं प्रतिकूल एव च दन्दशुकवृश्चिककण्टकादौ दुःखात्मकं विज्ञानमित्येवं  
नियतमित्यर्थः । ६ अ० २ पा० २ सू० १ इति ब्रह्मसूत्रभाष्ये भामतीकाराः । ७ क्रमे-  
लकः=उष्ट्रः । ८ प्रतिविचत्ते=समाधत्ते । ९ जातिरूपनिमित्तसहकारिणोऽभावाच्च न मनुष्या-  
दीनां कण्टकः सुखः निदाघकालरूपसहकारिणोऽभावाच्च न हेमन्ते चन्दनं सुखात्मकमित्याह्वयम् ।



तद् यथा—एकैव स्त्री रूपयौवनकुलसम्पन्ना स्वामिनं सुखाकरोति, तत्कस्य हेतोः, स्वामिनं प्रति तस्याः सुखरूपसमुद्भवात्, सैव स्त्री सपत्नीर्दुःखाकरोति, तत्

यदुत्कृष्टं सद्भित्तिरनिरोधकं भवति तन्निमित्तमभिभावकं, यच्च निःकृष्टत्वेन स्वकार्यजननाशकं भवति तन्निमित्तमभिभाव्यमित्युच्यते, एतदुक्तं भवति—सर्वस्य प्रतिक्षणपरिणामित्वाद् यदा यस्य चित्ते धर्मो विप्रेक्ष्यमान उत्कृष्टो भवति तदा तस्य चित्ते तच्चित्तसन्निहितवस्तुनि च सत्त्व-सुत्कृष्टं भूत्वा रजस्तमश्च तिरस्कृत्य तं प्रति सुखात्मकं प्रत्ययं जनयति, यदा चाधर्म उत्कृष्यते तदा रजस्तमो वोत्कृष्टं भूत्वा दुःखात्मकं मोहात्मकं वा प्रत्ययं जनयति, इत्येवं निमित्तानां कादाचित्कत्वान्न सर्वेषां सर्वत्र सर्वदाऽविशिष्टज्ञानत्वप्रसक्तिरिति ।

यद्वा (२) 'चित्ते वर्तमाना ये सुखदुःखमोहास्ते नाकस्मादुपजायन्तेऽपि तु सुखाद्यात्मकानि निमित्तान्यपेक्ष्योपजायन्ते, तथाच सुखाद्यात्मका विषया एव धर्मादिसापेक्षास्तन्निमित्तभूता इति कल्प्यन्ते—नहि विषयगतविशेषं विना विषयसन्निधिमात्रेण सुखाद्यात्मिका चित्तवृत्तिरुद्देतुमर्हति, अव्यवस्थापत्तेः अतश्चित्तगतसुखादिनियामकत्वेन कल्प्यमानो विषयगतविशेषः सुखाद्यात्मक एव कल्प्यते, कार्यादुरुहस्यैव कारणस्यौचित्याद्' इत्यर्थोऽत्र ज्ञेयः ।

तथाचाहुर्व्यासदेवाः—“साङ्ख्ययक्षे पुनर्वस्तु त्रिगुणं चलं च गुणवृत्तमिति धर्मादिनिमित्तापेक्षं चित्तैरभिसंरध्यते, निमित्तादुरुहस्य च प्रत्ययस्योत्पद्यमानस्य तेन तेनात्मना हेतुर्भवति” इति, नच यो यस्य स्वभावः स स्वस्वभावोद्भवेन निमित्तं नपेक्षत इति साम्प्रतं, तथा सति कुसुमनिहितधान्यबीजेनैव कृती कृषीवजोऽलं तस्य क्षेत्रतंस्कारकेशरनिर्माणवान्यवपनसलिल-सेचनाद्युयोगेनेति जोषमेवास्व,

सम्प्रति—“धर्मापेक्षं चित्तस्य वस्तुसाम्येऽपि सुखज्ञानं भवति, अधर्मापेक्षं तत एव दुःखज्ञानम्, अविद्यापेक्षं तत एव मृदज्ञानम्” इति योग्यभाष्यमनुसृत्य भावानां सुखाद्यात्मकत्वमुदाहरण-द्वारा विशदयितुमाह—“तद् यथा” इति, यथैकमपि वस्तु सुखादिभेदभिन्नविज्ञानहेतुत्वेन सुख-दुःखमोहात्मकं प्रतीयते तथा तत्प्रदर्शयति इत्यर्थः ।

१ फलोन्मुखः सन्नित्यर्थः । २ ‘अत्र च सुखदुःखमोहा’ इत्यादेर्ग्रन्थस्य सम्भवदर्धान्तरमाह—“यद्वा” इति, पूर्वस्मिन् व्याख्याने विषयगताः सुखाद्याः स्वस्वप्रादुर्भावे चित्तगतधर्माद्यपेक्षं विषयगतोत्कृष्टसत्त्वादिकं निमित्तमपेक्षन्त इति वर्णितम्, इदानीं च चित्तगता ये सुखाद्यास्ते स्वोद्भवे विषयस्य सुखाद्यात्मकत्वरूपं निमित्तमपेक्षन्त इति वर्णयति इति विशेषः । ३ यो० पा० ४ सू० १५० । ४ गुणवृत्तं=गुणस्वभावः, प्रतिक्षणपरिणामशीलं वस्तुमात्रमिति यावद्, अतः कदाचिदेव धर्मादिनिमित्तवशाच्चित्तेन वस्तु संबध्यते इति न सर्वदा सर्वात्मकं ज्ञानं, तथा धर्मादिनिमित्तानुरूपं सुखाद्यात्मकप्रत्ययं प्रति सुखाद्यात्मकत्वेनैव वस्तु हेतुर्भवति, इति सिद्धं वस्तुनः सुखादिरूपत्वमिति भावः । ५ स्वभावस्य सर्वदानपायित्वान्न निमित्तापेक्षेति शङ्कामपनयति “नच” इति । ६ जोषम्=मौनम् । ७ आसु उपवेशने=आत्मने पदी तस्माच्छोद् । ८ यो० पा० ४ सू० १५ ।



कस्य हेतोः, ताः प्रति तस्या दुःखरूपसमुद्भवाद्, एवं पुरुषान्तरं ताम-  
विन्दमानं सैव मोहयति, तद् कस्य हेतोः, तं प्रति तस्या मोहरूपसमुद्भवाद्,  
अनया च स्त्रिया सर्वे भावा व्याख्याताः ।

तत्र यत्सुखहेतुस्तत्सुखात्मकं सत्त्वं, यद् दुःखहेतुस्तद् दुःखात्मकं रजः,  
यन्मोहहेतुस्तन्मोहात्मकं तम इति,

सुखप्रकाशलाघवानां त्वेकस्मिन् युगपदुद्भूतावविरोधः सहदर्शनात् तस्मा-  
त्सुखदुःखमोहैरिव विरोधिभिरविरोधिभिरेकैकगुणवृत्तिभिः सुखप्रकाशलाघ-

‘सुखाकरोति’=आनुकूल्येनानन्दयति, “सुखप्रियादाहुलोभ्ये” इत्यनेन करोतियोगे ङाचि  
सुखाकरोति, इति ।

पृच्छति—“तद् कस्य हेतोः”=यत्कामिन्याः कान्तं प्रति सुखजनकत्वं तत्कस्मात्कारणादि-  
त्यर्थः, उत्तरमाह—“स्वामिनं प्रति तस्याः सुखरूपसमुद्भवाद्” कान्तचित्तोद्भूतधर्मरूपनिमि-  
त्तवशात्कान्तं प्रति कान्तायाः सुखात्मकसत्त्वगुणात्मकत्वेन प्रादुर्भावादित्यर्थः । एवमग्रेऽपि,

‘दुःखाकरोति’=प्रातिकूल्येन पीडयति, “दुःखात्प्रातिलोभ्ये” इति ङाच् ।

तामविन्दमानम्=चैत्रपत्नीमलभमानं पुरुषान्तरं=चैत्रादन्यं क्षेत्रं मोहयति=पुण्यवतो  
वत् चैत्रस्य कलत्ररत्नमिदं न तु मम भैरवस्य मन्दभाग्यस्येत्येवं विषादयतीत्यर्थः ।

उक्तन्यायमन्यत्राप्यतिदिशति—“अनया च स्त्रिया” इति, एतत्कान्तोदाहरणेनान्येषामपि  
भावानां सुखायात्मकत्वं व्याख्यातं वेदितव्यं, तद् यथा मेघा वृष्ट्या कृषीवलानां सुखं जनयन्ति,  
पान्थानाञ्च दुःखं, विरहिणां च मोहम्, एवं न्यायपरायणो राजा शिष्टानां सुखमुत्पादयति,  
दुष्टानां च दुःखं मोहं चेति, एतच्च देवीभागवते “यथा काचिद् वरा नारी सर्वभूषणभूषिता ।  
हावभावयता कामं भर्तृप्रीतिकरी भवेद्” इत्यादिना व्यकमिति तत एव निरीक्ष्यम् ।

नन्वेकः कामिनीरूपोऽर्थः कथं विभिन्नविज्ञानहेतुर्नष्टविलक्षणस्कारणात्कार्यभेदो युक्त इत्या-  
शङ्क्य पूर्वोक्तं निमित्तनानात्वं स्मारयति, “तत्र” इत्यादिना ।

तत्र एतस्मिन्नुदाहरणे यत्कान्तचित्तवृत्तिसुखात्मकप्रत्ययं प्रति निमित्तं तद् धर्मापेक्षं कान्ता-  
कायगतं सुखात्मकं सत्त्वं ज्ञेयमित्यर्थः, एवमग्रेऽपि ।

एवं तावद् विरुद्धानां युगपदेकत्रोद्भवे निमित्तनानात्वापेक्षाभिहिता, सम्प्रत्यविरुद्धानामैकै-  
कगुणधर्माणाम् युगपदुद्भवे निमित्तनानात्वापेक्षामाह—“सुखप्रकाशलाघवानाम्” इत्यादिना,  
उत्थीयन्ते=कल्पयन्ते=अपेक्षयन्ते, यत एकत्र सहवर्तनदर्शनात्सुखप्रकाशलाघवानां युगपदेकत्रोद्भवे  
न विरोधस्तस्माद् विरोधिभिः सुखदुःखमोहैरिवाविरोधिभिः सुखप्रकाशलाघवेन निमित्तभेदा  
अपेक्षयन्तेऽपि तु सात्त्विकैः सुखादिभिर्धर्मापेक्षं केवलं सत्त्वमपेक्षयते, राजसैश्च दुःखादिभिः

१ ५।४।६३। आनुलोभ्यम्=अनुकूलता । २ दुःखरूपसमुद्भवाद्=इत्यादौ । ३ ५।४।६४  
प्रातिलोभ्यं=प्रातिकूल्यम् । ४ ह्ययासक्तं कामुकम् । ५ स्कं० ३ अ० ९ । ६ अतिशयेन ।  
७ अत्र ‘न निमित्तभेदा उत्थीयन्ते’ इत्यस्यानुषङ्गः, एवं ‘मोहगुरुत्वावरणैः, इत्यत्राप्यनुषङ्गो ज्ञेयः ।



वैर्न निमित्तभेदा उन्नीयन्ते, एवं दुःखोपष्टम्भकत्वप्रवर्तकत्वैः, एवं मोहगुरु-  
त्वावरणैः, इति सिद्धं त्रैगुण्यमिति ॥ १३ ॥

स्यादेतद्, अनुभूयमानेषु पृथिव्यादिष्वनुभवसिद्धा भवन्त्वविवेकित्वादयः,  
ये पुनः सत्त्वादयो नानुभवपथमधिरोहन्ति तेषां कुतस्त्यमविवेकित्वं विषयत्वं  
सामान्यत्वमचेतनत्वं प्रसवधर्मित्वं च इत्यत आह—“अविवेक्यादेस्सिद्धिः” इति,  
अविवेक्यादेस्सिद्धिश्चैगुण्यात्तद्विपर्ययाभावात् ।

कारणगुणात्मकत्वात्कार्यस्यान्धक्तमपि सिद्धम् ॥ १४ ॥

अविवेकित्वमविवेकि, यथा—“द्व्येकयोर्द्विवचनैकवचने” इत्यत्र द्वित्वैकत्व-  
योरिति, अन्यथा द्व्येकेष्विति स्यादिति,

कुतः पुनरविवेकित्वादेस्सिद्धिः, इत्यत आह—“त्रैगुण्याद्”

यद्यत्सुखदुःखमोहात्मकं तत्तदविवेकित्वादियोगि यथेदमनुभूयमानं  
व्यक्तम्, इति स्फुटत्वादन्यथो नोक्तः, व्यतिरेकमाह “तद्विपर्ययाभावाद्”=  
अविवेक्यादिविपर्यये पुरुषे त्रैगुण्याभावाद्,

केवलमधर्मापेक्षं रजोऽपेक्ष्यते, तामसैश्च केवलमविद्यापेक्षं तमोऽपेक्ष्यत इति सञ्ज्ञायाथः । उप-  
संहरति—“इति सिद्धं त्रैगुण्यम्” इति ॥ १३ ॥

एवं सर्वेषां भावानां त्रैगुण्यं प्रसाध्य तेन हेतुनोद्देश्यान्तरं साधयितुमायामवतारयति,  
“स्यादेतद्” इत्यादिना, अविवेकित्वादयः=“त्रिगुणमविवेकि” इत्यनेनाभिहिताः संहत्यकारि-  
त्वादयो धर्मविशेषाः ।

सत्त्वादय इत्यत्र सत्त्वशब्देन सत्त्वादिगुणत्रयसाम्यावस्थारूपं प्रधानं ग्राह्यम्, आदिशब्देन  
च महदादयो ग्राह्याः, नाधुभवपथमधिरोहन्ति नाध्यक्षमीक्ष्यन्त इत्यर्थः, “कुतस्त्यम्”=कस्मा-  
त्प्रमाणादवगतमित्यर्थः,

आर्यायाम् “अविवेकि” इतिपदं भावप्रधाननिर्देशेनाविवेकित्वार्थकं, तत्र दृष्टान्तत्वेन पाणि-  
नीयसूत्रमाह—“यथा द्व्येकयोः” इति;

सूत्रेऽपि द्वित्वविशिष्टैकत्वविशिष्टपरतैव किञ्च स्यात् तत्राह—“अन्यथा” इति ।

अन्यथा=द्वित्वैकत्वपरत्वानङ्गीकारे, द्विशब्देन द्वित्वविशिष्टद्वयोर्ग्रहणे एकशब्देनैकत्ववि-  
शिष्टैकस्य ग्रहणे तयोर्द्वन्द्वे द्व्येकशब्दस्य बहुसङ्ख्याकत्वेन द्व्येकेष्विति बहुवचनान्तमेव निर्दिश्येत,  
तथा निर्देशाभावाच्च द्वित्वैकत्वपरताऽत्र प्रतीयत इत्यर्थः,

प्रधानमहदभिमानादीनि अविवेकित्वादिधर्मवन्ति त्रिगुणत्वाद् इति प्रयोगेऽन्वयव्याप्तिमाह—  
“यद्यत्सुखदुःखमोहात्मकम्” इति ।

१ तेन=त्रैगुण्येन, उद्देश्यान्तरं=प्रधानादीनामविवेकित्वादिधर्मवत्त्वम् । २ यत्र धर्मिवावकः  
शब्दो धर्मपरत्वेनाभिप्रेयते तत्र भावप्रधाननिर्देश इत्यभिलष्यते ।



अथवा-व्यक्ताव्यक्ते पक्षीकृत्यान्वयाभावेनावीत एव हेतुः त्रैगुण्याद् इति वक्तव्यः,

स्यादेतद्-अव्यक्तसिद्धौ सत्यां तस्याविवेकित्वादयो धर्माः सिद्ध्यन्ति अव्यक्तमेव त्वद्यापि न सिध्यति, तत्कथमविवेकित्वादिसिद्धिरत आह-  
“कारणगुणात्मकत्वाद्” इति ।

अयमभिसन्धिः-कार्यं हि कारणगुणात्मकं दृष्टं यथा तन्त्वादिगुणात्मकं पटादिकं, तथा महदादिलक्षणेनापि कार्येण सुखदुःखमोहरूपेण स्वकारणगत-सुखदुःखमोहात्मना भवितव्यं तथा च तत्कारणं सुखदुःखमोहात्मकं प्रधानमव्यक्तं सिद्धं भवति ॥ १४ ॥

स्यादेतद्, व्यक्ताद् व्यक्तमुत्पद्यत इति कणभक्षाक्षचरणतनयाः, परमाणवो हि व्यक्तास्तैर्व्यशुकादिक्रमेण पृथिव्यादिलक्षणं कार्यं व्यक्तमारभ्यते,

अविवेकित्वादियोगि=अविवेकित्वादिधर्मवद्, उदाहरणमाह-“यथेदम्” इति, व्यक्तं=देह-गेहघटपटादिकं स्थूलं वस्तु, इति=इत्येवम् अन्वयसहचारस्य स्फुटत्वाद्=स्थूलविषयत्वेन स्वयमेवोद्दिष्टं शक्यत्वेन स्पष्टत्वाद् अन्वयसहचारः कारिकाकृता न सुखतोऽभिहितो यद्यपि तथापि स्वयमूह्य इत्यर्थः ।

तस्य=अविवेकित्वादेः विपर्ययः=अभावो यत्रासौ तद्विपर्ययः=आत्मा, तत्र त्रैगुण्याभावाद् यत्राविवेकि तत्र त्रिगुणं यथाऽऽत्मतत्त्वमिति व्यतिरेकसहचार उक्त इत्याह “व्यतिरेकमाह” इति, अविवेक्यादिविपर्यये=अविवेकित्वादिधर्माभाववतीत्यर्थः ।

यदा स्थूलेषु भावेषु अविवेकित्वत्रिगुणत्वे सिद्धवत्कृत्वातीन्द्रियं प्रधानादिकमेव पक्षीक्रियते तदा त्रैगुण्याद् इति हेतुरन्वयस्यपि संभवति यदा तु सकलमेव व्यक्ताव्यक्तरूपं तत्त्वं पक्षीक्रियते तदा पक्षातिरिक्तान्वयसहचारोदाहरणस्थलाभावेन व्यतिरेक्येव हेतुत्रैगुण्यादितीत्याशयेनाह-  
“अथवा” इति अवीतः=व्यतिरेकसहचारवान्, अभिसन्धिः=अभिप्रायः ।

कारणगतसुखदुःखमोहात्मना-स्वकारणगतसुखदुःखमोहरूपधर्मपूर्वकेण कार्यगतसुखादिना भवितव्यमित्यर्थः । एतच्च पूर्वं निरूपितं, निरूपयिष्यते च ॥ १४ ॥

कणभक्षाक्षचरणतनयाः-कणादगौतममतानुयायिनोऽभ्युपगच्छन्तीत्यर्थः ।

कीदृशाद् व्यक्ताद् कीदृग् व्यक्तमुत्पद्यते, तत्राह-“परमाणवो हि” इति सूक्ष्मात् खलु स्थूल-त्योत्पत्तिर्दृश्यते, यथा तन्तुभ्यः पटस्य तन्तूनां चांशुभ्येवमपकर्षक्रमेणापकर्षक्रमापकर्षाकाष्ठ-मापन्नं कारणद्रव्यमितिसूक्ष्ममनवयवमवतिष्ठते, तच्च परमाणुरूपं तत्र प्रथमं तावददृष्टवत्क्षेत्रज्ञसं-योगात्परमाणौ कर्म जायते ततोऽसौ परमाण्वन्तरेण संयुज्य व्यशुकमारभते, व्यशुकानि च त्रीणि सम्भूय त्र्यशुकमुत्पादयन्ति ततश्चतुरशुकादिक्रमेण स्थूलाः पृथिव्यादयः, यथा सूक्ष्मद्रव्याणि

१ त्रिगुणमित्यस्य विवरणमिदम् ।

१९-२०



पृथिव्यादिषु च कारणगुणक्रमेण रूपाद्युत्पत्तिः, तस्माद् व्यक्ताद् व्यक्तस्य तद्गुणानां चोत्पत्तेः कृतमदृष्टचरेणाव्यक्तेन, इत्यत आह—“भेदानां परिमाणाद्” इत्यादि—

भेदानां परिमाणात्, समन्वयात्, शक्तितः, प्रवृत्तेश्च ।

कारणकार्यविभागादविभागाद् वैश्वरूपस्य ॥ १५ ॥

कारणमस्त्यव्यक्तं, प्रवर्तते त्रिगुणतः, समुदयाच्च ।

परिणामतः सलिलवत्, प्रतिप्रतिगुणाश्रयविशेषाद् ॥ १६ ॥

भेदानां विशेषाणां महदादीनां भूष्यन्तानां कार्याणां कारणं ‘मूलकारणम्’ अस्त्यव्यक्तं, कुतः, ‘कारणकार्यविभागादविभागाद्वैश्वरूपस्य’ कारणे सत्कार्यमिति स्थितं, तथाच यथा कूर्मशरीरे सन्त्येवाङ्गानि निःसरन्ति विभ-

स्यूद्धव्याप्यारभन्त एवं कारणसमवायिनश्च गुणाः कार्ये समानजातीयं गुणान्तरमारभन्त इति हि तेषां प्रक्रिया, एवं च परिदृश्यमानरूपादिगुणवत्कार्यबलेन रूपादिमद् व्यक्तं परमाणुद्वयमेव कारणमुपेयं न तु रूपादिहीनमव्यक्तमित्यत्र फलितं, तदेवाह—“कृतमदृष्टचरेण” इति, ‘कृतम्’ इति अलमर्थकत्वेन प्रतिषेधार्थकमव्ययम् अदृष्टचरेण=अप्रमाणिकेन रूपादिहीनेन अव्यक्तेन=प्रधानेन अलम्=न किमपि कृत्यमित्यर्थः ।

भियन्ते=परस्परं व्यावृत्ताः प्रतीयन्ते इति भेदाः कार्याणि महदादीनि, तेषां ‘कारणमस्त्यव्यक्तम्’ इत्युत्तरायां पादेनान्वय इत्यावायेन व्याचष्टे “भेदानाम्” इति,

एतस्यां प्रतिज्ञायां ‘परिमाणाद्’ इत्यादयः पञ्च हेतवः तत्र पाठक्रममुपेक्षयाकाङ्क्षाक्रममनु-  
रूप्य हेतुद्वयप्रयोगमाह—“कारणकार्यविभागाद् अविभागाद्वैश्वरूपस्य” इति,

उत्पत्तिकाले सत एव कार्यस्य कारणसकाशादाविर्भावाद् इति प्रथमहेत्वर्थः, विश्वरूपमेव वैश्वरूप्यं चतुर्वर्णादित्वात्स्वार्थिकः व्यञ्ज, विश्वरूपस्य=कृत्स्नस्य कार्यस्य संहारकाले कारणेऽविभागात्=तिरोभावाद् इति द्वितीयहेत्वर्थः, एवं च यदाविर्भवति तत्सूक्ष्मावस्थापूर्वकमेव भवति यच्च तिरोभवति तत्सूक्ष्मावस्थान्तमेव भवति यथा कूर्माङ्गानि, इति व्याप्तिबलेन “महदादिकं कार्यं स्वीयसूक्ष्मावस्थापूर्वकं भवितुमर्हति आविर्भावतिरोभाववत्वात्कूर्माङ्गवद् इत्यनुमानमत्र फलितं, तथाचाशङ्क्यन्ते च यत्सूक्ष्मावस्थाश्रयतया सिद्ध्यति तदेव नः प्रधानमिति सिद्धा कारणमस्त्यव्यक्तमिति प्रतिज्ञा ।

एतदेव विशदयन् प्रथमं हेतुं विवृणोति—“कारणे सत्कार्यम्” इति स्थितम्=अवस्तौव सिद्धान्तितम्,

१ पूर्वं न दृष्टमित्यदृष्टचरं, ‘भूतपूर्वं चरद्’ इति स्मरणात्, तदेवाह—“अप्रमाणिकेन” इति ।  
२ एतस्यां=कारणमस्त्यव्यक्तमित्याकारायाम् । ३ कारणकार्याविभागादिति हेत्वर्थः । ४ ‘चतुर्वर्णादीनां स्वार्थे उपसङ्ख्यानम्’ इति वार्तिकेनेति शेषः । ५ सर्गे सूक्ष्मावस्थापूर्वकं संहारे च सूक्ष्मावस्थावसानमिति ध्येयम् । ६ स्वोपातं प्रथमं न तु कारिकागतं परिमाणाद् इति ।  
७. ९ का० इति कारिकाविवरणे ।



ज्यन्ते 'इदं कूर्मशरीरमेतान्यस्याङ्गानि' इति, एवं निविशमानानि तस्मिन्नव्य-  
क्तीभवन्ति, एवं कारणान्मृत्पिण्डाद् हेमपिण्डाद् वा कार्याणि घटमुकुटादीनि  
सन्त्येवाविर्भवन्ति विभज्यन्ते, सन्त्येव च पृथिव्यादीनि कारणात् तन्मा-  
त्रादाविर्भवन्ति विभज्यन्ते, सन्त्येव च तन्मात्राण्यहङ्कारात्कारणात्, सन्त्येवा-  
हङ्कारः कारणान्महतः, सन्त्येव च महान् परमाव्यक्तात् । सोऽयं कारणात्प-  
रमाव्यक्तात्साक्षात्पारम्पर्येणान्वितस्य विश्वस्य कार्यस्य विभागः ।

प्रतिसर्गे तु मृत्पिण्डं सुवर्णपिण्डं वा घटमुकुटादयो विशन्तोऽव्यक्तीभवन्ति,  
तत्कारणरूपमेवानभिव्यक्तं कार्यमपेक्ष्याव्यक्तं भवति, एवं पृथिव्यादयस्तन्मा-  
त्राणि विशन्तः स्वापेक्षया तन्मात्राण्यव्यक्तयन्ति, एवं तन्मात्राण्यहङ्कारं  
विशन्त्यहङ्कारमव्यक्तयन्ति, एवमहङ्कारो महान्तमाविशन् महान्तमव्यक्तयति,  
महान् प्रकृतिं स्वकारणमाविशन् प्रकृतिमव्यक्तयति, प्रकृतेस्तु न कचिन्निवेश

निस्तरन्ति इति शत्रन्तं प्रथमावष्टवचनं, निविशमानानि इत्युत्तरपाठादुद्घाद्, विभज्यन्ते=  
आविर्भूय विभक्तत्वेन प्रतीयन्ते, तामेव प्रतीतिमाह—“इदं कूर्मशरीरमेतानि चास्याङ्गानि” इति,

घटान्तं व्याख्याय दार्ष्टान्तिकान्याह—“एवं कारणान्मृत्पिण्डाद्” इत्यादिना,

अहङ्कारात्कारणाद्—इत्यत्र 'आविर्भवन्ति' विभज्यन्त इत्युत्पन्नः, एवमप्रेषि,

आद्यं हेतुं व्याख्याय द्वितीयं व्याख्यातुमाह—“प्रतिसर्गे” इति, प्रतिसर्गे=संहारकाले तु  
मृत्पिण्डादिकं विशन्तो घटादयोऽव्यक्तीभवन्ति=मृदाद्यात्मनावस्थायानभिव्यक्ता भवन्तीत्यर्थः,

ननु शब्दादिविहीनं किलैकमेवाव्यक्तं यत्प्रधानं नाम तत्कथमन्येषामव्यक्तत्वमत्रोच्यत इत्या-  
शङ्क्यान्येषामपेक्षिकमव्यक्तत्वमाह—“तत्कारणरूपमेव” इति, यतः संहारे स्वस्वकारणे तिरो-  
भूतं सत्कार्यमनभिव्यक्तं भवत्यतस्तादृगनभिव्यक्तं कार्यमपेक्ष्यैव तत्तत्कारणमव्यक्तमित्युच्यते  
नतु प्रधानवन्मुख्यमव्यक्तत्वमादायेत्यर्थः,

यद्यपि प्रधानातिरिक्तमवान्तरकारणजातं व्यक्तमेव तथापि तत्तत्कार्यायसङ्गमावस्थाख्यान-  
भिव्यक्तत्वारूपधर्मयोगान्निखिलमपि कारणरूपमव्यक्तमित्युपचर्यत इति भावः ।

कार्यकारणयोरभेदात्कार्यस्यानभिव्यक्तत्वमेव कारणस्याव्यक्तत्वमिति तत्रम् ।

'स्वापेक्षया तन्मात्राण्यव्यक्तयन्ति'=स्वीयानभिव्यक्ततावस्थापेक्षया तन्मात्राण्यव्यक्तानि  
कुर्वन्तीत्यर्थः ।

१ सन्त्येवाहङ्कारः कारणान्महत आविर्भवन् विभज्यते इत्येवमप्रेषि योजनीयमित्यर्थः ।

२ पूर्वं व्यक्ताः सन्त एव पश्चादव्यक्तं भवन्तीति बोधनाय 'अव्यक्ती' इति च्विप्रत्यय इत्यपि  
बोध्यम् । ३ घटादयोऽव्यक्तीभवन्ति इत्यनेन मृदाद्यात्मना घटादीनामव्यक्तत्वं, तन्मात्रा-  
ण्यव्यक्तयन्ति, अहङ्कारमव्यक्तयन्ति, महान्तमव्यक्तयन्ति—इति वक्ष्यमाणं तन्मात्रादीनामव्य-  
क्तत्वं चेत्यर्थः ।



इति सा सर्वकार्याणामव्यक्तमेव, सोयमविभागः प्रकृतौ वैश्वरूप्यस्य नाना-  
रूपस्य कार्यस्य, 'स्वार्थिकः ष्यञ्' तस्मात् कारणे कार्यस्य सत एव विभा-  
गाविभागाभ्यामव्यक्तं कारणमस्ति, इतश्चाव्यक्तमस्ति, इत्याह—“शक्तिः  
प्रवृत्तेश्च” कारणशक्तिः कार्यं प्रवर्तत इति सिद्धम्, अशक्तात्कारणात्कार्य-  
स्यानुत्पत्तेः, शक्तिश्च कारणगता न कार्यस्याव्यक्तत्वादभ्या, न हि सत्कार्य-  
पक्षे कार्यस्याव्यक्तताया अन्यस्यां शक्तौ प्रमाणमस्ति,

अयमेव हि सिकताभ्यस्तिलानां तैलोपादानानां भेदो यदेतेष्वेव तैलम-  
नागतावस्थं न सिकतास्त्विति ।

स्यादेतत्, शक्तिः प्रवृत्तिः कारणकार्यविभागाविभागौ च महत् एव पर-

स्वीयानभिव्यक्ततावस्थायोजने तन्मात्राणामव्यक्तत्वं संपादयन्तीति, एवमग्रेऽपि,

‘सर्वकार्याणामव्यक्तमेव’=सर्वेषां कार्याणामतीतानागतावस्थाया युक्तत्वेनाव्यक्तमेव नतु  
महदादिवत्कदाचिदव्यक्तं कदाचिच्च व्यक्तं मुख्यमव्यक्तमिति यावद् इत्यर्थः,

सर्वेषां कार्याणामव्यक्तपूर्वकत्वमव्यक्तान्तत्वं च हेतुद्वयेन साधितं निगमयति—“तस्माद्”  
इति, ‘तदेवं तर्ह्यव्याकृतमासीद्’ ‘अव्यक्तादीनि भूतानि व्यक्तमव्यानि भारत । अव्यक्तनिध-  
नान्येव तत्र का परिदेवना’ इत्यादय आगमा अप्यत्रातर्कानुकूलत्वेनाहसन्धेयाः,

‘बुद्ध्यादिकं शक्तिरूपसूक्ष्मावस्थापूर्वकं भवितुमर्हति कार्यत्वाद् घटवद्’ इत्यनुमानेन  
महदादेः शक्तिपूर्वकत्वं सिद्धं सत् निराश्रयशक्त्ययोगात् तस्याः शक्तेराश्रयभूतमव्यक्तमादाय  
पर्यवस्यतीत्याशयेन प्रवृत्तं हेतुवन्तरं व्याचष्टे—“कारणशक्तिः” इति,

कारणगतशक्तिः कार्यं प्रवर्तते=जायत इति सिद्धं, तत्र हेतुः ‘अशक्तात्कारणात्कार्या-  
नुत्पत्तेः’ इति,

अस्तु शक्तियुक्तादेव कारणात्कार्यस्योत्पत्तिस्तावता कथं कार्याणामव्यक्तकारणकत्वमित्य-  
ब्राह—“शक्तिश्च” इति, कार्यस्यानागतावस्थाख्याव्यक्तताया अन्या काचिच्छक्तिर्नाम नास्ती-  
त्यर्थः । तत्र हेतुमाह—“नहि” इति, हि-यतः, आवेदितमेतदधस्ताद् यथानागतावस्थातोऽति-  
रिक्ता न काचिच्छक्तिः प्रामाणिकीति, तिलेष्वेव तैलोत्पादनशक्तिर्न बाहुकास्त्वित्येवं कार्योत्प-  
त्तिनियामकत्वेन कल्प्यमाना शक्तिरपि तत्तत्कार्यायानागतावस्थैवेत्याशयेनाह “अयमेव हि”  
इति, एतेषु=तिलेषु ।

ननु हेतुद्वयेण कार्याणामव्यक्तपूर्वकत्वमव्यक्तान्तत्वं च यद्यपि सिद्धं तथापि नैतावता प्रधा-  
नकारणकत्वावधारणम्, महान्तमेवाव्यक्तमादाय तत्पूर्वकत्वसिद्ध्याऽर्थान्तरतापातसंभवादित्या-  
शयेन शङ्कते—“स्यादेतद्” इति,

१ अहङ्कारमव्यक्तयन्ती इत्येवमादावित्यर्थः । २ शक्तिः प्रवृत्तेः इति हेतुमित्यर्थः ।

३ ‘शक्तस्य शक्यकरणाद्’ इति कारिकाशिववरणे । ४ शक्तिः प्रवृत्तेः, कारणकार्यविभागाद्,  
इति हेतुद्वयेनाव्यक्तपूर्वकत्वं साधितम्, अविभागाद्वैश्वरूप्यस्येति हेतुना चाव्यक्तान्तत्वं साधित-  
मित्यर्थः । ५ अभिमतासिद्धिरर्थान्तरता ।



माव्यक्तत्वं साधयिष्यतः कृतं ततः परेणाव्यक्तेन, इत्यत आह—“परिमाणाद्” इति,

परिमितत्वाद्—अव्यापित्वादिति यावद्, विवादाध्यासिनो महदादिभेदा, अव्यक्तकारणवन्तः, परिमितत्वाद्, घटादिवद्,

बुद्धेरपि परिच्छिन्नत्वेन कार्यत्वान्न महतः परमाव्यक्तत्वमपि तु तत्कारणत्वेनावुमितस्य प्रधानस्यैव तत्त्वमित्याशयेन समाधत्ते—“परिमाणाद्” इति, परिमाणं=परिमितिः, भावे ल्यप्, परिच्छेद इति यावत्, तदेवाह—“परिमितत्वाद्” इति ।

ननु परिमितत्वमत्र किं देशपरिच्छिन्नत्वरूपं विवक्षितमुत कालपरिच्छिन्नत्वरूपमाहोस्वित्स-  
ह्येयतारूपं वस्तुपरिच्छिन्नत्वात्मकमिति । न तावदाद्यः कल्पः, नभसः सर्वदेशगतत्वेन तत्रैता-  
दृशपरिमितत्वासत्त्वाद् हेतोर्भागासिद्धत्वापाताद्, नापि द्वितीयः पक्षो विवक्षितं युक्तः, पञ्च-  
विंशतितत्त्वातिरिक्तकौलानभ्युपगमेन स्वरूपासिद्धेर्दुर्वास्त्वाद्, नापि तृतीयः संभवति, सत्त्वा-  
दीनां व्यक्तित्रयात्मकत्वेन परस्परं भिन्नत्वेन परिमितत्वापत्त्या व्यभिचारस्य दुर्निवारत्वादित्या-  
शङ्कामपनेतुं परिमितत्वाद् इत्यस्यार्थमाह—“अव्यापित्वाद्” इति, निखिलं परिणामिनं न  
व्याप्नोतीत्यव्यापि तस्य भावस्तत्त्वं, तस्मादित्यर्थः । एवं च नभसस्तन्मात्राव्यापित्वेन न हेतो-  
र्भागासिद्धत्वं, नहि कार्यं कारणं व्याप्नोत्यपि तु कारणं कार्यमित्यभ्युपगमेन नभसः स्वकार-  
णशब्दतन्मात्राहङ्कारमहदव्यक्ताव्याप्तत्वेन निखिलपरिणाम्यतृप्तत्वरूपव्यापित्वाभावाद् ।

नचैवमपि व्यभिचारो दुर्वारः, नहि यथा सत्त्वादिभिर्निखिलं कार्यमाविष्टं तथा परस्परं तानि  
व्याप्नुवन्ति, मिथः कार्यकारणभावाभावादिति शङ्कनीयम्, ‘एते गुणा इतरेतराश्रयेणोपाजित-  
सुखदुःखमोहप्रत्यया इति सर्वे सर्वरूपा भवन्ति’ इति योगेभाष्येण ‘अन्योन्यमिथुनाः सर्वे’  
इत्यादिना च पूर्वगुणानां परस्परव्याप्त्यभ्युपगमेन तेषां व्यापित्वाङ्गीकाराद् ।

नच प्रलये गुणानां परस्परव्याप्त्यभावादव्यापकतेति शङ्क्यं, सत्कार्यवादाङ्गीकारेण तत्रापि  
परस्परं व्याप्तेरभ्युपगमाद् । नहि प्रलयेऽप्यव्याप्तिरूपो गुणानां सङ्कोचोऽभ्युपेयते किन्तर्हि व्याप-

१ तत्त्वम्=परमाव्यक्तत्वम् । २ महदादिकमव्यक्तकारणकं परिमितत्वादिति प्रयोगे महदा-  
दिरूपपक्षैकदेश आकाशे परिमितत्वरूपहेतोरवर्तनाद् भागासिद्धत्वमित्यर्थः । ३ एतच्चोपरिष्ठाद्  
(३३) इत्यार्याविवरणे व्यक्तम् । ४ हेतोः स्वरूपानिष्पत्त्या पक्षे हेतोरेवाभाव इति भावः ।  
५ गुणानामेवाव्यक्तत्वेन तत्राव्यक्तकारणकत्वरूपसाध्यासत्त्वाद् साध्याभाववति गुणत्रये परि-  
मितत्वहेतोर्वृत्तित्वेन न परिमितत्वाव्यक्तकारणकत्वयोर्व्याप्यव्यापकभाव इति दुर्वारो व्यभिचार  
इति भावः । ६ तत्त्वम्=अव्यापित्वम् । ७ नभसोऽव्यापित्वं विशदयति—“नहि” इत्यादिना ।  
८ तानि=सत्त्वरजस्तमांसि । ९ पा० २ सु० १५ । १० देवीभागवतेन । ११ पूर्व=१२  
इत्यार्याविवरणे । १२ ‘प्रतिसर्गावस्थायां सत्त्वं सत्त्वरूपतया रजो रजोरूपतया वर्तते’ इत्यनु-  
पदमेव वक्ष्यमाणत्वेन प्रलये परस्परव्याप्तेरभावादिति भावः । १३ तत्रापि=प्रलयेपि ।  
१४ प्रलये व्याप्त्यभ्युपगमे सर्गारम्भे गुणानां गुणप्रधानभावेनावस्थानरूपा वैषम्यावस्था, प्रलये  
तु परस्परानाश्रितरूपेणावस्थानरूपा साम्यावस्थेति विशेषः कथं सिध्येदित्याशयेन पृच्छति  
“किन्तर्हि” इति, अभिभवानभिभवकृतो विशेष इत्याशयेन समाधत्ते “व्यापकानामेव” इति ।



घटादयो हि परिमिता मृदाद्यव्यक्तकारणका दृष्टा उक्तमेतद् यथा  
कार्यस्याव्यक्तावस्था कारणमेवेति यन्महतः कारणं तत्परमाव्यक्तं ततः  
परतराऽव्यक्तकल्पनायां प्रमाणाभावाद्,

कानामेव सतां तेषामभिभवः, यथा व्याप्त्या विद्यमानयोरेव घर्महिप्रयोर्हमन्तग्रीष्मयोरभिभवो,  
ग्रीष्महेमन्तयोस्तु तयोर्बद्धवस्तथा प्रलयेऽभिभवः सृष्टौ तद्भव इति नाव्यापिता गुणानाम् ।

यद्वा निखिळपरिणाम्यलुप्ततियोग्यतावत्तैवान्न व्यापिता ज्ञेया,

एतेन 'सत्त्वरजस्तमांस्यपि न परस्परं व्याप्नुवन्ति' न च तत्त्वान्तरपूर्वकत्वमेतेषामिति व्यभि-  
चार इति भ्रामत्यभिहितदोषस्य नात्र प्रसर इति ज्ञेयम् ।

“परिमाणाद्” इति सूत्रं व्याचक्षाणो विज्ञानभिक्षुस्तु (परिच्छिन्नत्वाद्=द्वैशिकभावप्रति-  
योगितावच्छेदकजातिमत्त्वादित्यर्थः, तेन गुणव्यक्तीनां कियतीनां परिच्छिन्नत्वेऽपि तत्र न व्यभि-  
चारः) इत्येवं व्यभिचारपरिहारं चकार ।

दृष्टान्ते साध्यसमन्वयमाह—“घटादयो हि” इति, मृदादेः कथमव्यक्तत्वमित्याशङ्क्य पूर्वोक्तं  
स्मारयति—“उक्तमेतद्” इति कार्यस्यानागतावस्थाख्यानभिव्यक्ततामपेक्ष्य तत्तत्कारणरूपमव्य-  
क्तमित्युच्यत इति पूर्वमुक्तमिति न दृष्टान्ते साध्यवैकल्यमित्यर्थः । नापि पक्षधर्मताऽभावः,  
महदादीनामव्यापित्वस्य पूर्वमुक्तत्वादित्यपि बोध्यम्,

अनेनाहुमानेन यथाहङ्कारादिकारणत्वेन महदादिरूपमव्यक्तं सिद्ध्यति तथा महत्तत्त्वकार-  
णत्वेनापि किञ्चिदव्यक्तं सिद्धं तथाच यत् तत्कारणत्वेन सिद्धं तत्परमाव्यक्तं प्रधानमित्याशयेन  
फलितमाह—“यन्महतः कारणम्” इति,

एवं च महतोऽव्यापित्वान्न तस्य परमाव्यक्तत्वमिति न तत्राव्यक्तत्वविश्रान्तिरित्यत्र फलितम् ।

ननु प्रधानमपि यत्किञ्चिदव्यक्तकारणकं भवितुमर्हति अव्यक्तत्वान्महदादिवदित्यनुमाने-  
नान्यत्परतरमव्यक्तं कृतो न कल्प्यत इत्याशङ्क्यास्यानुमानस्याव्यापित्वरूपोपाधिप्रस्तत्वे-  
नाप्रमाणत्वादित्यभिप्रेत्य समाधत्ते “ततः परतराऽव्यक्तकल्पनायां प्रमाणाभावाद्” इति ।

नन्वनुमानस्य विशेषप्रतपायनेऽर्थकत्वादानेनानुमानेन सिद्ध्यत्सद् यत्किञ्चिदव्यक्तरूपं कारणं  
ब्रह्मैव सिद्ध्येदिति कथं प्रधानकारणतावधारणा, इत्याशङ्क्यामपनेतुं हेत्वन्तरमवतारयति—

१ एवं च योग्यताया नित्यत्वात् प्रलयेऽनुवृत्त्यभावेपि नाव्यापिता गुणानामिति ।  
२ एतेन=गुणानां व्यापित्वेन । ३ अ० १ सू० १३० ‘कार्यत्वं महदादेर्घटादिवद्’ इति पूर्व-  
सूत्रोक्तेऽनुमानप्रयोगे हेतुपदर्शनपरमिदं सूत्रमिति ज्ञेयम् । ४ पूर्वम्=‘हेतुमदनित्यमव्यापि’  
१० इतिकारिकयोक्तत्वादित्यर्थः । ५ महत्कारणत्वेन । ६ एवं च कृतं ‘महतः परेणाव्य-  
क्तेन’ इति, यत् पूर्व शङ्कितं तन्निर्दलितमिति बोध्यम् । ७ यत्राव्यक्तकारणकत्वं महदादौ तत्रा-  
व्यापित्वं, यत्र चाव्यक्तत्वं प्रधाने न तत्राव्यापित्वमित्येवं साध्यव्यापकत्वे सति साधनाव्या-  
पकत्वादव्यापित्वस्योपाधित्वं बोध्यम् । ८ ‘अनुमानं सामान्यविषयमेव’ इत्यादिना योग-  
भाष्ये ( १।४९ ) व्यक्तमिदम् ।



इतश्च-विवादाध्यासिता भेदा अव्यक्तकारणवन्तः, समन्वयाद् । भिन्नानां समानरूपता समन्वयः, सुखदुःखमोहसमन्विता हि बुद्ध्यादयोऽध्यवसायादिलक्षणाः प्रतीयन्ते, यानि च यद्रूपसमनुगतानि तानि तत्स्वभावाऽव्यक्तकारणकानि यथा मृद्धेमपिण्डसमनुगता घटकुटादयो मृद्धेमपिण्डाव्यक्तकारणकाः, इति कारणमस्त्यव्यक्तं भेदानामिति सिद्धम् ।

“इतश्च” इति, वक्ष्यमाणहेतोरपीत्यर्थः, भेदाः=महदादिविकाराः, अव्यक्तकारणवन्तः=सुखाद्यात्मकसामान्याव्यक्तवस्तुप्रकृतिका इत्यर्थः ।

यदुक्तम् ‘इतश्च’ इति तदाह-“समन्वयाद्” इति, समन्वयपदार्थमाह ‘भिन्नानाम्’ इति, अध्यवसायादिलक्षणतत्तदसाधारणधर्मवत्त्वेनान्योन्यं भिन्नानां बुद्ध्यादीनां या सुखाद्यात्मसाधारणधर्मवत्त्वेनैकरूपता स समन्वय इत्यर्थः, एतदेव दर्शयन् हेतोः पक्षधर्मतामाह-“सुखदुःखमोहसमन्विता हि” इति ।

इह यद् येनान्वितं तत्तदुपादानकमिति सामान्यव्याप्तिरेवाश्रयणीया नतु यत्सुखाद्यन्वितं तत्सुखाद्यन्वितवस्तुपादानकमिति विशेषव्याप्तिः, घटादिरूपे दृष्टान्ते विशेषव्याप्त्यसम्भवादित्यभिप्रेत्य सामान्यसुखां व्याप्तिमाह-“यानि च” इति, यानि च घटादीनि यत्स्पर्शादिमन्मृत्सामान्यरूपसमन्वितानि तानि तत्स्पर्शादिस्वभावमृदात्मसामान्याव्यक्तोपादानकानीत्यर्थमभिप्रेत्योदाहरणमाह-“यथा मृद्धेमपिण्डसमनुगता घटकुटादयः” इति ।

नैच ‘यद् येन सामान्येनान्वितं तत् तत्सामान्योपादानकम्’ इति व्याप्तिर्न सार्वत्रिकी, जातिरूपसामान्यान्वितत्वेपि भावानां जात्युपादानकत्वाददर्शनादस्याव्याप्तेर्व्यभिचारप्रस्तत्वाद् इति शङ्कनीयं, यद् येन द्रव्यसामान्येनाहृतं तत् तद्रव्यत्वरूपद्रव्यसामान्योपादानकमिति व्याप्तेर्विवक्षितत्वाद् । नच ‘एवमपि दृष्टान्तं एतादृशव्याप्तिसत्त्वेऽपि सुखादीनां गुणत्वेनाद्रव्यत्वान्महदादौ पक्षे व्याप्त्यभावस्तथाच कथं सुखाद्यन्वितत्वेन हेतुना सुखाद्यात्मकसामान्योपादानकत्वाद्भ्रमानम्’ इति वाच्यं, गुणगुणिनोरभेदेन सुखाद्यात्मकसत्त्वादिद्रव्यसामान्यान्वितत्वेन हेतुना सुखाद्यात्मकसत्त्वादिद्रव्यसामान्योपादानकत्वाद्भ्रमानस्याभीप्सितत्वेन दोषाभावाद्, लघुत्वादिप्रीत्यादिधर्मवत्त्वेन सत्त्वादीनां द्रव्यत्वाभ्युपगमेन तत्र गुणव्यवहारस्यौपचारिकत्वादिति ।

एवं सामान्यव्याप्त्याश्रयणेन निष्पत्तेऽपि समीहिते यदि कस्यचिद् विशेषव्याप्त्याश्रयणे समा-

१ तथाच समन्वयाद् इत्यस्य सुखाद्यात्मसामान्यान्वितत्वादित्यर्थः । २ “अद्रवन्मूर्तिम्, त्स्वाङ्गं प्राणिस्थम्” इत्युक्तत्वेनात्र सुखस्याप्राणिस्थत्वेन स्वाङ्गत्वाभावात् ‘स्वाङ्गाच्चोपसर्जनादसंयोगोपधान् डीप्’ इति डीषोऽप्राप्त्या सुमुखाशालेत्यादाविव टावेवेत्याशयेनोक्तं “सामान्यसुखाम्” इति, एतेन-सामान्यमुखी व्याप्तिः फलमुखी चानवस्था इत्यादयः प्रयोगाः प्रामादिका एवेति बोध्यम् । ३ कल्पतरुकाराद्युक्तमाशङ्क्य निराकरोति-“नच” इत्यादिना । ४ दृष्टान्ते=घटादौ । ५ अत्र सर्वत्र धर्मधर्मिणोरभेदमादाय सुखाद्यात्मत्वाभिधानं ज्ञेयम् । ६ सत्त्वादीनां गुणत्वेन कथं द्रव्यत्वमित्यत्राह-“लघुत्वादि” इति । ७ कथं तर्हि सत्त्वादयो गुणा इति व्यवहारस्तत्राह ‘तत्र’ इति, तत्र=सत्त्वादौ, राजोपकरणेऽमात्य इव पुरुषोपकरणे सत्त्वादौ गुणत्वव्यवहार औपचारिक इत्यर्थः ।



दरस्तर्हि 'यत्सुखाद्यन्वितं तत्सुखाद्यात्मकाव्यक्तप्रकृतिपूर्वकम्' इतिविशेषव्याख्याश्रयणेनैव स त्तेषणीयः, नच दृष्टान्त एतादृशव्याप्त्यसम्भव इति शङ्क्यं, घटो हि येनाप्यते तं प्रति सुखात्मकः, यस्य चापहियते तं प्रति स दुःखरूपः येन च न जायते किमिदं वस्तिवति तं प्रति च संमोहरूप इत्येवं घटस्य सुखाद्यन्वितत्वसंभवात्, सत्कार्यवादाङ्गीकारेण व्यक्तघटस्य सुखाद्यन्विताव्यक्तघटपूर्वकत्वसत्त्वाच्च व्याप्तेरसम्भवाभावादितिदिक् । यत्तु अन्वयाद्यनुपपत्तेश्च, नहि बाध्याद्यात्मिकानां भेदानां सुखदुःखमोक्षत्मकतयान्वय उपपद्यते, सुखादीनां चान्तरत्वप्रतीतेः, इत्यादिना ग्रन्थेनावानुमाने समन्वयादिति हेतोरसिद्धत्वमापादितं शाङ्करभाष्ये तत्तु पूर्वमेव विस्तरेण सर्वेषां भावानां सुखाद्यात्मकत्वोपपादनेन समाहितमिति न पुनः समाधानीयम् ।

अपि च सुखाद्यात्मकप्रत्ययं प्रति विषयाणां सुखाद्यात्मकत्वेनैव हेतुत्वस्यौचित्यात्, सकृदसुखं, चन्दनं सुखमित्याद्यनुभवाच्च न विषयाणां सुखादिस्वभावानुपपत्तिरिति ।

किञ्च—सुखादीनामान्तरत्वप्रतीतेः—इत्यनेन किं सुखादीनामात्मधर्मत्वेनान्तरत्वमभिप्रेतं किं वा बुद्धिधर्मत्वेन । न तावदाद्यः कल्पः, मत्तद्वयेप्यात्मनो निर्गुणत्वेन तद्धर्मत्वाभावाद्, द्वितीयस्त्विष्ट एव, सर्वस्य सुखादिमत्त्वेन बुद्धेरपि तत्त्वात्, तत्र सुखादिप्रतीतेरदोषात् ।

किञ्च, “न तदस्ति पृथिव्यां वा दिवि देवेषु वा पुनः । सर्वं प्रकृतिजैर्भुक्तं यदेभिः स्यात् त्रिभिर्गुणैः” इति गीतया वस्तुजाते गुणत्रयान्वयाभिधानेन गुणधर्माणां सुखादीनामप्यन्वयस्यार्थादभिहितत्वात् कथमभिहितम्—“अन्वयाद्यनुपपत्तेश्च” इति, त एव प्रष्टव्या न मे बहुवाच्या मान्यास्त इति सर्वमवैदातं, तदेतत्सर्वमभिप्रेत्य निगमयति “इति कारणमस्त्यव्यक्तम्” इति, इति=इत्येवम्, उक्तहेतोर्वा ।

अनेन चानुमानेन यत् सुखाद्यात्मकाव्यक्तं कारणं सिध्यति तत् तौदृग्गुणत्रयवत्प्रधानमेव न ब्रह्म, तस्य निर्गुणत्वेन त्रिगुणत्वाभावादिति न ब्रह्मणोऽर्थान्तरतेत्यपि ज्ञेयम् ।

स्यादेतद्, अप्रवृत्तिशीलस्य पुरुषवत् कारणत्वायोगात्प्रधानस्य प्रवृत्तिमत्त्वं वाच्यं, तथा च तत् केन प्रकारेण प्रवर्तते, किं स्थितिसंस्कारेण प्रवर्तते किं वा गतिसंस्कारेण, आद्ये सर्वदैव

१ तत्रैतावान् विशेषः, दृष्टान्ते सुखाद्यात्मकाव्यक्तावस्थापत्ता मृत्तिका; पक्षे च तादृशाव्यक्तावस्थापन्नं प्रधानं सिध्यतीति । २ घटपटकटकादीनामपि सुखाद्यन्वितत्वमुन्नेयमिति भावः । ३ भावानां सुखाद्यन्वयानुपपत्तेर्न समन्वयादिति हेतुना प्रधानं सिध्यतीत्यर्थः, अन्वयानुपपत्तिमेवोपपादयति—“नहि” इत्यादिना । ४ अ० २ सू० १ । ५ पूर्वम्=१३ इत्यार्याविवरणे । ६ पूर्वव्रानुक्तं समाधानान्तरमाह—“अपि च” इति । ७ वेदान्तिमते साङ्ख्यमते चेत्यर्थः । ८ तत्त्वात्=सुखाद्यात्मकत्वात्, तत्र=बुद्धौ । ९ अ० १८ श्लो० ४० । १० गुणत्रयसत्त्वे तद्धर्मणामप्यवश्यम्भावादिति भावः । ११ विज्ञानमिच्छुस्तु यस्यान्वयव्यतिरेको सुखादिना सह दृश्यते तस्यैव सुखाद्युपादानत्वं कल्प्यते, तस्य निमित्तत्वं परिकल्प्यान्यस्योपादानत्वकल्पने कारणद्वयकल्पनागौरवाद् इति युक्त्या विषयाणां सुखादिधर्मकत्वं प्राह । १२ तादृक्=सुखाद्यात्मकम् । १३ “प्रधानं स्थित्यैव वर्तमानं विकाराकरणादप्रधानं स्यात्, तथा गत्यैव वर्तमानं विकारनित्यत्वादप्रधानं स्याद्” इति पञ्चशिखाचार्योक्तविकल्पमनुसृत्य पृच्छति—“किं स्थितिसंस्कारेण” इति, अन्योऽन्यमसंमिलितानां गुणानां यः कार्यजननाननुगुणः साम्यपरिणामपरम्परावादी परिणामः स स्थितिसंस्कारः, विलक्षणतत्तत्कार्यजननोन्मुखो यः गुणानां वैषम्यपरिणतिपरम्परावादी परिणामः स गतिसंस्कार इति ध्येयम् ।



अव्यक्तं साधयित्वास्य प्रवृत्तिप्रकारमाह—“प्रवर्तते त्रिगुणत” इति, प्रतिसर्गावस्थायां सत्त्वं रजस्तमश्च सदृशपरिणामानि भवन्ति, परिणामस्वभावा हि गुणा नाऽपरिणम्य क्षणमप्यवतिष्ठन्ते, तस्मात्सत्त्वं सत्त्वरूपतया, रजो रजोरूपतया, तमस्तमोरूपतया प्रतिसर्गावस्थायामपि प्रवर्तते, तदिदमुक्तं “त्रिगुणत” इति,

स्थितिमत्त्वेन विकाराजननात् प्रधीयते=जन्यते विकारजातमनेनेति प्रधानपदव्युत्पत्तिनिमित्त-कप्रधानव्यवहारालाभेनाप्रधानमेव तद् भवेन्न प्रधानं, द्वितीये सर्वदेव कार्यजनने व्यापृतत्वात् कदाचित्कार्यं संहरेदिति विकाराणां सदातनत्वमापयेत्, प्रधीयते=निधीयते-लीयते विकारजातं यस्मिन्निति व्युत्पत्तिनिमित्तकप्रधानव्यवहारं लुप्येत, इत्याकाङ्क्षायां प्रधानप्रवृत्तेरनैकान्तिकत्वं व्यवस्थापयितुं प्रवृत्तं कारिकांशमवतारयति—“अस्य प्रवृत्तिप्रकारमाह—प्रवर्तते त्रिगुणत” इति ।

अत्रेदं बोध्यं—“साम्यवैषम्याभ्यां कार्यद्वयम्” इति साङ्ख्यसूत्राद् “उभयथा चास्य प्रवृत्तिः प्रधानव्यवहारं लभते नान्यथा” इति पञ्चशिखाचार्यवाक्याच्च, प्रधानस्य प्रवृत्तिद्वयमभ्युपेयते एका तावत् सत्त्वरजस्तमसामन्योन्यगुणप्रधानभावानपेक्षा साम्येन स्वरूपमात्रेणावस्थानरूपा सदृशपरिणामपरम्परावाहिनी या किंल प्रलयकालिकी, अपरा च सत्त्वरजस्तमसां परम्परा-ङ्गाङ्गित्वप्रयुक्तासाम्यावस्थानात्प्रच्युतिरूपा विसदृशपरिणतिपरम्परावाहिनी, इयं खलु सर्ग-कालिकी, तत्र ‘त्रिगुणत’ इत्यनेनाया प्रवृत्तिरुक्ता, ‘समुद्रयाच’ इत्यनेन द्वितीया प्रवृत्तिरभि-हिता, तत्रायां प्रवृत्तिं व्याख्यातुं त्रिगुणत इति व्याचष्टे—“प्रतिसर्गावस्थायाम्” इति, प्रलयावस्थायामित्यर्थः,

अत्र च न सर्गास्मिन् इव विवर्धनतत्तन्महदहङ्कारादिरूपेण परिणामशीलानि गुणानि सन्त्यपि तु सदृशपरिणामानीत्युक्तं स्पष्टयति—“सत्त्वं तत्त्वरूपतया” इत्यादिना, लघुत्वादिरूपस्वाहुरूप-परिणामेनैव तत्र सत्त्वं वर्तते न केनचिदन्येन गुणेन सह संयुज्य विवर्धनतत्तत्कार्यरूपेण परिणमत इत्यर्थः, एवमग्रेऽपि । किंप्रयोजनोऽयं परिणाम इत्यत्राह—“परिणामस्वभावा हि” इति, हि=यतः परिणामस्वभावा अतः अपरिणम्य=परिणाममप्राप्य परिणतिशीलतामपहाय क्षण-मपि गुणा नावतिष्ठन्त इत्यर्थः ।

१ सर्वविकारजनकत्वरूपं यन्मूलकारणस्य प्रधानत्वं तत्र संभवेदित्यर्थः । २ विकाराणां सदा-तनत्वेनाविनाशित्वे च नाविनाशिनः सतो भावस्यात्मवदुत्पत्तिरपीति केषां मूलं प्रधानं येन प्रधा-नमेव मूलप्रकृतिरित्युच्यत इत्यपि ज्ञेयम् । ३ अनैकान्तिकत्वम्=स्थितिसंस्कारेणैव प्रधानं प्रव-र्तते न गत्या, गतिसंस्कारेणैव वा प्रवर्तते न स्थित्या, इत्यनयोः पक्षयोरन्यतरपक्षावधारणरूप-नियमाभावमित्यर्थः, कदाचित् स्थित्या वर्तते कदाचिच्च गत्या प्रवर्तते इत्येवमनियमं बोधयितु-मिति यावत् । ४ अ० ६ सू० ४२ । सर्गप्रलयरूपं यत्कार्यद्वयं तद् गुणानां साम्यवैषम्याभ्यां भवति, साम्यावस्थातः प्रलयः, वैषम्यावस्थातश्च सर्ग इत्यर्थः । ५ उभयथा=स्थित्या गत्या च अस्य=प्रधानस्य प्रवृत्तिराश्रीयते, अनया रीत्यैव प्रधानं प्रधानव्यवहारं लभते, अन्यथा=एक-तरपक्षाभ्युपगमे तु न प्रधानव्यवहारं लभेतेत्यर्थः । ६ अत्र=प्रलये चेत्यर्थः । ७ णिजर्थासंभवेन परिणम्य इति वा पाठ्यम्, स्वार्थिकणिजन्तत्वेन वाऽयं पाठो नेयः ।



प्रवृत्त्यन्तरमाह—“समुदयाच्च” इति, समेत्योदयः समुदयः—समवायः, समुदयश्च गुणानां न गुणप्रधानभावमन्तरेण संभवति, न च गुणप्रधानभावो वैषम्यं विना, न च वैषम्यमुपमर्द्योपमर्दकभावाद् ऋते, इति महदादिभावेन प्रवृत्तिर्द्वितीया ।

स्यादेतत्, कथमेकरूपाणां गुणानामनेकरूपा प्रवृत्तिः, इत्यत आह ‘परिणामतः सलिलवद्’ इति । यथा हि वारिद्विमुक्तमुदकमेकरसमपि,

न हि स्वभावः प्रयोजनमपेक्षत इति भावः ।

सहकारिणोऽदृष्टादेरभावाद् विकाराजननेन प्रलयसंरक्षणमेव वा प्रयोजनं बोध्यम् ।

तदेतदाद्या प्रवृत्तिः, कुतः, तत्राह—“त्रिगुणतः” इति, परस्परामिलितगुणत्रयादित्यर्थः ।

समुदयपदार्थमाह—“समेत्योदय” इति, अन्योन्यं मिलित्वाविर्भाव इत्यर्थः, समुदयपर्यायमाह—“समवाय” इति, समवायश्चात्र परस्परसंमिश्रणं न तु तार्किकाभिमतः संबन्धविशेषः, “न समवायोऽस्ति प्रमाणाभावाद्” इति साङ्ख्यसंज्ञादिति बोध्यम् ।

अयं च गुणानां समवायः परस्परविरुद्धानां समबलानां च न संभवतीति गुणप्रधानभावेन समवायो वाच्यः, गुणप्रधानभावश्च वैषम्यं=न्यूनाधिक्यं विना न संभवतीति वैषम्यमप्यवश्याभ्युपेयं, वैषम्यमपि उपमर्द्योपमर्दकभावाद्=अभिभाव्याभिभावकभावाद् ऋते=विनाऽसंभवीति सोप्यवश्याश्रयणीयः, तथा चादृष्टवशात्पूर्वं गुणेषु क्षोभो जायते, ततश्च कश्चिद् गुण उद्भूतः सन्नभिभावको भवति, कश्चिच्छब्दभूतः सन्नभिभाव्यो भवति, ततश्च साध्यावस्थानात्प्रच्युतिरूपं वैषम्यमुपजायते, ततश्च परस्परं गुणप्रधानभावेन मिलित्वा महदादिरूपेण परिणामो भवति, इत्येवंविधा या प्रवृत्तिः सा द्वितीयेति समुदायार्थः ।

शङ्कते—“कथमेकरूपाणाम्” इति, यद्यपि गुणप्रधानभावमापन्नानां गुणानां सत्त्वप्रधानमेकं रूपं, रजःप्रधानं चापरं, तमःप्रधानं चेतर्द, इत्येवमनेकरूपत्वमस्ति तथाप्येकमेव किञ्चिद् गुणद्वयोपसर्जनकैकगुणप्रधानं रूपमित्यवबुद्धयेयमाशङ्का ज्ञेया ।

यद्वा मानवे ऐकैकस्मात् तत्तद्गुणप्रधानरूपादनेकरूपः परिणाम उक्तः, तथा चैकस्मात् सत्त्वप्रधानादिरूपात्कथमेकविधः परिणाम इत्याशयेन वेयमाशङ्का नेया ।

१ अ० ५ सू० ९९ । यथा च समवायोऽप्रामाणिकस्तथा २।२।१३ इत्यत्र भाष्ये व्यक्तः ।  
२ “गुणक्षोभे जायमाने महान् प्रादुर्बभूव ह” इत्युक्तेः पूर्वं गुणक्षोभो भवतीत्यर्थः । ३ रजस्तमउपसर्जनं सत्त्वं, सत्त्वतमउपसर्जनं रजो वा, सत्त्वरजउपसर्जनं तमो वा, इत्येवमेकमेव किञ्चिद् रूपं मत्वेत्यर्थः । ४ इयम्=कथमेकरूपाणामित्यादिका । ५ मानवे=अनुप्रोक्ते धर्मशासने १२ अध्याये ४२ इत्यारभ्य ५० इत्यन्तेषु श्लोकेष्वित्यर्थः । तत्र हि—ब्रह्मा मरीच्यादयश्च प्रजापतय उत्तमाः सात्त्विकाः, पितरः साध्याश्च देवाद्याश्च मध्यमाः सात्त्विकाः, नक्षत्राणि दैत्या विप्राद्याश्चाधमाः सात्त्विका, इत्येवमेकस्मात्सत्त्वगुणप्रधानरूपादनेकविधः परिणाम उक्तः, एवं गन्धर्वगुह्यकयक्षादय उत्तमा राजसाः, क्षत्रियादयश्च मध्यमा राजसाः, नटमल्लादयश्चाधमा राजसाः, एवं राक्षसपिशाचादयश्चोत्तमास्तामसाः, हस्तिपुरङ्गसिंहादयश्च मध्यमास्तामसाः, कीटसर्पमत्स्यस्थावरादयश्चाधमास्तामसा इत्याद्यपि ज्ञेयम् ।



तत्तद्रूविकारानासाद्य नारिकेलतालतालीविल्वचिरविल्वतिन्दुकाऽऽमलक-  
प्राचीनामलककपित्थादिफलरसतया परिणमद् मधुराम्ललवणतिक्तकषायक-  
दुतया विकल्प्यत एवमेकैकगुणसमुद्भवात् प्रधानगुणानाश्रित्याप्रधानगुणाः  
परिणामभेदान् प्रवर्तयन्ति, तदिदमुक्तं—“प्रतिप्रतिगुणाश्रयविशेषाद्” एकै-  
कगुणाश्रयेण यो विशेषस्तस्मादित्यर्थः ॥ १५ ॥ १६ ॥

ये तु तौष्टिका अव्यक्तं वा महान्तं बाहङ्कारं वेन्द्रियाणि वा भूतानि वात्मा-  
नमभिमन्यमानास्तानेवोपासते, तान् प्रत्याह—“सङ्घातपरार्थत्वाद्” इत्यादि ।

‘तत्तद्रूविकारानासाद्य’=पार्थिवपरिणामान् तत्तन्नारिकेलादिकलानि प्राप्य, तदेवाह  
“नारिकेल” इत्यादिना, विकल्प्यते=विभिन्नत्वेनाहभूयते प्राणिभिरित्यर्थः ।

यद्यपि सत्त्वप्रधानं गुणरूपमेकमेव तथाप्यप्रधानतत्तद्गुणतारतम्येन प्रधानरूपस्यानेकरू-  
पस्यानेकरूपतापत्त्या परिणामभेदोपपत्तिरित्यभिप्रेत्याह—“एवमेकैकगुणसमुद्भवाद्” इति  
‘प्रतिप्रतिगुण’ इति वीक्षार्थमाह—“एकैकगुणाश्रयेण” इति ।

पूर्वं तत्तद्गुणप्रधानत्वेन रूपत्रयं, पुनश्चैकैकस्य तमोलेशोपरत्तरजउपसर्जनसत्त्वप्रधा-  
नरजोलेशसंवलिततमउपसर्जनसत्त्वप्रधानत्वादिरूपेणानेकरूपत्वम्, इत्येवमेकैकगुणाश्रयेण यो  
विशेषः=अनेकरूपत्वं तस्मात् परिणामतः=अनेकरूपेण परिणामाद् अनेकरूपा प्रवृत्तिः  
संभवतीत्यर्थः ॥ १५ ॥ १६ ॥

किमर्था चेयं प्रवृत्तिरस्य, न च पुरुषार्था, पुरुषे प्रमाणाभावादिति प्राप्ते पुरुषे प्रमाणप्रदर्श-  
नपरामार्यामवतारयति—“ये तु तौष्टिका” इति ।

तुष्टिः=प्रकृत्यादिषु लयमात्रेणैव कृतकृत्यतारूपा वृत्तिः, सैव प्रयोजनं येषां ते तौष्टिकाः  
‘बाह्याविषयोपरमात्पञ्च’ इति वक्ष्यमाणबाह्यतुष्टिमन्त इत्यर्थः, ये किञ्च प्रकृतिमहदहङ्कारः  
तन्मात्रभूतेन्द्रियाणामन्यतममात्मत्वेनाभिमन्यमानास्तदुपासनया तदुपासनवासितमानसा-  
सन्तः पिण्डपातानन्तरं तेष्वेवाव्यक्तादिषु लयमेष्यन्ति, यांश्चाधिकृत्य ‘दश मन्वन्तराणीह  
तिष्ठन्तीन्द्रियचिन्तका’ इत्यादिकं वायवीये पच्यते, ते योगिविशेषास्तौष्टिका इत्युच्यन्ते  
तदेवाह—“अव्यक्तं वा” इत्यादि ।

यथा ‘भेदानां परिमाणाद्’ इत्यर्थया पञ्चभिर्हेतुभिर्व्यक्तातिरिक्तमव्यक्तं साधितं तथाऽन-

१ ‘प्रधानगुणाः परिणामभेदान् प्रवर्तयन्ति’ इत्येवं कचित्पठ्यते ! २. ५।१।१०४ इत्यतः  
तदस्येत्यधिकारे ५।१।१०८ इत्यतश्छव्यनुवर्तमाने च ‘प्रयोजनम्’ इति सूत्रेण ठञि तौष्टिक इति  
साधुरित्याशयेन विगृह्णाति—“सैव प्रयोजनम्” इति । ३. ५० इत्यार्यायां वक्ष्यमाणा याः पञ्च  
बाह्यास्तुष्टयस्तद्वन्त इत्यर्थः, तत्र नवानां तुष्टीनामुक्तत्वेऽप्याद्यानामाध्यात्मिकीनां चतसृणां नात्र  
ग्रहणं तासामात्मानात्मविवेकपूर्वकत्वाद्देवां चेन्द्रियादिचिन्तकानामात्मानात्मविवेकविपुलत्वा-  
दित्यभिप्रेत्योक्तं ‘बाह्य’ इति । ४ आदिना ४४ इत्यार्याविवरणे वक्ष्यमाण—“भौतिकास्तु  
शतं पूर्णम्” इत्यादिकं ग्राह्यम् । वायवीये=वायुपुराणे ।



सङ्घातपरार्थत्वाद्, त्रिगुणादिविपर्ययादधिष्ठानात् ।

पुरुषोऽस्ति भोक्तृभावात्, कैवल्यार्थं प्रवृत्तेश्च ॥ १७ ॥

पुरुषोऽस्ति अव्यक्तादेर्व्यतिरिक्तः, कुतः, सङ्घातपरार्थत्वाद्, अव्यक्त-  
महदहङ्कारादयः परार्थाः,

सङ्घातत्वाच्छयनासनाभ्यङ्गादिवत्, सुखदुःखमोहात्मकतया अव्यक्ता-  
दयः सर्वे सङ्घाताः,

यार्यया पञ्चभिर्हेतुभिरव्यक्ताद्यतिरिक्तः पुरुषः साध्यत इत्यभिप्रेत्य साधनीयं विषयमुपन्य-  
स्यति—“पुरुषोऽस्ति” इति ।

तत्राहमहमिति प्रतीतिसिद्धे धर्मिण्यात्मनि विप्रतिपत्तेरसम्भवात्, तस्याऽव्यक्तादिव्यतिरिक्त-  
त्वाऽव्यतिरिक्तत्व एव विप्रतिपत्तिरित्याशयेन पुरुषं विशिनष्टि—“अव्यक्तादेर्व्यतिरिक्तः” इति ।

तत्रायं हेतुमवतार्यं तद्विवक्षितमनुमानप्रयोगमाह—“अव्यक्तमहदहङ्कारादयः” इति परार्थाः= अव्यक्ताद्यतिरिक्तचेतनार्था इत्यर्थः ।

तत्र हेतुमाह—“सङ्घातत्वाद्” इति, संहन्यन्ते=मिश्रीभवन्त्यनेके विशेषा यत्रासौ सङ्घातः  
तस्य भावस्तत्त्वं, तस्माद्, अनेकात्मकत्वादिति यावत् ।

तूलिकोपधानप्रच्छादनवसनादिना शयनादीनामनेकात्मकत्वेऽपि प्रकृत्यादेरनेकात्मकत्वाभा-  
वात्कथं संघातत्वमित्याकाङ्क्षायामव्यक्तादेः संघातत्वं दर्शयन् हेतोः पक्षधर्मतामाह—“सुखदुःख-  
मोहात्मकतया” इति ।

सङ्घाताः=संहननवन्तः, संहननं चात्रानेकैर्विशेषैः संवलनं=संमिश्रणम् ।

“संहतपरार्थत्वात्पुरुषस्य” इति सूत्रे विज्ञानभिस्तु “संहननमारम्भकसंयोगः, स चाव-  
यवावयव्यभेदात्प्रकृतितत्कार्यसाधारणः” इत्याह—

पातञ्जलसूत्रे योगभाष्ये च ‘संहत्यकारित्वाद्’ इत्ययं हेतुरुपन्यस्तः, तस्य चेतुरसादित्ये-  
नार्थक्रियाकारित्वादित्यर्थो ज्ञेयः, तत्र गुणानामन्योन्यं मिथुनीभूय कार्यकरणात्संहत्यकारित्वं  
महदादेश्च क्लेशकर्मवासनाभिर्विषयेन्द्रियादिभिश्च संहत्य प्रकृत्यापूरं चापेक्ष्य कार्यकरणात्संहत्य-  
कारित्वमिति ध्येयम्, न चाऽव्यक्तादिकं संहत्यापि करिष्यति स्वार्थं च भविष्यतीति विपक्षे  
बाधकतर्काभावादप्रयोजकोऽयं हेतुरिति साम्प्रतं, स्वात्मनि वृत्तिविरोधेन स्वस्य स्वार्थत्वासंभ-  
वाद्, एतच्च ‘न सुखचित्तं सुखार्थम्’ इत्यादिना योगभाष्ये व्यक्तम् ।

१ संघातपरार्थत्वादित्यनेन विवक्षितमित्यर्थः । २ अनेन सङ्घातपदमधिकरणघञन्तमिति  
दर्शितम् । ३ १ सू० ६६ । गुणानामन्योन्यं संयुज्यारम्भकत्वेनाव्यक्त आरम्भकसंयोगसत्त्वेऽपि  
महदादौ तदभावात्कथं संहननवत्त्वम्, अत उक्तम् “अवयवावयव्यभेदात्”=प्रकृतितत्कार्ययो-  
स्तादात्म्यात् । ४ ‘तदसङ्ख्येयवासनाभिश्चित्तमपि परार्थं संहत्यकारित्वाद्’ ४।२४ इति सूत्रे ।  
५ “परार्था बुद्धिः संहत्यकारित्वाद्” इति योगभाष्ये च २।२० । ६ एतच्च १० इत्यार्यायां  
‘परतन्त्रम्’ इत्यस्य विवरणे व्यक्तम् । ७ स्वस्मिन् स्वव्यापारासम्भवादित्यर्थः, तथा च विपक्ष-  
बाधकतर्कसत्त्वान्नाप्रयोजकोऽयं हेतुरिति ज्ञेयम् । ८ सुखाद्याकारेण परिणतं चित्तं स्वसुखाद्यर्थं  
नेत्यर्थः । ९. ४-२४ ।



स्यादेतत्, शयनासनादयः सङ्घाताः संहतशरीरार्थाः दृष्टाः न त्वात्मान-  
मव्यक्ताद्यतिरिक्तं प्रति परार्थाः, तस्मात् सङ्घातान्तरमेव परं गमयेयुर्न त्वसं-  
हतमात्मानम्, इत्यत आह “त्रिगुणादिविपर्ययाद्” इति,

अयमभिप्रायः—सङ्घातान्तरार्थत्वे हि तस्यापि सङ्घातत्वात् तेनापि सङ्घा-  
तान्तरार्थेन भवितव्यम्, एवं तेन तेनेत्यनवस्था स्याद्, न च व्यवस्थायां  
सत्यामनवस्था युक्ता, कल्पनागौरवप्रसङ्गाद्, न च प्रमाणवत्त्वेन कल्पना-  
गौरवमपि मृष्यत इति युक्तं, संहतत्वस्य पारार्थ्यमात्रेणान्वयाद्, दृष्टान्तदृष्टस-

दृष्टान्तबलेनार्थान्तरतामाशङ्कते—“शयनासनादयः” इति दृष्टान्तत्वेनोपात्ताः शयनादय  
इत्यर्थः, गमयेयुः=अनुमापयेयुरित्यर्थः ।

अर्थान्तरतावारणाय द्वितीयं हेतुमवतारयति—“त्रिगुणादिविपर्ययाद्” इति, त्रिगुणादि  
इति आदिना अविवेकित्वादिकं पूर्वोक्तं ग्राह्यं, त्रिगुणादेर्विपर्ययः=अभावो यत्रासौ त्रिगुणादि-  
विपर्ययः, तस्माद्-अत्रिगुणादिमत्त्वादिति यावत् ।

तथा च—आत्माऽसंहतः, अत्रिगुणादिमत्त्वाद्, यत्रासंहतं तत्रात्रिगुणादिमद् यथा महारादिकम्  
इत्यत्र फलितम्, एतदेव विशदयितुमाह—“अयमभिप्रायः” इति ।

गत्यन्तराभावादनवस्थाप्यास्थेया, इत्यत्राह “न च व्यवस्थायां सत्याम्” इति, सङ्घात-  
त्वहेतोः पारार्थ्यमात्रसाधन उपक्षीणत्वेन सङ्घातान्तरार्थत्वसाधने विशेषतो व्यापाराभावेना-  
संहतपरार्थत्वसिद्धिरूपायां व्यवस्थायां संभवन्त्यामनवस्थाकल्पना न युक्तेत्यर्थः, अयुक्तत्वे  
हेतुः “कल्पनागौरवप्रसङ्गाद्”=पारार्थ्यमात्रसाधनापेक्षया संहतपारार्थ्यसाधनस्य गौरवग्रस्त-  
त्वादित्यर्थः ।

दृष्टान्ते सङ्घातत्वस्य सङ्घातान्तरार्थत्वेन व्याप्तत्वदर्शनात् प्रामाणिकं संहतपारार्थ्यकल्पन-  
मित्याशङ्क्य निरस्यति “न च प्रमाणवत्त्वेन” इति ।

न च तेषां सति दृष्टान्तदृष्टसङ्घातान्तरार्थत्वरूपधर्माभावेन दृष्टान्ते साध्यवैकल्यसत्त्वान्नेदम-  
नुमानमुदीयादिति साम्प्रतं, तेषां सति निखिलानुमानाद्युत्थानप्रसङ्गादित्याह “दृष्टान्तदृष्ट” इति ।

एतच्च “परार्थाश्चक्षुरादयः सङ्घातत्वाच्छयनासनादिवदिति, अथ मन्यसे सत्यं  
सङ्घाताः परार्था भवन्ति ते तु सङ्घातान्तरार्थाः यथा शयनादयः” इत्यारभ्य “यदि विवेक्षि-  
तार्थव्यतिरेकेणानुमानस्याविवक्षितमपि विषयो नन्वेतस्यां कल्पनायां सर्वमनुमानं व्याह्रयेत्,  
कथमिति, यदिष्टमनुमानत्वेन तदपि नानुमानं प्राप्नोति, यथा शब्दानित्यत्वे कृतकत्वं, किं  
कारणं, यथेदं कृतकत्वमनित्यत्वेनाविनाश्रुतमनित्यत्वं साधयत्येवं दुःखशून्यानात्मकत्वमपि  
साधयति, दुःखशून्यानात्मकत्ववदश्रोत्रप्राप्तत्वमपि साधयिष्यति, ततश्च न श्रोत्रप्राप्तः शब्दः

- १ तथा सति=सङ्घातान्तरार्थत्वं विहाय परार्थत्वमात्रस्य साध्यत्वेऽङ्गीकृते सतीत्यर्थः ।  
२ तथा सति=दृष्टान्तदृष्टसर्वधर्मानुरोधे सति । ३ विवक्षितपदम् अभिप्रेतपरम् । ४ ननु=तर्हि  
५ यदनुमितिकरणत्वेन साध्यसाधकं साधनमिष्टं तदप्यनुमानम् ।



वर्धमानुरोधेन त्वनुमानमिच्छतः सर्वानुमानोच्छेदप्रसङ्ग इत्युपपादितं न्यायवार्तिकतात्पर्यटीकायामस्माभिः, तस्मादनवस्थाभियास्पासङ्गातत्त्वमिच्छताऽत्रिगुणत्वमविवेक्तिमविषयत्वमसामान्यत्वं चेतनत्वमप्रसवधर्मित्वं चाभ्युपेयं, त्रिगुणादयो हि धर्माः संहतत्वेन व्याप्ताः तत्संहतत्वमस्मिन् परे व्यावर्तमानं

कृतकत्वाद् घटवदिति, अथाहुमानेन बाध्यतेऽयं प्रतिज्ञार्थ इत्यतो न हेतुः, नन्वयमपि सङ्घातान्तरार्थाश्चक्षुरादय इत्यागमेनाहुमानेन च बाध्यते, यच्चापि भवान् सङ्घातान्तरं प्रतिपद्यते तत्राप्यनिष्ठं सङ्घातत्वमिति तेनापि सङ्घातान्तरार्थं भवितव्यमिति, एवं चानवस्था, न चैनां शक्तः कश्चित् प्रतिपादयितुम्, इति यत एषा निवर्तते तदसंहतम्” इत्यन्तेन ग्रन्थेन न्यायवार्तिके । “तस्माद् यथाऽनित्यः शब्द उत्पत्तिमत्त्वाद् घटवदिति प्रयुक्ते कश्चित् साध्यदृष्टान्तयोर्वर्धनैचिन्धात्प्रत्यवतिष्ठेत-यदि घटसाधर्म्यादुत्पत्तिमत्त्वादनित्यः शब्दो हन्त तस्मादेव रूपादिमता तेन भावं, न चेदयं घटसाधर्म्येण रूपादिमानेवमनित्योऽपि सा भूद्, एवं च प्रत्यवतिष्ठमान-उत्कर्षसमजातिवादी पराजीयते, एवमेवंवायुत्कर्षसमजातिवादितया पराजेतव्यः साधर्म्यमात्रेणाप्रयोजकेन प्रत्यवस्थानात्, तस्य च सर्वाहुमानेषु छलभतया सर्वाहुमानोच्छेदापादकत्वाद्” इत्यादिना तात्पर्यटीकायां च व्यक्तमिति तत्रैव कणेहत्यालोच्यमित्यभिप्रेत्याह “इत्युपपादितं न्यायवार्तिकतात्पर्यटीकायाम्” इति,

एवं स्थिते त्रिगुणादिविपर्ययादिति हेतुं योजयितुं निर्गलितार्थमाह “तस्माद्” इति,

यतः परस्यासंहतत्वान्प्रपञ्चगमेऽनवस्थालक्षणोऽनिष्टापादनरूपः प्रसङ्गो दुर्वारस्तस्मादित्यर्थः,

असंहतत्वं कामयमानेनाकामितमत्रिगुणत्वादिकं किमित्युपेयं, तत्राह-“त्रिगुणत्वादयो हि धर्माः” इति, येये त्रिगुणत्वादिमन्तस्तेते संहता यथा महदादय इत्येवं त्रिगुणत्वादयः संहतत्वेन व्याप्ता दृष्टा इत्यर्थः, ततः किं, तत्राह-“तत्संहतत्वम्” इति, तद्=व्यापकम् (अ) संहतत्वमस्मिन्=परार्था इति साध्यैकदेशभूतपरशब्दार्थे आत्मनि व्यावर्तमानं=निवर्तमानं सत् स्वव्याप्यभूतं त्रिगुणत्वादिकं निवर्तयति, व्यापकासत्त्वे व्याप्यासत्त्वस्य नियतत्वादित्यर्थः, तत्र

१ अथ=यदि अनुमानेन=शब्दस्य श्रोत्राग्राह्यत्वे बधिरेणापि तद्ग्रहणप्रसङ्ग इति तर्केण श्रोत्राग्राह्यत्वरूपः प्रतिज्ञार्थो बाध्यते ननु=तर्हि सङ्घातान्तरार्था इत्ययमप्यर्थोऽनुमानेन=अनवस्थालक्षणा निष्टापादनरूपेण तर्केण बाध्यत इत्यर्थः, तदेवाह-“यच्चापि” इति । २ न्यायदर्शनीय-तृतीयाध्यायीयाद्याह्निकभूमिकायामिति शेषः । ३ तुरीयाध्यायीयाद्याह्निकीयैकविंशतिसूत्री-यभाष्यवार्तिकव्याख्यास्थलीयोऽयं ग्रन्थः, पारमेश्वरं ज्ञानं नित्यमिति प्रकृत्य “न च शरीरादिसहभावेन ज्ञानस्य तत्रतत्रोपलब्धेः शरीरादीनां ज्ञानं व्याप्यमिति युक्तं, स्वाभाविकसंबन्धशालिता हि व्याप्यता, सा चोपाधिविरहे भवति, अस्ति च शरीरादिसहभावे ज्ञानस्योपाधिः कार्यत्वं कार्यं ज्ञानं स्वकारणं शरीरादि नातिवर्तते नित्यं तु तदतिवर्तमानमपि साहित्योपलम्भं न विरुद्धि” इति ग्रन्थात्समनन्तरोऽयं ग्रन्थ इत्यपि बोध्यम् । ४ एतादृशप्रत्यवस्थानमेवोत्कर्षसमजातिरूपं निग्रहस्थानमिति न्यायदर्शने व्यक्तम् । ५ एवं वक्तुं शीलमस्येत्येवंवादी उक्तप्रकारकनिग्रहस्थानवादीत्यर्थः ।



त्रैगुण्यादि व्यावर्तयति, ब्राह्मणत्वमिव व्यावर्तमानं कठत्वादिकं, तस्मादाचार्येण 'त्रिगुणादिविपर्ययाद्' इति वदताऽसंहतः परो विवक्षितः, स चात्मेति सिद्धम् ।

इतश्च परः पुरुषोऽस्ति "अधिष्ठानात्" = त्रिगुणात्मकानामधिष्ठीयमानत्वाद्, यद्यत्सुखदुःखमोहात्मकं तत्सर्वं परेणाधिष्ठीयमानं दृष्टं, यथा स्यादियन्त्रादिभिः, सुखदुःखमोहात्मकं चेदं बुद्ध्यादि, तस्मादेतदपि परेणाधिष्ठातव्यं, स च परस्त्रैगुण्यादन्य आत्मेति,

दृष्टान्तः—“ब्राह्मणत्वमिव” इति, यजुर्वेदीयकठशाखाध्ययनकर्तृब्राह्मणनिष्ठो धर्मविशेषः कठत्वम्, इव=यथा क्षत्रियादौ ब्राह्मणत्वं निवर्तमानं सत् तद्व्याप्यं कठत्वं निवर्तयति तद्वदित्यर्थः,

एवं च—परोऽसंहतोऽत्रिगुणत्वादिरत्वादिति पूर्वोक्तमनुमानमत्र फलितमित्याश्रयेनोपसंहरति “तस्माद्” इति, आचार्येण=साङ्ख्यकारिकाकृतेश्वरकृष्णेनेत्यर्थः,

‘अधिष्ठानाद्’ इति तृतीयहेतोरर्थमाह—“त्रिगुणात्मकानाम्” इति, सुखाद्यात्मकानां महदा, दीनामन्येन केनचित्प्रेर्यमाणत्वादित्यर्थः,

तथा च ‘महदादिकं केनचित्परेण चेतनेनाधिष्ठीयमानं भवितुमर्हति सुखाद्यात्मकत्वात्, संहतत्वाद् वा’ इति प्रयोगोऽत्र दर्शितः, अत्र व्याप्तिमाह—“यद्यद्” इति, वदाहरणमाह “यथा स्यादिति” इति, यन्ता=सूतः—अश्वाचालकः सारथिरिति यावद्, उपनयमाह—“सुखदुःखमोहात्मकं चेदम्” इति, निगमनमाह—“तस्माद्” इति,

न च महदादिष्वन्यतम एव कश्चिदधिष्ठाता भवत्विति साम्प्रतं, स्वस्य स्वाधिष्ठानायोगादित्यभिप्रेत्याह—“त्रैगुण्यादन्य आत्मा” इति,

न चात्मनो निर्गुणत्वेन निष्क्रियत्वात्कथमधिष्ठातृत्वं, प्रवर्तनव्यापारवत् एव सारध्यादेरधिष्ठातृत्वदर्शनादिति शङ्क्यं, निर्व्यापारस्याप्ययस्कान्तमणेरेव सन्निधिमित्रेणाधिष्ठातृत्वोपपत्तेर्व्यापारवत् एव प्रयोजकत्वमिति नियमानाश्रयणात्, तथा च सूत्रं “तत्सन्निधानादधिष्ठातृत्वं मणिवद्” इति,

अचलतोऽपि नृपतिवद्वा सत्तामात्रेण प्रयोजकत्वं, तथा चाहुः कुमारिलस्वामिनः—“न च सर्वत्र तुल्यत्वं स्यात्प्रयोजककर्मणां, चलनेन ह्यसिं योद्धा प्रयुङ्क्ते च्छेदनं प्रति, ८५ । सेनापतिस्तु वाचैव भृत्यानां विनियोजकः, राजा सन्निधिमित्रेण विनियुङ्क्ते कदाचन, ८६ । तस्मादचलतोऽपि स्याच्चलने कर्तृतारमनं” इति,

एतेनैव ‘प्रवृत्ते रचनायाश्चाहुपपत्तेर्न चेतनं चेतनाधिष्ठानविहीनं प्रधानं कारणम्’ इत्यादय आक्षेपाः प्रतिक्षिप्ता इति वेदनीयम्, ‘पुरुषाधिष्ठितं प्रधानं प्रवर्तते’ इति पंथितत्र उक्तत्वेनाक्षेपस्यैवावस्थानमित्यपि ध्येयम्, अधिकमेतद्भूमिकातोऽवसेयम्,

१ अ० १ सू० ९६ । २ पञ्चमसूत्र आत्मवाद इति शेषः । ३ एतेन=आत्मनोऽधिष्ठातृत्वसंभवोपपादनेन । ४ अ० २ सू० ११२ इत्यत्र शङ्कराचार्यादीनामेवंविधा उक्तयः । ५ वाचै-गण्याचार्यप्रणीत इति शेषः, गौडपादभाष्य इदमुपन्यस्तं पंथितब्रवाक्यमिति ज्ञेयम् ।



इतश्चास्ति पुरुषः 'भोक्तृभावाद्' भोक्तृभावेन भोग्ये सुखदुःखे उपलक्ष-  
यति, भोग्ये हि सुखदुःखे अनुकूलप्रतिकूलवेदनीये प्रत्यात्ममनुभूयेते, तेना-  
नयोरनुकूलनीयेन प्रतिकूलनीयेन च केनचिदप्यन्येन भवितव्यं, न चानुकूल-  
नीयाः प्रतिकूलनीया वा बुद्ध्यादयः, तेषां सुखदुःखात्मकत्वेन स्वात्मनि  
वृत्तिविरोधात्, तस्माद् योऽसुखाद्यात्मा सोऽनुकूलनीयः प्रतिकूलनीयो वा,  
स चात्मेति,

अन्ये त्वाहुः—भोग्याः=दृश्या बुद्ध्यादयः, न च द्रष्टारमन्तरेण दृश्यता  
युक्ता तेषां, तस्मादस्ति द्रष्टा दृश्यबुद्ध्याद्यतिरिक्तः, स चात्मेति,

भोक्तृभावाद्=द्रष्टृभावाद्, दृश्यत्वेन द्रष्टुरनुमानादित्यर्थः,

दृश्यत्वं च बुद्ध्यादीनां सुखाद्यात्मकतया पृथिव्यादिवदनुमितम्,

इतश्चास्ति पुरुष इत्याह "कैवल्यार्थं प्रवृत्तेश्च" शास्त्राणां महर्षीणां च

'भोक्तृभावाद्'=भोक्तृत्वाद्, अनेन हेतुना विवक्षितमर्थमाह "भोक्तृभावेन भोग्ये" इति,  
उपलक्षणत्वे सति यदायातं तदाह "भोग्ये हि" इति,

भवतु प्रत्यात्मं तयोरनुभवः किमेतावता, तत्राह "तेनानयोः" इति,

तथा च 'सुखाद्यात्मकं बुद्ध्यादिकं स्वातिरिक्तेन केनचिद् भोक्त्राऽनुभवनीयं भोग्यत्वादोद-  
नादिवद्' इत्यनुमानमत्र सूचितम् ।

न च बुद्ध्यादीनामेव भोक्तृत्वसंभवाद् स्वातिरिक्तेनेति रिक्तमिति वाच्यम्, एकस्य कर्मकर्तृ-  
भावविरोधेन स्वस्य स्वेन भोग्यत्वासंभवादित्याशयेनाह "न चानुकूलनीया" इत्यादि, 'स्वात्मनि  
वृत्तिविरोधाद्' न ह्यसिधारात्मानं छिनत्ति वह्निर्वात्मानं दहतीति भावः ।

असङ्गस्यात्मनो भोक्तृत्वसम्भवीति मन्यमानानामन्येषां व्याख्यानमाह—"अन्ये त्वाहुः" इति,

'तस्मादस्ति द्रष्टा' इति । नन्वयमर्थः कथं लब्धः, तत्राह "भोक्तृभावाद्=द्रष्टृभावाद्" इति, ।

'अनुमानाद्'=बुद्ध्यादयो द्रष्टृपूर्वका दृश्यत्वाद् घटादिवदित्यनुमानादित्यर्थः ।

पक्षधर्मतामाह—"दृश्यत्वं च" इति ।

असङ्गस्य परमार्थतो दर्शनकर्तृत्वासंभवाद् बुद्धशुपाधिकमेव द्रष्टृत्वमात्मन इति मन्तव्यम् ।  
एतच्च "द्रष्टा दृशिमात्रः शुद्धोऽपि प्रत्ययानुपपद्यः" इति सूत्रे योगभाष्ये व्यक्तम्, एवं च द्रष्टृ-  
त्वद् भोक्तृत्वस्यापि सम्भवादाव्याख्यानमपि समीचीनमेवेति ध्येयम् ।

केषां प्रवृत्तेरित्याकाङ्क्षां पूरयति—"शास्त्राणाम्" इति ।

अस्माकं किल लोचनानि बाह्यमेव सन्निहितमालोचयन्तीति लौकिकलोचना वयं, महर्षीणां  
तु लोचनानि संयमप्रभावाद् व्यवहितं सूक्ष्ममप्यालोचयन्तीति ते दिव्यलोचना इत्युच्यन्ते इति ।

१ अनर्थकम् । २ पा० २ सू० २० । ३ तृतीये पादे ३६ इति योगसूत्रे व्यक्तमेतद् ।



दिव्यलोचनानां, कैवल्यं चात्यन्तिकदुःखत्रयप्रशमलक्षणं न बुद्ध्यादीनां संभवति, ते हि दुःखाद्यात्मकाः कथं हि स्वभावाद् वियोजयितुं शक्यन्ते, तदतिरिक्तस्य त्वतदात्मनस्ततो वियोगः शक्यसम्पादः, तस्मात्कैवल्यार्थं प्रवृत्तेरागमानां महाधियां चास्ति बुद्ध्यादिव्यतिरिक्त आत्मेति सिद्धम् ॥१७॥

तदेवं पुरुषास्तित्वं प्रतिपाद्य स किं सर्वशरीरेष्वेकः किमनेकः प्रतिक्षेत्र-मिति संशये तस्य प्रतिक्षेत्रमनेकत्वमुपपादयति—“जन्ममरणकरणानाम्” इत्यादिना,

जन्ममरणकरणानां प्रतिनियमाद्, अयुगपत्प्रवृत्तेश्च ।

पुरुषबहुत्वं सिद्धं त्रैगुण्यविपर्ययाच्चैव ॥ १८ ॥

पुरुषबहुत्वं सिद्धं कस्माद्, जन्ममरणकरणानां प्रतिनियमाद्, निकायविशिष्टाभिरपूर्वाभिर्देहेन्द्रियमनोऽहङ्कारबुद्धिवेदनाभिः पुरुषस्या-भिसंबन्धो जन्म, न तु पुरुषस्य परिणामः, तस्यापरिणामित्वात्, तेषामेव

कथं न बुद्ध्यादय एव कैवल्येन इत्याशङ्क्य कैवल्यलक्षणाख्यानमुखेन तेषां कैवल्यवैकल्यमाह—“कैवल्यं च” इति, असम्भवे हेतुः—“ते हि” इति, हि=यतः,

आत्मनि संभवमाह—“तदतिरिक्तस्य” इति, अत्र हेतुगर्भितं विशेषणमाह—“अतदात्मन” इति, अदुःखाद्यात्मन इत्यर्थः, ततः=दुःखादेः शक्तिविषयः सम्पादनं यस्याऽसौ शक्यसम्पादः, सम्पादयितुं शक्य इति यावद् ॥ १७ ॥ आत्मनो जनिविकारप्रयुक्तपरिणामित्वाभावाद्योद्-द्योतकराचार्योक्तं जन्मपदार्थमाह—“निकायविशिष्टाभिः” इति, “निकायः=देवमनुष्यतिर्यगादी-नामनौत्तराधर्येणावस्थितः सङ्घातः, तद्विशिष्टाभिरित्यर्थ” इति तात्पर्यटीकायाम्मिश्राः, एवं च “सङ्घे चानौत्तराधर्ये” इति सूत्रेण निकायपदनिष्पत्तिरिति दर्शितम् ।

यद्यपि महाभाष्यादिव्याख्यानात्प्राणिनां समूह एवात्र सूत्रे सङ्घपदेन गृह्यते न समूहमात्रम्, अत एव ब्राह्मणनिकाय इतिवन्न प्रमाणनिकाय इति प्रयुज्यतेऽपि तु प्रमाणनिचय इति तथापि प्राणिसंबन्धित्वेन कथंचिदत्रापि प्राणिसमूहं संभाव्य निकायपदप्रयोगोपपत्तिर्ज्ञेया, वेदना=सुखाद्यनुभवः, स्फूर्त्याख्या चेतना वा ।

ननु देवदत्तो जात इति व्यवहारदर्शनान्मुख्यमेव घटादेरिवात्मनो जन्म न जायमानदेहा-दिसंबन्धरूपं भाकमित्यत्राह “न तु पुरुषस्य परिणाम” इति, घटादेरिव मुख्य उत्पत्तिरूपः परिणामः पुरुषस्य न चेत्यर्थः, अपरिणामित्वान्नात्मनो मुख्यं जन्मेति यावद् ।

१ प्रतिशरीरम् । २ कैवल्यभाजः । ३ अत्र=आत्मनो बुद्ध्यादिभिन्नत्वे । ४ ३।३।४२ उत्तरे चाधरे चोत्तराधरास्तेषां भाव औत्तराधर्यं, तद्भिन्ने प्राणिसमूहे वाच्ये चिनोतेर्धञ् चस्य च क इत्यर्थः । शूकरशावका हि स्तनपानार्थमुत्तराधरभावेन शेरत इति तादृशसमूहे शूकरनिचय इत्येव भवति न घञ्जिति बोधनाय “अनौत्तराधर्यं” इति ।



च देहादीनामुपात्तानां परित्यागो मरणं, न त्वात्मनो विनाशः, तस्य कूटस्थ-  
नित्यत्वात्, करणानि=बुद्ध्यादीनि त्रयोदश, तेषां जन्ममरणकरणानां  
प्रतिनियमः=व्यवस्था, सा खल्वियं सर्वशरीरेष्वेकस्मिन् पुरुषे नोपपद्यते,  
तदा खल्वेकस्मिन् पुरुषे जायमाने सर्वे जायेरन्, म्रियमाणे च म्रियेरन्,  
अन्धादौ चैकस्मिन् सर्वे एवान्धादयः, विचित्ते चैकस्मिन् सर्वे एव

मरणं तु यद्यपि 'मृड् प्राणत्याग' इति स्मरणात्प्राणोपलक्षितदेहादीनां त्यागरूपं मुख्य-  
मेवात्मनि संभवति तथापि घटादेरिव विनाशरूपं मरणमत्र मा कश्चिद् महीदित्याशयेनाह  
“न तु विनाश” इति ।

‘न जायते म्रियते वा विपश्चिद्’ ‘अजो नित्यः शाश्वतोऽयं पुराण’ इत्यादि श्रुत्यात्मनो  
जन्मादिपरिणामशून्यत्वेन कूटस्थनित्यत्वान्नानात्मनो मुख्ये जन्मनिधने इत्यर्थः ।

मा नाम भूत् जातो मृत इति व्यवहारान्नराणां वैयामोह इत्यनुकम्पावती बृहदारण्यकश्रु-  
तिरपि ‘स वा अयं पुरुषो जायमानः शरीरमभिसंपद्यमानः, स उत्क्रामन् म्रियमाण’ इत्येवं  
स्वयमेव शरीरादिना संयुज्यमानत्वमेवात्मनो जायमानत्वं, शरीरादुत्क्रमणमेव चात्मनो म्रिय-  
माणत्वमिति निराह ।

एवं च देवदत्तो जात इत्यादिव्यवहारो भाक्त इत्यत्र फलितम् । एतच्च ‘चराचरव्यपश्रपस्तु  
स्यात् तद्व्यपदेशो भाक्तस्तद्भावभावित्वाद्’ इत्यादिवृत्तसूत्रे भाष्ये व्यक्तम् ।

‘व्यवस्था’=वैय्यधिकरण्येनावस्थानम्, इयं=व्यवस्था, एकस्मिन् पुरुषे, अभ्युपगते सतीति  
शेषः,

कथं नोपपद्यत इति पृष्ठोऽनुपपत्तिं स्पष्टयति “तदा खलु” इति, तदा आत्मैक्ये, पुरुषबहु-  
त्वात्त्वे वा सति, तथा च जन्मादिव्यवस्थाहपपद्यमाना सत्यात्मभेदमापादयतीत्यत्र सूचितम् ।

इदं चार्थापत्तिदर्शनमात्मैक्यवादिनं वेदान्तिनं प्रति, स्वमते तु ‘जन्मादिव्यवस्था वस्तुभेद-  
निबन्धना व्यवस्थात्वात् संभूतवद्’ इत्यहमानं मनसि निधाय तत्र ‘तदा खल्वेकस्मिन् पुरुष’  
इत्यादिना विपक्षबाधकस्तर्क उच्यत इति ध्येयम् ।

आत्मैक्ये जनननिघनव्यवस्थाहपपत्तिमभिधाय करणव्यवस्थाहपपत्तिमाह “अन्धादौ च”  
इति, अन्वत्वं=दर्शनशक्तिविहीनत्वम्, आदिना बाधियादिकं ग्राह्यं, यैवप्येतदिन्द्रियधर्मस्तथापि  
करणाश्रयसङ्घाताभिमानिनि पुरुष उपचर्यत इति ज्ञेयम् ।

१ काठके १।२।१५। २ आत्मनि जायमानम्रियमाणत्वभ्रान्तिर्व्यामोहः । ३ ।४।३।८।  
४ निराह=निर्वैक्ति, ‘जायमान’ इत्यस्य शरीरमभिसंपद्यमान इति स्वयमेव निर्वचनं करोति,  
‘म्रियमाण’ इत्यस्य च ‘उत्क्रामन्’ इति निर्वचनं करोतीत्यर्थः । ५ स्थावरजङ्गमशरीरविषयो  
जन्ममरणव्यपदेशो मुख्यः, आत्मनि तु भाक्तः=औपाधिकजन्मादिविषयत्वेन गौणः, उपाधिज-  
न्मनाशे सत्येवात्मनि जन्मनाशव्यवहारस्य भावित्वादित्यर्थः । ६ सिद्धान्तेऽर्थापत्तेरनङ्गी-  
कारात्कथमर्थपत्त्या व्यवस्था, तत्राह “इदं च” इति । ७ प्रसिद्धघटादिषु जन्मनाशव्यवस्थाया  
घटभेदनिबन्धनत्वदर्शनादित्यर्थः । ८ तत्र=अनुमाने । ९ व्यवस्थात्वमस्तु वस्तुभेदनिब-  
न्धनत्वं च मा भूदित्याकारकस्य विपक्षस्य बाधकस्तर्कः । १० एतद्=अन्धत्वादिकम् ।



विचित्ताः स्युरित्यव्यवस्था स्यात्, प्रतिक्षेत्रं तु पुरुषभेदे भवति व्यवस्था,  
न चैकस्यापि पुरुषस्य देहोपाधानभेदाद् व्यवस्था इति युक्तं, पाणिस्त-  
नाद्युपाधिभेदेनापि जन्ममरणादिव्यवस्थाप्रसङ्गाद्, न हि पाणौ वृक्णे, जाते  
वा स्तनादौ महत्यवयवे युवतिर्मृता, जाता वा भवतीति, इतश्च प्रतिक्षेत्रं पुरु-

विचित्ते=विगतम्-उपरतं वृत्तिरहितं चित्तं यस्य तस्मिन् सुषुप्ते, योगयुक्ते वेत्यर्थः, एवं  
बन्धमोक्षे व्यवस्थाया अद्यपपत्तिरपि बोध्या । स्वमते व्यवस्थामाह “प्रतिक्षेत्रम्” इति,  
यावन्तः सङ्घातास्तावन्त एव तदधिष्ठातार इति मन्मते तु नाव्यवस्थेति भावः ।

ननु यथाकाशस्यैकत्वेऽपि घटाद्युपाधिभेदेनौपाधिकं भेदमादाय व्यवस्थाऽऽस्थीयते तथा-  
त्रापि देहोपाधिकं भेदमास्थाय व्यवस्थाऽऽस्थीयतां किं गौरवग्रस्तेन पारमार्थिकेन भेदेन, तथा  
चाहुः-‘यथैकस्मिन् घटाकाशे रजोधूमादिभिर्भुते । न सर्वे संप्रयुज्यन्ते तथा जीवाः सुखादिभिः’  
इति, इत्याशङ्कां निरस्यति “न चैकस्यापि” इति, उपाधानम्=उपाधिः ।

तथा सति देहवद् हस्तस्तनादीनां देहावयवानामप्युपाधित्वेन भेदकत्वं स्यात्, तथा च  
देहावयवोद्भवविरोधाभ्यामपि पुरुषस्य जन्ममरणादिव्यवहारः स्यादित्यभिप्रेत्याशुक्तत्वे हेतुमाह-  
“पाणिस्तनादि” इति,

प्रसङ्गस्येष्टत्वमाशङ्क्य व्यवहारविरोधेन परिहरति “न हि पाणौ” इति,

वृक्णे=छिन्ने, युवतिः=युवत्वाश्रितसङ्घातवती स्त्री, ‘भवति’ इत्यनेन चात्र स्वगोचरो व्यव-  
हारः, स्वविषयकं वा ज्ञानमुपलब्धणीयम्, एवं च हस्ते पतिते युवतिर्मृतेति, स्तनादौ च जाते  
युवतिर्जातेति च न केनापि व्यवहियते, नापि ज्ञायत इत्यर्थोऽत्र फलितः ।

यद्यपि स्तनादौ जाते बाल्यं विहाय युवत्वं प्राप्तः सङ्घातस्तथापि तदवच्छेदेन तदधिष्ठात्र्या  
न जातत्वव्यवहारः, सैवेयमवलेति प्रत्यभिज्ञानाद्, भवन्मते तु कायोपाधिजन्मना तदवच्छे-  
देनात्मनि जातत्वव्यवहारवद् कायावयवजन्मनाप्यात्मनि जातत्वव्यवहारः स्याद्, उपाधित्वा-  
विशेषाद्, स च बाधित इति नौपाधिकभेदकल्पनया निस्तार इति भावः ।

एतेन परिमाणभेदाद् द्रव्यभेदमनुमिमाना ये तार्किका अवयवापचयेऽसमवायिकारणसंयोग-  
नाशादवयविनो विनाशोऽवयवोपचये च पूर्वावयविन्यवयवान्तरनिवेशासम्भवादपूर्वावयव्युत्पत्ति-

१ तथा चैकस्मिन् सुषुप्ते योगयुक्ते वा सर्वे एव सुषुप्ता योगिनो वा भवेयुरित्यर्थोऽत्र ज्ञेयः ।  
२ ‘य एतद्विदुरमृतास्ते भवन्त्यथेतरे दुःखमेवोपयन्ति’ इति श्रुताया इति शेषः । ३ एकस्मिन्  
घटाकाशे नीयमाने धूमादिना संवलिते वा न सर्वे नीयमाना धूमादिसंवलिता वा भवन्ति इति  
व्यवस्था इत्यर्थः । ४ औपाधिकभेदमादायार्थापत्तेरन्यथाप्युपपत्तिः, अनुमानं च सिद्धसाधन-  
मिति शङ्काकृतम् । ५ अद्वैतप्रकरणे गौडपादाचार्याः । ६ देहस्योपाधित्वेन जन्मादिव्यव-  
स्थापकत्वे सतीत्यर्थः, देहस्यैवोपाधित्वं नावयवानामित्यत्र नियामकाभावादित्याशयः । ७ ननु  
स्तने जाते भवत्येव युवतिर्जातेति-कथमुच्यते न हि जाता भवतीति, इत्याशङ्कायामाह “भवती-  
त्यनेन” इति, स्वगोचरः=भवनविषयकः । ८ उद्धार इत्यर्थः । ९ एतेन=स्तने जाते युवत्या  
जातत्वव्यवहाराभावदर्शनेन ।



रित्येवं सावयवानामहक्षणमुत्पादनिरोधावभ्युपयन्तस्तेऽपि गलहैस्तिता जाता इति वेदितव्यं, तथा सति स्तनावयववे जातेऽपूर्वाया एव युवत्या भवन्मते जातत्वेन सैवेयमिति प्रत्यभिज्ञानाहपत्तेः, सादृश्यदोषदूषितत्वेन भ्रान्तिरियमित्यङ्गीकारे तु भेदन्त एव दत्तविष्टरः सुस्थिरो भवेदित्यलं तेन विरोधेनेत्यास्तां तावद् ।

ननु न देहावयवानामुपाधित्वमाश्रीयतेऽतिप्रसङ्गापादकत्वादपि तु देहस्यैव, यदाहुः ‘आरोपे सति निमित्ताहसरणं न तु निमित्तमस्तीत्यारोप’ इति, इति चेद्, एवमपि न निस्तारः, एकस्मिन् घटे भग्रे तद्वदमुक्तस्याप्याकाशप्रदेशस्य घटान्तरेण पुनर्योगाद् घटाकाशत्वापत्तिरिव-कोपाधिना विमुक्तस्याप्यात्मनः पुनरुपाध्यन्तरेण संबन्धाद् बद्धत्वव्यवहारापत्त्या बद्धमुक्तव्यवस्थाहपत्तेस्तादवस्थात् । साङ्ख्यसूत्रकारास्तु “जन्मादिव्यवस्थातः पुरुषबहुत्वम्” इति स्वमतमभिधाय, पुनरुपाधिभेदमादाय व्यवस्थायामाशङ्कितायाम् “उपाधिभेदेऽप्येकस्य नानायोगाकाशस्येव घटादिभिः” “उपाधिभिर्भियते न तु तद्वान्” इत्येवं समाधिरे ।

स्यादेतद् ‘एको देवः सर्वभूतेषु गृह’ इत्याद्यैकात्म्यप्रतिपादनश्रुतीनामेवं सति का गतिरिति चेद्, अत्राहुर्मिश्राः—एकत्वश्रुतीनां च प्रमाणान्तरविरोधात्कथंचिद् देशकालविभागाभावेन भक्त्याप्युपपत्तेरिति ।

१ गले हस्तः संजातो येषां ते तथाविधाः, तदस्य संजातं तारकादिभ्य इतच् इत्यनेन सूत्रेणे-तच् । २ तथा सति=परिणामभेदेन द्रव्यभेदाभ्युपगमे सति । ३ भदन्तः=बौद्धः, दत्तविष्टरः=समर्पितासनः, अनेन भदन्तो न तार्किकप्रतिपक्ष्यपि तु तार्किकस्युच्य इति सूचितं, तदेवाह “अलं तेन विरोधेन” इति, भदन्तेन सह भवतां विरोधो न युक्तस्तन्मतस्याङ्गीकृतत्वादित्यर्थः, एतदुक्तं भवति—यत् सत् तत् क्षणिकमिति भदन्तेनोक्ते, प्रत्यभिज्ञाबलात्स्थायित्वमिति तार्किकेणोत्तरिते, पुनश्च सैवेयं दीपकलिकेतिवत् सादृश्यदोषदूषितत्वेन प्रत्यभिज्ञाया भ्रान्तित्वमित्येवं भदन्तेनाभिहिते किं ते उत्तरं, त्वयापि प्रत्यभिज्ञाया भ्रान्तित्वाङ्गीकारादिति । ४ अव्यवस्थायां प्रसक्तायां तद्वारणायोपाधिरूपं किंचिन्निमित्तमनुसरणीयं न तूपाधिरस्तीत्याश्रित्याव्यवस्थापादनीयेति भावः । ५ अ. १ सू. १४९। ६ अ. १ सू. १५०। ‘उपाधिभेदेऽप्येकस्यापि पुरुषस्य नानायोगोऽस्त्वैव यथैकस्यैवाकाशस्य घटकुड्यादिनानायोगः, अवच्छेदकभेदेनैकस्यात्मन एव विविधजन्ममरणाद्यापत्तिः कायव्यूहादाविवेति न संभवति व्यवस्था—एकः पुरुषो जायते नापर इत्यादिरित्यर्थः, न ह्यवच्छेदकभेदेन कपिसंयोगतदभाववत्येकस्मिन्नेव वृक्षे व्यवस्था घटते=एको वृक्षः कपिसंयोग्यन्यश्च नेति’ इति सूत्रार्थ इति विज्ञानभिधुः । ७ अ. १ सू. १५१। ननु चैतन्यैक्येऽपि तत्तदुपाधिविशिष्टस्यातिरिक्तातामभ्युपगम्य व्यवस्थोपपादनीया, तत्राह—उपाधिर्भियते=उपाधिरेव नाना, न तु तद्वान्=उपाधिविशिष्टोऽपि नानाभ्युपेयो विशिष्टस्यातिरिक्तत्वे नानात्मताया एव शास्त्रान्तरेऽभ्युपगमापत्तेरित्यर्थः, न हि छत्रादिर्मिश्रैः केवलैश्चत्राद् मिश्रो भवतीति भावः । किञ्च बन्धभागिनो विशिष्टत्वे विशेषणवियोगेन विशिष्टनाशान्न मोक्षोपपत्तिरित्यपि बोध्यम् । ८ २।२। इत्यत्र योगभाष्यव्याख्यायामिति शेषः । ९ ‘अजो ह्येको जुषमाणोऽनुशेते जहात्येनां भुक्तभोगामजोऽन्य’ इति बद्धमुक्तजीवभेदप्रतिपादकश्रुतिविरोधाद्, जन्ममरणादिव्यवस्थादर्शनरूपप्रत्यक्षप्रमाणविरोधाच्चेत्यर्थः, आत्मनां व्यापकत्वेन सर्व एव आत्मानः सर्वत्र सन्निहिता इति विभिन्नदेष्टत्वाभावेन विभागाप्रतीतिः, भक्त्या=गौणत्वेनैकत्वव्यवहार इत्यर्थः ।



षभेद इत्याह “अयुगपत्प्रवृत्तेश्च” प्रवृत्तिश्च प्रयत्नलक्षणा यद्यप्यन्तःकरणवर्तिनी तथापि पुरुष उपचर्यते, तथा च तस्मिन्नेकत्र शरीरे प्रयतमाने स एव सर्वशरीरेष्वेक इति सर्वत्र प्रयतेत, ततश्च सर्वाण्येव शरीराणि युगपच्चालयेद्, नानात्वे तु नायं दोष इति,

इतश्च पुरुषभेद इत्याह—‘त्रैगुण्यविपर्ययाच्चैव’ एवकारो भिन्नक्रमः सिद्धम् इत्यस्यानन्तरं द्रष्टव्यः, सिद्धमेव नासिद्धं, त्रयो गुणास्त्रैगुण्यं, तस्य विपर्ययः=अन्यथात्वं—केचित् खलु सत्त्वनिकायाः सत्त्वबहुला यथोद्धृत्स्रोतसः, केचिद्

अवैधर्म्यलक्षणाभेदप्रतिपादनपरत्वं तासां श्रुतीनामिति विज्ञानमभिष्टेः ।

सूत्रकारस्तु “नाद्वैतश्रुतिविरोधो जातिपरत्वाद्” इत्येवं वर्णयामास, अत्रत्यं तत्त्वमेतद्भूमिकातोऽवसेयम् ।

शरीराणि प्रतिशरीरं विभिन्नपुरुषाधिष्ठेयानि अयुगपत्प्रवृत्तिमत्त्वाद् रथादिवद्, इत्याशयेन प्रवृत्तं हेत्वन्तरमवतार्य व्याचष्टे “प्रवृत्तिश्च” इति, तत्र चालनात्मकः प्रवृत्तिरूपः व्यापारः शरीरधर्मः, चालनात्मकः प्रवर्तनारूपः प्रयत्नश्च चेतनधर्मः, तथा च प्रवृत्तेरयौगपद्यदर्शनेन प्रवर्तनारूपप्रयत्नस्यानैक्यं प्रयत्नायौगपद्येन च तदाश्रयचेतनभेद इत्यर्थोवाभिप्रेतः, तत्र प्रयत्नरूपपरिणामस्य बुद्धिधर्मत्वेनापरिणाम्यात्मधर्मत्वाभावात्कथमन्यवर्मायौगपद्येनात्मभेदादुद्भातमित्याशङ्कामन्त्रापनुदति “यद्यपि” इत्यादिना ।

‘पुरुष उपचर्यते’=उपचारेण व्यवहियते, कुतश्चिन्निमित्तादतस्मिन्स्तद्व्यवहार उपचारः, उपचारनिमित्तश्च स्वस्वामिभावसंबन्धः “यथा विजयः पराजयो वा योद्धुषु वर्तमानः स्वामिनि-‘राज्ञि’ व्यपदिश्यते” इत्यादिना योगभाष्येऽभिहितः, अग्रे च व्यक्तः ।

जले कम्पमाने तत्प्रतिबिम्बितचन्द्रकम्पनमिव प्रयतमानायां बुद्धौ तत्प्रतिबिम्बितचेतनोऽपि प्रयतत इवेति यावद्,

आत्मैक्येऽयुगपत्प्रवृत्त्यभावं दर्शयन् विपक्षे बाधकमाह “तथा च” इति, तथा च=आत्मैकत्वे च तस्मिन्=आत्मनि एकत्र शरीरे=एकशरीरावच्छेदेन, प्रयतमाने=प्रयत्नं कुर्वाणे सति सर्वत्र=सर्वशरीरावच्छेदेन प्रयतेत=प्रयत्नं कुर्वीत, तत्र हेतुः ‘स एव सर्वशरीरेष्वेक’ इति, इति=इति हेतोः, चालयेत्=प्रवर्तयेत्,

सिद्धमेव पुरुषबहुत्वमिति शेषः, यद्वा एतैर्हेतुभिः पुरुषबहुत्वमेव सिद्धं भवति नात्मैक्यमित्यर्थो ज्ञेयः ।

‘अन्यथात्वं’—सात्त्विकादिप्रभेदेनोत्तममध्यमाधमभावरूपं प्राणिवैचित्र्यमित्यर्थः, तदेवाह—“केचित्खलु” इति, सत्त्वनिकायाः=प्राणिसमूहाः, ऊर्द्धस्रोतसः=देवादयः ।

१ ब्रह्ममीमांसाभाष्ये विज्ञानामृते प्रथमाध्यायीयद्वितीयसूत्रे । २।२।२। इत्यादिसूत्रे योगवार्तिके, अ. १ सू. १५१ इत्यादिसूत्रे साङ्ख्यप्रवचनभाष्ये चेति बोध्यम् । २ अ. १ सू. १५४। जातिपरत्वात्=चित्सामान्यमादायैकरूपत्वे तात्पर्यादित्यर्थः । ३ २।१।८। अग्रे=६२ इति कारिकाविवरणे । ४ विपक्षे=अयुगपत्प्रवृत्तिमत्त्वमस्तु पुरुषबहुत्वं च मा भूदित्येवंविधे विपक्ष इत्यर्थः ।



रजोबहुलाः यथा मनुष्याः, केचित्तमोबहुला यथा तिर्यग्योनयः, सोयमीह-  
शस्त्रैगुण्यविपर्ययः=अन्यथाभावः तेषु सत्त्वनिकायेषु न भवेद् यद्येकः पुरुषः  
स्याद्, भेदे त्वयमदोष इति ॥ १८ ॥

एवं पुरुषबहुत्वं प्रसाध्य विवेकज्ञानोपयोगितया तस्य धर्मानाह—“तस्माच्च  
विपर्यासाद्” इति

तस्माच्च विपर्यासात्, सिद्धं साक्षित्वमस्य पुरुषस्य ।

कैवल्यं माध्यस्थ्यं, द्रष्टृत्वमकर्तृभावश्च ॥ १९ ॥

‘तस्माच्च’ इति च-शब्दः पुरुषस्य बहुत्वेन सह धर्मान्तराणि समुच्चिनोति,  
विपर्यासादस्माद्-इत्युक्ते त्रैगुण्यविपर्ययाद्-इत्यनन्तरोक्तं संबध्येत, अत-  
स्तन्निरासाय तस्माद्-इत्युक्तम्, अनन्तरोक्तं हि सन्निधानादिदमो विषयो,

यद्येकः पुरुषः स्यात् तर्हि तेषु सत्त्वनिकायेष्वन्यथाभावो=वैलक्षण्यं न भवेदित्यन्वयः  
आत्मैक्य उच्चावचप्राणभृत्प्रपञ्चो न भवेदपि त्वैकविध एव स्यादिति भावः, भेदे=पुरुषबहुत्वे  
तु अयम्=उत्तममध्यमाधमभावः अदोषः=दोषविधुरः-सङ्गत इति यावद् ॥ १८ ॥

धर्मान्तराणि=एतदार्योपनिबद्धानि साक्षित्वादीनि ।

‘अस्माद्’ इत्यनभिधाय ‘तस्माद्’ इत्यभिहितवतः कारिकाकृतस्तात्पर्यमाह “विपर्या-  
सादस्माद्” इति, ‘तन्निरासाय’=समनन्तराभिहितस्यासंबन्धाय, बुद्धिस्थव्य-  
वहिताभितमपरामर्शाय च तस्मादित्युक्तमित्यर्थः ।

कथमेतद्वगम्यते, तत्राह “अनन्तरोक्तं हि” इति, “इदमस्तु सन्निकृष्टे, समीपतरवर्तिन्ये-  
तदो रूपम्, अदसस्तु विप्रकृष्टे तदिति परोक्षे विजानीयाद्” इत्यभिधुक्तोक्तेः, सन्निधानात्=  
सन्निकृष्टत्वरूपार्थबलाद् अनन्तरोक्तं वस्तु इदमो विषयः=इदंशब्दोपस्थाप्यं, विप्रकृष्टं=व्यवहितं  
च तदः=तच्छब्दस्य प्रतिपाद्यमिति सङ्केत इति-अतः दूरस्थं त्रिगुणमित्याद्यत्र परामृश्यत इत्यर्थः ।

अत्रेदं बोध्यम्-अनयार्यया ह्याचार्येण पूर्वाभिहितव्यक्ताव्यक्तधर्मजातत्रिगुणत्वादिविपरीता  
त्रिगुणत्वादिधर्मवत्त्वेन हेतुना पुरुषस्य कैवल्यसाक्षित्वादिरूपधर्मवत्त्वमिति सिसाधयिषितं, तद्  
यदि ‘अस्माद्’ इति पदमत्रोपादीयेत तेन च समनन्तरोक्तं ‘त्रैगुण्यविपर्ययाद्’ इति परामृश्येत  
तर्हि त्रिगुणत्वविपरीतेनात्रिगुणत्वहेतुना केवलं सुखादिशून्यतारूपकैवल्यधर्मवत्त्वमेव पुरुषस्य  
सिद्धयेत न साक्षित्वादिधर्मवत्त्वं, तत्प्रयोजकचेतनत्वादेरत्रालाभाद्, अत उपात्तनिमित्तधर्माणां

१ एतद्=‘अस्माद्’ इत्युपादानेऽनन्तरोक्तमेव संबध्येतेत्येतदित्यर्थः । २ दूरस्थम्=११ इ-  
त्यार्यास्थमित्यर्थः । ३ एतदपि यदा परामृष्टत्रैगुण्यविपर्ययादिति पदेन सहात्रयविपर्या-  
सादिति पदं ‘त्रैगुण्यविपर्ययरूपाद्विपर्यासाद्’ इत्येवमन्वीयार्थः क्रियेत तदा लभ्येत, यदि तु  
त्रैगुण्यविपर्ययात्सकाशाद् यो विपर्यासस्तस्मादित्येवमन्वीयेत तदा तु विपरीतमेवाप्येतेत्यपि  
ज्ञेयम् । ४ साक्षित्वादिसाधकचेतनत्वादेर्हेतोरलाभादित्यर्थः ।



विप्रकृष्टं च तद् इति विप्रकृष्टं 'त्रिगुणमविवेकि' इत्यादि संबध्यते, तस्मात्=त्रिगुणादेः यो विपर्यासः स पुरुषस्यात्रिगुणत्वं विवेकित्वमविषयत्वमसाधारणत्वं चेतनत्वमप्रसवधर्मित्वं च ।

तत्र चेतनत्वेनाविषयत्वेन च साक्षित्वद्रष्टृत्वे दर्शिते, चेतनो हि द्रष्टा भवति नाचेतनः, साक्षी च दर्शितविषयो भवति, यस्मै प्रदर्श्यते विषयः स साक्षी, यथा हि लोकेऽर्थिप्रत्यर्थिनौ विवादविषयं साक्षिणे दर्शयत एवं प्रकृतिरपि स्वचरितं विषयं पुरुषाय दर्शयतीति पुरुषः साक्षी, न चाचेतनो विषयो वा शक्यो विषयं दर्शयितुमिति चैतन्यादविषयत्वाच्च भवति साक्षी, अत एव द्रष्टापि भवति,

सहेतुकत्वलाभाय 'तस्माद्' इत्युपादाय तेन च व्यवहितं 'त्रिगुणमविवेकि' इत्यादि परामृश्य तस्मात्=त्रिगुणादेर्विपरीतादत्रिगुणत्वादेर्हेतोः पुरुषस्य साक्षित्वादिकं सिद्धमित्यर्थोऽत्र संपादनीयः, एतदेवाह—“तस्मात्-त्रिगुणादेर्यो विपर्यासः” इति, कीदृक् स इत्यत्राह “स पुरुषस्यात्रिगुणत्वम्” इत्यादि ।

‘अप्रसवधर्मित्वं च’ तस्माद् विपर्यासात्पुरुषस्य साक्षित्वादिकं सिद्धमित्यर्थः,

यस्माद्विपर्यासाद् यत् सिद्धं तद्विभज्य दर्शयति “तत्र” इति, दर्शितो विषयो यस्मादसौ दर्शितविषयः, तदेवाह “यस्मै प्रदर्श्यते” इति,

एतदेव दृष्टान्तेन स्पष्टयति “यथा हि लोके” इति, अर्थत इत्यर्थः=साध्यः सोऽस्यास्तीत्यर्थी=वादी, तत्प्रतिपक्षः प्रत्यर्थी=प्रतिवादीत्यर्थः,

‘एवं प्रकृतिरपि’=बुद्धिरूपेण परिणता प्रकृतिरपि स्वचरितं=स्वोपगृहीतं विषयजातं स्वस्मिन् प्रतिबिम्बिताय स्वस्वास्मिन्ने पुरुषाय समर्पयतीत्यर्थः,

तदुक्तं विष्णुपुराणे “गृहीतानिन्द्रियैरर्थानात्मने यः प्रयच्छति, अन्तःकरणरूपाय तस्मै विश्वात्मने नमः” इति, घटादाविवाचेतने महदादौ साक्षित्वादेरसम्भवमाह—“न चाचेतन” इति,

“भवति साक्षी” इति, अत्रेदं बोध्यं ‘साक्षाद् द्रष्टरि संज्ञायाम्’ इति पाणिनिस्मरणात् “साक्षात्संबन्धात्साक्षित्वम्” इति साङ्ख्यसूत्राच्च बुद्धेरेव साक्षी पुरुषस्तथा सहाव्यवहितसंबन्धाद् न त्वन्येषां, तैस्सह साक्षात्संबन्धाभावादिति,

कथन्तर्ह्यन्येषां भानम्, अत्राह “अत एव” इति, साक्षित्वादेवाभ्येषां द्रष्टापि भवतीत्यर्थः,

इन्द्रियप्रणालिकया बुद्धौ तत्तदाकारेण परिणतायां पुरुषेण दृश्यायां सत्यां तदारूढाः पदार्था अपि दृश्या भवन्तीति तेषां द्रष्टा पुरुषः, यदाहुः—“द्रष्टा दृशिमात्रः शुद्धोऽपि प्रत्ययानुपश्यः”

१ अनेन हेतुना साक्षित्वमनेन च हेतुनाऽकर्तृत्वमित्यादिलाभायेत्यर्थः । २ त्रिगुणत्वादेः सकाशादित्यर्थः । ३ सः=विपर्यासः । ४ अर्थिप्रत्यर्थिन्यामिति शेषः । ५ चरितम्=क्रीडितं, चेष्टितं, चरित्रमित्यर्थः । ६ १५।२।९१। साक्षाद् इत्यव्ययाद् द्रष्टर्यर्थे इति प्रत्यय इत्यर्थः । ७ अ. १ सू. १६१।८ योगसूत्रकारा इति शेषः । ९ २।२।०। शुद्धोऽपि=अपरिणाम्यपि दृशिमात्रः=चिन्मात्रः पुरुषः प्रत्ययानुपश्यः=बुद्धित्तमनुपश्यन् सन् दृष्टा भवतीत्यर्थः ।



अत्रैगुण्याच्चास्य कैवल्यम्, आत्यन्तिको दुःखत्रयाभावः कैवल्यं, तच्च तस्य स्वाभाविकादेवात्रैगुण्यात्=सुखदुःखमोहरहितत्वात् सिद्धम्, अत एवात्रैगुण्यान्माध्यस्थ्यं, सुखी हि सुखेन तृप्यन् दुःखी हि दुःखं द्विषन् मध्यस्थो न भवति तदुभयरहितस्तु 'मध्यस्थ' इति, 'उदासीन' इति चाख्यायते, विवेकित्वाद्, अप्रसवधर्मित्वाच्चाकर्तेति सिद्धम् ॥ १९ ॥

स्यादेतत्, प्रमाणेन कर्तव्यमर्थमवगम्य चेतनोऽहं चिकीर्षन् करोमि इति कृतिचैतन्ययोः सामानाधिकरण्यमनुभवसिद्धं, तदेतस्मिन्मते नावकल्पते-चेतनस्याकर्तृत्वाद् कर्तुश्चाचैतन्याद्, इत्यत आह-"तस्मात्तत्संयोगाद्" इत्यादि-  
तस्मात्तत्संयोगादचेतनं चेतनावदिव लिङ्गम् ।

गुणकर्तृत्वेऽपि तथा कर्तेव भवत्युदासीनः ॥ २० ॥

"द्रष्टा बुद्धेः प्रतिसंवेदी पुरुष" इति चेति भावः, तच्च=कैवल्यं च, तस्य=पुरुषस्य, स्वाभाविकादेव=तात्त्विकादेव, एतच्चोपरिष्ठात्स्पष्टम् ।

माध्यस्थ्यं=तात्स्थयेन वर्तमानत्वं-सुखादिशून्यत्वेन रागद्वेषराहित्यमिति यावद्, एतदेव विपर्ययप्रदर्शनेन द्रव्यति-"सुखी हि" इति, तृप्यन्=तृप्तिं लभमानः, सुखे रागं कुर्वाण इति यावत्, तदुभयरहितः=रागद्वेषरहित इत्यर्थः,

'उदासीन इति' यद्यपि विवदमानयोरुभयोरपि पक्षपाती हितैषी वा मध्यस्थः, विवदमानयोर्दुःखयोरप्युपेक्षक उदासीन इत्येवं तयोर्भेदः, अत एव 'सुहृन्मित्रार्थुदासीनमध्यस्थद्वेष्यवर्धुषु' इत्यादौ तयोर्भेदेनोपादानं, तथापि "श्रुत्वा युद्धोद्यमं रामः कुरूणां सह पाण्डवैः । तीर्थोभिषेकव्याजेन मध्यस्थः प्रैष्यौ किल" इत्यादादुदासीनेऽपि मध्यस्थपदप्रयोगदर्शनेन रागद्वेषराहित्यमात्रं साम्यमादाय तयोरभेदो निर्वाह्यः ।

विवेकित्वाद्=महदादिवत्सम्भूयकारित्वाभावादप्रसवधर्मित्वाद्=अपरिणामित्वेनाजनकत्वादकर्तेति सिद्धमित्यर्थः ॥ १९ ॥

'जानाम्यहं करोमीदमहम्' इति प्रत्यये द्रष्टृत्वकर्तृत्वयोरेकाधिकरणत्वेनोपलम्भाद् 'अकर्तृभावश्च' इत्यभिधानमसमीचीनमिति शङ्कते-"स्यादेतद्" इत्यादिना,

अत्रगम्य=ज्ञात्वा, अनेन ज्ञानं दर्शितं, 'चिकीर्षन्' इतीच्छा दर्शिता, 'करोमि' इति च कृतिरुक्ता, 'चेतनोहम्' इत्यनेन च तेषामाश्रयोऽभिहितः, तथा च ज्ञानेच्छाकृतीनामेकाधिकरणत्वमनुभवसिद्धमित्यत्रायातम् ।

१ संवेदिन्या बुद्धेः प्रतिरूपः, अर्थाकारायां बुद्धौ सत्यां तत्प्रतिविम्बितत्वेन तदनुकारीतियोगमाष्यार्थः । २ बुद्धेः साक्षात्प्रकाशकः पुरुषोऽन्येषान्तु बुद्धिवृत्तिव्यवधानेन प्रकाशक इति तत्त्वम् । ३ उपरिष्ठाद्=तस्मान्न वध्यते' ६२ इत्यत्रेत्यर्थः । ४ 'साधुष्वपि च पापेषु समबुद्धिर्विशिष्यते' इति गीताया उत्तरार्द्धम्, अ० ६। श्लो० ९। ५ भा. स्कं. १० अ ७८। ६ तीर्थयात्रां गतवानित्यर्थः । ७ 'द्रष्टृत्वमकर्तृभावश्च' इत्यनेन यदात्मनो द्रष्टृत्वे सत्यकर्तृत्वमुक्तं तदसङ्गतमित्यर्थः ।



यतश्चैतन्यकर्तृत्वे भिन्नाधिकरणे युक्तितः सिद्धे स्तः तस्माद् भ्रान्तिरि-  
यमित्यर्थः,

भ्रान्तिबीजं तत्संयोगः=तत्सन्निधानम्,

लिङ्गं=महदादिसूक्ष्मपर्यन्तं वक्ष्यति, अतिरोहितार्थमन्यद् ॥ २० ॥

‘तत्संयोगाद्’ इत्युक्तं, न च भिन्नयोः संयोगोऽपेक्षां विना, न चेयमुप-

अस्त्वैवं ततः किं, तत्राह—“तद्” इति, तद्=एकाधिकरणत्वम्, अस्मिन् मते=बुद्ध्यादिकं  
कर्तृ चेतनश्च पुरुषोऽकृतंति मते, न अवकल्पते=युज्यते, तत्र हेतुः—“चेतनस्य”=पुरुषस्याकर्तृ-  
त्वात्, कर्तुः=बुद्ध्यादेश्चाचेतनत्वादिति ‘तस्माद्’ इत्यनेनापेक्षितं पूरयति—“यत” इति,  
चेतन्यं=प्रकाशकत्वं तच्चात्मधर्मः, कर्तृत्वं=कृतिमत्त्वं तच्च बुद्धिधर्मः, इत्येवं भिन्नाधिकरणे  
युक्तितः=त्रिगुणत्वात्परिणामित्वाद् बुद्धेः कर्तृत्वं, निर्गुणत्वात्परिणामित्वात्पुरुषस्याकर्तृत्वं दृष्ट-  
त्वादिकं च, इत्यादिपूर्वाभिहितयुक्तितः सिद्धे=साधिते=भवतः तस्माद् भ्रान्तिः=“दृग्दर्शनशक्तयो-  
रेकात्मतेवासिमेता” इति लक्षितास्मिताख्याविवेककृता इयं=सामानाधिकरण्यप्रतीतिरित्यर्थः ।

किंनिमित्ता पुनरियं भ्रान्तिः, अत्राह—“भ्रान्तिबीजं तत्संयोग” इति, चेतनस्यासङ्गत्वा-  
त्कथं संयोग इत्यत्राह—“तत्सन्निधानम्” इति,

तथा च साङ्ख्यसूत्रम्—“उपरागात्कर्तृत्वं चित्तान्निध्याद्” इति,

एवं च लिङ्गं=बुद्ध्यादिकमचेतनमपि तत्संयोगात्=चेतनसन्निधानात् चेतनावत्=चेतनमिव  
भवति, अतो जानामीति प्रत्यय उपपन्नः, तथा गुणकर्तृत्वेऽपि=बुद्ध्यादिरूपेण परिणतानां  
गुणानां कृतिमत्त्वेऽपि तथा=बुद्ध्युपरागात्=तत्प्रतिबिम्बितत्वाद् उदासीनोऽपि पुरुषः कर्तृव  
भवति, तेन करोमीत्युपपन्नः, इत्यार्याथोऽत्र फलितः ।

यद्यपि जानामीति प्रत्ययस्यात्माधिकरणत्वं, करोमीति प्रत्ययस्य च बुद्ध्यधिकरणत्वं युक्तं  
तथापि धर्मिणोर्विवेकाग्रहात् तद्धर्मयोरेपि साङ्ख्यात्कृतिचैतन्ययोस्सामानाधिकरण्यं भातीति  
तत्त्वम्,

अतिरोहितार्थं=स्पष्टार्थम् ॥ २० ॥

‘भिन्नयोः’=चेतनाचेतनयोरारम्भप्रधानयोः, अपेक्षां=परस्परकाङ्क्षाम्, अन्योन्यानुरागो  
वाऽपेक्षा, इयम्=अपेक्षा, यत एवम् इति=अतः अपेक्षाहेतुमुपकारमाहेति—यद्यपि “तस्य हेतु-

१ एवं कृतिचेतनत्वयोरेकाधिकरणत्वम् । २ दृक्शक्तिः पुरुषः, दर्शनशक्तिः=बुद्धिः तयोर्दृष्ट-  
दृश्ययोरविद्यापादिता यैकरूपतेव सास्मितेति योगसूत्रार्थः । पा० २ सू० ६ । ३ ४—इत्या-  
यंयेति शेषः, ‘भ्रान्तिबीजम्’ इति पाठात्पूर्वमयं पाठो यद्यप्युपलभ्यते तथापि योग्यत्वाद्विपरि-  
वर्तितः, मा भूदत्र प्रत्ययायो, न ह्येषा श्रुतिरिति । ४ अ० १ सू० १६४ अत्र यथायोग्यम-  
न्वयः, पुरुषस्य यत्कर्तृत्वं तद् बुद्ध्युपरागाद्, बुद्धेश्च या चित्ता सा पुरुषसन्निध्यादित्यर्थः ।  
५ धर्मिणोः=बुद्धिपुरुषयोः । ६ धर्मयोः=कृतिचैतन्ययोः । ७ यथाऽऽन्ययसोः परस्परं संयोग-  
विशेषात्परस्परधर्मोपस्तथा बुद्धिपुरुषयोरपीति भावः । ८ २।२४। तस्य=बुद्धिपुरुषसंयोगस्य ।



कार्योपकारकभावं विना, इत्यपेक्षाहेतुमुपकारमाह—“पुरुषस्य दर्शनार्थम्”  
इत्यादि—

पुरुषस्य दर्शनार्थं कैवल्यार्थं तथा प्रधानस्य ।

पङ्गवन्धवदुभयोरपि संयोगस्तत्कृतः सर्गः ॥ २१ ॥

‘प्रधानस्य’ इति कर्मणि षष्ठी, प्रधानस्य सर्वकारणस्य यद् दर्शनं पुरुषेण तदर्थं, तदनेन भोग्यता प्रधानस्य दर्शिता, ततश्च भोग्यं प्रधानं भोक्ता-  
रमन्तरेण न संभवतीति युक्ताऽस्य भोक्त्रपेक्षा ।

पुरुषस्यापेक्षां दर्शयति—‘पुरुषस्य कैवल्यार्थं’—तथाहि—प्रधानेन सम्भिन्नः

रविश्या” इति योगसूत्रेणानादिविपर्ययज्ञानवासनैव संयोगनिदानमभिहितं तथाप्यवान्तरं संयोग-  
प्रयोजकं परस्पररोपकारमाहेत्यर्थः ।

उभयोः=पुरुषस्य प्रधानस्य च यः संयोगः स दर्शनार्थं कैवल्यार्थं च=प्रधानेन स्वदर्शनार्थं=  
सुखायात्मकस्वरूपावृत्तभवरूपभोगार्थं पुरुषोऽपेक्ष्यते, पुरुषेण च स्वकैवल्यार्थं=कैवल्यकारण-  
विवेकज्ञानरूपप्रकृतिपरिणामार्थं प्रधानमपेक्ष्यते, तत्र दृष्टान्तः—‘पङ्गवन्धवद्’ यथा गतिशक्ति-  
विहीनेन पङ्गुनाऽभीष्टदेशप्राप्तये गतिशक्तिमानन्धोऽपेक्ष्यते दर्शनशक्तिहीनेन चान्धेन मार्गप्रदर्श-  
नार्थं दर्शनशक्तिमान् पङ्गुरपेक्ष्यते तथेति कारिकाार्थः ।

अष्टमेवार्थं विभज्यान्वयाख्यानेन दर्शयति—“प्रधानस्येति कर्मणि षष्ठी” इति, ‘उभय-  
प्राप्तौ कर्मणि’ इति सूत्रेणेत्यर्थः ।

किङ्कियापेक्षयेद् कर्म इत्याकाङ्क्षायां व्यवहितामपि दर्शनक्रियां योग्यतया संवध्नाति—  
“प्रधानस्य—यद् दर्शनम्” इति,

कर्तृकर्मणोः सत्त्वं एव कर्मणि षष्ठीप्रवृत्तेः कर्तृपदमध्याहरमाणः केन दर्शनमित्याकाङ्क्षितं  
पूरयति—“पुरुषेण” इति, तदर्थं=स्वावृत्तभवार्थं प्रधानेन पुरुषोऽपेक्ष्यत इत्यर्थः, तदेवाह—  
“तदनेन” इति, तेनानेन पुरुषकर्तृकदर्शनकर्मविषयत्वकथनेनेत्यर्थः,

अस्य=प्रधानस्य भोक्त्रपेक्षायुक्तेति—सुखायवृत्तभवो हि भोगः, न च सुखायात्मकं प्रधानं  
स्वमवृत्तवित्तुषलं स्वात्मनि क्रियाविरोधादचेतनत्वाच्चातः स्वावृत्तभवार्थं युक्तास्य चेतनापेक्षा  
‘चिद्वसतानो भोगः’ इति सूत्रादित्यर्थः,

‘पुरुषस्यापेक्षाम्’ पुरुषेण किमर्थं प्रधानमपेक्ष्यत इत्याकाङ्क्षायां पुरुषस्य प्रधानापेक्षां  
दर्शयतीत्यर्थः,

प्रधानेन सम्भिन्नः=प्रधानादात्मनो विविक्रतामवबुध्यमानः,

१ अत्र पङ्गुपमो निष्क्रियः पुरुषः, अन्धोपमं चाचेतनं प्रधानमिति बोध्यम्, यथाऽन्धस्क-  
न्धारूढेन पङ्गुनाऽन्धो मार्गं प्रवर्त्यते तथा प्रकृत्यारूढेन पुरुषेण प्रधानं सर्गं प्रवर्त्यते यथा चाऽ-  
न्धेन पङ्गुः स्वाभीष्टस्थानं प्राप्यते तथा प्रधानेन पुरुषः कैवल्यं प्राप्यते इत्यर्थोप्यत्र बोध्यः ।  
२ अ० १ सू० १०४। चिति=पुरुषे अवसानं=पर्यवसानं-निष्ठा यस्य स चिदवसानो भोगो भवतीत्यर्थः ।



पुरुषस्तद्गतं दुःखत्रयं स्वात्मन्यभिमन्यमानः कैवल्यं प्रार्थयते, तच्च सत्त्वपुरुषान्यताख्यातिनिबन्धनं, न च सत्त्वपुरुषान्यताख्यातिः प्रधानमन्तरेणेति कैवल्यार्थं पुरुषः प्रधानमपेक्षते,

अनादित्वाच्च संयोगपरम्पराया भोगाय संयुक्तोऽपि कैवल्याय पुनः संयुज्यत इति युक्तम् ।

ननु भवत्वनयोः संयोगो, महादादिसर्गस्तु कुत, इत्यत आह—“तत्कृतः सर्गः”—संयोगो हि न महादादिसर्गमन्तरेण भोगाय कैवल्याय च पर्याप्त इति संयोग एव भोगापवर्गार्थं सर्गं करोतीत्यर्थः ॥ २१ ॥

सर्गक्रममाह—“प्रकृतेर्महान्” इत्यादिना—

प्रकृतेर्महान्ततोऽहङ्कारस्तस्माद् गणश्च षोडशकः ।

तस्मादपि षोडशकात्पञ्चभ्यः पञ्च भूतानि ॥ २२ ॥

प्रकृतिः=अव्यक्तं, महदहङ्कारौ वक्ष्यमाणलक्षणौ, एकादशेन्द्रियाणि वक्ष्यमाणानि, तन्मात्राणि च पञ्च, सोयं षोडशसङ्ख्यापरिमितो गणः षोडशकः,

तच्च=कैवल्यं च, सत्त्वपुरुषान्यताख्यातिनिबन्धनं=प्रकृत्यवधिकपुरुषान्यताप्रकारकज्ञाननिदानमित्यर्थः,

‘प्रधानमन्तरेण’ बुद्धिरूपेण परिणतप्रधानस्यैव परिणामो विवेकज्ञानमिति प्रधानं विना न संभवतीत्यर्थः ।

नञ् भोगाय चेत् संयुक्तः पुरुषः किमिति कैवल्याय पुनः संयुज्यते, तत्राह—‘अनादित्वाद्’ इति, अविच्छिन्नत्वादित्यर्थः,

अनयोः=प्रधानपुरुषयोः, तत्कृतः=द्रष्टृदृश्यसंयोगकृतः सर्गः=भोगापवर्गद्वारभूतो महादादिसंसारः, तदुक्तं “द्रष्टृदृश्ययोः संयोगो हेयहेतुः” इति ॥ २१ ॥

‘प्रकृतेर्महान्’ इत्यत्र जायत इति शेषः ।

‘षोडशक’ इति पदं व्याख्यातुं तद्वान्तरसङ्ख्यामाह—“एकादशेन्द्रियाणि” इति, तन्मात्राणि=शब्दतन्मात्रादिपदप्रतिपाद्यानि शब्दादिगुणकान्याकाशादीनि सूक्ष्मद्रव्याणि पञ्चेत्यर्थः, एतच्चाधस्तादावेदितस्यपपादयिष्यते च ।

षोडश परिमाणमस्येत्यर्थं कनि ‘षोडशक इति साधुरित्यभिप्रेत्याह—“सोयं षोडशसङ्ख्यापरिमित” इति, सोयं षोडशकः तस्माद्=अहङ्काराज्जायत इत्यर्थः ।

१ २३, २४ इत्यनयोरार्ययोरित्यर्थः । २ सत्त्वं=प्रधानम् । ३ जडायाः परिणामिन्याः प्रकृतेः सकाशाद्भिन्नोऽहं चेतनोऽपरिणामीत्याकारकज्ञानमेव निदानं=मुख्यं कारणं यस्यैवंविधमित्यर्थः । ४ यो० पा० २ सू० १७। हेयहेतुः=संसारकारणमित्यर्थः । ५ २६, २७=इत्यनयोरार्ययोर्वक्ष्यमाणानि । ६ १५ इति कारिकाव्याख्याने, ३८ इति कारिकायामुपपादयिष्यते चेत्यर्थः । ७ ‘सङ्ख्याया अतिशदन्तायाः कन्’ इति प्रस्तावे ‘तदस्य परिमाणम्’ ( ५।१।५७ ) इत्यनेन कन्प्रत्यय इत्यर्थः ।



तस्मादपि षोडशकाद् अपकृष्टेभ्यः पञ्चभ्यस्तन्मात्रेभ्यः पञ्च भूतानि आका-  
शादीनि ।

तत्र शब्दतन्मात्रादाकाशं शब्दगुणं, शब्दतन्मात्रसहितात्स्पर्शतन्मात्रा-  
द्वायुः शब्दस्पर्शगुणः, शब्दस्पर्शतन्मात्रसहिताद् रूपतन्मात्रात् तेजः शब्द-  
स्पर्शरूपगुणं, शब्दस्पर्शरूपतन्मात्रसहिताद् रसतन्मात्रादापः शब्दस्पर्शरूपर-  
सगुणाः, शब्दस्पर्शरूपरसतन्मात्रसहिताद् गन्धतन्मात्राच्छब्दस्पर्शरूपरस-  
गन्धगुणा पृथिवी जायत इत्यर्थः ॥ २२ ॥

यत्तु गुणपर्वसूत्रे योगभाष्ये तन्मात्राणां महत्तत्त्वकार्यत्वमुक्तं तत्तु महत्तत्त्वावेशेनैवाहङ्कारस्य  
कार्योत्पादक्षमत्वाद् महत्तत्त्वमेवाहङ्कारद्वारा तन्मात्रकारणमित्यभिप्रायेण न तु साक्षादेव मह-  
त्तत्त्वं तन्मात्रकारणमिति मत्वा, “सूक्ष्मविषयत्वं चालिङ्गपर्यवसानम्” इति सूत्रे स्वयमेव  
तन्मात्राणामहङ्कारकार्यत्वाभिधानाद् “अक्षरान्महद् महतो वै अहङ्कारस्तस्मादेवाहङ्कारात्पञ्च  
तन्मात्राणि” “प्रकृतेर्महान् महतोऽहङ्कारोऽहङ्कारात्पञ्च तन्मात्राणि” इति श्रुतिसूत्रयोः स्पष्ट-  
महङ्कारकारणकत्वस्य तन्मात्राणामात्रानाचेति ।

एवं चागमपराहतत्वाद् तन्मात्राणि बुद्धिकारणकानि अविशेषत्वादहङ्कारवद् इत्युभानं  
न मानमिति ध्येयम् ।

‘षोडशकाद्’ इत्यस्य ‘पञ्चभ्यः’ इत्यनेन सामानाधिकरण्येनान्वयासम्भवादपेक्षितं पदं पूर-  
यति—“अपकृष्टेभ्यः” इति, षोडशकान्निष्कृष्टेभ्यः—षोडशकमध्यात्पृथक्कृतेभ्य इत्यर्थः, कस्मात्  
तन्मात्रार्तिकभूतं जातमित्यत्राह—“तत्र शब्दतन्मात्रादाकाशम्” इति,

अत्र “एकद्वित्रिचतुष्पञ्चलक्षणाः शब्दादयः” इति योगभाष्यात्—सूक्ष्माकाशाख्यशब्दतन्मात्रं  
शब्दमात्रधर्मकं, सूक्ष्मवाय्वाख्यस्पर्शतन्मात्रं च शब्दस्पर्शधर्मकं, सूक्ष्मतेजोऽभिधेयरूपतन्मात्रं  
च शब्दस्पर्शरूपधर्मकं, सूक्ष्मजलाख्यरसतन्मात्रं च शब्दस्पर्शरूपरसधर्मकं, सूक्ष्मपृथिव्याख्य-  
गन्धतन्मात्रं च शब्दस्पर्शरूपरसगन्धधर्मकमित्यवसेयम् । एवं च शब्दतन्मात्राद्=शब्दगुणा-  
त्सूक्ष्मादाकाशात् शब्दगुणकं स्थूलमाकाशं जायते, शब्दतन्मात्रसहितात्स्पर्शतन्मात्राद्=शब्द-  
स्पर्शगुणात्सूक्ष्माद् वायोः शब्दस्पर्शगुणकः स्थूलो वायुर्जायते इत्यादिरर्थोऽत्राभिप्रेतो बोध्यः २२ ।

१ पा० २ सू० १९ । २ पा० १ सू० ४५ । ३ योगभाष्यकारैरित्यर्थः । ४ गो० ता०  
उ० ५३ । ५ अ० १ सू० ६१ । ६ ‘मेरुः पाषाणमयः पर्वतत्वाद् विन्ध्यवद्’ इत्यनुमानस्य  
यथा मेरुः काञ्चनमय इत्यागमबाधितत्वादमानत्वं तद्वदित्यर्थः, इदञ्चानुमानं गुणपर्वसूत्रभाष्यव्या-  
ख्यायां मिश्रैरुहितमिति ज्ञेयम् । ७ षोडशकादिति ल्यब्लोपे पञ्चमितीयाश्रित्य षोडशकं प्राप्य  
स्थितेभ्यः पञ्चभ्य इत्यर्थ इति साङ्ख्यचन्द्रिकाकारः । ८ लक्ष्यतेऽनेनेति लक्षणं धर्मः, तन्मात्राणां  
द्रव्यत्वलाभाय लक्षणपदं, तथा चोत्तरोत्तरतन्मात्रेषु पूर्वपूर्वतन्मात्राणां हेतुत्वाच्छब्दतन्मात्रं शब्द-  
मात्रधर्मकं तत्कार्यतया स्पर्शतन्मात्रं शब्दस्पर्शोभयधर्मकम्, एवंक्रमेणैकैकधर्मवृद्धिरित्यर्थ इति  
योगवार्तिककारः—पा० २ सू० १९ ।



अव्यक्तं सामान्यतो लक्षितं “तद्विपरीतम्” इत्यनेन, विशेषतश्च “सत्त्वं लघु प्रकाशकम्” इत्यादिना, व्यक्तमपि सामान्यतो लक्षितं “हेतुमद्” इत्यादिना, सम्प्रति विवेकज्ञानोपयोगितया व्यक्तविशेषं बुद्धिं लक्षयति—“अध्यवसाय” इति—

अध्यवसायो बुद्धिर्धर्मो ज्ञानं विराग ऐश्वर्यम् ।

सात्त्विकमेतद् रूपं, तामसमस्माद् विपर्यस्तम् ॥ २३ ॥

“अध्यवसायो बुद्धिः” क्रियाक्रियावतोरभेदविवक्षया, सर्वो व्यवहर्ता आलोच्य मत्वाहमत्राधिकृत इत्यभिमत्य कर्तव्यमेतन्मयेत्यध्यवस्यति, ततश्च प्रवर्तते इति लोकप्रसिद्धं, तत्र योऽयं कर्तव्यमिति विनिश्चयश्चितिसन्निधानादापन्नचैतन्याया बुद्धेः सोऽध्यवसायो बुद्धेरसाधारणो व्यापारः, तदभेदा बुद्धिः, स च बुद्धेर्लक्षणं—समानासमानजातीयव्यवच्छेदकत्वात्,

तदेवं बुद्धिं लक्षयित्वा विवेकज्ञानोपयोगिनस्तस्याधर्मान् सात्त्विकतामसानाह—‘धर्मो ज्ञानं विराग ऐश्वर्यं सात्त्विकमेतद् रूपं, तामसमस्माद्विपर्यस्तम्’ इति ।

धर्मोऽभ्युदयनिःश्रेयसहेतुः, तत्र यागदानाद्यनुष्ठानजनितो धर्मोऽभ्युद-

‘अध्यवसायो बुद्धिः’ इति । ननु गन्धः पृथिवीति वा लक्षणमिदं न अध्यवसाय एव बुद्धिरपि त्वध्यवसायवती, तत्राह—“क्रियाक्रियावतोः” इति, व्यापारव्यापारिणोः—धर्मधर्मिणोरिति यावद्, इन्द्रियान्तरव्यापारेभ्यो विविच्य बुद्धेर्व्यापारं निरूपयितुं प्रवृत्तौ तावद् व्यापारार्णं क्रममाह—“सर्वो व्यवहर्ता” इति ।

ज्ञानोपादानादिव्यवहारकर्तोऽखिलो नरः पूर्वम् आलोच्य=ज्ञानेन्द्रियव्यापारैर्वस्तु गोचरीकृत्य पुनश्च मत्वा=इदमेवं नैवं वेति मनसा गुणदोषौ विचार्य पुनः शक्तोऽहं खल्वेतन्निष्पादन इत्येवम् अभिमत्य=अहङ्कारव्यापारगोचरीकृत्य कर्तव्यमिदमिति अध्यवस्यति=निश्चिनोति, ततश्च=एवमालोचनमननाभिमानावधारणादनन्तरं च प्रवर्तत इत्यर्थः ।

कथं जडाया बुद्धेर्निश्चय इत्यत्राह—“चितिसन्निधानाद्” इति,

‘तदभेदा’=तस्मादध्यवसायरूपाद् व्यापारादभेदो यस्यास्ता तदभेदा धर्मधर्मिणोस्तादात्म्यात् ‘स च’=निश्चयाख्यव्यापारश्च समानजातीयेभ्यो मनआदीन्द्रियान्तरेभ्योऽसमानजातीयेभ्यश्च पञ्चतन्मात्रादिभ्यो बुद्धेर्व्यावर्तकत्वात् लक्षणं बुद्धेरित्यर्थः,

“यतोऽभ्युदयनिःश्रेयससिद्धिः स धर्म” इति कार्णोदसूत्रमहस्त्यय धर्मस्य लक्षणमाह—“धर्म” इति, तत्र स्वाराज्यसाम्राज्याद्यैश्वर्यविशेषोऽभ्युदयः, निश्चितं श्रेयःकल्याणं च निःश्रेयसं=कैवल्यम्,

१ का० १० । २ का० १३ । ३ का० १० । ४ इदम्=अध्यवसायो बुद्धिरिति लक्षणवाक्यम् । ५ यद्वाऽनियतविषयत्वेन सर्वविषयत्वेन वा समानजातीयौ मनोऽहङ्कारौ, नियतैकैकविषयत्वेनासमानजातीयाश्चक्षुरादय इत्यर्थोऽत्र ज्ञेयः । ६ अ० १ आ० १ सू० २ ।



यहेतुः, अष्टाङ्गयोगानुष्ठानजनितश्च निःश्रेयसहेतुः, गुणपुरुषान्यताख्याति-  
ज्ञानं, विरागः=वैराग्यं-रागाभावः,

तस्य यतमानसञ्ज्ञा, व्यतिरेकसञ्ज्ञा, एकेन्द्रियसञ्ज्ञा, वशीकारसञ्ज्ञा,  
इति चतस्रः सञ्ज्ञाः ।

रागादयः कषायाश्चित्तवर्तिनस्तैरिन्द्रियाणि यथास्वं विषयेषु प्रवर्त्यन्ते  
तन्माऽत्र प्रवर्तिषत विषयेष्विन्द्रियाणीति तत्परिपाचनायारम्भः प्रयत्नो  
यतमानसञ्ज्ञा,

परिपाचने चातुष्ठीयमाने केचित्कषायाः पक्वाः, पक्ष्यन्ते च केचित्, तत्रैवं  
पूर्वापरीभावे सति पक्ष्यमाणेभ्यः कषायेभ्यः पक्वानां व्यतिरेकेणावधारणं  
व्यतिरेकसञ्ज्ञा ।

इन्द्रियप्रवर्तनासमर्थतया पक्वानामौत्सुक्यमात्रेण मनसि व्यवस्थानमेकेन्द्रि-

जनितश्च=यमनियमादिजनितोऽङ्गकृष्णाख्यो धर्मविशेषश्चेत्यर्थः,

वैराग्यस्य तान्त्रिकीत्सञ्ज्ञा आह-“तस्य” इति, वैराग्यस्येत्यर्थः,

तत्रायां सञ्ज्ञां लक्षयति-“रागादयः कषाया” इति, कषायाः=मलाः, माज्जिवादिकषा य  
वच्चित्तरञ्जकत्वाद् रागादयः कषाया इत्युपचर्यन्ते, चित्तगता ये रागादयो मलास्तैः यथास्वं=  
स्वेष्टस्वेष्टे विषयेष्विन्द्रियाणि प्रवर्त्यन्ते “प्रवर्तनालक्षणा दोषा” इत्युक्तेः, तद्-यथा स्यात्  
तथा अत्र विषयेष्विन्द्रियाणि मा प्रवर्तिषत=प्रवृत्तानि मा कारिषत तैः, रागादय इन्द्रियाणि  
मा प्रवर्तयन्तिवति यावद्, इति=इत्यालोच्य तत्परिपाचनाय=रागादिमलक्षालनाय यः मैत्र्या-  
दिभावनानुष्ठानरूपो यत्नः सा यतमानसञ्ज्ञेत्यर्थः ।

केचित्तु-“अत्र जगति किं सारं किमसारं वेति गुरुशास्त्राभ्यां ज्ञास्यामीत्युद्योगो यतमान-  
सञ्ज्ञा वैराग्यम्” इत्याहुः,

द्वितीयां सञ्ज्ञामाह-“परिपाचने” इति, रागादिमलप्रक्षालनाय मैत्र्यादिभावनायामनुष्ठीय-  
मानायां सत्यां केचिन्मलाः पक्वाः=उपशान्ता भवन्ति, केचिच्च पक्ष्यन्ते=निवर्तिष्यन्ते, तत्रैवं  
सति एत उपशमिता, एते च उपशमयितव्या इति चिकित्सकवद् यद्विवेचनं, विवेचनोत्तरं  
चावशिष्टानामुपशमाय यत्नानुष्ठानं तद् व्यतिरेकवैराग्यमित्यर्थः ।

तृतीयामाह-“इन्द्रिय” इति, पक्वानां=तन्मृगतानां रागादीनां बाह्यविषयेष्विन्द्रियाणां प्रव-  
र्तनेऽसमर्थतया यद्=उत्कण्ठामात्रेण तृष्णारूपेण मनस्यवस्थानं तदेकेन्द्रियवैराग्यमित्यर्थः ।

१ पा० ४ सू० ७ इति योगसूत्रं निरीक्ष्यम् । २ यथास्वम् इति वीप्सायामव्ययीभाव  
इत्याशयेनाह-“स्वेष्टस्वेष्टे” इति, स्वकीयस्वकीयविषयेष्वित्यर्थः । ३ अ० १ पा० १ सू० १८  
प्रवर्तना=प्रवृत्तिहेतुत्वमेव लक्षणं येषां ते दोषाः=रागादय इति न्यायसूत्रार्थः । ४ तैः=रागादि  
कषायैरित्यर्थः । ५ पा० १ सू० ३३ इति योगसूत्रं द्रष्टव्यम् । ६ केचिद्=अ० ६ श्लो० ३५  
इत्यत्र गीताटीकायां मधुसूदनसरस्वतीस्वामिनः ।



यसञ्ज्ञा, औत्सुक्यमात्रस्यापि निवृत्तिः उपस्थितेष्वपि दृष्टानुश्रविकविषयेषु या सञ्ज्ञात्रयात्पराचीना सा वशीकारसञ्ज्ञा, यामत्रभवान् पतञ्जलिर्वर्णयाञ्चकार—“दृष्टानुश्रविकविषयवितृष्णस्य वशीकारसञ्ज्ञा वैराग्यम्” इति, सोऽयं बुद्धिधर्मो विराग इति ।

ऐश्वर्यमपि बुद्धिधर्मः, यतोऽणिमादिप्रादुर्भावः । तत्राणिमा=अणुभावः, यतः शिलामपि प्रविशति, लघिमा=लघुभावः, यतः सूर्यमरीचीनालम्ब्य सूर्यलोकं याति, महिमा=महतो भावः, यतो महान् संभवति, प्राप्तिः=अङ्गुल्यग्रेण स्पृशति चन्द्रमसम्, प्राकाम्यम्=इच्छानभिघातः, यतो भूमावुन्मज्जति, निमज्जति च, यथोदके, वशित्वं=भूतभौतिकं वशीभवत्यवश्यम्, ईशित्वम्=भूतभौतिकानां प्रभवव्यूहव्ययानामीष्टे, यत्र कामावसायित्वं=सत्यसङ्कल्पता, यथास्य सङ्कल्पो

तुरीयां सञ्ज्ञामाह—“औत्सुक्यमात्रस्यापि” इति—दृष्टाः=सक्चन्दनत्रियोऽन्नपानादयो विषयाः, आनुश्रविकाः=वेदादधिगताः स्वर्गादयो विषयाः, तेष्वपस्थितेष्वपि या औत्सुक्यमात्रस्यापि=तृष्णाया अपि निवृत्तिस्तेष्वपेक्षा बुद्धिः सा सञ्ज्ञात्रयात् पराचीना=पश्चाद् भाविनी वशीकारसञ्ज्ञेत्यर्थः ।

तुरीयायां सञ्ज्ञायां योगसूत्रं प्रमाणयति—“यामत्रभवान् पतञ्जलिः” इति, ‘अत्रभवान्’ इति पूजार्थः प्रयोगः, तथैव संकेताद्, लौकिकालौकिकविषयजाते विगततृष्णस्य योगिचित्तस्य याऽनाभोगात्मिका स्थितिः सा वशीकारसञ्ज्ञावैराग्यम् इति योगसूत्रार्थः ।

यतः=यस्माद्, धर्माद्, अणिमादि—इत्यादिपदप्राह्याप्यैश्वर्याणि संकलयन् सत्राणिमादिपदार्थमाह—“तत्राणिमा” इति, अणुभावः=गुरुतरकलेवरोऽप्यणुर्भवतीत्यर्थः ‘महान्’—तदुपरिमाणोऽपि नगनागनगरादिप्रमाणो भवतीत्यर्थः, प्राप्तिः=सर्वेषां भावानां सन्निधानम्, अत एव भूमिष्ठोऽपि चन्द्रमसं स्पृशति ।

इच्छानभिघातः=नास्य योगिनः स्वरूपं काठिन्यादिभिर्भूत्यादिधर्मैरभिहन्यतेऽत एव जलमिव भूमिमुद्गिर्योत्तिष्ठति जल इव च भूमौ निमज्जति=प्रविशतीति ।

अवश्यम्=इतरेषामवश्यमपि भूतभौतिकमस्य वशीभवतीत्यर्थः ‘भूतभौतिकेषु वशी भवत्यवश्यश्चान्येषाम्’ इति पाठो वाऽत्र बोध्यः, योगेभाष्ये तथादर्शनाद्,

प्रभवव्यूहव्ययानाम्=प्रभवः=उत्पादः, व्यूहः=यथावदवस्थापनं, व्ययः=नाशः तेषामीष्टे=तन्मात्रादिद्वारा तेषां भूतानामुत्पादादौ समर्थो भवतीत्यर्थः ।

यत्र कामावसायित्वशब्दस्तान्निध्या परिभाषया सत्यसङ्कल्पत्वार्थकः, यद् यदर्थतया सङ्कल्पयति तत् तस्मै प्रयोजनाय कल्पते विषमप्यमृतकार्यं सङ्कल्प्य भोजयन् जीवयतीत्यर्थः ।

१ हेमचन्द्रकोशे तथाभिधानादित्यर्थः । २ पा० १ सू० १६ । ३ भूतानि=पृथिव्यादीनि भौतिकानि=गोघटादीनि तेषु वशी=स्वतन्त्रो भवति, तेषान्त्ववश्यः, तेन यानि यथावस्थापयति तानि तथावतिष्ठन्त इत्यर्थः । ४ पा० ३ सू० ४५ ।



भवति भूतेषु तथैव भूतानि भवन्ति, अन्येषां मनुष्याणां निश्चेतव्यमनुविधीयन्ते, योगिनस्तु निश्चेतव्याः पदार्था निश्चयम्, इति चत्वारः सात्त्विका बुद्धिधर्माः ।

तामसास्तु तद्विपरीता बुद्धिधर्माः=अधर्माज्ञानावैराग्यानैश्वर्याभिधानाश्चत्वार इत्यर्थः ॥ २३ ॥

अहङ्कारस्य लक्षणमाह—“अभिमानोऽहङ्कार” इति,

अभिमानोऽहङ्कारः, तस्माद् द्विविधः प्रवर्तते सर्गः ।

एकादशकश्च गणः, तन्मात्रपञ्चकश्चैव ॥ २४ ॥

अभिमानोऽहङ्कारः=यत् खल्वालोचितं मतं च तत्राहमधिकृतः-शक्तः खल्वहमत्र-मदर्थं एवामी विषयाः-मत्तो नान्योऽत्राधिकृतः कश्चिदस्ति-अतोऽहमस्मि इति योऽभिमानः सोऽसाधारणव्यापारोऽहङ्कारः, तमुपजीव्य हि बुद्धिरध्यवस्यति—‘कर्तव्यमेतन्मया’ इति

तस्य कार्यभेदमाह—“तस्माद् द्विविधः प्रवर्तते-सर्गः” प्रकारद्वयमाह—“एकादशकश्च गणः”=इन्द्रियाहः, “तन्मात्रपञ्चकश्चैव” द्विविध एव सर्गोऽहङ्कारान्न त्वन्य इत्येवकारेणावधारयति ॥ २४ ॥

कथमेतद्, इत्यत्राह—“अन्येषाम्” इति, अयोगिनां निश्चयाः=ज्ञानानि निश्चेतव्यं=ज्ञेयं पदार्थम् अनुविधीयन्ते=अनुसृतानि भवन्ति-यादृशं ज्ञेयं तादृगेव ज्ञानं, तादृगेव तेन कार्यमिति यावद्, योगिनस्तु निश्चेतव्याः=ज्ञेयाः पदार्थाः निश्चयमनुविधीयन्ते=ज्ञानानुसारिणो भवन्ति, यथा ज्ञातुं कर्तुं वेच्छन्ति तथैव ज्ञेयं भवतीत्यर्थः ।

तद्विपरीताः धर्माद्विपरीताः, तानेवाह—“अधर्माज्ञानावै” इत्यादिना, तत्राधर्मो ब्रह्म-वधादिजन्यो नरकादिदुःखहेतुः, अज्ञानं चानित्याद्युचिदुःखानात्मस्य, नित्याद्युचित्वदुःखात्मत्व-नित्यशुचिदुःखात्मत्वरूपं विपर्ययज्ञानम्, अवैराग्यं च विषयभोगतृष्णाः, अनैश्वर्यं च प्रतिहते-च्छत्वमित्यर्थः ॥ २३ ॥

यद्=वस्तु, कृत्यं वा आलोचितं=वाद्येन्द्रियैरीक्षितं, मतं च मनसा तत्र=तस्मिन् कृत्येऽहमधिकृतः अस्यैव विवरणं “शक्त” इत्यादिकम् ।

“अतोऽहमस्मि”=अत्राहमधिकृतोऽस्मीत्यर्थः ।

“असाधारणव्यापारः” इति, व्यापारव्यापारिणोरभेदविवक्षया, तमुपजीव्य अहङ्कारमाश्रित्य ।

अहमिति प्रत्ययः क्रियतेऽनेनेत्यहङ्कारः “अहङ्करोतीत्यहङ्कारः कुम्भकारवद्” इति विज्ञान-भिष्टुः, स्पष्टार्थमन्यद् ॥ २४ ॥

१ एतद्=पदार्थस्वभाववैपरीत्यम् । २ पा० २ सू० ५ इत्यत्रत्यं योगभाष्यं निरीक्ष्यम् । ३ ‘असाधारणव्यापारत्वाद्’ इत्यपि काचित्कः पाठः । ४ करणे घञिति भावः, अमरटीकायां भरतस्तु अहमित्यव्ययं, तस्य करणम्, अहमिति किरत्यत्रेति वाहङ्कारः, करोतेः किरतेर्वा घञ् ।



स्यादेतद्—अहङ्कारादेकरूपात्कारणात्कथं जडप्रकाशकौ गणौ विलसणौ भवतः, इत्यत आह—“सात्त्विक” इत्यादि,

सात्त्विक एकादशकः प्रवर्तते वैकृतादहङ्काराद् ।

भूतादेस्तन्मात्रः, स तामसस्तैजसादुभयम् ॥ २५ ॥

प्रकाशलाघवाभ्यामेकादशक इन्द्रियगणः सात्त्विको वैकृतात्=सात्त्विकादहङ्कारात्प्रवर्तते, भूतादेस्तु=अहङ्कारात्तामसात्तु तन्मात्रो गणः प्रवर्तते, कस्माद्यतः स तामसः,

एतदुक्तं भवति, यद्यप्येकोऽहङ्कारस्तथापि गुणभेदोद्भवाभिभवाभ्यां भिन्नं कार्यं करोतीति,

ननु यदि सत्त्वतमोभ्यामेव सर्वं कार्यं जन्यते तदा कृतमकिञ्चित्करेण रजसा, इत्यत आह—“तैजसादुभयं” तैजसाद्=राजसाद् उभयं=गणद्वयं भवति,

यद्यपि रजसो न कार्यान्तरमस्ति तथापि सत्त्वतमसौ स्वयमक्रिये समर्थे अपि न स्वस्वकार्यं कुर्वतः, रजस्तु चलतया ते यदा चालयति तदा स्वस्वकार्यं कुर्वत इति, तदुभयस्मिन्नपि कार्ये सत्त्वतमसोः क्रियोत्पादनद्वारेणास्ति रजसः कारणत्वमिति न व्यर्थं रज इति ॥ २५ ॥

जडो गणः=पञ्चतन्मात्रकः, प्रकाशकश्च गणः=एकादशक इन्द्रियाख्यः ।

“सत्त्वं लघु प्रकाशकम्” इत्युक्तेः प्रकाशलघुत्वाश्रयत्वादिन्द्रियगणः सात्त्विक इत्याह—“प्रकाशलाघवाभ्याम्” इति ।

प्रकृततन्त्रपरिभाषया वैकृत इति सात्त्विकाहङ्कारस्य सञ्ज्ञा, तैजस इति च राजसाहङ्कारस्य भूतादिः इति च तामसाहङ्कारस्य, इत्यभिप्रेत्याह—“वैकृतात्सात्त्विकाद्” इति ।

तन्मात्राणि सन्त्यस्मिन् गण इति ‘तन्मात्रो गणः’ अर्थवाच्यं, ‘स्वयमक्रिये’ यतोऽतः समर्थे अपीत्यर्थः, एतच्च पुरस्ताद् व्यक्तम्, “कुरुत इति” इति=यतः तत्=तस्माद्, उभयस्मिन्=इन्द्रियतन्मात्ररूप इत्यर्थः ।

विज्ञानभिष्टस्तु पुराणेषु, ‘सात्त्विकाहङ्काराद् इन्द्रियाधिष्ठातारो देवा मनश्च जातं, राजसाद् दग्धेन्द्रियाणि जातानि, तामसाच्च तन्मात्राणि’ इति प्रक्रियादर्शनेनात्रापि “सात्त्विक एकादशकर इत्यनेन मनो ग्राह्यं, तैजसादुभयम् इत्युभयपदेन च द्विविधमिन्द्रियं ग्राह्यम्” इत्याह, परं

१-स=तन्मात्रपञ्चकः । २ ते=सत्त्वतमसौ, कर्म । ३ १३ इति कारिकायां याम् । ४ अ० २ सू० १८ इत्यत्र साङ्ख्यप्रवचनभाष्य इत्यर्थः । ५ “वैकारिकस्तैजसश्च तामसश्चेत्यहं त्रिधा । अहन्तत्त्वाद् विकुर्षान्मनो वैकारिकादमूत् । वैकारिकाश्च ये देवा अर्थाभिष्यञ्जनं यतः । तैजसादिन्द्रियाण्येव ज्ञानकर्ममयानि च । तामसो भूतसूक्ष्मादिर्यतः खं लिङ्गमात्मनः ।” इत्यादिपुराणवाक्येष्वित्यर्थः ।



सात्त्विकमेकादशमाख्यातं बाह्येन्द्रियदशकं तावदाह—“बुद्धीन्द्रियाणि”  
इत्यादीना—

बुद्धीन्द्रियाणि चक्षुःश्रोत्रघ्राणरसनत्वगाख्यानि ।

वाक्पाणिपादपायूपस्थाः कर्मेन्द्रियाण्याहुः ॥ २६ ॥

सात्त्विकाहङ्कारोपादानकतमिन्द्रियत्वम्, तच्च द्विविधं—बुद्धीन्द्रियं कर्मे-

नैतत्सुन्दरम्, एकादशकशब्दस्य एकादशसङ्ख्यापरिमिते गणे शक्तत्वेन मनोमात्रप्रत्यायनेऽशक्त-  
त्वाद्, न च पूरणप्रत्ययान्तात्स्वार्थं केऽभिमतलाभ इत्यभिमन्तव्यं, तथा सति एकादशकमि-  
त्यस्यैवौचित्येन पुंलिङ्गनिर्देशायोगाद्, न च ‘सात्त्विकमेकादशकम्’ इति सूत्राहुसारेणात्रापि  
‘एकादशकम्’ इत्येव पाठः कल्प्यत इति कल्पनीयं, तत्रापि ‘कर्मेन्द्रियबुद्धीन्द्रियैरान्तरमेकादश-  
कम्’ इत्युत्तरसूत्रेणैकादशकमित्यनेनैकादशेन्द्रियाणामेव ग्रहणबोधनेन तथा कल्पनेऽपि मनोरथा-  
पार्थक्यत्वस्य तदवस्थत्वात्, सात्त्विकात्कथमप्रकाशशीलानि कर्मेन्द्रियाणीति चेत् त्वन्मतेऽप्यप्र-  
काशशीलाद्राजसात्कथं ज्ञानेन्द्रियाणीत्यपि विभाव्यतामित्युपशम एव ते भिक्षोः श्रेयान् ।

सर्वस्य त्रिगुणत्वाद् उत्कटसत्त्वप्रधानादहङ्कारान्मनो जायते, मध्यमसत्त्वप्रधानाच्च ज्ञानेन्द्रि-  
याणि, निकृष्टसत्त्वयुक्ताचाहङ्कारात्कर्मेन्द्रियाणीति तु माहृशाः ॥ २५ ॥

‘एकादशम्’=एकादशानां पूरणं—मन इति यावत्, बुद्धिः=रूपादिज्ञानं तत्साधनानीन्द्रि-  
याणि बुद्धीन्द्रियाणि, बुद्धीन्द्रियं—बुद्धिः=रूपादिविषयमालोचनं तत्करणमिन्द्रियं ज्ञानेन्द्रिय-  
मिति यावद्, एवं च सात्त्विकाहङ्कारकार्यत्वे सति रूपादिविषयमालोचनकरणत्वं ज्ञानेन्द्रियत्व-  
मित्यत्र फलितम्, एवं कर्म=उदनादिव्यापारः तत्करणमिन्द्रियं कर्मेन्द्रियमिति,

‘स एतमेव पुरुषं ब्रह्म ततममपश्यदिदमदर्शमिती’ तस्मादिदन्द्रो नाम इदन्द्रो ह वै नाम  
तमिदन्द्रं सन्तमिन्द्र इत्याचक्षते परोक्षेण’ इति श्रुतेः इन्द्र आत्मा तस्य लिङ्गं ज्ञापकम् इत्यर्थे

१ एतच्च पूर्वम् २२ इत्यार्यायां षोडशकपदव्याख्याने व्यक्तम् । २ एकादशानां पूरणमित्यर्थे  
‘तस्य पूरणे’ इति ङटि स्वार्थिके कप्रत्यय एकादशक इति साधुरित्यर्थः । ३ मनश्शब्दस्य  
नपुंसकत्वादित्यर्थः । ४ अ० २ सू० १८ अत्र सूत्रे एकादशानां पूरणमेकादशकं मन इति याव-  
दित्यर्थाभिमानेनेयं शङ्का । ५ अ० २ सू० १९ किन्तदेकादशकमित्याकाङ्क्षायामिदं सूत्रम् ।  
६ शाकपार्थिवादिबन्धनमध्यमपदलोपोऽत्र बोध्यः । ७ रूपायामालोचनकरणत्वमालोकेऽतिप्रसक्तं  
तद्धारणाय ‘सात्त्विकाहङ्कारकार्यत्वे सति’ इति । ८ सः=पूर्वोक्त आत्मा एतमेव=मूर्द्ध्वद्वाराप्रविष्टं  
पुरि शयानमात्मानं ब्रह्म ततमं=तततमं—विस्तृतरूपमपश्यद्—आत्मानमेव ब्रह्मरूपेण साक्षात्कृत्वा-  
निति यावद्, ततः तुष्टः सन्नाह—“इदमदर्शम्” अपरोक्षतयाऽहमदर्शं=दृष्टवानस्मि इति ईं ३ इति  
प्लुतिस्तुष्ट्यर्था, तस्माद्=अपरोक्षदर्शनाद् इदन्द्रो नाम=इदम्पदपूर्वकाहुशेर्दृष्टप्रत्यय इदं दृष्टवानि-  
त्यर्थे इदन्द्र इति, ह वै=प्रसिद्धं नामैतदिदन्द्र इति, ननु “इन्द्रो मायाभिः पुरुरूप ईयते” इत्या-  
दाविन्द्र इति नाम प्रसिद्धं न त्विदन्द्र इति, तत्राह—“तमिदन्द्रं सन्तमिन्द्रमित्याचक्षते” परोक्षेण  
पूजार्थ—यतः “परोक्षप्रिया देवा” इत्यैतरेयश्रुत्यर्थः । ९ करणव्यापारः कर्तृपरतन्त्रः व्यापार-  
त्वात्कुठारव्यापारवदित्येवं करणेन कर्तुरनुमानादिन्द्रियाणामात्मलिङ्गत्वम् ।



न्द्रियं च, उभयमप्येतद् इन्द्रस्य=आत्मनश्चिह्नत्वादिन्द्रियमुच्यते, तानि च स्वसञ्ज्ञाभिश्चक्षुरादिभिरुक्तानि,

तत्र रूपग्रहणलिङ्गं चक्षुः, शब्दग्रहणलिङ्गं श्रोत्रं, गन्धग्रहणलिङ्गं घ्राणं, रसग्रहणलिङ्गं रसनं, स्पर्शग्रहणलिङ्गं त्वग्, वागादीनां कार्यं वक्ष्यति ॥ २६ ॥

एकादशमिन्द्रियमाह—“उभयात्मकम्” इति—

उभयात्मकमत्र मनः, संकल्पकमिन्द्रियं च साधर्म्याद् ।

गुणपरिणामविशेषान्नानात्वं बाह्यभेदाश्च ॥ २७ ॥

एकादशस्विन्द्रियेषु मध्ये मन उभयात्मकं=बुद्धीन्द्रियं कर्मेन्द्रियं च, चक्षुरादीनां वागादीनां च मनोऽधिष्ठितानामेव स्वस्वविषयेषु प्रवृत्तेः,

तदसाधारणेन रूपेण लक्षयति—“संकल्पकं मन” इति, सङ्कल्पेन रूपेण

‘इन्द्रियमिन्द्रैर्लिङ्गम्’ इत्यादिस्त्रेण ‘इन्द्रियम्’ इति साधु इत्यभिप्रेत्येन्द्रियपदव्युत्पत्तिमाह—“उभयमप्येतद् इन्द्रस्य” इत्यादिना,

सनिमित्ताश्चक्षुरादिसञ्ज्ञा आह—“तत्र रूप” इति,

रूपग्रहणलिङ्गं=रूपोपलब्धिकरणम्, एवमग्रेऽपि, तथा च रूपं चैष्टे=पश्यत्यनेनेति चक्षुः, शब्दं शणोत्यनेनेति श्रोत्रमित्यादिव्युत्पत्तिरत्र दर्शिता,

यद्वा—रूपग्रहणं करणजन्यं क्रियात्वाच्छिदिक्रियावद् इत्येवं रूपग्रहणमेव लिङ्गम्=अनुमापकं यस्य तद् रूपग्रहणलिङ्गं रूपज्ञानाहुमेयमित्यायर्थोऽत्र ज्ञेयः,

‘त्वक्’=स्पर्शनमिन्द्रियं, तच्च त्वक्स्थानत्वादुपचारेण त्वगित्यभिहितम् ॥ २६ ॥

‘अत्र’ इति निर्धारणे सप्तमीति मत्वा तस्यार्थमाह—“एकादशस्विन्द्रियेषु मध्य” इति—एकादशानामिन्द्रियाणाम्मध्ये इत्युचितं—मध्यशब्दयोगे षष्ठ्या एव प्राप्तेरिति शाब्दिकाः,

उभयात्मकत्वे हेतुमाह—“चक्षुरादीनाम्” इति, “अन्यत्रमना अभूवं नादर्शम्” इत्यादिश्रुतेर्मनोव्यापारमन्तरेणेन्द्रियाणां स्वस्वव्यापारेऽक्षमत्वाद् उभयविधव्यापारवत्त्वेन मन उभयेन्द्रियरूपमित्यर्थः ।

न चेन्द्रियजज्ञाने सहकारितामात्रेण मनस इन्द्रियत्वे आलोकस्यापीन्द्रियत्वप्रसङ्ग इति शङ्कनीयं—सात्त्विकाहङ्कारकार्यत्वे सति ज्ञानकर्मीभ्यकरणत्वेन मनस उभयेन्द्रियत्वमित्यर्थस्यात्र विवक्षितत्वाद्,

‘असाधारणेन’=करणान्तरव्यावृत्तेन रूपेणेत्यर्थः ।

‘सङ्कल्पेन रूपेण’=सङ्कल्परूपेणासाधारणेन व्यापारेण मनो लक्ष्यते=इतरस्माद् व्यावृत्तरूपेण’ प्रतीयत इत्यर्थः ।

१ वक्ष्यति=२८—इति कारिकयेत्यर्थः । २ “इन्द्रियमिन्द्रलिङ्गमिन्द्रदृष्टमिन्द्रसृष्टमिन्द्रबुद्धमिन्द्रदत्तमिति च” (५।२।९३) सूत्रेण षष्ठ्यन्तादिन्द्रशब्दाल्लिङ्गमित्यर्थं घञि तस्य ‘आयनेयीनि’-तीयादेश इन्द्रियमिति । ३ रूपमित्यादि न विग्रहान्तर्गतम् । ४ आदिना गन्धं जिघ्रत्यनेनेति घ्राणं, रसयत्यनेनेति रसनमित्यादि ज्ञेयम् । ५ एतेन चक्षुरादीन्द्रियसद्भावे मानमुक्तम् ।



मनो लक्ष्यते, आलोचितमिन्द्रियेण वस्तु 'इदम्' इति सम्मुखम् 'इदमेवं नैवम्' इति सम्यक् कल्पयति=विशेषणविशेष्यभावेन विवेचयतीति यावद्,

यदाहुः—“सम्मुखं वस्तुमात्रं हि प्राग्गृह्यत्वविकल्पितम् । तत्सामान्यविशेषाभ्यां कल्पयन्ति मनीषिणः”

तथा हि—“अस्ति ह्यालोचनं ज्ञानं प्रथमं निर्विकल्पकं, बालमूका(ढा)दिवि-ज्ञानसदृशं शुद्धवस्तुजं ततः परं पुनर्वस्तु धर्मैर्जात्यादिभिर्यया बुद्ध्याऽवसीयते सापि (हि) प्रत्यक्षत्वेन सम्मता” इति,

तदेव स्पष्टयति—“आलोचितम्” इति, पूर्वं चक्षुरादिव्यापारेण गोचरीकृतं वस्तु इदम्=इदं किञ्चिद् वस्तु इत्येवं सम्मुखम्=अनुवृत्तव्यावृत्तरूपेणाविकल्पमेव भाति पुनश्च इदमेवम्=एता-द्वगुरूपेण युक्तमिदं=नैवं=एतादृशरूपेण च नेदं युक्तमित्येवं सम्यक् कल्पयति=विशेषणविशेष्यभावेन=अनुवृत्तव्यावृत्तरूपेण विवेचयति=विविच्य प्रत्येति मनोऽतः संकल्पकमित्युच्यत इत्यर्थः ।

प्रथमं निर्विकल्पकं ज्ञानमालोचनात्मकं जायते पश्चाच्च सविकल्पकं, मनसेत्यत्र पूर्वाचार्याणां संवादमाह—“यदाहुः” इति, प्राक्=मनोव्यापारात्पुरा चक्षुःसन्निपातानन्तरम् अविकल्पितं=सामान्यविशेषरूपेणानाकलितम् अत एव सम्मुखम्=अविकल्पितम् अत एव च वस्तुमात्रं गृह्णन्ति प्रतिपत्तारः, पुनश्च मनीषिणः=मनोव्यापारवन्तः सन्तः सामान्यविशेषाभ्याम्=अनुवृत्तव्यावृत्तरूपाभ्यां तद् वस्तु कल्पयन्ति=विविचयावगच्छन्तीत्यर्थः ।

एतदेव विशदयितुं कौमारिल्यलोकैर्वातिके पठति—“अस्ति ह्यालोचनम्” इति, प्रथमं=सविकल्पकप्रत्ययात्पुरा यद् वस्तुमात्रगोचरं बालमूका(ढा)दिज्ञानसमानं निर्विकल्पकं ज्ञानमस्ति तत्प्रतीतिसिद्धमालोचनारूपं ज्ञानमभ्युपेयं, तदभावे सविकल्पकज्ञानानुवृत्तेरित्यर्थः ।

‘सामान्यविशेषेषु स्वरूपालोचनमात्रं प्रत्यक्षम्’ इति प्रशस्तपादभाष्येऽपि तदेवाभिहितमिति ज्ञेयम्,

‘शुद्धवस्तुजम्’ इत्यनेन न सामान्यगोचरमालोचनमित्युक्तं, सामान्यविशेषकल्पनाहीनं तज्ज्ञानमित्यावेदितं ‘न विशेषो न सामान्यं तेदानीमनुभूयते । तयोराधारभूता तु व्यक्तिरेवावसीयत’ इत्युत्तरवार्तिके तथा प्रतिपादनाद्,

१ ‘मुखवस्तुजम्’ इति पाठ उपलभ्यमानोऽपि न्यायरत्नाकरानुरोधेन परित्यक्तः । २ अनुवृत्तरूपं घटत्वादिकं सामान्यं, व्यावृत्तरूपं च घटादिविशेषात्मकम् । ३ घटत्वादिरूपेण । ४ पटत्वादिरूपेण । ५ सम्यक्कल्पनामेवाह—“विशेषणविशेष्यभावेन” इति । ६ जैमिनीये प्रत्यक्षलक्षणपरे तुरीयसूत्रे ११२, १२० इत्येतत्सङ्ख्य इमे वार्तिके इति ज्ञेयम् । ७ तदभावे=निर्विकल्पकज्ञानाभावे, तथा चाहुन्यायिकन्दलीकाराः—“यदि हि वस्तुस्वरूपस्य निर्विकल्पकेन ग्रहणं नेष्यते तदा तद्वाचकशब्दस्य स्मृत्यभावात्सविकल्पकमपि न स्याद्” इत्यादि । ८ सामान्यविशेषात्मकेषु पदार्थेषु, गुणग्रन्थे प्रत्यक्षप्रकरणस्थमिदं भाष्यम् । ९ ‘विशेषः=व्यवच्छेदः=व्यावृत्तिः, सामान्यं=समाम्त्वम्=अनुवृत्तिरिति यावद्, अनुवृत्तिव्यावृत्ती न निर्विकल्पके प्रका-



नन्वालोचनज्ञानं यदीदृक् केन तर्हि विविच्य ग्रहणमित्यत्राह—“ततः परम्” इति, निर्विकल्पकज्ञानादुत्तरं यया बुद्ध्या नीलत्वपटत्वादिभिर्धर्मैर्विविच्य गृह्यते वस्तु सापि बुद्धिः प्रत्यक्षैवेत्यर्थः ।  
यत्प्रथमं केवलेनेन्द्रियेण निर्विकल्पकं ज्ञानं जनितं तदेव प्रत्यक्षमिति न किन्तु यच्चानन्तर-  
मिन्द्रियसहायेन मनसा सविकल्पकं ज्ञानं जनितं तदपि प्रत्यक्षमिति भावः ।

ननु बाह्येन्द्रियतन्त्रं हि मनो बाह्यं गोचरयति अन्यथाऽन्धवधिराश्रयभावप्रसङ्गादिति हि संमयः,  
एवं च यदि नेन्द्रियेणालोचितो विशेषः तर्हि मनसापि स कथमनुव्यवसीयेत, तथा चानुव्यव-  
सायस्य विशिष्टविषयत्वाय सामान्यविशेषविषयमिन्द्रियमित्यभ्युपेयं, तथा चाहुयौगभाष्य-  
काराः—“न च तत्सामान्यमात्रग्रहणाकारम्, कथमनालोचितः स विषयविशेष इन्द्रियेण मन-  
साऽनुव्यवसीयेत” इति,

नात्र ‘आलोचनं ज्ञानं सामान्यमेव गोचरयति मनस्तु विशिष्टमनुव्यवस्यति’ इत्यभिप्रेतमपि  
तु ‘इन्द्रियजमालोचनमविविक्तौ सामान्यविशेषौ गोचरयति मनस्तु विविक्तौ तौ गृह्णाति’ इति,—  
“निर्विकल्पकबोधेऽपि व्यात्मकस्यापि वस्तुनः, ग्रहणं लक्षणाद्वयेयं ज्ञात्रा गृह्यन्तु गृह्यते” इत्यादि-  
वार्तिकेन तथैवाभिधानात्, तत्कथङ्कारमनुव्यवसायानुपपत्तिः, कथं च योगभाष्यविरोध इति,

एतच्च “तच्च न सामान्यमात्रं गृह्णाति भेदस्यापि ( विशेषस्यापि ) प्रतिभासनाद्, नापि  
स्वैवलक्षणमात्रं” सामान्याकारस्यापि संवेदनाद् व्यक्त्यन्तरदर्शने प्रतिसन्धानाच्च किन्तु  
सामान्यं विशेषं चोभयमपि गृह्णाति, परमिदं सामान्यमयं विशेष इति विविच्य न प्रत्येति—

शेते, तयोस्त्वाधारभूतमनुवृत्तं व्यावृत्तं च यज्जातिव्यक्त्यायनेकाकारं वस्तु तत्तदाकारयुक्तं सम्मुग्धं  
सर्वमवसीयते तत् शुद्धवस्त्वित्युच्यते, व्यक्तिरिति—वस्त्वित्यर्थः’ इति न्यायरत्नाकरकारः ।

१ ईदृग्=अविविक्तगोचरम् । २ ‘सापि प्रत्यक्षत्वेन’ इत्यपेक्षमाह—“यत्प्रथमम्” इति ।  
३ आलोचनज्ञानं सामान्यविषयं न विशिष्टविषयमिति बुद्ध्या शङ्कते—“ननु” इति । ४ चक्षुरा-  
दिनैरपेक्षयेणैव मनसो बहिर्वृत्तिस्वीकारे सति अन्धादयोऽपि रूपादीनालोचयेयुरिति भावः ।  
५ शास्त्रकृतसङ्केतः । ६ पा० ३ सू० ४७ । ७ तद्=इन्द्रियम्, सामान्यमात्रस्य ग्रहणमेव  
आकारः=स्वभावो यस्यैवंविधं नेत्यर्थः । ८ ‘व्यात्मकस्य=सामान्यविशेषात्मकस्येत्यर्थः, सामा-  
न्यावभासोऽपि प्रतीतिसिद्ध एव । न हि निर्विकल्पकेनाऽगृहीतस्य सविकल्पकेनापि ग्रहणं संभवति,  
न वाऽगृहीते सामान्ये व्यक्त्यन्तरे प्रत्यभिज्ञानं संभवति, तस्मात्सामान्यं विशेषश्च निर्विकल्पकेऽपि  
प्रकाशत एव । ननु “न विशेषो न सामान्यं तदानीमनुभूयते” इत्युक्तं, कथं तयोर्ग्रहणमुच्यते, अत  
आह—“लक्षणाख्येयम्” इति, न हीदृशीमप्यनुवृत्तिव्यावृत्त्योर्ग्रहणमुच्यते—या त्वियं गृह्यमाणस्य  
व्यात्मकत्वाख्या सा लक्षणाख्या=गृह्यमाणस्य वस्तुनो लक्षणमाख्यायते—सामान्यविशेषात्मकं  
तद्वस्त्विति, ज्ञात्रा पुनः शुद्धमेव=अनुवृत्तिव्यावृत्तिरहितं गृह्यते, न त्वसाधारणत्वेन परेभ्यो  
व्यक्त्यन्तरेभ्यो व्यावृत्तेरकल्पनात्, तथा व्यक्त्यन्तरानुवृत्तेरकल्पनान्न सामान्यमपि गृह्यतेऽतो न  
विरोधः, इत्येतदर्थः’ इति पार्थसारथिसिन्धुः, अनेन चालोचनस्याविविक्तविषयत्वमुक्तम्, उत्तरज्ञा-  
नस्य च विविक्तविषयत्वं ‘ततः परं पुनर्वस्तु’ इत्यनेनाभिहितं, तदेवाह “इत्यादिना” श्लो०  
११८ । ९ तच्च=निर्विकल्पकज्ञानं च । १० व्यक्त्यमात्रं विशेषः ।



सोयं सङ्कल्पलक्षणो व्यापारो मनसः समानासमानजातीयाभ्यां व्यव-  
च्छिन्दन् मनो लक्षयति ।

स्यादेतद्-असाधारणव्यापारयोगिनौ यथा महदहङ्कारौ नेन्द्रियम् एवं  
मनोऽप्यसाधारणव्यापारयोगि नेन्द्रियं भवितुमर्हति, इत्यत आह-“इन्द्रियं  
च” इति, कुतः, “साधर्म्याद्”—इन्द्रियान्तरैः, सात्त्विकाहङ्कारोपादानत्वं  
च साधर्म्यं, न त्विन्द्रलिङ्गत्वम्, महदहङ्कारयोरप्यात्मलिङ्गत्वेनेन्द्रियत्वप्रस-  
ङ्गात्, तस्माद् व्युत्पत्तिमात्रमिन्द्रलिङ्गत्वं न तु प्रवृत्तिनिमित्तम् ।

वस्त्वन्तरानुसन्धानविरहाद्” इत्यादिना कन्दल्यां व्यक्तमिति तत्रैवाधिकमालोचनीयम् ।

एवं च यद् विज्ञानभिर्भुणा “कश्चित्तु निर्विकल्पकं ज्ञानमेवालोचनमिन्द्रियजन्यं च भवति  
सर्विकल्पकं तु मनोमात्रजन्यमित्याह-तत्र, योगभाष्ये व्यासदेवैर्विशिष्टज्ञानस्याप्यैन्द्रियकत्वस्य  
व्यवस्थापितत्वाद्” इत्येवमिदं वाचस्पत्यं दूषितं तदेतद्ग्रन्थतात्पर्यान्ववोधमूलकमिति ध्येयम् ।

एवं सङ्कल्पं व्याख्याय लक्षणसमन्वयमाह-“सोयम्” इति, अयं यः मनसः सङ्कल्पलक्षणो  
व्यापारः स समानजातीयाद् बुद्ध्यादेः असमानजातीयाच्च चक्षुरादेस्सकाशात् मनो व्यवच्छि-  
न्दन्=व्यावर्तयन् सन् मनो लक्षयति=व्यावृत्तरूपेण प्रत्याययतीति भवति सङ्कल्पो मनसः  
लक्षणमित्यर्थः ।

“नेन्द्रियं भवितुमर्हति”—यद्यपि नासाधारणव्यापारयोगित्वमिन्द्रियत्वव्याघातकं तथात्वे  
चक्षुरादीनामप्यनेन्द्रियत्वप्रसङ्गात् तथापि यद्यसाधारणव्यापारवतो मनस इन्द्रियत्वं तर्हि तथो-  
विषयोमहदहङ्कारयोरपि कथं नेन्द्रियत्वमित्याशयेनेयं शङ्का ज्ञेया,

यद्वा यथा प्रतिनियतविषयाणामेव नयनादीनामिन्द्रियत्वं न सर्वविषयत्वेनानियतविषय-  
योर्महदहङ्कारयोरिन्द्रियत्वं तथा मनसोऽपि सर्वविषयत्वेन नेन्द्रियत्वं भवितुमर्हतीत्येवमियं शङ्का  
नेया, केन साधर्म्याद्, इत्याकाङ्क्षां पूरयति-“इन्द्रियान्तरैः” इति,

किन्तत् साधर्म्यम्, इत्यत्राह-“सात्त्विक” इत्यादि, एतदेव साधर्म्यमत्र ग्राह्यं न पुनः  
पूर्वोक्तमिन्द्रलिङ्गत्वरूपमित्यर्थः, तत्र हेतुमाह-“महदहङ्कारयोः” इति,

कथं तर्हि पूर्वमात्मनश्चित्त्वाद्बुभयमिन्द्रियमित्युक्तं, तत्राह-“तस्माद्” इति, यत् इन्द्रलिङ्ग-  
त्वस्यातिप्रसक्तत्वं तस्माद् व्युत्पत्तिमात्रं=प्रकृतिप्रत्ययार्थान्वाख्यानमात्रमिदमिन्द्रलिङ्गत्वं यथा  
गच्छतीति गौरिति, “न तु प्रवृत्तिनिमित्तम्”—इन्द्रियपदस्य चक्षुरादौ प्रवृत्तेर्निमित्तं तदति-  
प्रसक्तत्वादित्यर्थः ।

१ आदिना ‘पिण्डान्तरानुवृत्तिग्रहणादि सामान्यं विविच्यते, व्यावृत्तिग्रहणाद् विशेषोयमिति  
विवेकः, निर्विकल्पकदर्शायां च पिण्डान्तरानुसन्धानाभावात्सामान्यविशेषयोरनुवृत्तिव्यावृत्तिधर्मौ  
न गृह्येते तयोरग्रहणान्न विविच्यग्रहणम्’ इत्याद्युत्तरग्रन्थो ग्राह्यः, गुणग्रन्थे प्रत्यक्षप्रकरणस्थोऽयं  
ग्रन्थः । २ अ० २ सू० ३२-इत्यत्र साङ्ख्यप्रवचनभाष्य इति । ३ सर्वविषयत्वेन सजातीयं  
बुद्धितत्त्वमभिमानतत्त्वं, प्रतिनियतविषयत्वेनासमानजातीयं चक्षुरादिकम् । ४ असाधारणव्या-  
पारयोगित्वस्येन्द्रियत्वव्याघातकत्वे । ५ तथाविधयोः=असाधारणव्यापारयोगिनोरित्यर्थः ।



अथ कथं सात्त्विकादहङ्कारादेकस्मादेकादशेन्द्रियाणि, इत्यत आह—  
“गुणपरिणामविशेषान्नानात्वं बाह्यभेदाश्च” इति, शब्दाद्युपभोगप्रवर्तकादृष्ट-  
सहकारिभेदात्कार्यभेदः, अदृष्टभेदोऽपि गुणपरिणाम एव,

‘बाह्यभेदाश्च’ इति दृष्टान्तार्थः, यथा बाह्यभेदास्तथैतदपीत्यर्थः ॥ २७ ॥

यथानतिप्रसक्तमेव साक्षादिमत्त्वं पञ्चविशेषे गोपदस्य प्रवृत्तेर्निमित्तमाश्रीयते न तु व्युत्प-  
त्तिमात्रलभ्यं गमनकर्तृत्वमतिप्रसक्तत्वात् तथाऽनतिप्रसक्तं सात्त्विकाहङ्कारोपादानत्वमेवात्रेन्द्रिय-  
पदस्य चक्षुरादौ प्रवृत्तेर्निमित्तमाश्रीयते न त्वतिप्रसक्तं व्युत्पत्तिमात्रलभ्यमिन्द्रलिङ्गत्वं, तथा च  
न महदहङ्कारयोरिन्द्रियत्वप्रसङ्ग इति भावः ।

कारणवैलक्षण्यमन्तरेण कार्यवैलक्षण्ययोगादविलक्षणादहङ्कारात्कथं विलक्षणानीन्द्रियाणी-  
त्याशङ्कते—“अथ कथम्” इति,

धर्माधर्मरूपो यो गुणपरिणामः तस्य विशेषाद्=वैचित्र्याद् अहङ्कारस्य तत्कार्याणां चेन्द्रि-  
याणां नानात्वम्=अनेकत्वम् इत्यर्थमभिप्रेत्य व्याचष्टे—“शब्दाद्युपभोग” इति, शब्दाद्युपभोग-  
प्रवर्तकं यददृष्टरूपं सहकारि कारणं तद्वेदादित्यर्थः ।

ननु गुणपरिणामविशेषान्नानात्वमुक्तं, कथमुच्यते सहकारिधर्माधर्मभेदाद् भेद इति तत्राह—  
“अदृष्टभेदोऽपि गुणपरिणाम एव” इति, अदृष्टभेदः=अदृष्टविशेषः, अत्र गुणपरिणामशब्दे-  
नादृष्टमेव गृह्यत इत्यर्थः ।

पुरुषोपभोगार्था गुणानां प्रवृत्तिरिति हि स्थितिः, उपभोगश्च पुरुषस्य शब्दादिविषयाद्युपभ-  
रूपो न स्वाभाविकः किन्त्वदृष्टसहकारेणेन्द्रियाद्युपस्थापितशब्दादिद्वारा, न चैकेनेन्द्रियेण  
निखिलं शब्दादिकृत्पस्थापयितुं शक्यमित्यगत्येन्द्रियनानात्वञ्चररीकार्यं, तदुररीकारे चाहङ्कार-  
नानात्वमर्थात्प्राप्तमित्याशयेनोक्तं—“शब्दाद्युपभोगप्रवर्तकादृष्ट” इत्यादि,

धर्माधर्मसहकृतगुणविभेदवैचित्र्यादहङ्कारवैचित्र्यात्परिणामवैचित्र्यमिति तत्त्वम्, एतेन “यदि  
पुनरिन्द्रियाण्येककारणकानि स्युः कारणस्वभावावुविधानादैकात्म्याद् विषयव्यवस्था न  
स्यात्सर्वं वा सर्वार्थमेकं वा सर्वार्थमिति स्याद्” इत्युद्बोतकराचार्योक्तो नानेन्द्रियाणामेका-  
हङ्कारकारणकत्व आक्षेपः प्रतिक्षिप्त इति वेदितव्यम्,

“दृष्टान्तार्थम्” एतेन चकार उपमार्थ इति सूचितं, तदेवाह—“यथा बाह्यभेदा” इति  
इन्द्रियापेक्षया बाह्या ये शब्दतन्मात्रादिरूपा प्राच्यास्ते यथा तामसादहङ्कारादनेकविधा जायन्ते  
तथा सात्त्विकादहङ्कारादनेकविधानीन्द्रियाणीत्यर्थः ॥ २७ ॥

१ पुरुषस्यापि गमनकर्तृत्वेन तत्रापि गोपदप्रवृत्त्यापत्तेरित्यर्थः । २ पाचकादिपदवन्न यौगिक-  
मिन्द्रियपदमपि तु पङ्कजादिवद् योगसूत्रं, तेन सात्त्विकाहङ्कारोपादानत्वे सतीन्द्रलिङ्गत्वमिन्द्रिय-  
त्वमित्यत्र फलितमिति ध्येयम् । ३ अर्थात्=कारणवैलक्षण्यं विना कार्यवैलक्षण्यासंभवादि-  
त्यर्थः । ४ धर्माधर्माभ्यां सहकृतानां गुणानाम् एकैकस्य न्यूनबलस्य द्वयोर्द्वयोर्वा न्यूनब-  
लयोर्योऽभिभवलक्षणो विमर्दस्तेन वैचित्र्यात् । ५ एतच्च ४६ इत्यार्यायामुत्तरत्र व्यक्तम् ।  
६ एतेन=अहङ्कारस्यानेकात्मकत्वान्भ्युपगमेन । ७ अ० १ आ० १ सू० १२ इत्यत्र न्याय-  
वार्तिक उक्त इत्यर्थः ।



तदेवमेकादशेन्द्रियाणि स्वरूपत उक्त्वा दशानामप्यसाधारणीवृत्तीराह—  
“रूपादिषु” इति—

रूपादिषु पञ्चानामालोचनमात्रमिष्यते वृत्तिः ।

वचनादानविहरणोत्सर्गानन्दाश्च पञ्चानाम् ॥ २८ ॥

बुद्धीन्द्रियाणां सम्मुखवस्तुमात्रदर्शनमालोचनमुक्तं, ‘वचनादानविहरणो-  
त्सर्गानन्दाश्च पञ्चानां’=कमेन्द्रियाणाम्, कण्ठताल्वादस्थानमिन्द्रियं वाक्,  
तस्या वृत्तिः वचनं, स्पष्टमन्यद् ॥ २८ ॥

अन्तःकरणत्रयस्य वृत्तिमाह—“स्वालक्षण्यम्” इति—

स्वालक्षण्यं वृत्तिस्रयस्य सैषा भवत्यसामान्या ।

सामान्यकरणवृत्तिः प्राणाद्या वायवः पञ्च ॥ २९ ॥

“स्वालक्षण्यं वृत्तिस्रयस्य”=स्वम्=असाधारणं लक्षणं येषां तानि स्व-  
क्षणानि—महदहङ्कारमनांसि, तेषां भावः स्वालक्षण्यं, तच्च स्वानिस्वानि लक्ष-  
णान्येव, तद् यथा—महतोऽध्यवसायः, अहङ्कारस्याभिमानः, सङ्कल्पो मनसः  
वृत्तिः=व्यापारः,

रूपादिषु विषयेषु सन्निहितेषु सत्तु यद् रूपादिविषयाकारपरिणामरूपमालोचनमात्रं तत् पञ्चा-  
नां=ज्ञानेन्द्रियाणां वृत्तिः=व्यापारः—धर्म इति यावद्, इत्यर्थमभिप्रेत्याह—“बुद्धीन्द्रियाणाम्”  
इत्यादि ‘उक्तम्’=“अस्ति ह्यालोचनं ज्ञानम्” इत्यादिना पूर्वं निरूपितम्,

“कमेन्द्रियाणाम्” अत्र ‘वृत्तय’ इति विपरिणमस्य योज्यम् ।

इतरेन्द्रियाणामभिधानस्य नयनगोलादेर्हस्तादेवां स्पष्टत्वात् तत्कथनमुपेक्ष्य वागिन्द्रियाधि-  
ष्ठानं तावदाह—“कण्ठताल्वादि” इति ‘अष्टौ स्थानानि वर्णानामधुरः कण्ठः शिरस्तथा, । जिह्वामूलं  
च दन्ताश्च नासिकोष्ठौ च तालु च’ इत्युक्तानि कण्ठताल्वादीनि स्थानानि यस्येन्द्रियस्य तत्कण्ठ-  
ताल्वादस्थानमिन्द्रियं वाक्, तस्याः=वाचः, वृत्तिः=व्यापारः—वचनं=भाषणमित्यर्थः, एवम्  
आदानं=ग्रहणं हस्तयोर्वृत्तिः, विहरणं=गमनं पादैयोः, उत्सर्गः=मलापनयः पायोः, आनन्दः=सुख-  
त्यागो रमणं चोपस्थस्य वृत्तिरिति ज्ञेयम् ॥ २८ ॥

“असाधारणं”=पूर्वोक्तमध्यवसायादिरूपम्,

“तच्च”=स्वालक्षण्यं च महदादीनां स्वकीयानि स्वकीयानि लक्षणान्येवेत्यर्थः, तदेवाह—“मह-  
तोऽध्यवसाय” इति, “वृत्तिः” इत्यस्य सर्वत्र संबन्धः,

१ चक्षुरादिकमेण पूर्वमिन्द्रियाणामभिधानात् ‘शब्दादिषु’ इति पाठो न सन्निवेशितः ।  
२ मात्रशब्देन सामान्यविशेषविवेचनवैधुर्यं तस्य बोध्यते । ३ वृत्तिः इत्यस्यानुवृत्तिः ।  
एवमप्रेषि । ४ अध्यवसायो महतो वृत्तिः, अभिमानश्चाहङ्कारस्य वृत्तिरित्येवं संबन्धः ।



वृत्तिद्वैविध्यं साधारणासाधारणत्वाभ्यामाह—“सैषा भवत्यसामान्या”= असाधारणी, “सामान्यकरणवृत्तिः प्राणाद्या वायवः पञ्च”=सामान्या चासौ करणवृत्तिश्चेति, त्रयाणामपि करणानां पञ्च वायवो जीवनं वृत्तिः, तद्भावे भावात् तद्भावे चाभावात् ।

केषामसौ सामान्या वृत्तिः प्राणादिरूपा, तत्राह—“त्रयाणामपि करणानाम्” इति, वायवः=वायुतुल्यसंचारदत्त्वेन वायुवदाभासमानाः प्राणादयः पञ्च त्रयाणामपि करणानां सामान्या वृत्तिः, सा चैषा जीवनमित्युच्यत इत्यन्वयः ।

यथा पञ्जरचालनरूपो व्यापारः संहतानां कपोतानां साधारणो व्यापारस्तथा कलेवरधारण-रूपो यो जीवनाख्यः प्राणनादिव्यापारः स मिलितानामन्तःकरणानां साधारणो व्यापार इति समस्तार्थः ।

जीवनवृत्तेरन्तःकरणधर्मत्वेऽन्वयव्यतिरेकावाह—“तद्भावे भावाद्” इति, अन्तःकरणसद्भावे जीवच्छरीरे प्राणनादिव्यापारसद्भावदर्शनाद् अन्तःकरणासत्त्वे च पाषाणे प्राणनादिव्यापारादर्शनादित्यर्थः ।

अत्रदमवधेयम्—अत्र साङ्ख्यसूत्रे च “त्रयाणां स्वालक्षण्यम्” इत्येवमन्तःकरणवृत्तिः प्रकृत्यैव “सामान्यकरणवृत्तिः प्राणाद्या” इत्यभिधानाद् अन्तःकरणस्यैव वृत्तिः प्राणनादिर्न तु बाह्येन्द्रियाणामपीति,

एवं चैतदनुरोधात् ‘समस्तेन्द्रियवृत्तिः प्राणादिलक्षणा जीवनम्’ इति योगभाष्येऽपि समस्तेन्द्रियशब्देनान्तःकरणत्रयमेव ग्राह्यं न तु बाह्येन्द्रियमपि, सुषुप्तौ चक्षुरायुपसंहारेऽपि प्राणादिव्यापारदर्शनान्न बाह्येन्द्रियवृत्तित्वं प्राणादेरित्यपि ज्ञेयं, योगभाष्य इन्द्रियशब्दश्च करणपरत्वेन नेयः—( एवं सिद्धे सति ) गत्यन्तरासम्भवाद् ।

एवं च योगभाष्यव्याख्यायां समस्तेन्द्रियशब्देन बाह्याभ्यन्तरोभयेन्द्रियग्रहणं वदन् वाचस्पतिमिश्रो विज्ञानमिश्रश्च न श्रद्धेय इति ध्येयम्, एवमेव प्रकृतसिद्धान्तांसाङ्गत्वप्रतिपादनपरः “न सामान्येन्द्रियवृत्तिः प्राणः, एकद्वित्रिचतुरिन्द्रियाभावे तद्भावप्रसङ्गः, नो सल्ल चूर्णहरिद्रासंयोगजन्मारुणगुणस्तयोरन्यतराभावे भवितुमर्हति” इत्यादिर्भाष्यप्रत्यक्षश्रद्धेय एवावधेयः—अनभ्युपगतं प्राणानां बाह्येन्द्रियवृत्तित्वमुपकल्प्य तत्खण्डनस्याशुक्त्वाद्,

१ इति सामान्यकरणवृत्तिरित्यर्थः । २ यथानेके पक्षिणः सम्भूय व्यापारिणो भूत्वैकं पञ्जरं खालयन्ति तथा सम्भूय व्यापारवन्त्यनेकान्यन्तःकरणान्येकं शरीरं धारयन्तीति भावः । ३ अ० २ सू० ३० । ४ पा० ३ सू० ३९ । ५ ननु महदहङ्कारयोरिन्द्रियत्वाभावेन कथं समस्तेन्द्रियशब्देन तयोर्ग्रहणम् इत्यत्राह—“योगभाष्य इन्द्रियशब्दश्च” इति, बाह्येन्द्रियग्रहणपक्षेऽपि तयोर्ग्रहणायैषैव गतिराश्रयणीयेति भावः । ६ पूर्वोक्तप्रकारेण प्राणानां बाह्येन्द्रियवृत्तित्वाभावे सिद्धे सति । ७ “सामान्यकरणवृत्तिः प्राणादिः” इति साङ्ख्यसिद्धान्तखण्डनपरः । ८ अ० २ पा० ४ सू० ८ ।



तत्र प्राणो नासाग्रहन्नाभिपादाङ्गुष्ठवृत्तिः, अपानः कृकाटिकापृष्ठपादपायू-  
पस्थपार्श्ववृत्तिः, समानो हन्नाभिसर्वसन्धिवृत्तिः, उदानो हृत्कण्ठतालुमूर्ध-  
भूमध्यवृत्तिः, व्यानस्त्वग्वृत्तिः, इति पञ्च वायवः ॥ २९ ॥

चतुर्विधकरणस्यासाधारणीषु वृत्तिषु क्रमाक्रमौ सप्रकारावाह-“युगपच्च-  
तुष्टयस्य” इति-

युगपच्चतुष्टयस्य तु वृत्तिः क्रमशश्च तस्य निर्दिष्टा ।

दृष्टे तथाप्यदृष्टे त्रयस्य तत्पूर्विका वृत्तिः ॥ ३० ॥

“दृष्टे” यथा-यदा सन्तमसाऽन्धकारे विद्युत्सम्पातमात्राद् व्यग्रमभिसु-  
खमतिसन्निहितं पश्यति तदा खल्वस्यालोचनसङ्कुल्पाभिमानाध्यवसाया ‘युग-  
पद्’ एव प्रादुर्भवन्ति यतस्तत उत्प्लुत्य तत्स्थानादेकपदेऽपसरति ।

जीवनवृत्तेः स्थानभेदेन पञ्चविधत्वमाह-“तत्र प्राण” इति, कृकाटिका=घाटा, प्राणनाड=  
अन्नाशनादिना शरीरधारणात्प्राणः, मलमूत्रादेरपनयनादपानः, समम्=अनुरूपं नाडीषु रसानां  
नयनात्समानः, रसाद्यूर्ध्वनयनादुदानः, बलवत्कर्महेतुत्वाच्च व्यानः, इति-व्यापारभेदादपि जीव-  
नस्य पञ्चविधत्वं ज्ञेयम् ॥ २९ ॥

“चतुर्विधकरणस्य”=वाद्यकरणसहितान्तःकरणत्रयस्य, “दृष्टे”=चक्षुरादिगोचरे पदार्थे तु  
“चतुष्टयस्य”=करणस्य वृत्तिः कदाचिद् “युगपद्”=अक्रमेण जायते “कदाचिच्च” क्रमशो  
जायत इत्येवं क्रमाक्रमवती “वृत्तिः निर्दिष्टा”=साङ्ख्यशास्त्रेणैरभिहितेत्यर्थमभिप्रेत्य यौगपथो-  
दाहरणं तावदाह-“दृष्टे यथा” इति,

“सन्तमसान्धकारे”=निविडान्धकारे, सन्तमसशब्देनैव गाढान्धकारलाभसम्भवाद् अन्ध-  
कार इत्यनुपपद्युक्तम्,

“आलोचनसङ्कुल्पाभिमानाध्यवसायाः” एते यथाक्रमं नयनमनोऽहङ्कारबुद्धीनां व्यापाराः,

“उत्प्लुत्य”=मण्डूकवदङ्गुष्ठवनमनुष्ठाय “एकपदे”=तत्क्षणमेव-ज्ञातित्येवेति यावद्, “अप-  
सरति”=स्थानान्तरमेति,

अत्र वृत्तीनां यौगपथालयानेन बाह्येन्द्रियवृत्तीनामपि युगपद्भवनस्यार्थात्कथितत्वाद् दीर्घ-  
शङ्कुलीभक्षणगादावर्षयैरेण जायमानं ज्ञानपञ्चकमप्यश्रोदाहरणीयम्,

न च ‘नैकमणु मनो विभिन्नस्थानानीन्द्रियाणि युगपदधिष्ठातुं शक्तम्’ इति न युगपज्ज्ञान-

१ कृकं=कण्ठम् अटति=व्याप्तोतीत्यर्थे कर्मण्यणि ङीप् स्वार्थे के ह्रस्वे टाप् ‘प्रत्ययस्थद्’  
इतीत्वे च कृकाटिकेति साधुः, यौवनोद्भेदसमये गल उपलभ्यमाना ‘घंडी’ इति प्रसिद्धा, तदेवाह-  
‘घाटा’ इति । २ क्रमशोऽक्रमशश्चेन्द्रियवृत्तिः अ० २ सू० ३२-इति कपिलाचार्यैरित्यर्थः ।  
३ सन्ततं तम इति विग्रहे ‘अवसमन्धेभ्यस्तमसः’ (५।४।७९।) इति सूत्रेण समासान्तेऽचि  
‘सन्तमसम्’ इति साधु, सर्वतोव्याप्तान्धकारे चास्य वृत्तिरित्यमरः । ४ अक्रमेण । ५ मनोऽ-  
धिष्ठितानामेव बाह्येन्द्रियाणां स्वस्वव्यापारे क्षमत्वस्य पूर्वमुक्तत्वात् ।



“क्रमशश्च”—यदा मन्दालोके प्रथमं तावद् वस्तुमात्रं सम्मुखमालोचयति, अथ प्रणिहितमनाः कर्णान्ताकृष्टसशरशिञ्जितमण्डलीकृतकोदण्डः प्रचण्डतरः पाटच्चरोयमिति निश्चिनोति, अथ च ‘माम्प्रत्येति’ इत्यभिमन्यते अथाध्यवस्यति—‘अपसरामीतः स्थानाद्’ इति ।

परोक्षे त्वन्तःकरणत्रयस्य बाह्येन्द्रियवर्जं वृत्तिरित्याह—“अदृष्टे त्रयस्य तत्पूर्विका वृत्तिः” अन्तःकरणत्रयस्य युगपत्क्रमेण च वृत्तिर्दृष्टपूर्विकेति, अनुमानागमस्मृतयो हि परोक्षेऽर्थे दर्शनपूर्वाः प्रवर्तन्ते नान्यथा, यथा दृष्टे “तथाऽदृष्टेऽपि” इति योजना ॥ ३० ॥

स्यादेतत्-चतुर्णां त्रयाणां वा वृत्तयो न तावत् तन्मात्राधीनाः, तेषां सदा-

पञ्चकोत्पादः शक्यसम्पादः, तथा च यथाऽऽशुं सञ्चारात्संभ्रमतोऽलातस्य वियमानोऽपि क्रमो न गृह्यते तथा ज्ञानानामप्याशु सञ्चाराद् वियमानक्रमस्याऽग्रहणाद् दीर्घशङ्कुलीभक्षणादौ युगपदुपलब्ध्यभिमान इत्यास्थेयं, यदाहुः—‘अलातचक्रदर्शनवत् तदुपलब्धिराशु सञ्चाराद् इति’ इति शङ्कुनीयं, साङ्ख्यमते मनसो मध्यमपरिमाणवत्त्वेन युगपदनेकेन्द्रियाधिष्ठातृत्वसंभवाद्, अननुभूयमानक्रमकल्पनाया अप्रामाणिकत्वाद् “ज्ञानोयोगपयादेकं मनः” “यथोक्तहेतुत्वाचाशु” इत्यक्षपादोदितः सिद्धान्तो न साङ्ख्यसम्मत इति भावः ।

अपर्यायेण वृत्त्युत्पादस्थलमुदाहर्य पर्यायेण वृत्त्युत्पादस्थलमुदाहर्तुमाह—“क्रमशश्च” इति, अत्र ‘यथा’ इति पूरणीयम्,

“कर्णान्ताकृष्टसशरशिञ्जितमण्डलीकृतकोदण्डः”—कर्णान्तम् उपेकर्णं यथा स्यात् तथाऽऽकृष्टम्=आतानितं=कर्णान्ताकृष्टं सशरशिञ्जितम्=आरोपितबाणम् अव्यक्तशब्दवच्चेति सशरशिञ्जितं, कर्णान्ताकृष्टं च सशरशिञ्जितं च मण्डलीकृतं च कोदण्डं घटयन् स तथा “पाटच्चरः” तत्स्वरः, “निश्चिनोति”=स्थाण्वादिभ्यो विवेचयति,

“बाह्येन्द्रियवर्जं=बाह्येन्द्रियाणि वर्जयित्वा,

“अदृष्टे”=अनुमेये वह्नयादौ, शाब्दे च स्वर्गापूर्वदेवतादौ, स्मरणीये च पित्रादौ,

“तत्पूर्विका” इत्यस्यार्थमाह—“दृष्टपूर्विका” इति, तदेव स्पष्टयति—“अनुमान” इत्यादिना, “दर्शनपूर्वाः”=अनुमेये व्याप्तिज्ञानाय प्रत्यक्षापेक्षा, शाब्दे च शक्तिग्रहाय प्रत्यक्षापेक्षा, स्मरणीये च संस्कारायाहभवापेक्षा, इत्यनुमानादयो दर्शनपूर्वाः,

“तथाप्यदृष्टे” इति, ‘अपि’ भिन्नक्रम इत्याशयेनाह—“तथाऽदृष्टेऽपि” इति ॥ ३० ॥

“तन्मात्राधीनाः”—इतरनिमित्तनैरपेक्षयेण करणमात्राधीनाः, ‘तेषां’ करणानाम्,

१ ‘द्वितीयायां च’ (३।४।५३) इति णमुल् । २ “आशु”=शीघ्रम् । ३ न्या० अ० ३ आ० २ सू० ६१, (६३) । ४ न्या० अ० ३ आ० २ सू० ५९, ६२। (६१, ६४) । ५ कर्णसमीपे ।



तन्त्वेन वृत्तीनां सदोत्पादप्रसङ्गाद्, आकस्मिकत्वे तु वृत्तिसङ्करप्रसङ्गो निय-  
महेतोरभावाद्, इत्यत आह “स्वांस्वाम्” इति—

स्वांस्वां प्रतिपद्यन्ते परस्पराकृतहेतुकां वृत्तिम् ।

पुरुषार्थ एव हेतुर्न केन चित्कार्येते करणम् ॥ ३१ ॥

करणानि इति शेषः, यथा हि बहवः पुरुषाः शाक्तीक-याष्टीक-धानुष्क-  
कार्पाणिकाः कृतसङ्केताः परावस्कन्दनाय प्रवृत्ताः, तत्रान्यतमस्याकृतमवग-  
म्यान्यतमः प्रवर्तते, प्रवर्तमानस्तु शाक्तीकः शक्तिमेवादत्ते न तु यष्ट्यादि-  
कम्, एवं याष्टीकोऽपि यष्टिमेव न शक्त्यादिकं, तथान्यतमस्य करणस्याऽऽ-  
कृतात् = स्वकार्यकरणाभिमुख्याद् अन्यतमं करणं प्रवर्तते, तत्प्रवृत्तेश्च हेतुम-  
त्त्वान्न वृत्तिसङ्करप्रसङ्ग इत्युक्तं—“स्वांस्वां प्रतिपद्यन्त” इति ।

“सदोत्पादप्रसङ्गाद्” इति, ननु विषयसन्निधानादेर्द्वैत्युत्पादे निमित्तत्वसत्त्वान्न वृत्तीनां  
सदोत्पादप्रसङ्ग इति चेद्, एवमपि नियामकस्य कस्य चिद्भावादाकस्मिकत्वप्रसङ्गो दुर्वारः,  
भवत्वाकस्मिकत्वं काव क्षतिरिति चेत्, तत्राह—“आकस्मिकत्वे तु” इति, करणवृत्त्युद्भवस्या-  
नैमित्तिकत्वे तु “वृत्तिसङ्करप्रसङ्गः”=कदाचिच्चक्षरेव शब्दग्रहणाय व्याप्रियेत, कदाचिच्च  
श्रोत्रमेवं रूपे व्याप्रियेत, कदाचिच्च मन एव निश्चिनुयात्, कदाचिच्च बुद्धिरेव सङ्कल्पयेद्  
इत्येवं वृत्तीनां परस्परव्यतिकरप्रसङ्गः, तत्र हेतुमाह—“नियमहेतोरभावाद्”=इयं त्वदीया वृत्ति-  
रेतद्गोचरा-इति नियमप्रदर्शकस्य कस्य चिद् हेतोरभावादित्यर्थः ।

कारिकागतेन ‘करणम्’ इत्येनेनाविर्वादाह—“करणानीति शेष” इति, करणानि परस्प-  
राभिप्रायनिमित्तामात्मीयामात्मीयामेव वृत्तिं प्रतिपद्यन्ते=प्राप्नुवन्ति न परकीयमित्यर्थं दृष्टा-  
न्तेन स्पष्टयति—“यथा हि” इत्यादिना,

शक्तिः प्रहरणमस्यासौ शाक्तीकः, एवं याष्टीकादयो ज्ञेयाः, शक्तिपाणयः यष्टिपाणयः ध-  
ष्पाणयः कृपाणपाणयश्चेति यावत् “कृतसङ्केताः”=आक्रमणवेष्टायां स्वयेदं प्रहरणं ग्रहणीय-  
मित्येवं पूर्वमेव कृतनियमास्सन्तः “परावस्कन्दाय”=रिपोराक्रमणाय-अरिदमनायेति यावद्,  
“आकृतम्”=अभिप्रायम्,

दृष्टान्तसिद्धमर्थं दार्ष्टान्तिके योजयति—“तथाऽन्यतमस्य” इति,

आकृतस्येच्छाविशेषत्वेन चेतनधर्मत्वादचेतने करणग्रामे बाधितत्वाच्छाक्षिकमर्थमाह—  
“स्वकार्यकरणाभिमुख्याद्” इति,

फलितमाह—“तत्प्रवृत्तेश्च” इति, एवं करणप्रवृत्तेः परस्पराकृतनिमित्तकत्वात् वृत्तिसङ्कर-  
प्रसङ्गावसर इत्यर्थः ।

१ ‘आदत्ते’ इत्यनुषङ्गः, एवं ‘यष्टिमेव’ इत्यादावपि । २ निर्हेतुकवृत्त्युद्भवप्रसङ्गः । ३ “प्रति-  
पद्यन्ते” इति बहुवचनान्तक्रियापदेन सह योगायोगाद् । ४ प्रहियतेऽनेनेति प्रहरणम्=आयु-  
धम् । ५ ‘शक्तियष्टयोरीकक्’ (४।४।५९) इतीकक्, धानुष्ककार्पाणिकशब्दे त्वधिकारप्राप्तम् ।  
६ यथा—‘नदी कूलं पिपतिपति’ इत्यत्रेच्छया पतनोन्मुखत्वं लक्ष्यते तथात्रापि कार्यकरणोन्मुखत्वं  
लक्ष्यत इत्यर्थः ।



स्यादेतद्—याष्टीकादयश्चेतनत्वात्परस्पराकृतमवगम्य प्रवर्तन्त इति युक्तं, करणानि त्वचेतनानि, तस्मान्नैवं प्रवर्तितुमुत्सहन्ते, तेनैषामधिष्ठात्रा करणानां स्वरूपसामर्थ्योपयोगाभिज्ञेन भवितव्यम्, इत्यत आह—“पुरुषार्थ एव हेतुर्न केन चित्कार्यते करणम्” इति ।

भोगापवर्गलक्षणः पुरुषार्थ एवानागतावस्थः प्रवर्तयति करणानि, कृतमत्र तत्स्वरूपाभिज्ञेन कर्त्रा ।

एतच्च “वत्सविवृद्धिनिमित्तम्” इत्यत्रोपपादयिष्यते ॥ ३१ ॥

“न केन चित्कार्यते करणम्” इत्युक्तं, तत्र करणं विभजते “करणं त्रयोदशविधम्” इति—

करणं त्रयोदशविधं तदाहरणधारणप्रकाशकरम् ।

कार्यं च तस्य दशधाऽऽहार्यं धार्यं प्रकाश्यं च ॥ ३२ ॥

इन्द्रियाण्येकादश बुद्धिरहङ्कारश्चेति त्रयोदशप्रकारं करणं, कारकविशेषः=करणं, न च व्यापारावेशं विना कारकत्वम्, इति व्यापारावेशमाह—“तदा-

“तस्मान्नैवम्” तस्माद्=अचेतनत्वाद् एवं=शाक्तीकादिवत् प्रवर्तितुं न “वत्सहन्ते”=उद्युक्ता भवन्ति “तेन”=स्वयं प्रवर्तितुमक्षमत्वेन “एषां”=करणानाम् “अधिष्ठात्रा”=प्रयोजकेन केन चिद् भवितव्यमित्यन्वयः ।

कीदृशेनाधिष्ठात्रा भवितव्यम् इत्यत्राह—“करणानां स्वरूपसामर्थ्योपयोगाभिज्ञेन” इति, यद्यप्यस्येव पुरुषोऽधिष्ठाताभिज्ञस्तथाप्यसङ्गत्वान्निर्विकारत्वान्न तस्य प्रेरकत्वसम्भवः, ईश्वरस्तु नास्त्येवेत्याशयः,

सत्कार्यवादसिद्धान्ते भाविनावपि भोगापवर्गाव्यपदेश्यतया गुणेषु तिष्ठत इति प्रकृतिगतावनागतौ तावेव प्रवर्तकौ, तावदेव हि गुणाः प्रवर्तन्ते न यावद् भोगं वापवर्गे वा जनयन्ति, निर्वर्तितभोगापवर्गास्तु समाप्ताधिकाराः सन्तो निवर्तन्त इति हि साङ्ख्यसिद्धान्तः ।

अपष्टज्यते=केवली भवत्यनेनेत्यपवर्गः=सत्त्वपुरुषान्यताज्ञानम्, “अनागतावस्थः”=निष्पादनीयत्वेन स्थितः,

“कृतम्”=अलम् “अत्र”=करणानां प्रेरणे, पुरुषार्थातिरिक्तेन केन चिद् “कर्त्रा” किमपि साध्यं नास्तीति व्यर्थमेव तदाश्रयणमित्यर्थः ।

“एतच्च”=न केन चिद् ईश्वरेण जीवेन वा कार्यते=प्रवर्त्यते करणम् इत्येतदित्यर्थः ॥ ३१ ॥

“कारकविशेषः”=कर्त्रादिषट्कारकमध्ये साधकतमरूपः, “व्यापारावेशः”=व्यापारयोगं, व्यापाराश्रयस्यैव कारकत्वादित्यर्थः ।

१ का० ५७ । २ ईदृक् करणानां स्वरूपमेवंविधं त्रैषां सामर्थ्यमत्र त्रैषामुपयोग इत्येवं सप्रकारकरणज्ञात्रा ।



हरणधारणप्रकाशकरं” यथायथं तत्र कर्मेन्द्रियाणि वागादीनि आहरन्ति= यथास्वमुपाददते—स्वव्यापारेण व्याप्नुवन्तीति यावद्, बुद्ध्यहङ्कारमनांसि तु स्ववृत्त्या—प्राणादिलक्षणया धारयन्ति, बुद्धीन्द्रियाणि च प्रकाशयन्ति ।

आहरणधारणादिक्रियाणां सकर्मतया किं कर्म, कतिविधं च, इत्यत आह—“कार्यं च तस्य” इति, तस्य=त्रयोदशविधस्य करणस्य “दशधाऽऽहार्यं धार्यं प्रकाश्यं च” कार्यम्, आहार्यं=व्याप्यं, कर्मेन्द्रियाणां वचनादानविहरणोत्सर्गानन्दा यथायथं व्याप्याः, ते च दिव्यादिव्यतया दशेत्याहार्यं दशधा, एवं धार्यमप्यन्तःकरणत्रयस्य प्राणादिलक्षणया वृत्त्या शरीरं, तच्च पार्थिवादि पाञ्चभौतिकं, शब्दादीनां पञ्चानां समूहः पृथिवीति ते च पञ्च दिव्यादिव्यतया दशेति धार्यमपि दशधा, एवं बुद्धीन्द्रियाणां शब्दस्पर्शरूपरसगन्धा यथायथं व्याप्याः, ते च दिव्यादिव्यतया दशेति प्रकाश्यमपि दशधेति ॥ ३२ ॥

त्रयोदशविधे करणेऽवान्तरविभागं करोति—“अन्तःकरणम्” इति—

अन्तःकरणं त्रिविधं दशधा बाह्यं त्रयस्य विषयाख्यम् ।

साम्प्रतकालं बाह्यं त्रिकालमाभ्यन्तरं करणम् ॥ ३३ ॥

“अन्तःकरणं त्रिविधं”=बुद्धिरहङ्कारो मन इति, शरीराभ्यन्तरवर्त्तित्वा-  
न्तःकरणं, दशधा बाह्यं करणं “त्रयस्य” अन्तःकरणस्य “विषयाख्यं”

किम्प्रत्येकमेवाहरणादिकरं, नेत्याह—“यथायथं” यथात्म्यं, तदेवाह—“तत्र” इत्यादिना “कार्यं”=कर्म “व्याप्यं”=वागादिव्यापारेणाप्यं कर्म, तदेवाह—“कर्मेन्द्रियाणाम्” इति, देवादीनां भोग्या दिव्याः, अस्पृशादीनां चादिव्याः,

“तच्च”=शरीरं च “पार्थिवादि” आदिना जलीयतैजसवायवीयानां ग्रहणम्, “पाञ्चभौ-  
तिकं”=पञ्चभूतानां विकारभूतम्, पञ्चभूतविकारत्वे कथं पार्थिवादित्वव्यपदेश इति चेत्, तत्-  
त्प्राधान्येनेति गृहाण, तथा हि दशधात्वं कुतस्त्यं, तत्राह—“शब्दादीनाम्” इति, शब्दादिपञ्च-  
तन्मात्राणां समूहरूपः परिणामः स्थूला पृथिवीति पूर्वमभिहितं, ते च शब्दादयः पञ्च दिव्या-  
दिव्यतया दशेति तद्वती पृथिव्यपि दशधा—तत्परिणामत्वाच्च शरीरमपि दशधेत्यर्थः ।

“व्याप्याः”=आलोचनीया विषयाः ॥ ३२ ॥

१ “यथास्वे यथायथम्” इति ( ८।१।१४ ) इति पा० सूत्रेण साधु । २ तत्र पार्थिवं मनु-  
ष्याणां, वरुणवह्निवायुलोकनिवासिनां च यथाक्रमं जलीयादिशरीरमिति बोध्यम् । ३ मानुषे  
शरीरे पृथिव्याः प्राधान्यमितरेषां च भूतानामुपपृष्ठम्भकत्वमात्रम्, एवमितरत्रापि तत्तत्प्राधान्यं  
ज्ञेयम् । ४ तथापि, तत्तत्प्राधान्येन पार्थिवादित्वव्यवहारसत्त्वेपीति तदर्थः, शरीरस्य दशधात्वं  
कस्मात्कारणादवगतमित्यर्थः । ५ सूक्ष्माः शब्दादयो दिव्याः, स्थूलाश्चादिव्याः ।



विषयमाख्याति=विषयसंकल्पाभिमानाध्यवसायेषु कर्तव्येषु द्वारी भवति, तत्र बुद्धीन्द्रियाण्यालोचनेन, कर्मेन्द्रियाणि तु यथास्वं व्यापारेण,

बाह्यान्तरकरणयोर्विशेषान्तरमाह—“साम्प्रतकालं बाह्यं त्रिकालमाभ्यन्तरं करणम्” इति, साम्प्रतकालं=वर्तमानकालं बाह्यम्=इन्द्रियं, वर्तमानसमीपमनागतमतीतमपि वर्तमानम् । अतो वागपि वर्तमानकालविषया भवति ।

“त्रिकालमाभ्यन्तरं करणं” तद् यथा-नदीपूरभेदादभूद् दृष्टिः, अस्ति धूमादग्निरिह नगनिकुञ्जे, असत्युपघातके पिपीलिकाण्डसञ्चरणाद् भविष्यति दृष्टिरिति, तदनुकूलाश्च सङ्कल्पाभिमानाध्यवसाया भवन्ति ।

“विषयमाख्याति”=तत्तद्विषयगोचरं व्यापारस्तत्पादयति, तदेवाह—“विषयसङ्कल्पः” इति, मनआदिभिर्विषयगोचरेषु सङ्कल्पादिषु कर्तव्येषु बाह्यमिन्द्रियं द्वारी भवति=दैयायी भवतीत्यर्थः,

“आलोचनेन”=आलोचनाख्यव्यापारा सहायी भवन्तीति शेषः, एवं “यथास्वं व्यापारेण” इत्यत्रापि ‘द्वारी भवन्ति’ इति शेषो ज्ञेयः,

“वर्तमानकालं”=वर्तमानः कालो विषयो यस्य तद्वर्तमानकालं, लौकिको बाह्यकरणान्वितोऽध्यवसायो वर्तमानविषय इत्यर्थः ।

ननु ‘अयमागमम्’ ‘एष गमिष्यामि’ इत्यतीताऽनागतयोरप्यागमनगमनयोर्वाचो व्याप्तिवमाणत्वात्कथं वर्तमानकालं बाह्यं करणम् इति नियम इत्याशङ्क्यामाह—“वर्तमानसमीपमनागतमतीतमपि वर्तमानम्” इति, अत एव कदाचित् ‘कदाऽऽगतोति’ इति पृष्ठः सन्नतीते वर्तमानं प्रयुङ्क्ते—‘अयमागच्छामि’ इति, ‘कदा गमिष्यति’ इति, च पृष्ठः सन्ननागते वर्तमानं प्रयुङ्क्ते—‘एष गच्छामि’ इति, तथा चाह भगवान् दाक्षीनन्दनः—“वर्तमानसमीप्ये वर्तमानवद्वा” इति, गङ्गासमीपे गङ्गात्वारोपवद् वर्तमानसमीपे वर्तमानत्वारोपसम्भवाज्जातीयावश्यकमिदं सूत्रमिति महाभाष्यकाराः,

अन्तःकरणव्यापारस्य त्रैकाल्यविषयत्वं स्पष्टयितुमादौ तावदतीतविषयमनुमानमाह—“नदी-पूरभेदाद्” इति, नदीपूरः=नद्याः पूर्णत्वं, रोधादेपि नद्याः पूर्णत्वस्य कदाचित्सम्भवाद् व्यभिचारः स्यात् तद्वारणाय भेदपदं, नदीपूरविशेषादित्यर्थः, वैशेष्यं च बहुतरफेनफलपञ्चकाडादिमद्भ्रजस्वलजलवत्त्वसद्वृत्तत्वं, तथा चैतादृङ्नद्याः पूर्णत्वं, स्रोतसः शीघ्रत्वं च दृष्टानुमीयते—‘नद्या उपरिदेशे दृष्टो देव’ इत्यत्र फलितम् ।

वर्तमानविषयमनुमानमाह—“अस्ति धूमाद्” इति, “नगनिकुञ्जे”=गिरिगङ्गरे-उत्ताच्छादिते पर्वतप्रदेश इत्यर्थः ।

अनागतविषयमनुमानमाह—“असत्युपघातक” इति, वर्षमूलकारणे महाभूतसंक्षोभे सति

१ बाह्येन्द्रियतन्त्रं ह्यन्तःकरणं बाह्ये प्रवर्तत इति बाह्यगोचरवृत्त्युद्भवेऽन्तःकरणस्य बाह्येन्द्रियं सहायि भवतीति भावः । २ योगिनः प्रत्यक्षमतीताऽनागतावपि गोचरयति, अत उक्तं “लौकिक” इति । ३ इदानीमित्यर्थकम्—‘अयम्’ ‘एष’ इति च । ४ पाणिनि० (३।३।१३१) । ५ स्पन्दमानानामपां द्रवत्वप्रतिबन्धहेतुसत्त्वादिकं ‘रोध’ इति ।



कालश्च वैशेषिकाभिमत एको नाऽनागतादिव्यवहारभेदं प्रवर्तयितुमर्ह-  
तीति, तस्मादयं यैरुपाधिभेदैरनागतादिव्यवहारभेदं प्रतिपद्यते सन्तु त

भौमेनोऽमणा कथ्यमानाः खलु पिपीलिकाः स्वान्यण्डानि भूमिष्ठाभ्युपरिष्ठान्नयन्ति, तथा च  
पिपीलिकाण्डसञ्चरणाद् वर्षकारणमनुमाय पुनर्वर्षकारणाद् भावि कार्यं वर्षणमनुमीयत इत्य-  
र्थोऽत्र ज्ञेयः, नैडोपघातादपि कदा चित् पिपीलिकाण्डसञ्चारो भवतीति तैजिरासायाह—“अस-  
त्पुपघातक” इति,=पिपीलिकागृहोपमर्दकारणेऽसतीत्यर्थः ।

तथा चावित्रस्तानां भूयसीनां भूयस्य स्थानेषु साण्डानां पिपीलिकानां सञ्चरणमेवाऽनागत-  
वर्षणमनुमापयति न सञ्चारमात्रमिति न मिथ्याहमानमित्यत्र फलितम्,

“दृष्टिरिति” इति, यतः एवं वैकाल्यविषयमनुमानमतः तद्वदुत्तराः—तत्तद्वतीताद्यहुणुणा एव  
मनआदीनां सङ्कल्पादयो भवन्तीत्यर्थः ।

‘त्रिकालमाभ्यन्तरं करणम्’ इति श्रुत्वा भवेत्कस्य चित् ‘पञ्चविंशतितत्त्वातिरिक्तं काल-  
तत्त्वमपि कापिलैरास्थीयते’ इति भ्रान्तिः, तां पराणुदिति—“कालश्च” इति, “अपरस्मिन्नपरं  
युगपदिति क्षिप्रमिति काललिङ्गानि” इत्येवं वैशेषिकैरभिहितश्च कालो नाऽनागतानादिव्यव-  
हारभेदं प्रवर्तयितुमर्हति—यतः स एक इति,

ननु कालस्य स्वरूपत ऐक्येऽप्युपाधिभेदानागतादिभेदव्यवहार उपपत्स्यते, यदाहुः—“एक-  
त्वेऽपि सर्वकार्याणामारम्भक्रियाभिनिर्वृत्तिस्थितिनिरोधोपाधिभेदान्मणिवत्पाचकादिवद्वा नाना-  
त्वोपचार” इति, यथैकस्मिन् पुरुषेऽनेकसंबन्धभेदाद्विधायिन्यभिन्ने पिता पुत्रो भातेति  
प्रत्यया भवन्ति, तद्वदेकः कालः कार्यकारणविशेषापेक्षः परापरादिप्रत्ययहेतुः इति च, तत्राह—  
“तस्मादयं यैरुपाधिभेदैः” इति, इति=यत एकः कालोनागतादिव्यवहारभेदं प्रवर्तयितुं नार्हति  
“तस्माद् यैरुपाधिभेदैः”=कार्यारम्भकार्यस्थितिकार्यनिरोधादिरूपैः बहुतराल्पतरदिनकरोदया-

१ वर्षकारणं=भूतसंक्षोभम् । २ नीडम्=गृहम् । ३ तादृक्सञ्चरणेन मिथ्यानुमानमवत-  
निराकरणाय । ४ इतिकारो ज्ञानप्रकारपरः प्रत्येकमभिसंबध्यते, तथा च अपरमितिप्रत्ययः,  
युगपदितिप्रत्ययः, चिरमितिप्रत्ययः, क्षिप्रमितिप्रत्ययः, इति काललिङ्गानित्यर्थः, अपरस्मि-  
न्नपरमित्यनेन परस्मिन् परमित्यपि द्रष्टव्यम् इति काणादसुत्रार्थः, अ० २, आ० २ सू० ६ ।  
५ आरम्भः=उपक्रमः, क्रियाया अभिनिर्वृत्तिः=परिसमाप्तिः, स्थितिः=स्वरूपावस्थानं, निरोधः=  
नाशः एषामुपाधीनां भेदान्नानात्वव्यपदेशः, यथैकोऽपि स्फटिकादिमणिस्तत्तन्नीलायुपाधिभेदादने-  
करूपो, यथा चैकोपि पुरुषस्तत्तत्क्रियाभेदात्पाचकः पाठक इति तद्वद् इति प्रशस्तपादभाष्यार्थः ।  
६ कार्यस्य=परापरादेः प्रत्ययस्य यः कारणविशेषो बहुतराल्पतरातीततपनपरिस्पन्दावच्छिन्नकाल-  
लिङ्गसंयोगस्तदपेक्षः काल एकोऽपि परापरादिप्रत्ययहेतुः इति न्यायवार्तिकार्थं इति तात्पर्य-  
टीका० अ० १ आ० २ सू० ३९ । ७ देशतः सन्निकृष्टयोर्युवस्थविरयोरैकस्मिन् शरीरा-  
वस्थाभेदानुमितातीतसूर्योदयास्तमयरूपक्रियाप्रचयाल्पत्वान्तरितजन्मनि स्थविरे शरीरावस्थामे-  
दानुमितातीतसूर्योदयास्तमयरूपक्रियाप्रचयाल्पत्वान्तरितजन्मानं युवानमवधिं कृत्वा विप्रकृष्टा-  
बुद्धिरुपपद्यते, तामपेक्ष्य बहुतरसवित्रुदयास्तमयविशिष्टेन कालप्रदेशेन योगात्स्थविरे परत्वस्योत्प-  
त्तिरित्यादिरूपा हि वैशेषिकादिकल्पना, तत्र मार्तण्डोदयास्तमयक्रियाप्रचयाल्पत्वबहुत्वविशिष्टा-  
देव पिण्डात्परत्वापरत्वे भविष्यतः, कृतमत्र द्रव्यान्तरेण कालेनेति साङ्ख्याः ।



एवोपाधयोऽनागतादिव्यहारहेतवः कृतमन्तर्गडुना कालेनेति साङ्ख्याचार्याः ।  
तस्मान्न कालरूपतत्त्वान्तराभ्युपगम इति ॥ ३३ ॥

साम्प्रतविषयाणां बाह्येन्द्रियाणां विषयं विवेचयति—

स्तमयक्रियादिरूपैर्वोपाधिभिः “अयं”=काल अनागतादिव्यवहारं परापरादिव्यवहारं च भेदेन “प्रतिपद्यते”=प्राप्नोति “त एवोपाधयोऽनागतादिव्यवहारहेतवो” भवन्त्वलम् “अन्तर्गडुना”=अनर्थकेन कालेनेत्यर्थः ।

तथा चाहुयौगभाष्यकाराः—“स खल्वयं कालो वस्तुशून्यो बुद्धिनिर्माणः शब्दज्ञानादुपाती लौकिकानां व्युत्थितदर्शनानां वस्तुस्वरूप इवावभासते” इति,

केचित्तु “क्षणस्तुवस्तुपतित” इत्युत्तरभाष्यादुरोधात् क्षणायाणां कालत्वमेव न वस्त्वन्तर-  
त्वम्, अन्यथा घटपटयोरिव क्षणयोर्द्वयोः सहभावापत्तिः, क्रमिकत्वोनापत्तिश्च, एवं च क्षणायाः  
सर्वेपि कालाः सर्ववस्तुपरिणामाधारा इति तत्त्वम्,

न च क्षणस्यैव कालत्वे ‘विषमः कालो गतः’ ‘कूरः कालोऽयम्’ इति क्षणसमूहात्मकमहा-  
कालादिसाक्षात्कारादुपपत्तिः, क्षणातिरिक्तस्य तस्यानङ्गीकारादिति वाच्यं, क्षणसमूहानामेक-  
बुद्धिविषयत्वारोपेण तद्व्यवहारोपपत्तेः, अत एव “कालनित्यत्वश्रुतिस्मृतयश्च प्रवाहरूपकाल-  
रूपा” इति योगवार्तिककृतः, एतेन ‘पूर्वदेशसंयोगाद्यवच्छिन्नः परमाणुक्रियैव क्षणस्तदतिरिक्तो  
नित्यश्च’ इति वैशेषिकोक्तमपास्तं, तन्मते विशिष्टस्य शुद्धान्तरेकाद्, अतिरिक्तत्वे स्वसिद्धान्त-  
विरोध इत्युभयतस्पाशापत्तेः, नित्यकालान्तराभ्युपगमे प्रमाणाभावाच्च,

तस्मात्क्षणादिरूपः कालः क्षणद्वयाद्यवस्थायिपदार्थान्तरेभ्यो भिन्न एव स्थिरः पदार्थोऽभ्यु-  
पेय इति प्राहुः ॥ ३३ ॥

“साम्प्रतविषयाणां”=प्रकृतिविषयाणां, “विशेषाः”=शान्तघोरमूढलक्षणविशेषरहितानामत

१ यत्प्रागभावेन यः कालोऽवच्छिद्यते स तस्यानागतकालः, स्थितेन च वस्तुना यः कालोऽव-  
च्छिद्यते स वर्तमानकालः, यत्प्रध्वंसेन यः कालोऽवच्छिद्यते स तस्यातीतकाल इति हि तार्कि-  
ककल्पना, तत्रारम्भस्थितिनिरोधक्रियाभिरेवानागतादिव्यवहारसिद्धेरलं भेदकालकल्पनयेति भावः ।  
२ योग० पा० ३ सू० ५२ । ३ योगवार्तिककाराः । ४ ‘विघ्नप्राचुर्यदोषात्कृतिरियमधुना  
नान्तमापाद्य कार्यं किं वेत्येवम्परेणाखिलनिगमविदात्मस्वरूपाभिधेन, शिष्येणातिप्रियेण द्रुतमि-  
यमधुना ह्यन्यविद्वन्मुखेन शिष्टा यत्नादकारि त्वविरतविविधार्चादिकार्याकुलेन ॥ १ ॥ यद्वा  
“भाष्यानुरोधात्क्ष” इत्यन्तमकारि कृतिरञ्जसा, श्री १०८ स्वाभ्युदासीनबालरामेण विदुषादरात्,  
तेष्वन्तिमं द्वयं नष्टं पत्रयोरारदरेण च । श्रीस्वाम्यात्मस्वरूपोदासीनेनातिधनव्ययात् । प्रिय-  
शिष्येण महता यत्नेनाकारि पूरणम् ॥ शिष्टं यदेतच्छोकस्य श्लोकस्याप्यग्रिमस्य च । एकेनान्ये-  
नाऽऽसमाप्ति कृतेरस्यास्ततः परम् । अत्रान्तिममकारीति पदद्वयं ण्यन्ताणिच चिणन्तम् ।  
५ आनन्तर्यरूपक्रमस्य प्रतियोग्यनुयोगिघटितत्वेन तस्यानङ्गीकारे प्रतियोग्यनुयोगिघटितक्रमानु-  
पपत्तेः । ६ क्षणाख्यः कालः सत्त्वादीनां द्रव्यरूपः परिणामविशेष एवेति यावत् । यावता  
समयेन चलितः परमाणुः पूर्वदेशमतिक्रामेदुत्तरदेशमुपसङ्गच्छेत च स कालः क्षण इति ज्ञेयम् ।  
७ “विशिष्टं शुद्धान्तातिरिच्यत” इति खलु तदीयः समयः । ८ “तन्मात्राण्यविशेषाणि अवि-  
शेषास्ततो हि ते, न शान्ता नापि घोरास्ते न मूढाश्चाविशेषिणः” इति विष्णुपुराणे ।



बुद्धीन्द्रियाणि तेषां पञ्च विशेषाविशेषविषयाणि ।

वाग्भवति शब्दविषया शेषाणि तु पञ्चविषयाणि ॥ ३४ ॥

“बुद्धीन्द्रियाणि” इति । “बुद्धीन्द्रियाणि तेषां”=दशानामिन्द्रियाणां मध्ये “पञ्च विशेषाविशेषविषयाणि”=“विशेषाः=स्थूलाः शब्दादयः=शान्त-घोरमूढरूपाः पृथिव्यादिरूपाः, अविशेषाः=तन्मात्राणि=सूक्ष्माः, शब्दादयः, मात्रशब्देन भूतभावमपाकरोति, विशेषाश्चाविशेषाश्च=विशेषाविशेषाः, त एव विषया येषां बुद्धीन्द्रियाणां तानि तथोक्तानि ।

एवाऽविशेषसंज्ञकानां शब्दस्पर्शरूपरसगन्धतन्मात्राणां=शब्दादिधर्मकसूक्ष्मद्रव्याणां विकारा एवा-काशवाय्वग्निमृदकभूमयः=पञ्च भूतानि=“विशेषाः”=अभिव्यक्तशान्तादिविशेषकाः परिणामाः, न तु तत्त्वान्तरप्रकृतय एताः,

तथाऽस्मितालक्षणस्याभिमानमात्रवृत्तिकस्य श्रवणस्पर्शनदर्शनादिरूपविशेषसहितस्य सत्त्व-प्रधानस्याहङ्कारस्य श्रवणस्पर्शनादिधर्मविशेषकाणि पञ्च ज्ञानेन्द्रियाणि, तस्यैव वचनादानविसर्गादिरूपविशेषशून्यस्य रजःप्रधानस्याहङ्कारस्य वचनादानगमनविसर्गादिरूपधर्मविशेषकाणि पञ्च कर्मेन्द्रियाणि ‘अन्यत्रमना अभूवं’ ‘त्वयोक्तं नाश्रौषम्’ इत्यादिव्यवहारानुरोधाच्चक्षुरादीनां वागादीनां च मनोऽधिष्ठितानामेव स्वस्वविषयेषु प्रवृत्तिरित्युभयप्रधानस्य श्रवणस्पर्शनादिवचनादानादिरूपधर्मविशेषशून्यस्याभिमानमात्रवृत्तिकस्याहङ्कारस्य श्रवणस्पर्शनादिवचनादानादिरूपधर्मविशेषकं मनश्च ‘विशेषाः’=कार्याणीत्यर्थः ।

ननु पञ्चतन्मात्राणामविशेषत्वे मानाभाव इति चेत्, न, शब्दतन्मात्राणि बुद्धिकारणकानि-अविशेषाद्-अस्मितावदित्यहमानस्य मानत्वाद् “तन्मात्राण्यविशेषाणि” इति विष्णुपुराणञ्च ।

तदेव=तन्मात्रं, ते एव=तन्मात्रे, तान्येव=तन्मात्राणि-“मयूरव्यंसकादयश्च” इति (पा० २। १।१२) सूत्रेण समासः, तन्मात्रं च तन्मात्रे च तन्मात्राणि च तन्मात्राणि च तन्मात्राणि चेत्येक-शेषेण तन्मात्राणीति शब्दतन्मात्रं स्पर्शतन्मात्रं रूपतन्मात्रं रसतन्मात्रं गन्धतन्मात्रं चेत्यर्थः ।

एतत्तरोत्तरं प्रति पूर्वपूर्वस्य हेतुतया शब्दतन्मात्रं शब्दतन्मात्रधर्मकम्, एवं स्पर्शतन्मात्रं शब्द-तन्मात्रकार्यतया शब्दस्पर्शमात्रधर्मकम्, एवं रूपतन्मात्रं शब्दस्पर्शतन्मात्रकार्यतया शब्दस्पर्श-रूपमात्रधर्मकम्, एवं रसतन्मात्रं शब्दस्पर्शरूपतन्मात्रकार्यतया शब्दस्पर्शरूपरसमात्रधर्मकम्, एवं गन्धतन्मात्रं शब्दस्पर्शरूपरसतन्मात्रकार्यतया शब्दस्पर्शरूपरसगन्धमात्रधर्मकमिति यावत् ।

एवं च मात्रशब्देन शान्तादिविशेषस्यैव व्यावृत्तिर्न तु पूर्वपूर्वकार्यत्वेनापन्नस्य गुणान्तरस्य, तन्मात्राणां पूर्वपूर्वकार्यत्वाभ्युपगमे मानं तु “आकाशाद्वायुः, वायोरग्निः, अग्रेरापः, अद्भ्यः पृथिवी” इति तैत्तिरीयकोपनिषद्वाक्यम्-कार्याणां कारणगुणपूर्वकत्वाभ्युपगमाद्,

एतानि च तन्मात्राणि तामसाहङ्काराच्छब्दादिक्रमेणोत्पद्यन्ते इत्युक्तम्,

१ अहङ्कारस्याविशेषत्वे हेतुरस्मितालक्षणस्येति । २ संसारवृक्षस्यास्तितामात्रपरिणामः=महत्तत्त्वं, बुद्धिपरिणामस्त्वहङ्कारादिः । ३ तेनेन्द्रियभावापन्नाहङ्कारस्य व्यावृत्तिः । ४ स्थूल-भावमपाकरोतीति पाठान्तरम् ।



तत्रोर्ध्वस्रोतसां योगिनां च श्रोत्रं शब्दतन्मात्रविषयं स्थूलशब्दविषयं च, अस्मदादीनां तु स्थूलशब्दविषयमेव । एवं तेषां त्वक् स्थूलसूक्ष्मस्पर्श-विषया, अस्मदादीनां तु स्थूलस्पर्शविषयैव । एवं चक्षुरादयोऽपि तेषामस्म-दादीनां च रूपादिषु सूक्ष्मस्थूलविषयेषु द्रष्टव्याः ।

“ऊर्ध्वस्रोतसाम्”=“ऊर्ध्वमेव न कदाचिदधः स्रोतः=रेतःस्रोतो येषां ते” ‘जनकसनकसनन्द-नादयस्तथा भीष्मादयो नैष्ठिका ब्रह्मचारिणः, संन्यासिनोऽपि, तेषाम्’ इत्यर्थः, उपकुर्वाणक-ब्रह्मचारिणां तत्र सम्भवति-तेषां विवाहार्थं प्रवृत्तेः, एवं च ऊर्ध्वरेतस्त्वम्=अष्टविधमैथुने-च्छारहितत्वम् ।

१ न च भीष्मस्योर्ध्वरेतस्त्वोक्तिर्युक्ता, यतो महाभारते—“महता राजयोगेन परिवारेण संवृतः । स्तुयमानो महातेजा भीष्मस्याग्नीननुव्रजन् । प्राप्तोऽस्मि समये राजन्नग्नीनादाय ते विभो” इति वाक्ये तस्मिन्नग्निहोत्रित्वसुचकदक्षिणाग्निगार्हपत्याहवनीयाख्यामित्रयसम्बन्धस्याग्नीनिनि बहु-वचनेन प्रतीतिः, तेषां चापत्नीकेन सम्बन्धासम्भवाच्च । पत्न्याश्च विवाहसंस्कारेण संपाद्यमानता, स च संस्कारः “अपत्यं धर्मकार्याणि शुश्रूषा रतिस्तमा । दाराधीनस्तथा स्वर्गः पितृणामात्मनश्च ह” इति, “त्रिंशद्वर्षे बहेत्कन्यां ह्यां द्वादशवर्षिकीम् । ब्रष्टवर्षोऽष्टवर्षो वा धर्मे सीदति सत्वरः” इति च मनुना “अनन्यपूर्विकां कान्तामसपिण्डां यवीयसीम् । अरोगिणीं ध्रातृमतीमसमानार्ष-गोत्रजाम्” इति याज्ञवल्क्येन, “कान्तां=बोद्धुर्मनोनयनानन्दकारिणीम्” इति तद्व्याख्याकृता विज्ञा-नेश्वरेण चोक्तैरुर्ध्वरेतस्त्वविरुद्ध इति वाच्यं—“वैयाघ्रपद्यगोत्राय साङ्कृत्यप्रवराय च । गङ्गापुत्राय भीष्माय आजन्मब्रह्मचारिणे । अपुत्राय ददाम्येतदुदकं भीष्मवर्मणे । वसुनामवताराय शन्तनोरात्म-जाय च । अर्घ्यं ददामि भीष्माय आबाल्यब्रह्मचारिणे” इति पात्रे तर्पणाध्यदानमन्त्राभ्याम् “अयं पितरमाज्ञाय कामार्तं शन्तुं पुरा । ऊर्ध्वरेतसमात्मानं चकार” इति महाभारतीयवचनेन चास्य नैष्ठिकब्रह्मचारित्वस्य कण्ठ एवोद्बुध्यमाणत्वात् । तस्याग्निहोत्रादिसम्बन्धाद्युक्तिस्तु ब्रह्मचारिणो-प्यग्निहोत्रादिकं कचिद् भवतीत्यनुमितश्रुतिमूला । न च “त्वां हि राज्ये स्थितं स्फीते समग्रा-ङ्गमरोगिणम् । स्त्रीसहस्रैः परिवृतम्” इति महाभारते तस्य सपत्नीकत्वमुच्यत इति परस्परविरुद्धा एवैता उक्तय इति वाच्यम् । पत्नीभिन्नस्त्रीसम्बन्धोक्त्या विरोधानवतारात् । अत एव तस्यैव चतु-र्थचरणं “पर्यामीहोर्ध्वरेतसम्” इति पठ्यत इति दिक् । २ “योगिनां च”=तद्विज्ञानामष्टाङ्ग-योगनिष्ठानां चेत्यर्थः । तदुक्तं ब्रह्मवैवर्ते—“स्वर्गे लोष्टे गृहेऽरण्ये सुनिग्रे चन्दने तथा । समताभावना यस्य स योगी परिकीर्तितः” इति, भगवद्गीतायामपि—“आत्मोपम्येन सर्वत्र समं पश्यति योर्जुन । सुखं वा यदि वा दुःखं स योगी परमो मतः” इति, कौर्मैऽपि—“सर्वकर्माणि सन्यस्य समाधिमचलं श्रितः । य आस्ते निश्चलो योगी स सन्न्यासी न पञ्चमः” इत्याद्युक्त्वा “योगी च त्रिविधो ज्ञेयो भौतिकः साङ्ख्य एव च । तृतीयोऽत्यश्रमी प्रोक्तो योगमुत्तममास्थितः” इति । एवं च चित्तस्य स्वत एव स्थूलसूक्ष्मयावदर्धसाक्षात्कारसामर्थ्यं सत्यपि विषयान्तरव्यासङ्गवासनादोषवशेन तत्प्र-तिबन्धाद्वृत्त्यन्तरोदय इति स्थूलवस्तुनः साक्षात्कार एव दूरं गते कुतो वा सूक्ष्मवस्तुनः साक्षा-त्कार इति चेद्=योगेन तत्प्रतिबन्धस्य निःशेषतो विगमे स्वत एव स्थूलसूक्ष्माणां यावतां वस्तुनां साक्षात्कारो भवतीति तेषां शब्दतन्मात्रादिविषयकं स्थूलशब्दादिविषयकं च श्रोत्रादिकं भवति, अस्मदादीनां तु तद्विज्ञानां स्थूलशब्दादिविषयकमेव तद्भवति न सूक्ष्मशब्दादिविषयकमिति भावः ।



एवं कर्मेन्द्रियेषु मध्ये “वाग्भवति शब्दविषया”=स्थूलशब्दविषया-तद्धेतुत्वात् न तु शब्दतन्मात्रस्य हेतुः, तस्याहङ्कारिकत्वेन वागिन्द्रियेण सहैकारणकत्वात् । “शेषाणि तु”=चत्वारि=पायूपस्थपाणिपादाख्यानि “पञ्चविषयाणि” पाण्याद्याहार्याणां घटादीनां पञ्चशब्दाद्यात्मकत्वादिति ॥ ३४ ॥

साम्प्रतं त्रयोदशसु करणेषु केषाञ्चिद्रूपभावं, केषाञ्चित्प्रधानभावं सहेतुकमाह सान्तःकरणा बुद्धिः सर्वं विषयमवगाहते यस्मात् ।

तस्मान्निविधं करणं द्वारि द्वाराणि शेषाणि ॥ ३५ ॥

“सान्तःकरणा” इति । “द्वारि”=प्रधानं “शेषाणि”=करणानि बाह्येन्द्रियाणि “द्वाराणि” गौणानि, तैरुपनीतं “सर्वं विषयं” समनोहङ्कारा “बुद्धिः” “यस्माद्” “अवगाहते”=अध्यवस्यति “तस्माद्” बाह्येन्द्रियाणि द्वाराणि, द्वारवति च सान्तःकरणा बुद्धिरिति ॥ ३५ ॥

न केवलं बाह्येन्द्रियाण्यपेक्ष्य प्रधानं बुद्धिः, अपि तु ये अप्यहङ्कारमनसो द्वारिणी ते अप्यपेक्ष्य बुद्धिः प्रधानमित्याह—

ननु वागिन्द्रियं शब्दतन्मात्रं प्रति कारणं स्याद्, इत्यत आह—“एवं कर्मेन्द्रियेषु” इति, वागिन्द्रियं=स्थूलशब्दविषयं=स्थूलशब्दहेतुत्वात्=शब्दतन्मात्रवदित्यनुमानाकारः । शब्दतन्मात्रस्य वागिन्द्रियस्याप्यहङ्कारादेवोत्पन्नत्वेन तत् उत्पन्नयोः कार्यकारणभावासम्भवादिति भावः ।

“चत्वारि”=पायूपस्थपाणिपादाख्यानि “पञ्चविषयाणि”=पञ्च विषया येषां तानि, पाण्यादिविषयाणां=पाण्यादिग्राह्याणां घटादीनां शब्दस्पर्शरूपरसगन्धात्मकत्वेन शब्दादिपञ्चविषयाणि भवन्तीत्यर्थः । एवं च वाक् शब्दमात्रविषया, अन्यानि तु पञ्चविषयाणीति कर्मेन्द्रियेषु वैलक्षण्यमिति भावः ॥ ३४ ॥

द्वारमस्यास्तीति “द्वारि” बाह्यकरणानि द्वारतुल्यानि द्वारविशिष्टगृहतुल्यां बुद्धिमुपकुर्वन्ति “तैरुपनीतं”=बाह्यकरणैरुपस्थापितम्, “समनोऽहङ्कारा बुद्धिः” इति, अन्तःकरणस्य त्रिविधत्वं “त्रिविधं करणम्” इति कारिकांशेनाक्षिप्तमेव स्पष्टीकरोति, अवगाहनमत्र न विलोडनं किन्तु बुद्धिकर्माध्यवसायपर्यवसायीत्याह—“अवगाहते=अध्यवस्यति” इति, द्वारवती च सान्तःकरणा बुद्धिरिति” इति-मनोऽहङ्कारयोरपि द्वारवत्त्वरूपं प्राधान्यं बाह्यकरणापेक्षयाऽपि मतं, बुद्ध्यपेक्षया तु तयोरपि द्वारवत्त्वरूपं गौणत्वमेवेत्युपरिष्ठात्स्पष्टीकरिष्यति ॥ ३५ ॥

बाह्येन्द्रियापेक्षयाहङ्कारमनसोः प्राधान्यं, बुद्ध्यपेक्षया तु तयोरङ्गत्वमेवेत्युपक्षिपति—“न केवलम्” इत्यादिना, मनसोऽल्पाचूतस्त्वेष्यजायदन्तत्वादहङ्कारस्य पूर्वनिपाताद् “अहङ्कार-

१ लोकेष्येकस्मादुत्पन्नयोर्द्वयोः कार्यकारणभावो न युज्यत इति प्रसिद्धम् । २ मत्वर्थीय इति । ३ कारिकायां—३६ ।



एते प्रदीपकल्पाः परस्परविलक्षणा गुणविशेषाः ।

कृत्स्नं पुरुषस्यार्थं प्रकाश्य बुद्धौ प्रयच्छन्ति ॥ ३६ ॥

“एत” इति । यथा हि ग्रामाध्यक्षाः कौटुम्बिकेभ्यः करमौदाय विषयौ-  
ध्यक्षाय प्रयच्छन्ति, विषयाध्यक्षश्च सर्वाध्यक्षाय, स च भूपतये, तथा बाह्ये-  
न्द्रियाणि आलोच्य मनसे समर्पयन्ति, मनश्च सङ्कल्प्याहङ्काराय, अहङ्कार-  
श्चाभिमत्य सर्वाध्यक्षभूतायां बुद्धौ । तदिदमुक्तं—“पुरुषस्यार्थं प्रकाश्य बुद्धौ  
प्रयच्छन्ति” इति । बाह्येन्द्रियमनोऽहङ्काराश्च “गुणविशेषाः”=गुणानां=  
सत्त्वरजस्तमसां विकाराः, ते तु परस्परविरोधशीला अपि पुरुषार्थेन  
भोगापवर्गरूपेणैकवाक्यतां नीताः—यथा—वर्तितैलवह्नयः सन्तमसापनयेन रूप-  
प्रकाशाय मिलिताः प्रदीपे—एवम् “एते गुणविशेषा” इति योजना ॥ ३६ ॥

कस्मात्पुनर्बुद्धौ प्रयच्छन्ति? न तु बुद्धिरहङ्काराय द्वारिणे मनसे वेत्येतं आह—

सर्वं प्रत्युपभोगं यस्मात्पुरुषस्य साधयति बुद्धिः ।

सैव च विशिनष्टि पुनः प्रधानपुरुषान्तरं सूक्ष्मम् ॥ ३७ ॥

“सर्वम्” इति । पुरुषार्थस्य प्रयोजकत्वात्तस्य यत्साक्षात्साधनं तत्=प्रधानं,  
बुद्धिश्चास्य साक्षात्साधनं, तस्मात्सैव प्रधानं, यथा—सर्वाध्यक्षः साक्षाद्राजार्थ-  
साधनतया प्रधानम् । इतरे तु ग्रामाध्यक्षादयस्तं प्रति गुणभूताः । बुद्धिर्हि  
पुरुषसन्निधानात्तच्छायापत्त्या तद्रूपेव सर्वविषयोपभोगं “पुरुषस्य साध-

मनसी” इति साधु “ते अप्यपेक्ष्य” इति, प्रगृह्यत्वात्सन्ध्यभावः । “कौटुम्बिकेभ्यः”=गृहिभ्यः  
“तपःषट्भागमक्षयं दद्यात्पण्यका हि नः” इत्युक्तत्वात्पूर्वराजभिरारण्यकाः करगोचरीकृता  
इति ध्वन्यते, विषयो=जनपदो-ग्रामसमूहात्मकः “सङ्कल्प्य”=बाह्येन्द्रियोपलब्धक्षणिकसंवेदन-  
स्मृतीरेकत्वेन संग्रध्येत्यर्थः, “अभिमत्य” संवेदनस्मृतिसंदर्भमात्मीयत्वेन मत्वेति यावत्,  
“पुरुषस्यार्थं प्रकाश्य बुद्धौ प्रयच्छन्ति”=बुद्धावर्थं प्रदाय पुरुषस्य प्रकाशयन्तीत्यर्थः, एकवाक्य-  
ताशब्दोऽत्रैकार्थकारितोपलक्षकः, विरुद्धानामेकवाक्यतायां दृष्टान्तमाह—“वर्तितैल” इति ॥ ३६ ॥

बुद्धिमनोऽहङ्कारेषु कथमन्तःकरणत्वाविशेषेऽपि बुद्धेः प्राधान्यं न त्वितरयोरित्याशङ्क्या-  
माह—“सर्वं प्रत्युपभोगम्” इति, “प्रयोजकत्वात्” प्रकृतिप्रवर्तकत्वादित्यर्थः । “तद्रूपेव”

१ कुटुम्बः पोष्यवर्गस्तत्र भवाः कौटुम्बिकास्तेभ्यो ग्रामीणकृषीवलेभ्य इत्यर्थः । २ राजप्राह-  
भागम् । ३ स्वकीयदेशविशेषस्य जिलेतिनाम्ना प्रसिद्धस्योपरिवर्तिनेऽधिकृताय । ४ सर्वेषाम-  
ध्यक्षाणां सर्वासां प्रजानां वोपरिवर्तिनेऽध्यक्षाय प्रधानमन्त्रिणे । ५ मनसे चेत्यत इति पाठान्त-  
रम् । ६ अन्यथा क्षणिकसंवेदनास्वेकस्या अनुभवकालेऽपरासां विनाशात्कस्यापि वस्तुनो यथा-  
वद्ग्रहणं न स्यादित्यभिसन्धिः । ७ उद्देश्यस्य सम्बन्धत्वेन विवक्षया षष्ठी ।



यति” सुखदुःखानुभवो हि भोगः, स च बुद्धौ, बुद्धिश्च पुरुषरूपेवेति, सा च पुरुषमुपभोजयति—यथाऽर्थालोचनसङ्कल्पाभिमानाश्च तत्तद्रूपपरिणामेन बुद्धावुपसङ्गान्ताः—तथेन्द्रियव्यापारा अपि बुद्धेरेव स्वव्यापारेण=अध्यवसायेन सहैकव्यापारी भवन्ति—यथा वा—स्वसैन्येन सह ग्रामाध्यक्षादिसैन्यं सर्वाध्यक्षस्य भवति “सर्वं”=शब्दादिकं “प्रति” य उपभोगः पुरुषस्य तं साधयति ।

ननु पुरुषस्य सर्वविषयोपभोगसंपादिका यदि बुद्धिः—तर्हि निर्मोक्षः, इत्यत आह—“सैव च” इति । पश्चात् प्रधानपुरुषयोरन्तरं=विशेषं “विशिनष्टि”=करोति—यथौदनपाकं पचतीति । अनेनापवर्गः पुरुषार्थो दर्शितः । ननु प्रधानपुरुषयोरन्तरस्य कृतकत्वादन्त्यत्वं, तत्कृतस्य मोक्षस्यान्त्यत्वं स्याद्, इत्यत आह—“सूक्ष्मम्” इति । “सूक्ष्मं”=दुर्लक्ष्यं तदन्तरमित्यर्थः । प्रधानं सविकारमन्यद्, अहमन्य इति विद्यमानमेवान्तरमविवेकेनाविद्यमानमिव बुद्धिर्बोधयति न तु करोति येनानित्यत्वमित्यर्थः । करणं च प्रतिपादनम् ॥ ३७ ॥

तदेवं करणानि विभज्य विशेषाविशेषान् विभजते—

तन्मात्राण्यविशेषास्तेभ्यो भूतानि पञ्च पञ्चभ्यः ।

एते स्मृता विशेषाः शान्ता घोराश्च मूढाश्च ॥ ३८ ॥

शब्दादितन्मात्राणि सूक्ष्माणि, न चैषां शान्तत्वादिरस्त्युपभोगयोग्यो

इति, ईवशब्दोऽवास्तवत्वयोक्तः, बुद्धिर्न वस्तुत आत्माभिन्ना तथापि तथाविधा लक्ष्यते लौकिकैरित्यर्थः, अनध्यवसितानामिदन्त्वान्यत्वाभ्यामनिश्चीयमानानामर्थानां पुरुषार्थप्रयोजकत्वेन बुद्धिव्यापाराध्यवसायसमस्तकान्तैरेवेन्द्रियव्यापारैः पुरुषार्थसिद्धिरित्याह—“स्वव्यापारेण” इत्यादिना, “स्वसैन्येन”=सर्वाध्यक्षसैन्येन बुद्धिव्यापारस्थानीयेन, ‘ग्रामाध्यक्षादिः इन्द्रियव्यापारस्थानीयः, यथा—‘पाकं पचति’ इत्यत्र पचेः क्रियासामान्यार्थता—तथा “विशेषं विशिनष्टि” इत्यत्र ‘अन्तरं विशिनष्टि’ इति द्वितीयस्य वाक्ये विपूर्वस्य शिपेः क्रियासामान्यार्थता, तदेवाह—“यथौदन” इति, “सूक्ष्मम्” इति, अन्तरस्य सूक्ष्मत्वादेवावास्तवोऽपि भोगो वास्तव इवेति भावः, अन्तरं सिद्धमेवेति तत्करणमत्र प्रतिपादनेपलक्षणम् ॥ ३७ ॥

“तन्मात्राणि”=तान्येवेति मयूरव्यंसकादित्वान्नित्यसमासः, एवशब्दो विग्रहवाक्ये उप-

१ “त्वादन्त्यत्वं, तत्कृतकत्वं मोक्षस्य स्यादित्यत आह—“सूक्ष्मम्” इति । दुर्लक्ष्यमित्यर्थः । प्रधानादन्य इति विद्यमानमेवान्तरमविवेकिनाऽविद्यमानमिव बुद्धिर्बोधयति न तु करोति येनानित्यत्वमित्यर्थः । तदन्तरकरणं च=प्रतिपादनम् । अनेनापवर्गः पुरुषार्थो दर्शितः इति श्लोकान्तव्याख्यायां पाठान्तरम् । २ ‘आह’—“विशिनष्टि” प्रधानं सविकार इति कचित्पाठः । ३ ‘तेनापवर्गः=पुरुषार्थो दर्शितः । “सूक्ष्मं”=दुर्लक्ष्यं तदन्तरमित्यर्थः’ इति कचित्पाठः । ४ प्रतिपादनार्थक एवात्र कृधातुर्न वृत्त्यर्थ इत्यर्थः । ५ उत्प्रेक्षावाचकस्येव शब्दस्यावास्तवत्वयोक्तत्वं प्रसिद्धम् ।



विशेष इति मात्रशब्दार्थः । अविशेषानुक्त्वा विशेषान् वक्तुमुत्पत्तिमेषामाह  
 'तेभ्यः' = तन्मात्रेभ्यो यथासङ्ख्यमेकद्वित्रिचतुःपञ्चभ्यो "भूतानि" = आका-  
 शानिलानलसलिलावनिरूपाणि "पञ्च" । "पञ्चभ्यः" = तन्मात्रेभ्योऽस्वेषां  
 भूतानामुत्पत्तिः, विशेषत्वे किमायातम् ? इत्यत आह "एते स्मृता विशेषा"  
 इति, कुतः ? "शान्ता घोराश्च मूढाश्च" । चकार एको हेतौ, द्वितीयः समु-  
 चये । यस्मादाकाशादिषु स्थूलेषु सत्त्वप्रधानतया केचिच्छान्ताः = सुखाः =  
 प्रसन्नाः = लघवः, केचिद्रजः प्रधानतया घोराः = दुःखाः = अनवस्थिताः, केचि-  
 त्तमः प्रधानतया मूढाः = विवर्णाः = गुरवः । तेऽपि परस्परव्यावृत्ता अनुभूय-  
 माना 'विशेषा' इति, 'स्थूला' इति चोच्यन्ते, तन्मात्राणि त्वस्मदादिभिः परस्प-  
 रव्यावृत्तानि नानुभूयन्ते इति 'अविशेषा' इति, 'सूक्ष्मा' इति चोच्यन्ते ॥ ३८ ॥

विशेषाणामवान्तरविशेषमाह—

सूक्ष्मा मातापितृजाः सह प्रभूतैस्त्रिधा विशेषाः स्युः ।

सूक्ष्मास्तेषां नियता मातापितृजा निवर्तन्ते ॥ ३९ ॥

"त्रिधा विशेषाः स्युः" । तान् विशेषप्रकारानाह—"सूक्ष्मा" इत्यादि ।  
 सूक्ष्मदेहाः परिकल्पिताः "मातापितृजाः" पाट्कौशिकाः—तत्र मातृतो लोम-

भोगयोग्यसकजविशेषयोगव्यवच्छेदार्थः, "विशेषान्वक्तुम्" इति "तुमुष्णबुद्धौ क्रियायाम्" इति  
 (३।३।१०। पा०) सूत्रेण तुमुन्, विशेषोक्तिफलिका मत्कर्तृका वर्तमानकालिक्येषामुत्पत्त्युक्ति-  
 रिति बोधः, "एकद्वि" इत्यादि, आकाशतन्मात्रात्केवलदाकाशवृत्त्यते, तस्मादेव वायुतन्मा-  
 त्रसहिताद्वायुः, आकाशवायुतन्मात्राभ्यां तेजस्तन्मात्रसहिताभ्यां वह्निः, आकाशवायुतेजस्त-  
 न्मात्रेभ्योऽस्तन्मात्रसहितेभ्यो जलम्, आकाशवायुतेजोऽस्तन्मात्रेभ्यः क्षितितन्मात्रसहितेभ्योऽव-  
 निहतपथत इति फलितोऽर्थः, मितसारवचसाचार्येणोपन्यस्ते चद्वये नैकेनापि पादपूरणार्थकेन  
 भवितव्यमित्यभिप्रेत्याह—"चकार एक" इति, तथा च यत एते शान्ता घोरा मूढाश्च तत एषां  
 विशेषत्वमित्यर्थः, शान्तघोरमूढशब्दैश्चात्र गुणत्रयधर्मा उलक्षिता इत्याह—"सत्त्वप्रधानतया"  
 इत्यादि, "परस्परव्यावृत्तानि" = इतरेतरं भिन्नानि ॥ ३८ ॥

"परिकल्पिताः" = अनुमानगम्या न तु स्थूलशरीरवत्प्रत्यक्षो लब्धाः, न तु सूक्ष्माणां तन्मा-  
 त्राणामविशेषत्वमुक्तम्, अत्र पुनः सूक्ष्मदेहानां विशेषमध्ये कथं परिगणनमिति चेद्—इन्द्रियैः  
 शान्तघोरमूढैरन्वितत्वात्सूक्ष्मदेहानां विशेषत्वमित्यनुपपन्नं स्फुटीभवतिष्यति । पट्भिः कोशैर्नि-  
 र्मिताः—"पाट्कौशिकाः" के ते पट् कोशाः ? कुतो वा ते शरीरमुपसङ्गामन्ति ? इत्यत आह—  
 "मातृतो लोम" इत्यादि, "रसान्ता" = रसा पृथिवी सैवान्ते येषां ते = पृथिवीभावापन्ना इत्यर्थः ।

१ अस्ति सुखं येषां येषु वा ते सुखाः सुखिन इत्यर्थः, अर्श आदित्वेनाच् प्रत्ययान्ततया  
 तत्सिद्धिरेवमन्यत्रापि । २ विषादयुक्ताः खिन्ना इत्यर्थः । ३ एतच्च नैयायिकानां सम्मतं, 'पञ्ची-  
 कृतेभ्यो भूतेभ्यः स्थूलभूतान्युत्पद्यन्ते' इति वेदान्तिनयेन तु विरुद्धम् । ४ कारिकास० ४० ।



लोहितमांसानि-पितृतः स्नायवस्थिमज्जान इति षट्को गणः, 'प्रकृष्टानि'= महान्ति भूतानि=प्रभूतानि तैः "सह" । सूक्ष्मशरीरमेको विशेषः, माता-पितृजो द्वितीयः, महाभूतानि तृतीयः । महाभूतवर्गे च घटादीनां निवेश इति । सूक्ष्ममातापितृजयोर्देहयोर्विशेषमाह-"सूक्ष्माः" "तेषां"=विशेषाणां मध्ये ये-ते "नियताः"=नित्याः, "मातापितृजाः" तु "निवर्तन्ते" रसान्ता वा, भस्मान्ता वा विडन्ता वेति ॥ ३९ ॥

सूक्ष्मशरीरं विभजते—

पूर्वोत्पन्नमसक्तं नियतं महदादिसूक्ष्मपर्यन्तम् ।

संसरति निरुपभोगं भावैरधिवासितं लिङ्गम् ॥ ४० ॥

"पूर्वोत्पन्नम्" इति । "पूर्वोत्पन्नं"=प्रधानेनादिसर्गे प्रतिपुरुषमेकैकमुत्पादितम्, "असक्तम्"=अव्याहतं शिलामप्यनुप्रविशति, "नियतम्"—आचादिसर्गादा च महाप्रलयादवतिष्ठते, "महदादिसूक्ष्मपर्यन्तं"=महदहङ्कारैकादशेन्द्रियपञ्चतन्मात्रपर्यन्तम्-एषां समुदायः=सूक्ष्मशरीरं शान्तघोरमूढैरिन्द्रियैरन्वितत्वाद्विशेषः ।

नन्वस्त्वेतदेव शरीरं भोगायतनं पुरुषस्य, कृतं दृश्यमानेन पाट्कौशिकेन शरीरेणेत्यत आह—"संसरति" इति, उपात्तमुपात्तं पाट्कौशिकं शरीरं जहाति, हायंहायं=हित्वाहित्वा चोपादत्ते । कस्मात्? "निरुपभोगं" यतः पाट्कौशिकं शरीरं विना सूक्ष्मं शरीरं निरुपभोगं, तस्मात्संसरति ।

ननु धर्माधर्मनिमित्तः संसारः, न च सूक्ष्मशरीरस्यास्ति तद्योगः=ताभ्यां धर्माधर्माभ्यां साकं योगः तत्कथं संसरति? इत्यत आह—"भावैरधिवासितं"=

"विद्"=विद्या, तिस्रो ह्यवसाने शरीरस्य गतयः-क्षितौ निर्वृतस्य गलितस्य क्षितिभावो, दग्धस्य भस्मीभावः, कर्ष्याद्विर्द्युक्तस्य च विद्यात्वापत्तिरिति भावः ॥ ३९ ॥

सूक्ष्मशरीरस्य सूक्ष्मत्वात्तन्मात्रवद्विशेषत्वं कुतो न? इति सञ्च्यतामाशङ्कामपाकरोति—"शान्तघोर" इत्यादिना, सूक्ष्मशरीरस्य बाह्यकर्मावृष्टानमेव नास्ति, धर्माधर्मादयो बौद्धाभावास्तु तदधिपसन्त्येव बुद्धिद्वारेण, तत एव चास्य संसरणमित्याह—"धर्माधर्म" इत्यादि,

१ सूक्ष्मशरीरम् । २ सूक्ष्मं पञ्चतन्मात्रम् । तदेव पर्यन्तं सीमा यस्य कदम्बस्य तत्तथोक्तम्, महानादिर्यस्य वृन्दस्य तत्तथाविधं तच्च तत्सूक्ष्मपर्यन्तं चेति कर्मधारयस्तदेव व्यनक्ति एषामिति एषां महदहंकारादीनाम् । ३ कर्ष्यं मांसं अदन्ति खादन्ति ये ते कव्यादास्तैः सिंहाऽसुरग्रादिमांसाशिमिरित्यर्थः ।



धर्माधर्मज्ञानाज्ञानवैराग्यावैराग्यैश्वर्यानि=भावाः, तदन्विता बुद्धिः' तदन्वितं च सूक्ष्मशरीरमिति तदपि भावैरधिवासितं, यथा—सुरभिचम्पकसंप-  
काद्वस्त्रं तदामोदवासितं भवति । तस्माद्भावैरेवाधिवासितत्वात्संसरति । कस्मा-  
त्पुनः प्रधानमिव महाप्रलयेऽपि तच्छरीरं न तिष्ठति ? इत्यत आह—“लिङ्गम्”  
लयं गच्छतीति लिङ्गं, हेतुमत्त्वेन चास्य लिङ्गत्वमिति भावः ॥ ४० ॥

स्यादेतद्—बुद्धिरेका साहङ्कारेन्द्रिया कस्मान्न संसरति ? कृतं सूक्ष्मशरी-  
रेणाप्रामाणिकेनेत्यत आह—

चित्रं यथाश्रयमृते स्थाण्वादिभ्यो विना यथा च्छाया ।

तद्वद्विना विशेषैर्न तिष्ठति निराश्रयं लिङ्गम् ॥ ४१ ॥

“लिङ्गनाद्=ज्ञापनाद्बुद्ध्यादयो”=“लिङ्गं” तदनाश्रितं “न तिष्ठति” ।  
जन्मप्रायणान्तराले बुद्ध्यादयः—प्रत्युत्पन्नशरीराश्रिताः—प्रत्युत्पन्नपञ्चतन्मात्र-  
वत्त्वे सति बुद्ध्यादित्वाद्-दृश्यमानबुद्ध्यादिवत् । “विना विशेषैः” इति ।  
सूक्ष्मैः शरीरैरित्यर्थः । आगमश्चात्र भवति—“अद्भुष्टमात्रं पुरुषं निश्चर्क-  
यमो बलाद्” इति । अद्भुष्टमात्रत्वं सूक्ष्मतामुपलक्षयति । आत्मनो निष्कर्षा-  
संभवेन सूक्ष्ममेव शरीरं पुरुषः । तदपि हि पुरि=स्थूलशरीरे शेते ॥ ४१ ॥

यद्यत्प्राकृतं तत्तत्सर्वं त्रिगुणमयत्वाद्धर्माधर्मादिसत्त्वकमेव, गुणातीतत्वात्पुरुष एको वस्तुतो  
धर्माधर्माद्यसंबद्धः, तस्मात्सूक्ष्मत्वेऽपि लिङ्गशरीरस्य धर्मादिसंबन्धोऽस्त्येवेति सिद्धान्तः, कस्मा-  
न्महाप्रलयेऽपि लिङ्गशरीरस्य लय इत्याकाङ्क्षायामाह—“हेतुमत्त्वेन” इति, यद्यहेतुमत्=कारणवत्=  
कार्यमिति यावत्, तस्य स्वकारणे लयोऽवश्यम्भावीति व्याप्तिग्रहात्प्रधानकार्यस्य सर्वस्यापि  
साक्षात्परम्परया वा प्रधाने लयः, ततश्च सूक्ष्मशरीरस्यापि लयो महाप्रलये भवत्येव ॥ ४० ॥

“अप्रामाणिकेन” इति, प्रत्यक्षादुपलब्धेनेति भावः, अनुमानाच्छ्रुतिस्मृतिभ्यां च तत्सिद्धिर्हि  
प्रतिपादयिष्यते, अत्र लिङ्गशब्दस्य व्युत्पत्तिलभ्यो बुद्ध्यादिरर्थं इत्याह—“लिङ्गनाद्” इति,  
व्याप्तिपक्षधर्मताज्ञानपूर्वकमनुमानं सूक्ष्मशरीरावस्थानसाधकमुपन्यस्यति—“जन्म” इत्यादिना,  
प्रायणं=मृत्युः, अद्भुष्टमात्रत्वं पुरुषस्यात्र सूक्ष्मत्वोपलक्षकमित्युक्तं, “हृद्यपेक्षया तु मनुष्याधि-  
कारत्वाद्” इति बादरायणीयसूत्रेण तु मनुष्यहृदयसंबद्धत्वादद्भुष्टमात्रत्वमुक्तम्, आत्मनो दिक्का-  
लायनवच्छिन्नस्य न प्राक् प्रवेशादेहे न वा पश्चात् ततो निष्कर्षणं संभावयितुं शक्यत इति सूक्ष्मश-  
रीरस्योक्तान्तिगत्यागतिप्रभृतीनि कर्माणीत्याह—“आत्मनः” इत्यादिना, “तदन्तरप्रतिपत्तौ-  
रंहतिसंपरिष्वक्तः प्रभन्निरूपणभ्याम्” इत्यादिनापि भूतसूक्ष्मैः सहितस्यैवेन्द्रियादेरुत्क्रमणमुक्तं—  
तदप्यत्राहसन्ध्येयम्, सूक्ष्मशरीरस्य पुरुषत्वं कथम् ? इत्यत आह—“पुरि स्थूल” इत्यादिना ॥ ४१ ॥

१ वेदां० सू० (२।३।२५) । २ देहान्तरप्रतिपत्तौ देहबीजैर्भूतसूक्ष्मैः संपरिष्वक्तो रंहति  
गच्छतीत्यवगन्तव्यम्, कुतः, प्रश्नप्रतिवचनाभ्याम् । ३ वेदां० सू० (३।१।१) ।



एवं सूक्ष्मशरीरास्तित्वमुपपाद्य-यथा संसरति, येन च हेतुना, तदुभयमाह-  
पुरुषार्थहेतुकमिदं निमित्तनैमित्तिकप्रसङ्गेन ।

प्रकृतेर्विभुत्वयोगान्नटवद् व्यवतिष्ठते लिङ्गम् ॥ ४२ ॥

पुरुषार्थेन हेतुना प्रयुक्तं, निमित्तं=धर्मादि, नैमित्तिकं, तेष्टुतेषु निकायेषु  
यथायथं पाट्कौशिकशरीरग्रहः । स हि धर्मादिनिमित्तप्रभवः । निमित्तं च  
नैमित्तिकं च तत्र यः प्रसङ्गः=प्रसक्तिस्तया । “नटवद् व्यवतिष्ठते” “लिङ्गं”=  
सूक्ष्मशरीरं, यथा हि-नटस्तांतां भूमिकां विधाय परशुरामो वाऽजातशत्रुर्वा  
वत्सराजो वा भवति-एवं तत्तत्स्थूलशरीरग्रहणाद् देवो वा, मनुष्यो वा, पशुर्वा,  
वनस्पतिर्वा, भवति-सूक्ष्मं शरीरमित्यर्थः । कुतस्त्यः पुनरस्येदृशो महिमा?  
इत्यत आह-“प्रकृतेर्विभुत्वयोगात्” । तथा च पुराणं-“वैश्वरूप्यात्प्रधानस्य  
परिणामोऽयमद्भुतः” इति ॥ ४२ ॥

“निमित्तनैमित्तिकप्रसङ्गेन” इत्युक्तं, तत्र निमित्तं नैमित्तिकं च विभजते-  
सांसिद्धिकाश्च भावाः प्राकृतिका वैकृताश्च धर्माद्याः ।

दृष्टाः करणाश्रयिणः कार्याश्रयिणश्च कललाद्याः ॥ ४३ ॥

“वैकृताः”=वैकृतिकाः=नैमित्तिकाः “प्राकृतिकाः”=स्वाभाविकाः=  
“सांसिद्धिका भावाः” यथा-सर्गादावादिबिद्वान् भगवान् कपिलो महामुनि-  
धर्मज्ञानवैराग्यैश्वर्यसंपन्नः प्रादुर्भवूतेति स्मरन्ति । “वैकृताश्च भावाः”=असां-

“पुरुषार्थेन” इति, सूक्ष्मशरीरस्य संसरणे पुरुषार्थ एवोद्देश्यं, धर्मादि च प्रवर्तकं=कारणं,  
स्थूलशरीरग्रहणं च धर्मादिकृतमव्यवहितं फलं, धर्मादौ स्थूलशरीरग्रहणकारणप्रसङ्गेन स्थूल-  
शरीरग्रहणं, गृहीत्वा चेदृशं शरीरं पुनर्धर्मादौ प्रवृत्तिरिति संसरणादुपरम आ विवेकाद्,  
अन्योऽन्याश्रयोपस्त्वनादित्वेन संस्तेर्वीजाङ्कुरवद् वारणीय इत्यभिप्रायः, “भूमिकां”=वर्णि-  
कापरिग्रहं=तावविशेषप्रेषादिकमिति यावद्, “अजातशत्रुः”=पुष्टिष्ठिरः, परशुरामो, वीरचरि-  
तादौ-पुष्टिष्ठिरो वेणीसंहारादौ-वत्सराजश्च रत्नावल्यादावित्यनुसन्धेयम्, सूक्ष्मशरीरस्य कुतो  
वैश्वरूप्यम् ? इत्यत आह-“प्रकृतेः” इति, वैश्वरूप्यं=नानारूपत्वम् ॥ ४२ ॥

धर्माधर्मज्ञानाज्ञानवैराग्यावैराग्यैश्वर्यानि निमित्तरूपाः करणाश्रिताः भावाः, तत्कृता  
संस्तिः, एते च भावा द्विविधाः-स्वभावसिद्धाः पुरुषप्रयत्नसाध्याश्च, स्वभावसिद्धाः प्राकृतिका  
उच्यन्ते, प्रयत्नसाध्याश्च वैकृतिका उच्यन्ते, प्राकृतिकानां धर्मादीनाम् उत्तमभावानामुदाहरणं-  
भगवान् कपिलः, वैकृतिकानां च तेषामेवोदाहरणं-भगवान् वाल्मीकिः, अधमानामधर्मादि-  
भावानां चोभयविधानां स्वाभाविकात्वाभाविकानामुदाहरणान्युदाहृत्येतमर्थमाह-“वैकृताश्च”

१ भोगापवर्गलक्षणः पुरुषार्थो हेतुः प्रवर्तका यस्य लिङ्गस्य तत्तथोक्तम् । २ “वैकृतिकाः”  
इति पाठस्तु छन्दोभङ्गभयादुपेक्षणीयः ।



सिद्धिकाः=उपायानुष्ठानोत्पन्नाः-यथा प्राचेतसप्रभृतीनां महर्षीणाम् । एवम-  
धर्माज्ञानावैराग्यानैश्वर्याण्यपि । एते कुत्र दृष्टाः ? इत्यत आह-“करणाश्र-  
यिण” इति । करणं=बुद्धिसत्त्वं, कार्यं=शरीरं, तदाश्रयिणः । तस्यावस्थाः=  
कललबुद्बुदमांसपेशीकरणङ्गप्रत्यङ्गव्यूहाः गर्भस्थस्य, ततो विनिर्गतस्य बालस्य  
बाल्यकौमारयौवनवार्द्धकानीति ॥ ४३ ॥

अवगतानि निमित्तनैमित्तिकानि, कतमस्य तु निमित्तस्य कतमन्नैमित्तिक-  
मित्यत आह—

धर्मेण गमनमूर्ध्वं गमनमधस्ताद्भवत्यधर्मेण ।

ज्ञानेन चापवर्गो विपर्ययादिष्यते बन्धः ॥ ४४ ॥

“धर्मेण गमनमूर्ध्वं” द्युप्रभृतिषु लोकेषु, “गमनमधस्ताद्भवत्यधर्मेण” भूत-  
लादिषु, “ज्ञानेन चापवर्गः” तावदेव प्रकृतिरारभ्यते न यावद्विवेकख्यातिं  
करोति, अथ विवेकख्यातौ सत्यां कृतकृत्यतया विवेकख्यातिमन्तं पुरुषं प्रति  
निवर्तते । यदाहुः-“विवेकख्यातिपर्यन्तं ज्ञेयं प्रकृतिचेष्टितम्” इति । “विप-  
र्ययाद्”=अतत्त्वज्ञानाद्, “दिष्यते बन्धः” स च त्रिविधः-प्राकृतिको, वैकृ-  
तिको, दाक्षिणकश्चेति । तत्र प्रकृतावात्मज्ञानाद् ये प्रकृतिमुपासते-तेषां प्राकृ-  
तिको बन्धो-यः पुराणे प्रकृतिलयान् प्रत्युच्यते-“पूर्णं शतसहस्रं तु तिष्ठ-

इत्यादिना=“एवमधर्माज्ञानावैराग्यानैश्वर्याण्यपि” इत्यन्तेन, तथा चैते भावाः करणाश्रिताः, तथा  
तत्कार्यं नैमित्तिकस्वरूपं यच्छरीरं तदाश्रिताः=कललावस्थाश्रिताः, तत्र कललं, बुद्बुदः, मांसं,  
पेशी, करणङ्गोङ्गं, प्रत्यङ्गं, व्यूहश्चेति-क्रमादुत्तरोत्तरभाविनो गर्भस्थजन्तुशरीरस्य परिणामाः,  
गर्भाविर्गतस्य तु तस्यैव बाल्यादिकाश्चत्वारः परिणामाः, -गर्भस्थस्यायुर्वेदीयशरीरस्थानाद्,  
गर्भाद्विर्हितस्य तु परिणामा लोकतः स्वयं निरीक्षणीयाः, अत्र कललं=वीर्यरजसोर्मिश्रीभावः,  
बुद्बुदः=तयोर्वर्तुलीभावः, मांसं=घनीभावः, पेशी=मांसस्य कोशीभावरूपो भागः, करणङ्गः-  
ततोऽप्यधिककठिनतरो भागः, सर्वथा पूर्णत्वं चाज्ञानामङ्गप्रसङ्गव्यूहविभागशब्देनोच्यते ॥ ४३ ॥

कथं ज्ञानेनापवर्ग इत्याह-“तावदेव” इति, विवेकख्यातिं प्रति शनैःशनैः प्रकृतिः स्वयं प्रव-  
र्तते, तदेव हि तस्या अन्तिमसुद्देश्यं, तच्च साधयित्वा साध्यान्तराभावाद् यस्य पुरुषस्यापवर्गो  
जातस्ततो निवर्तते इति भावः, अयमेवार्थोऽन्यैरप्युक्त इति दर्शयति-“यदाहुः” इति, “विवेक-  
ख्यातिपर्यन्तम्” इति, =तत्तत्पुरुषविवेकख्यातिपर्यन्तं तत्तत्पुरुषविषये प्रकृतिव्यापारस्यावस्थान-  
मित्यर्थः, शरीरात्मवादिनश्चावाकायाः प्राकृतिकविपर्ययबद्धाः प्रकृतौ लयो=अवधानं येषां ते  
प्रकृतिलयास्तान् “प्रकृतिर्लयान्” वैकृतिकदाक्षिणकशब्दावहपदं व्याख्यातव्याविति नात्र

१ प्रचेतसोऽपत्यं पुमान्, वाल्मीकिरित्यर्थः । २ यद्वा प्रकृतावात्मत्वेनाभिमतयां लयो  
विलयो येषां तान् ।



न्यव्यक्तचिन्तकाः” इति, वैकारिको बन्धस्तेषां—ये विकारानेव=भूतेन्द्रियाहङ्कारबुद्धीः पुरुषबुद्ध्योपासते, तान्प्रतीदमुच्यते—

“दश मन्वन्तराणीह तिष्ठन्तीन्द्रियचिन्तकाः ।

भौतिकास्तु शतं पूर्णं सहस्रं त्वाभिमानिकाः ॥

बौद्धा दश सहस्राणि तिष्ठन्ति विगतज्वराः ।

“ते खल्वमी विदेहा येषां वैकृतिको बन्धः” इति ॥

इष्टापूर्तेन दाक्षिणकः—पुरुषतत्त्वानभिज्ञो हीष्टापूर्तकारी कामोपहतमना बध्यत इति ॥ ४४ ॥

वैराग्यात्प्रकृतिलयः संसारो भवति राजसाद्रागाद् ।

ऐश्वर्यादविघातो विपर्ययात्तद्विपर्यासः ॥ ४५ ॥

“वैराग्यात्प्रकृतिलयः”—पुरुषतत्त्वानभिज्ञस्य वैराग्यमात्रात्प्रकृतिलयः,=प्रकृतिग्रहणेन प्रकृतिकार्यमहदहङ्कारभूतेन्द्रियाणि गृह्यन्ते—तेष्वात्मबुद्ध्योपास्यमानेषु लयः । “संसारो भवति राजसाद्रागाद्” । राजसादित्यनेन रजसो दुःखत्वात्संसारस्य दुःखता सूचिता । “ऐश्वर्यादविघातः”—इच्छायाः । ईश्वरो हि यदिच्छति तत्करोति । “विपर्ययाद्”—अनैश्वर्यात् “तद्विपर्यासः”—सर्वत्रेच्छाविघात इत्यर्थः ॥ ४५ ॥

बुद्धिधर्मान्=धर्मादीनष्टौ भावान् समासव्यासाभ्यां मुमुक्षूणां हेयोपादेयान्दर्शयितुं प्रथमतस्तावत्समासमाह—

व्याख्यातौ, “अव्यक्तचिन्तकाः”—प्रकृतिभावनापराः, ये पुनः प्रकृतिमपि=जगन्मूलभूतां निरस्य तद्विकारान्=स्थूलभूतदीनेवोपासते—ते=वैकृतिकाः, एतेऽपि चार्वाकभेदा एव, “विदेहाः” विविधदेहविशिष्टाः—जन्ममरणप्रवाहपतितत्वाद्, दाक्षिणासंबन्धाः=दाक्षिणकाः, तद्वृक्षेण विशदयति—“इष्टापूर्तेन” इत्यादिना ॥

“इष्टापूर्तकारी कामोपहतमना बध्यत इति” इति, तदामनन्ति छन्दोगाः—“अथ य इमे ग्राम इष्टापूर्ते दत्तमित्युपासते ते धूममभिसंभवेन्ति” इति, एतच्छ्रुतेरिष्टादिकारिणां धूमादि-दाक्षिणमार्गगामित्वादपि दाक्षिणकत्वमित्यवगन्तव्यम् ॥ ४४ ॥

रागस्य रजोमयत्वं सिद्धमेवेति “राजसाद्” इति विशेषणम् ‘उष्णो वह्निः’ इति वङ्गेरुण-त्वविशेषणवदनावश्यकमित्याशङ्क्य समाधत्ते—“संसारस्य दुःखता सूचिता” इति, कस्याविघात इत्याकाङ्क्षायामाह—“इच्छाया” इति ॥ ४५ ॥



एष प्रत्ययसर्गो विपर्ययाऽऽशक्तितुष्टिसिद्ध्याख्यः ।

गुणवैषम्यविमर्दात्तस्य च भेदास्तु पञ्चाशत् ॥ ४६ ॥

प्रतीयतेऽऽनेनेति प्रत्ययो=बुद्धिः-तस्य सर्गः । तत्र विपर्ययः=अज्ञानम्=अविद्या च-बुद्धिधर्मः, अशक्तिरपि करणवैकल्यहेतुका बुद्धिधर्म एव, तुष्टि-सिद्धी अपि वक्ष्यमाणे बुद्धिधर्मावेव । तत्र विपर्ययाशक्तितुष्टिषु यथायोगं सप्तानां च धर्मादीनां ज्ञानवर्जमन्तर्भावः, सिद्धौ च ज्ञानस्येति । व्यासमाह “तस्य च भेदास्तु पञ्चाशद्” इति । कस्मात् ? “गुणवैषम्यविमर्दाद्” इति, = ‘गुणानां वैषम्यम्=एकैकस्याधिकबलता द्वयोर्द्वयोर्वा, एकैकस्य न्यूनबलता द्वयोर्द्वयोर्वा, ते च न्यूनाधिक्ये मन्दमध्याधिक्यमात्रतया यथाकार्यमुन्नीयेते, तदिदं गुणानां वैषम्यं, तेनोपमर्दः=एकैकस्य न्यूनबलस्य द्वयोर्द्वयोर्वाऽभिभवः, तस्मात्’ “तस्य भेदाः पञ्चाशद्” इति ॥ ४६ ॥

तानेव पञ्चाशद्वेदान् गणयति-

पञ्च विपर्ययभेदा भवन्त्यशक्तिश्च करणवैकल्याद् ।

अष्टाविंशतिभेदा तुष्टिर्नवधाष्टधा सिद्धिः ॥ ४७ ॥

अविद्याऽस्मितारागद्वेषाभिनिवेशा यथासङ्ख्यं तमोमोहमहामोहतामिस्रा-न्धतामिस्रसंज्ञकाः=पञ्च विपर्ययविशेषाः-विपर्ययप्रभवाणामस्मितादीनां वि-पर्ययस्वभावत्वाद्, यद्वा, यदविद्यया=विपर्ययेणावधार्यते वस्तु-अस्मितादय-

समासः=संक्षेपो; व्यासश्च=तद्विपरीतो विस्तरः, “तस्य”=प्रत्ययस्य बुद्ध्यर्थकस्य विपर्ययो=अज्ञानम्=अविवेकिपर्यायाः, करणवैकल्यम्=इन्द्रियदोषः, तेन च परम्परया बुद्धिदोषा उत्पद्यन्ते इति तस्य बुद्धिधर्मत्वमुपपन्नं, “सप्तानां”=धर्माधर्माज्ञानवैराग्यावैराग्यैश्वर्यानिश्वर्याणां, “ज्ञानस्य” केवलस्य सिद्धिरूपत्वादन्वेषां विपर्ययादिष्वन्तर्भावः, कस्य ? कुत्रान्तर्भावः ? इति त्वमे स्पष्टी भविष्यति, सत्त्वरजस्तमसां वैषम्ये=न्यूनाधिकबलत्वरूपे समापन्ने सति तेन वैषम्येण प्रवर्तितो योऽधिकबलैर्गुणैः कुतो न्यूनबलानामुपमर्दस्तन्मूलकानां पञ्चाशद्वेदानां प्रत्ययसर्गाणां किं स्वरूपं ? के च ते भेदाः ? इत्यमे स्फुटी भविष्यति ॥ ४६ ॥

“पञ्चविपर्ययविशेषा” इति, क्लेशशब्देन एते योगदर्शने उक्ता भगवता पतञ्जलिना-“अविद्याऽस्मितारागद्वेषाभिनिवेशाः पञ्च क्लेशाः” इति, “क्लेशा इति-पञ्च विपर्यया” इति च तत्र व्यासभाष्यम्,

अविद्यादीनां स्वरूपं योगशास्त्रे स्पष्टम्-“अनित्याद्यचिदुःखानात्मसु नित्यशुचिसुखात्म-

१ विपर्ययो मिथ्याज्ञानमतद्रूपप्रतिष्ठम्” इति यो० सू० (१।८) । २ कारिकायां-४७ ।  
३ यो० सू०-(२।३) ।



स्तत्स्वभावाः सन्तस्तदभिनिविशन्ते । अत एव “पञ्चपर्वा अविद्या” इत्याह  
भगवान् वार्पगण्यः ॥ ४७ ॥

संप्रति पञ्चानां विपर्ययभेदानामवान्तरभेदानाह—

भेदस्तमसोऽष्टविधो मोहस्य च दशविधो महामोहः ।

तामिस्रोऽष्टादशधा तथा भवत्यन्धतामिस्रः ॥ ४८ ॥

“भेदः” “तमसः”=अविद्यायाः “अष्टविधः” अष्टस्वव्यक्तमहदहङ्कार-  
पञ्चतन्मात्रेष्वनात्मस्वात्मबुद्धिः=अविद्या=तमः, अष्टविधविषयत्वात्तस्याष्ट-  
विधत्वम् । “मोहस्य च” इति । अत्रापि ‘अष्टविधो भेद’ इति चकारेणानु-  
षज्यते । देवा ह्यष्टविधमैश्वर्यमासाद्यामृतत्वाभिमानिनोऽणिमादिकमात्मीयं  
शाश्वतिकमभिमन्यन्त इति सोयमस्मितामोहोऽष्टविधैश्वर्यविषयत्वाद् “अष्ट-  
विधः” । “दशविधो महामोह” इति । शब्दादिषु पञ्चसु दिव्यादिव्यतया  
दशविधेषु विषयेषु रञ्जनीयेषु रागः=आसक्तिः=“महामोहः” स च दश-  
विधविषयत्वाद् “दशविधः” “तामिस्रः”=द्वेषः—“अष्टादशधा”=शब्दादयो  
दश विषया रञ्जनीयाः स्वरूपतः, ऐश्वर्यं त्वणिमादिकं न स्वरूपतो रञ्ज-  
नीयं, किन्तु रञ्जनीयशब्दाद्युपायाः, साधनतमाः ते च शब्दादय उपस्थिताः

ख्यातिरविद्या”, “दृग्दर्शनशक्त्योरेकात्मतेवाऽस्मिता” “सुखादुशयी रागः”, “दुःखादुशयी  
द्वेषः”, “स्वरसैवाही विदुषोऽपि तथारूढोऽभिनिवेशः” एतेषां सूत्राणां भाष्यादुपायार्थस्तु  
विस्तरभयान्नात्रोपन्यस्तः ।

अविद्यादीनां संज्ञान्तराण्याह—“तम” इति, अस्मितादीनामवस्तुस्वभावत्वमवस्तुनोऽवधारणं  
चाविद्यया, विद्यया तु वस्तुनोऽवधारणमिति सर्वेषां विदितमेव, “पञ्चपर्वा”=एकापि सती  
पञ्चशाखाविशिष्टेव, “वार्पगण्यः=कश्चित्साङ्ख्य्याचार्यः ॥ ४७ ॥

अष्टविधेनैश्वर्येणात्राणिमादयोऽष्टसिद्धयोऽभिप्रेताः, “दिव्यादिव्यतया” इति, अदिव्याः=  
भौमाः शब्दादयो वादित्रादिसंभवाः, दिव्यास्त्वभौमा अशन्यादिसंभवास्तेष्वासक्तिश्च—प्रायो  
दिव्येषु दिव्यानामदिव्येषु च पार्थिवानामित्यवगन्तव्यं, “रञ्जनीयाः”=रागाहाः—आसक्तिविषया  
इति यावद्, अणिमादिषु तु साक्षादासक्तिविषयता न ह्यणिमाद्यर्थं—किन्तु शब्दाद्यर्थमणिमादयः  
सेव्यन्ते इति तेषां न स्वरूपतो रञ्जनीयत्वं, किन्तु परस्परया शब्दादीनां परस्पररोपपातेऽ-  
कूलेषु रागाश्च, प्रतिकूलेषु=प्रतिघातकेषु कोपनीयत्वे द्वेषविषयत्वम्, अणिमादीनां त्वलभ्यत्वा-

१ यो० सू०—(२।५) । २ यो० सू०—(२।६) । ३ यो० सू०—(२।७) । ४ यो०  
सू०—(२।८) । ५ यो० सू०—(२।९) ।



परस्परेणोपहन्यमानास्तदुपायाश्चाणिमादयः स्वरूपेणैव कोपनीया भवन्तीति शब्दादिभिर्दशभिः सहाणिमादिकमष्टादशधेति तद्विषयो द्वेषः=तामिस्रोऽष्टादशविषयत्वाद् अष्टादशधा, इति । “तथा भवत्यन्धतामिस्रः” । “अभिनिवेशः”=अन्धतामिस्रः । “तथा” इत्यनेन “अष्टादशधा” इत्यनुषज्यते । देवाः खल्वणिमादिकमष्टविधमैश्वर्यमासाद्य दश शब्दादीन् विषयान् भुञ्जानाः—‘शब्दादयो भोग्यास्तदुपायाश्चाणिमादयोऽस्माकमसुरादिभिर्मा स्मोपघानिषत’ इति विभ्यति, तदिदं भयम्=अभिनिवेशः—अन्धतामिस्रोऽष्टादशविषयत्वाद् “अष्टादशधा” इति । सोऽयं पञ्चविकल्पो विपर्ययोऽवान्तरभेदाद्व्यपष्टिरिति ॥ ४८ ॥

तदेवं पञ्चविपर्ययभेदानुक्त्वाऽष्टाविंशतिभेदामशक्तिमाह—

एकादशेन्द्रियवधाः सह बुद्धिवधैरशक्तिरुद्दिष्टा ।

सप्तदश वधा बुद्धेर्विपर्ययात्तुष्टिसिद्धीनाम् ॥ ४९ ॥

“एकादश” इति । [इन्द्रियवधस्य ग्रहो बुद्धिवधहेतुत्वेन, न त्वशक्तिभेदपूर्णत्वेन] । “एकादशेन्द्रियवधाः”—

“बाधिर्यं कुष्ठिताऽन्धत्वं जडताऽजिघ्रता तथा ।

मूकता कौण्यपङ्गुत्वे क्लैव्योदावर्तमन्दताः” ॥

यथासङ्ख्यं श्रोत्रादीनामिन्द्रियाणां वधाः । एतावत्येव तु तद्धेतुका बुद्धेरशक्तिः स्वव्यापारे भवति । तथा चैकादशहेतुकत्वाद् “एकादशधा” बुद्धेरशक्तिरुच्यते, हेतुहेतुमतोरभेदविवक्षया च सामानाधिकरण्यम् ।

तदेवमिन्द्रियवधद्वारेण बुद्धेरशक्तिमुक्त्वा स्वरूपतोऽशक्तीराह—“सह बुद्धिवधैः” इति । कति बुद्धेः स्वरूपतो वधा इत्यत आह—“सप्तदश वधा बुद्धेः”

दप्रतिहन्यमानेषु प्रतिघातकत्वेऽपि द्वेष इत्याह—“स्वरूपेणैव” इत्यादिना, “मा स्मोपघानिषत” इति, न विहर्ति प्रापन्नित्यर्थः ॥ ४८ ॥

“बाधिर्यं”=श्रोत्रदोषः, “कुष्ठिता”=त्वग्दोषः, “अन्धत्वं”=नेत्रदोषः, “जडता”=रसनादोषः=जिह्वाजाव्यरूपो येनास्वादविघातादि, “अजिघ्रता”=ग्राणदोषः, “मूकता”=वाग्दोषः, “कौण्यं”=कुणित्वं=कुणिभावो=हस्तदोषः, “पङ्गुत्वं”=पाददोषः, “क्लैव्यं”=प्रजननेन्द्रियदोषः, “उदावर्तः”=पायुदोषः, “मन्दता”=मनोदोषः, हेतुहेतुमतोः इति, वधस्य=हेतोः, हेतुमत्याः=

१ ‘होहन्तेः’ ( पा० ७।३।५४ ) इति घः । २ कुष्ठोऽस्यास्तीति कुष्ठी तस्य भावः कुष्ठिता । ३ कुणोऽस्यास्तीति कुणी दुण्डीतिख्यातस्तस्य भावः कौण्यम् । ४ मलमूत्रावष्टम्भको रोगविशेषः ।



इति । कुतः ? “विपर्ययात्तुष्टिसिद्धीनां” तुष्टयो नवधेति तद्विपर्ययास्तन्नि-  
रूपणात्-तत्प्रतियोगिकत्वान्नवधा भवन्ति, एवं सिद्धयोऽष्टाविति तद्विपर्यया  
स्तन्निरूपणादष्टौ भवन्तीति ॥ ४९ ॥

तुष्टिर्नवधेत्युक्तं, ताः परिगणयति—

आध्यात्मिक्यश्चतस्रः प्रकृत्युपादानकालभागाख्याः ।

बाह्या विषयोपरमात्पञ्च च नव तुष्टयोऽभिमतः ॥ ५० ॥

‘प्रकृतिव्यतिरिक्त आत्मास्ति’ इति प्रतिपद्य ततोऽस्य श्रवणमननादिना  
विवेकसाक्षात्काराय त्वसदुपदेशतुष्टौ यो न प्रयतते तस्य—“आध्यात्मिक्य-  
श्चतस्रः” तुष्टयो भवन्ति । प्रकृतिव्यतिरिक्तमात्मानमधिकृत्य यस्मात्तास्तुष्ट्य-  
स्तस्माद् “आध्यात्मिक्यः” । कास्ताः ? इत्यत आह—“प्रकृत्युपादानकाल-  
भागाख्याः”=प्रकृत्यादिराख्या यासां तास्तथोक्ताः । तत्र प्रकृत्याख्या  
तुष्टिर्यथा-कस्यचिदुपदेशे—‘विवेकसाक्षात्कारो हि प्रकृतिपरिणामभेदः, तं च  
प्रकृतिरेव करोतीति कृतं तद्व्यानाभ्यासेन, तस्मादेवमेवाऽऽस्व वत्स’ इति-  
येयमुपदेष्टव्यस्य शिष्यस्य तुष्टिः प्रकृतौ-सा तुष्टिः प्रकृत्याख्या=‘अम्भ’ उ  
( इत्यु )च्यते ।

‘या तु प्राकृत्यपि’ विवेकख्यातिर्न सा प्रकृतिमात्राद्भवति, मा भूत्-सर्वस्य  
सर्वदा तन्मात्रस्य सर्वान् प्रत्यविशेषाद्, प्रव्रज्यायास्तु सा भवति, तस्मात्प्र-  
व्रज्यामुपाददीथाः, कृतं ते ध्यानाभ्यासेनायुष्मन् इत्युपदेशे या तुष्टिः-सोपा-  
दानाख्या=‘सलिलम्’ इत्युच्यते ।

‘या तु प्रव्रज्याऽपि सद्यो न निर्वाणदेति सैव कालपरिपाकमपेक्ष्य सिद्धिं  
ते विधास्यति, अलघुत्तमतया तव इत्युपदेशे या तुष्टिः सा कालाख्या=‘ओघ’  
इत्युच्यते ।

वधनिमित्तवत्याः=अशक्त्याः, भेदाविवक्षया वधा=अशक्तिरिति सामानाधिकरण्यमुपपन्नम्, शेषं  
स्पष्टम्, तुष्टयः सिद्धयश्चाऽनुपदं वक्ष्यन्ते ॥ ४९ ॥

‘साक्षात्काराय’ इत्यस्य ‘न प्रयतत’ इत्यनेन संबन्धः “प्रकृत्युपादान” इति, प्रकृतिकार्यत्वं  
विवेकख्यातेरिति श्रवणादिवैश्वर्यं=प्रकृतिवृष्टिः, तस्याश्च संसारमज्जनहेतुत्वाद् ‘अम्भ’ इति  
नामान्तरम्, प्रकृतिमात्रं तु सर्वत्र सर्वस्य सममिति सर्वविशुक्तिपरिहाराय प्रव्रज्योपादानपूर्व-  
केऽभ्यासादिवर्जने या तुष्टिः सोपादानाख्या, तस्याश्च सलिलापराख्यत्वं संसरणनिमित्तत्वाद्,



‘या तु न प्रकृतेर्न कालान्नाप्युपादानाद्विवेकख्यातिः, अपि तु भाग्यादेव, अत एव मदालसापत्यान्यतिवालानि मातुरुपदेशादेव विवेकख्यातिमन्ति मुक्तानि वभूवुः, तस्माद्भाग्यमेव हेतुर्नान्यद्’ इत्युपदेशे या तुष्टिः सा भागाख्या= ‘तुष्टिः’ उच्यते ।

वाह्या दर्शयति “वाह्याः” तुष्टयो “विषयोपरमात् पञ्च” याः स्वल्बनात्मनः प्रकृतिमहदहङ्कारादीनात्मेत्यभिमन्यमानस्य वैराग्ये सति तुष्टयस्ता वाह्याः— आत्मज्ञानाभावे सत्यनात्मानमधिकृत्य प्रवृत्तेरिति । ताश्च वैराग्ये सति सम्भवन्ति तुष्टय इति वैराग्यहेतुपञ्चत्वाद् वैराग्याण्यपि पञ्च, तत्पञ्चत्वात् तुष्टयः “पञ्च” इति । उपरम्यतेऽनेनेति उपरमो=वैराग्यम्, विषयादुपरमो=विषयोपरमो—विषयाः=भोग्याः शब्दादयः पञ्च, उपरमा अपि पञ्च, तथा हि अर्जनरक्षणक्षयभोगर्हिंसादोषदर्शनहेतुजन्मानः पञ्चोपरमा भवन्ति, तथा हि—सेवादयो धनार्जनोपायाः, ते च सेवकादीन् दुःखा कुर्वन्ति,

‘दृष्यदुरीश्वरद्वाःस्थदण्डिचण्डार्धचन्द्रजाम् ।

वेदनां भावयन्प्राज्ञः कः सेवास्वनुषज्जते’ ।

एवमन्येऽप्यर्जनोपाया दुःखा इति विषयोपरमे या तुष्टिः सैषा ‘पारम्’ इत्युच्यते ।

तथा ‘अर्जितं धनं राजैकागारिकाग्निजलौघादिभ्यो विनङ्क्ष्यतीति तद्रक्षणे महद् दुःखम्’ इति भावयतो विषयोपरमे या तुष्टिः सा द्वितीया ‘सुपारम्’ उच्यते

सलिलं हि सुषातोरिरन्प्रत्यये सरिरम् इति जाते रलयोरभेदाद्भवति, कालापेक्षित्वेन सुखासि-  
कारूपा तुष्टिर्देवाधीनवृष्टिना मेघेन तुल्येति मेघापरारूपा, भाग्यापेक्षया सन्तोषेणैवावस्थाना-  
त्मिका या भाग्यतुष्टिः सा वृष्टिवदनियतत्वाद् वृष्ट्यपराख्येत्याध्यात्मिकतुष्टीनां संक्षिप्तं विवरणम् ।

संप्रत्याध्यात्मिकीस्तुष्टीः प्रदर्श्य वाह्याः प्रपञ्चयति—“वाह्यास्तुष्टय” इत्यादिना, शब्दरूपस-  
गन्धस्पर्शाः=पञ्च भोग्यविषयास्तेषामसारत्वदर्शनात्तद्विषयाणि पञ्च वैराग्याणि, किं चान्यथापि  
वैराग्याणां पञ्चत्वं—तद्धि घनादेरर्जनरक्षणक्षयभोगर्हिंसादोषदर्शनमूलकं, तदेव दृष्टान्तैर्विशदयति—  
“तथाहि” इत्यादिना,

“दृष्यदुरीश्वर” इति, एतच्छायारूपख्यन्तदेशिकश्लोकः—“दुरीश्वरद्वारबहिर्वितर्दिकादुरासि-  
कायै रचितोऽयमञ्जलिः । यदञ्जनाभं निरपायमस्ति मे घनञ्जयस्यन्दनभूषणं घनम्” इति,  
“पारम्” इति, धनार्जनदुःखपारप्रापयितृत्वात्पाराख्येयं तुष्टिः, ऐकागारिकः=चौरः, “ऐकागा-  
रिकद् चोरे” इति पाणिनीयात् । अर्जनदोषदर्शनेऽपि कदाचिद्भोगाभिलाषेण प्रवृत्तिः स्याद् रक्ष-  
णभयार्त्तस्य तु प्रवृत्तेरतितरामसंभव इति तदीयायास्तुष्टेः सुपारता, क्षयं भावयतः कदाचित्प्रवृत्तिः,



तथा 'महतायासेनार्जितं धनं भुज्यमानं क्षीयते' इति तत्पक्षयं भावयतो विषयोपरमे या तुष्टिः सा तृतीया 'पारापारम्' उच्यते ।

एवं 'शब्दादिभोगाभ्यासात् प्रवर्धन्ते कामाः, ते च विषयाऽप्राप्तौ कामिनं दुःखा कुर्वन्ति' इति भोगदोषं भावयतो विषयोपरमे या तुष्टिः सा चतुर्थी 'अनुत्तमाम्भ' उच्यते ।

एवं 'नानुपहत्य भूतानि विषयोपभोगः संभवति' इति हिंसादोषदर्शनाद्विषयोपरमे या तुष्टिः सा पञ्चमी 'उत्तमाम्भ' उच्यते ।

एवमाध्यात्मिकीभिश्चतसृभिर्वाह्याभिश्च पञ्चभिः 'नवतुष्टयोऽभिमताः' ५० गौणमुख्यभेदै ( दा )ः सिद्धीराह—

ऊहः—शब्दोऽध्ययनं—दुःखविघातास्त्रयः—सुहृत्प्राप्तिः ।

दानं च सिद्धयोऽष्टौ सिद्धेः पूर्वोऽङ्कुशस्त्रिविधा ॥ ५१ ॥

विहन्यमानस्य दुःखस्य त्रित्वात्तद्विघातास्त्रय इतीमा मुख्यास्तिस्रः सिद्धयः, तदुपायतया त्वितरा गौण्यः पञ्च सिद्धयः, ता अपि हेतुहेतुमत्तया व्यवस्थिताः । तत्राऽऽद्याऽध्ययनलक्षणासिद्धिर्हेतुरेव मुख्यास्तु सिद्धयो हेतुमत्य एव, मध्यमास्तु हेतुहेतुमत्यः । विधिवद्गुरुमुखादध्यात्मविद्यानामक्षरस्वरूपग्रहणम्=अध्ययनं, प्रथमा सिद्धिः 'तारम्' उच्यते ।

तत्कार्यं शब्दः='शब्द' इति पदं—शब्दजनितमर्थज्ञानमुपलक्षयति—कार्ये

कदाचिदप्रवृत्तिः इति—तदीया तुष्टिः पारावाराख्या, भोगे रोगमयं भावयतस्तुष्टिः स्वार्थपरेति तस्या उत्तमेतराम्भस्त्वम्, हिंसादोषतस्तस्यास्तुष्टेस्तु कारुण्यमूलकत्वादुत्तमाम्भस्त्वम् ॥ ५० ॥

कारिकायां क्रमोऽविवक्षितः, दुःखविघातानां त्रयाणामितरसिद्ध्यपेक्षयाऽभ्यर्हितत्वात्सकलसिद्धयन्तरोद्देश्यत्वाच्च प्राथम्यमित्याशयेनाह—“मुख्या” इति, अध्ययनं सिद्धयन्तरेहेतुत्वेनैव सत्तैरपेक्ष्यं न तु तस्य स्वतः किमपि माहात्म्यं, दुःखविघातरूपा मुख्यास्तिस्रः सिद्धयः, फलरूपा अन्तिमाः—तासां किमपि साध्यान्तरं नावशिष्यते, अन्यासां चतसृणां तु किञ्चित्सिद्धयन्तरमपेक्ष्य निमित्तत्वं किञ्चिदापेक्ष्य नैमित्तिकत्वं च पारिशेष्यात्सिद्धम्, अक्षरस्वरूपं=अक्षरहितानां शाश्वतानां वर्णानां स्वरूपं—पारायणमिति यावत्, संसारतरणस्य प्रथमहेतुत्वात् ताराख्याताऽध्ययनसिद्धेः, शब्दपदेनार्थो लक्ष्यते, तदाह—“अर्थज्ञानमुपलक्षयति” इति, अर्थज्ञानस्य सुखेन संसारतारकत्वात्सुतारत्वम्, तारसुतारयोर्गुरुभयोर्गुरुतकाशादध्ययनरूपत्वाच्छ्रवणेऽन्तर्भावः, उत्तरपक्षः स्वसिद्धान्तः, ऊहस्य मननरूपत्वमाह—“तदिदम्” इति,

१ तत्तत्साधनैर्निवार्यमाणस्याध्यात्मिकादिलक्षणस्य दुःखस्य त्रित्वसंख्यावत्त्वात्तस्य त्रित्ववतो दुःखस्य विघाता विनाशविशेषास्त्रयस्य प्रतियोगिभेदेन तद्वेदमुलभत्वात् ।



कारणोपचारात्, सा द्वितीया सिद्धिः ‘सुतारम्’ उच्यते । पाठार्थाभ्यां तदिदं द्विधा श्रवणम् ।

“ऊहः”=तर्कः आगमाविरोधिन्यायेनागमार्थपरीक्षणम् । परीक्षणं च=संशयपूर्वपक्षनिराकरणेनोत्तरपक्षव्यवस्थापनं, तदिदं ‘मननम्’ आचक्षते आगमिनः, सा तृतीया सिद्धिः ‘तारतारम्’ उच्यते ।

स्वोत्प्रेक्षितं मननममननमेवासुहृत्सम्मतमिति द्वितीयं मननमाह—“सुहृत्प्राप्तिः” न्यायेन स्वयं परीक्षितमप्यर्थं न श्रद्धयते—न यावद् गुरुशिष्यसब्रह्मचारिभिः सह संवादयते, अतः सुहृदां गुरुशिष्यसब्रह्मचारिणां संवादकानां प्राप्तिः=“सुहृत्प्राप्तिः” सा सिद्धिश्चतुर्थी ‘रम्यक’ उच्यते ।

“दानं च”=शुद्धिर्विवेकज्ञानस्य—“दैर्घ्यं शोधन” इत्यस्माद्धातोर्दानपदव्युत्पत्तेः । यथाह—भगवान् पतञ्जलिः—“विवेकैक्यातिरविप्लवा हानोपायः” अविप्लवः=शुद्धिः, सा च सवासनसंशयविपर्यासानां परिहारेण विवेकैकसाक्षात्कारस्य स्वच्छप्रवाहेऽवस्थापनं, सा=शुद्धिः च न विनादरनैरन्तर्यदीर्घकालसेविताभ्यासपरिपाकाद्भवतीति दानेन सोऽपि संगृहीतः, सेयं पञ्चमी सिद्धिः, ‘सदामुदितम्’ उच्यते ।

तिस्रश्च मुख्याः सिद्धयः—प्रमोदमुदितमोदमानाः ॥ इति “अष्टौ सिद्धयः” ॥

अन्ये व्याचक्षते—“विनोपदेशादिना प्राग्भवीयाभ्यासवशात्तत्त्वस्य स्वयमूहनं यत् सा सिद्धिः=“ऊहः” । यस्य साङ्ख्यशास्त्रपाठमन्यदीयमाकर्ण्य ज्ञानमुत्पद्यते सा सिद्धिः=“शब्दः”—शब्दपाठान्तरभावाद् । यस्य शिष्याचार्यसंबन्धेन संवादेन साङ्ख्यशास्त्रं ग्रन्थतोऽर्थतश्चाधीत्य ज्ञानमुत्पद्यते

मननस्याध्ययनात्तारादप्यधिकतारकत्वात्तारतरत्वम्, सब्रह्मचारिणः=सतीर्थ्याः—सहाध्यायिन इति यावत्, सुहृद्भिः सह शास्त्रार्थसंवादस्यातिरमणीयत्वात्सुहृत्प्राप्तेः रम्यता, सवासनानां=संस्कारसहितानां संशयविपर्यासादीनां परिहारेण विवेकसाक्षात्कारस्य शुद्धे निरन्तरे प्रवाहेऽवस्थानं=परमा शुद्धिः, सा च सदा मोदहेतुत्वात्सदामुदिताख्या, तिस्रो मुख्याः सिद्धयः=आधिभौतिकाध्यात्मिकाधिदैविकाख्यदुःखत्रयविघातरूपाः, प्राग्भवीशोभ्यासः=पूर्वजन्मसु ज्ञानाभ्यासः,

अन्यैः कृतस्त्वर्थो न सङ्गतोऽपि प्रेक्षावतां परीक्षणाय तं प्रदर्शयति—“विनोपदेशादिना” इत्यादिना

१ निःसंदेहतयागमविदः । २ आत्मनो हितम् । ३ योगसू० (२।२६) । ४ प्रकृतिपुरुषभेदसाक्षात्कारस्य । ५ शब्द इति पदेन पाठ उपलक्ष्यते शब्दस्य पाठभ्यन्तरत्वात् ।



साध्ययनहेतुका सिद्धिः="अध्ययनम्" । "सुहृत्प्राप्तिः" इति । यस्याधिगततत्त्वं सुहृदं प्राप्य ज्ञानमुत्पद्यते सा ज्ञानलक्षणा सिद्धिस्तस्य "सुहृत्प्राप्तिः" । "दानं च" सिद्धिहेतुः—धनादिदानेनाराधितो ज्ञानी ज्ञानं प्रयच्छति । अस्य च युक्तायुक्तत्वे सूरीभिरेवावगन्तव्ये इति कृतं परदोषोद्भाववेन सिद्धान्तमात्रव्याख्यानप्रवृत्तानाम्" इति ।

सिद्धितुष्टिविपर्ययेणाशक्तिर्बुद्धिविधः सप्तदशैष्टव्यः ।

अत्र प्रत्ययसर्गे सिद्धिरूपादेयेति प्रसिद्धमेव, तन्निवारणहेतवस्तु विपर्ययाशक्तिस्तुष्टयो हेया इत्याह—"सिद्धेः पूर्वोऽङ्कुशस्त्रिविधः" इति । "पूर्व" इति विपर्ययाशक्तिस्तुष्टीः परामृशति । ताः=सिद्धिकरिणीनामङ्कुशो—निवारकत्वाद् । अतः सिद्धिपरिपन्थित्वाद्ङ्कुश इवेति विपर्ययाशक्तिस्तुष्टयो हेया इत्यर्थः ॥ ५१ ॥

स्यादेतत्—पुरुषार्थप्रयुक्ता तुष्टिः, स च पुरुषार्थः प्रत्ययसर्गाद्वा तन्मात्रसर्गाद्वा सिध्यतीति कृतमुभयसर्गेणेत्यत आह—

न विना भावैर्लिङ्गं न विना लिङ्गेन भावनिर्वृत्तिः ।

लिङ्गाख्यो भावाख्यस्तस्मान्निर्दिष्टा प्रवर्तते सर्गः ॥ ५२ ॥

"लिङ्गम्" इति तन्मात्रसर्गमुपलक्षयति, "भावैः" इति च प्रत्ययसर्गम् । एतदुक्तं भवति—तन्मात्रसर्गस्य पुरुषार्थसाधनत्वं, स्वरूपं च, "न" प्रत्ययसर्गाद् "विना" भवति—एवं प्रत्ययसर्गस्य स्वरूपं, पुरुषार्थसाधनत्वं च, "न" तन्मात्रसर्गादिते—इत्युभयथा सर्गप्रवृत्तिः । भोगः=पुरुषार्थो न भोग्यान्=शब्दादीन्, भोगायतनं च=शरीरद्वयमन्तरेण सम्भवतीत्युपपन्नस्तन्मात्रसर्गः—

"पूर्वो"—विपर्ययाशक्तिस्तुष्ट्याख्यस्त्रिविधः सिद्धिरङ्कुशः, "सिद्धिपरिपन्थित्वात्"—सिद्धि-विघातकत्वात् ॥ ५१ ॥

प्रत्ययसर्गो महदादिसर्गः, तन्मात्रसर्गः=आकाशादिसर्गः,

पुरुषार्थरूपाय भोगाय वस्तुत्रयमपेक्षितं—भोग्यं—भोगाधिकरणं—भोगसाधनं च, राजादिकर्तृके हि भोगे भोग्यं=वनितादि, भोगाधिकरणं=शय्यादि, भोग(ग्य)साधनानि च=पानाद्युपेयानादीन्यपेक्ष्यन्ते; पुरुषार्थविषये चैतन्नयं किंरूपमित्याकाङ्क्षायां भोग्यं=शब्दादिकं, भोगाधिकरणं=शरीरं स्थूलसूक्ष्मरूपेण द्विविधं, भोगसाधनानि च=करणानि बाह्यान्तरभेदेन द्विविधानि, तत्र भोगभोगाधिकरणयोः संपादनाय तन्मात्रसर्गो—भोगसाधनसंपादनाय च प्रत्ययसर्गोऽपेक्षित इति सर्गद्वयमपेक्षितमेव, अन्यतराभावे पुरुषार्थासिद्धिरित्याह—"भोगः पुरुषार्थः" इत्यादिना,

१ यथा मदोन्मत्तामपि करिणीं लोहमयोऽङ्कुशो निरुणद्धि तथा पुरुषं प्रेक्षूनामपि सिद्धीनां विपर्ययाशक्तिस्तुष्ट्याख्योऽङ्कुशो यतो निरोधकस्ततस्तास्तिस्रो हेया इति भावः ।



एवं स एव भोगो भोगसाधनानि=इन्द्रियाण्यन्तःकरणानि चान्तरेण न संभवति, न च तानि धर्मादिभिर्भावैर्विना संभवन्ति, न चापवर्गहेतुर्विवेकख्यातिरुभयसर्गेण विनेत्युपपन्न उभयविधः “सर्गः” । अनादित्वाच्च बीजाङ्कुरवन्नान्योन्याश्रयदोषभाव इति । कल्पादावपि प्राचीनकल्पोत्पन्नभावलिङ्गसंस्कारवशाद्भावलिङ्गयोरुत्पत्तिर्नानुपपन्नेति सर्वमवदातम् ॥ ५२ ॥

विभक्तः प्रत्ययसर्गः, भूतादिसर्गं च विभजते—

अष्टविकल्पो दैवस्तैर्यग्योनश्च पञ्चधा भवति ।

मानुषकश्चैकविधः समासतो भौतिकः सर्गः ॥ ५३ ॥

ब्राह्मः, प्राजापत्यः, ऐन्द्रः, पैत्रो, गन्धर्वो, याक्षो, राक्षसः, पैशाचः—इत्यष्टविधो=“दैवैः” सर्गः । “तैर्यग्योनश्च पञ्चधा भवति”—पशुमृगपक्षिसरीसृपस्थावरा इति । “मानुषकश्चैकविध” इति । ब्राह्मणत्वाद्यवान्तरजातिभेदाविवक्षया—संस्थानस्य चतुर्ष्वपि वर्णेष्वविशेषात् । “समासतः”=सङ्क्षेपतः “भौतिकः सर्गः” । घटादयस्त्वशरीरत्वेऽपि स्थावरा एवेति ॥ ५३ ॥

ननु धर्मादयो भावाः शरीरापेक्षाः, शरीरं च धर्माद्यपेक्षमिति परस्परश्रयेणोभयमपि न संभवेदित्याशङ्क्याह—“बीजाङ्कुरवद्” इति ॥ ५२ ॥

ब्रह्मलोके “ब्राह्मः” सर्गः, प्रजापतयो दक्षादयस्तदीयः सर्गः=“प्राजापत्यः” इन्द्रलोके “ऐन्द्रः” सर्गः, पितृलोके “पैत्रः” गन्धर्वयक्षरक्षःपिशाचा अपि देवयोनित्वेन देवा एवेति तत्सर्गोऽपि “दैव” एव,

“पशुमृग” इति, पशवः=ग्राम्याश्चतुष्पदाः=गवाश्वादयः, मृगाः=आरण्यकाश्चतुष्पदाः=हरिणादयः, पक्षिणः=पतत्रवन्तो=पृष्ठादयः, सरीसृपाः=अल्पचरणाश्चरणरहिता वा=सर्पशतपदी-वृश्चिकादयः, स्थावराः=प्रायः प्रत्यक्षचेष्टारहिताः=दृक्षादयः, अत्र च सरीसृपेषु कीटादीनां, निर्जीवानां घटादीनां च स्थावरेष्वन्तर्भावो बोध्यः,

“संस्थानस्य”=आकृतिभेदस्यावयवसंस्थानकृतस्य “चतुर्षु”=ब्राह्मणक्षत्रियवैश्यशूद्रेषु “अशरीरत्वे”=सजीवशरीरवैशिष्ट्याभावे “निर्जीवशरीरं तु सर्वस्यापि मूर्तपदार्थस्यास्त्येव” प्रायः शरीरशब्देन जीवच्छरीरस्यैव बोधो लोके प्रसिध्यतीत्यभिप्रायः, शीर्यमाणतारूपो व्युत्पत्ति-लभ्यस्त्वर्थो मूर्तपदार्थमात्रमन्तर्भावयति ॥ ५३ ॥

१ अष्टौ विकल्पा विभिन्नजातिकल्पना यस्मिन्स्त तथोक्तः । २ तिर्यग्योनैर्यं सर्गस्तैर्यग्योनः, तस्येदमित्यण् । ३ देवानामयं सर्ग इत्यर्थः । ४ सरीसृपग्रहणेन कुटिलगतिमन्तो जलकादा योऽपि सर्वे ब्राह्माः । कुटिलं सर्पति गच्छतीति व्युत्पत्तेः, नित्यं कौटिल्ये गताविति यङ्, तदन्ता-त्पचाद्यचि, यङोचिचेति यङो लुक् । ५ यथा—बीजस्य प्राथम्यमङ्कुरस्य वेत्यनिर्णयेऽपि नेतरेत-राश्रयदोषोऽभ्युपगम्यते तद्वत् । ६ पतन्तं खगं त्रायेते यौ पक्षौ तद्वन्त इत्यर्थः । ७ जडतया-घटादीनां भोगायतनशरीरत्वाभावे सत्यपि स्थावरान्तर्भाव एव तेषां प्रतिपत्तव्यो नान्यत्रेत्यर्थः ।



भौतिकस्यास्य सर्गस्य चैतन्योत्कर्षनिकर्षतारतम्याभ्यामूर्ध्वाधोमध्यभावेन त्रैविध्यमाह—

ऊर्ध्वं सत्त्वविशालस्तमोविशालश्च मूलतः सर्गः ।

मध्ये रजोविशालो ब्रह्मादिस्तम्बपर्यन्तः ॥ ५४ ॥

“ऊर्ध्वं सत्त्वविशालः”=द्युप्रभृतिसत्यान्तो लोकः सत्त्वबहुलः । “तमो-  
विशालश्च मूलतः सर्गः”=पश्वादिस्थावरान्तः, सोऽयं मोहमयत्वात्तमोबहुलः ।  
भूर्लोकस्तु समद्वीपसमुद्रसन्निवेशः “मध्ये रजोविशालः” —धर्माधर्मानुष्ठानप-  
रत्वाहुःखबहुलत्वाच्च । तामिमां लोकसंस्थितिं संक्षिपति—“ब्रह्मादिस्तम्बप-  
र्यन्तः” । स्तम्बग्रहणेनोपलक्षणतया वृक्षादयोऽपि संगृहीताः ॥ ५४ ॥

तदेवं सर्गं दर्शयित्वा तस्यापवर्गसाधनवैराग्योपयोगिनीं दुःखरूपतामाह—  
तत्र जरामरणकृतं दुःखं प्राप्नोति चेतनः पुरुषः ।

लिङ्गस्या विनिवृत्तेस्तस्माद्दुःखं स्वभावेन ॥ ५५ ॥

“तत्र”=शरीरादौ यद्यपि विविधा विचित्रानन्दभोगभागिनः प्राणभृ-  
ज्ज्ञेदाः तथाऽपि सर्वेषां “जरामरणकृतं दुःखम्” अवशिष्टम् । सर्वस्य खलु  
कृपेरपि मरणत्रासो=“मा न भूवम्” ‘भूयासम्’ इत्येवमात्मकोऽस्ति । दुःखं च  
भयहेतुरिति मरणं “दुःखम्” ।

यौः=अन्तरिक्षं=गृथिव्याः सन्निहितं भुवर्नामकम्, प्रभृतिशब्देन स्वर्महर्जनस्तपःसमाख्यानां  
लोकानां ग्रहणम्,

सत्यं च=गृथिव्या भूर्लोकसमाख्याया विप्रकृततमं, पट्च च भुवरादिषु सत्यान्तेषु लोकेषु  
क्रमात्सत्त्वस्याधिक्यं=तारतम्येनोत्कर्षः,

भूर्लोके तमसः क्रमादुत्कर्षो भवति—पश्वादिषु पशुमृगपक्षिसरीसृपस्थावरसहितेषु, भूर्लोके  
एव महत्प्रेषु क्रमादजस उत्कर्षः—ब्रह्मक्षत्रविद्विद्रेषु रजसो हि कार्यं धर्माधर्मादिकं दुःखबाहुल्यं  
चोपलभ्यते मध्यमणिन्यायेन,

“भूर्लोकस्तु समद्वीपसमुद्रसन्निवेशः” इत्यंशस्य “अस्ति” इति शेषेण सार्थकस्योभयसंबन्धः—  
“मूलतः” इत्यत्र “मध्य” इत्यत्र च, भूर्लोको योऽस्ति तत्रैव “मूलतः”=अधोऽधः पश्वादिर्गो  
“मध्ये” च मानवसर्गः, अधस्तनत्वं च न दिगपेक्षं किंतु तमोऽपेक्षम्, एवं मध्यत्वमपि  
रजोऽपेक्षं—रजसः सत्त्वतमसोर्मध्ये स्थितत्वात् ॥ ५४ ॥

‘मा न भूवम्’ ‘भूयासम्’ मम नाशो न स्यात्सर्वदैव च जीवन्त्स्यामित्यर्थः, “दुःखं च भय-  
हेतुः” तथा च यथा धूमाद् हेतोः हेतुमान्वह्निस्त्वमीयते—तथैव हेतुमतो मृत्युभयात्सदाभूय-  
मानात्सततवर्तिनो हेतोर्दुःखस्यानुमानमित्यर्थः, लिङ्गशरीरस्यैव वस्तुतः सर्वं दुःखं, तथापि

१ “स्तम्बो गुच्छस्तृणादिनः” इत्यमरः ।



स्यादेतत्-दुःखादयः प्राकृता बुद्धिगुणाः, तत्कथमेते चेतनसम्बन्धिनो भवन्ति ? इत्यत आह-“पुरुषः” इति । पुरि=लिङ्गे शेत इति “पुरुषः” । लिङ्गं च तत्संबन्धीति चेतनोऽपि तत्संबन्धी भवतीत्यर्थः । कुतः पुनर्लिङ्ग-संबन्धिदुःखं पुरुषस्य चेतनस्य ? इत्यत आह-“लिङ्गस्याविनिवृत्तेः” । पुरुषाद् भेदाग्रहालिङ्गधर्मानात्मन्यध्यस्यति पुरुषः । अथवा दुःखप्राप्ताववधिराज्ञा कथ्यते-“लिङ्गं यावन्न निवर्तते तावद्” इति ॥ ५५ ॥

उक्तस्य सर्गस्य कारणविप्रतिपत्तीर्निराकरोति-

इत्येष प्रकृतिकृतो महदादिविशेषभूतपर्यन्तः ।

प्रतिपुरुषविमोक्षार्थं स्वार्थं इव परार्थं आरम्भः ॥ ५६ ॥

आरभ्यत इति “आरम्भः”=सर्गः महदादिभूयन्तः प्रकृत्यैव कृतो नेश्वरेण, न ब्रह्मोपादानो, नाप्यकारणः-अकारणत्वे ह्यत्यन्ताभावोऽत्यन्तभावो वा स्यात्, न ब्रह्मोपादानः-चितिशक्तेरपरिणामात् । नेश्वराधिष्ठितप्रकृतिकृतः-निर्व्यापारस्याधिष्ठातृत्वासंभवात् । न हि निर्व्यापारस्तक्षा वाश्याद्यधितिष्ठति ।

ननु प्रकृतिकृतश्चेत्-तस्या नित्यायाः प्रवृत्तिशीलाया अनुपरमात् सदैव सर्गः स्यादिति न कश्चिन्मुच्येतेत्यत आह-“प्रतिपुरुषविमोक्षार्थं स्वार्थं इव परार्थं आरम्भः” इति । यथोदनकाम ओदनाय पाके प्रवृत्त ओदनसिद्धौ निवर्तते-एवं प्रत्येकं पुरुषान् मोचयितुं प्रवृत्ता प्रकृतिर्यं पुरुषं मोचयति तं प्रति पुनर्न प्रवर्तते, तदिदमाह-“स्वार्थं इव” । स्वार्थं यथा-तथा परार्थं आरम्भ इत्यर्थः ॥ ५६ ॥

पुरुषेण तस्याभेदग्रहात्पुरुषोऽपि दुःखवान् भवति, यदा तु वास्तवेन भेदग्रहेण भ्रमात्मकस्याभेदग्रहस्य नाशः-तदा दुःखनिवृत्तिः इत्याह-“स्यादेतद्” इत्यादिना,

“लिङ्गस्याविनिवृत्तेः” इति, लिङ्गशरीरस्याविनिवृत्तेः=नाशाभावादेतोः “पुरुषो दुःखं प्राप्नोति” इत्येकोऽर्थः, तत्र “अविनिवृत्तेः” इति-हेतौ पञ्चमी, “अथवा” पक्षान्तरे, “लिङ्गस्याऽऽविनिवृत्तेः” इति च्छेदः, ततश्च सूक्ष्मशरीरनाशावधि दुःखमित्यर्थः, “विनिवृत्तेः” इति पञ्चमी तु मेयादार्थकस्याङो योगे ॥ ५६ ॥

विशेषभूतानि=स्थूलभूतानि, “आरम्भ” इति, कर्मणि प्रत्ययः, असंमूलकत्वं जगतो निराकरोति-“अकारणत्वे हि” इति, वेदान्तिसंमतं ब्रह्ममूलकत्वं जगतो निराकरोति-“न ब्रह्मोपादान” इति, नैयायिकैर्भक्तिवादिभिश्चोपन्यस्तमीश्वराधिष्ठातृत्ववादं निराकरोति-“नेश्वर” इति “तक्षा”=काष्ठतक्षकः, वाश्यादि=वाशीलक्षण आशुधविशेषः, सर्वं तस्य शस्त्रजातं करपत्र-प्रसूखमत्रादिशब्देनाभिप्रेतम्,

स्वपक्षदो पान् वेदान्तिप्रभृतिभिरुपन्यस्तान् वारयति-“ननु” इत्यादिना, “परार्थः”=पुरुषार्थः=पुरुषभोगापवर्गप्रयोजन इत्यर्थः ॥ ५६ ॥

१ ‘पञ्चम्यपाङ्परिभिः’ (पा० २ । ३।१०) । २ ३८-तमसंख्याकारिकायाम् ।



स्यादेतत्-स्वार्थं, परार्थं वा चेतनः प्रवर्तते, न च प्रकृतिरचेतनैवं भवि-  
तुमर्हति, तस्मादस्ति प्रकृतेरधिष्ठाता चेतनः, न च क्षेत्रज्ञाश्चेतना अपि प्रकृ-  
तिमधिष्ठातुमर्हन्ति-तेषां प्रकृतिस्वरूपानभिज्ञत्वात्, तस्मादस्ति सर्वार्थदर्शी  
प्रकृतेरधिष्ठाता, स चेश्वर इत्यत आह-

वत्सविवृद्धिनिमित्तं क्षीरस्य यथा प्रवृत्तिरज्ञस्य ।

पुरुषविमोक्षणनिमित्तं तथा प्रवृत्तिः प्रधानस्य ॥ ५७ ॥

दृष्टमचेतनमपि प्रयोजनं प्रति प्रवर्तमानम् । यथा-वत्सविवृद्धयर्थं क्षीर-  
मचेतनं प्रवर्तते-एवं प्रकृतिरचेतनाऽपि पुरुषविमोक्षणाय प्रवर्तिष्यते । न च  
क्षीरप्रवृत्तेरपीश्वराधिष्ठातृनिबन्धनत्वेन साध्यत्वान्न साध्यव्यभिचार इति  
साम्प्रतं-प्रेक्षावतः प्रवृत्तेः स्वार्थकारुण्याभ्यां व्याप्तत्वात् । ते च जगत्सर्गा-  
व्यावर्तमाने प्रेक्षावत्प्रवृत्तिपूर्वकत्वमपि व्यावर्तयतः । न ह्यवाप्तसकलैप्सितस्य  
भगवतो जगत्सृजतः किमप्यभिलषितं भवति, नापि कारुण्यादस्य सर्गे  
प्रवृत्तिः । प्राक् सर्गाज्जीवानामिन्द्रियशरीरविषयानुत्पत्तौ दुःखाभावेन कस्य  
ग्रहाणेच्छाकारुण्यं सर्गोत्तरकालं दुःखिनोऽवलोक्य कारुण्याभ्युपगमे दुरुत्तर-  
मितरेतराश्रयदूषणं-कारुण्येन सृष्टिः सृष्ट्या च कारुण्यमिति । अपि च करुणया  
प्रेरित ईश्वरः सुखिन एव जन्तून् सृजेन्न विचित्रान् । ‘कर्मवैचित्र्याद्वैचित्र्यम्’  
इति चेत्-कृतमस्य प्रेक्षावतः कर्माधिष्ठानेन । तदनधिष्ठानमात्रादेवाचेतन-  
स्यापि कर्मणः प्रवृत्त्युपपत्तेः-तत्कार्यशरीरेन्द्रियविषयानुत्पत्तौ दुःखानुत्पत्ते-  
रपि सुकरत्वात् । प्रकृतेस्त्वचेतनायाः प्रवृत्तेर्न स्वार्थानुग्रहो, न वा कारुण्यं,

दृष्टसाम्येनादृष्टसिद्धिरिति नियमः, न चाचेतनस्य स्वार्था परार्था वा प्रवृत्तिर्दृष्टेति प्रकृतेर-  
दृष्टा प्रवृत्तिः कथं कल्प्यते ? इत्याशङ्क्य समाधत्ते-“वत्स” इत्यादिना, उपभुक्ततृणादेरप्रसृताया  
गोर्न क्षीरस्रुत्पद्यते, तस्या एव प्रसृताया वत्सविवृद्धये तृणादेरुपभुक्तादसभावमापन्नात्पृथग् भवत्  
क्षीरं क्षीराशये संधीयते, इयमेव क्षीरस्य वत्सविवृद्धये प्रवृत्तिः, तत्र च न गोः प्रयत्नः कश्चि-  
दस्ति तस्या वत्सस्य वा, -यनस्य क्षीरोत्पत्तावकिञ्चित्करत्वात्, ततश्च “वत्सचूपणादिनैव  
क्षीरप्रवृत्तिः-“इत्यादिश्रीशङ्करोक्तिर्ब्रह्मसूत्रभाष्योक्तोत्पत्तैव” श्रीशङ्करोक्तक्षीरप्रवृत्तेरपि चेतना-  
धिष्ठितत्वं दूषयति-“प्रेक्षावत” इत्यादिना, “स्वार्थकारुण्याभ्याम्” इति, नव्यास्तु कारुण्यमपि,  
स्वार्थमूलकमेव, परक्लेशान् दृष्ट्वा स्वयं दुःखितो हि पुरुषः स्वदुःखविमोचनायैव परदुःखग्रहाणाय  
यसते, यस्तु परदुःखेन न दुःखितस्तस्य तत्प्रहाणेऽप्रवृत्तेरित्याहुः ।

ननु स्वार्थाद्विग्रहकारुण्यान्यतरासंभवात्प्रकृतेरपि कथं सर्गे प्रवृत्तिः ? इत्यत्राह-“प्रकृतेस्तु”



प्रयोजकमिति नोक्तदोषप्रसङ्गः । पारार्थ्यमात्रं तु प्रयोजकमुपपद्यते । तस्मात्सुष्ठूक्तं—“वत्सविवृद्धिनिमित्तम्” इति ॥ ५७ ॥

स्वार्थ इवेति दृष्टान्तितं तद्विभजते—

औत्सुक्यनिवृत्त्यर्थं यथा क्रियासु प्रवर्तते लोकः ।

पुरुषस्य विमोक्षार्थं प्रवर्तते तद्वदव्यक्तम् ॥ ५८ ॥

औत्सुक्यम्=इच्छा, सा खल्विष्यमाणप्राप्तौ निवर्तते । इष्यमाणश्च स्वार्थः—  
इष्टलक्षणत्वात्फलस्य । दार्ष्टान्तिके योजयति—“पुरुषस्य विमोक्षार्थं प्रवर्तते  
तद्वदव्यक्तम्” इति ॥ ५८ ॥

ननु भवतु प्रकृतेः पुरुषार्थः प्रवर्तको, निवृत्तिस्तु कुतस्त्या प्रकृतेः ?  
इत्यत आह—

रङ्गस्य दर्शयित्वा निवर्तते नर्तकी यथा नृत्यात् ।

पुरुषस्य तथात्मानं प्रकाश्य विनिवर्तते प्रकृतिः ॥ ५९ ॥

“रङ्गस्य” इति स्थानेन—स्थानिनः पारिषदानुपलक्षयति । “आत्मानं”  
शब्दाद्यात्मना, पुरुषाद्देहेन, च “प्रकाश्य” इत्यर्थः ॥ ५९ ॥

स्यादेतत्—प्रवर्ततां प्रकृतिः पुरुषार्थं, पुरुषादुपकृतात् प्रकृतिर्लप्स्यते कश्चि-  
दुपकारम्—आज्ञासंपादनाराधितादिवाज्ञापयितुर्भुजिष्या, तथा च न परा-  
र्थोऽस्या आरम्भ इत्यत आह—

नानाविधैरुपायैरुपकारिण्यनुपकारिणः पुंसः ।

गुणवत्यगुणस्य सतस्तत्कार्यमपार्थक्यं चरति ॥ ६० ॥

यथा गुणवानप्युपकार्यपि भृत्यो निर्गुणोऽत एवानुपकारिणि स्वामिनि

इति, अचेतनानां हि क्षीरजलवाय्वादीनां सर्वत्र स्वार्थकारुण्याभ्यां विनैवैषां चेतनानामर्थं साध-  
यितुं प्रवृत्तिर्दृष्टा, तद्दर्शनाच्चादृष्टाया अचेतनप्रकृतिप्रवृत्तेः स्वार्थकारुण्यान्यतराभावेऽपि तत्र  
प्रवृत्तिकल्पना संगता ॥ ५७ ॥

“इच्छा”—प्रवृत्तिमात्ररूपा, साङ्ख्यमते गुणत्रयपर्याप्तवृत्तिर्न तु न्यायनय इवेच्छायाश्चेतन-  
धर्मत्वमिति तस्या अचेतने वृत्तित्रयोपक्षिप्ता “दार्ष्टान्तिके”—लोकप्रवृत्तिदृष्टान्तेन प्रतिपिपाद-  
यिषिते प्रकृतिपुरुषव्यवहारे ॥ ५८ ॥

“कुतस्त्या”—किमप्रयुक्ता,

रङ्गशब्देन परिपुच्यते, तेन चात्र लक्षणया पारिषदा उच्यन्ते—मुख्यार्थस्य स्थानस्य दर्शना-  
न्वयासंभवात्, अव्यक्तरूपायाः प्रकृतेः कथं व्यक्तिरूपः प्रकाश इत्यभिसन्ध्यायाह—“शब्दाद्या-  
मना” इति, स्वगुणैर्व्यक्तिमापन्नैः शब्दादिभिः, पुरुषभिन्नत्वेन स्वरूपेण चेत्यर्थः ॥ ५९ ॥



निष्फलाराधन-एवमियं प्रकृतिस्तपस्विनी “गुणवती” “उपकारिणी” अप-  
नुपकारिणि निर्गुणेऽपि पुरुषे व्यर्थपरिश्रमेति पुरुषार्थमेव यतते न स्वार्थ-  
मिति सिद्धम् ॥ ६० ॥

स्यादेतत्-नर्तकी नृत्यं परिषद्भ्यो दर्शयित्वा निवृत्तापि पुनस्तद्गृह्य-  
तूहलात्प्रवर्तते यथा-तथा प्रकृतिरपि पुरुषायात्मानं दर्शयित्वा निवृत्तापि  
पुनः प्रवर्त्स्यतीत्यत आह—

प्रकृतेः सुकुमारतरं न किञ्चिदस्तीति मे मतिर्भवति ।

या दृष्टाऽस्मीति पुनर्दर्शनमुपैमि पुरुषस्य ॥ ६१ ॥

सुकुमारता=अतिपेशलता-परपुरुषदर्शनासहिष्णुतेति यावद् । असूर्य-  
मश्या हि कुलवधूरतिमन्दाक्षमन्थरा प्रमादाद्विगलितसिचयाञ्चला चेदालो-  
क्यते परपुरुषेण-तदासौ तथा प्रयततेऽप्रमत्तां यथैनां न पुनः पुरुषान्तराणि  
पश्यन्तीति-एवं प्रकृतिरपि कुलवधूतोऽप्यधिका दृष्टा विवेकेन न पुन-  
र्द्रक्ष्यते इत्यर्थः ॥ ६१ ॥

स्यादेतत् पुरुषश्चेदगुणोऽपरिणामी कथमस्य मोक्षः ? सुचेर्वन्धनविश्ले-  
षार्थत्वात्, सवासनक्लेशकर्माशयानां च बन्धनसंज्ञितानां पुरुषेऽपरिणामिन्य-  
संभवात् । अत एवास्य न संसारः=प्रेत्यभावापरनामास्ति-निष्क्रियत्वात् ।  
तस्मात्पुरुषविमोक्षार्थमिति रिक्तं वच इतीमामाशङ्कामुपसंहारव्याजेनाभ्युपग-  
च्छन्नपाकरोति—

“भुजिष्या”=दासी, “न परार्थः” किन्तु लप्स्यमानस्वार्थनिबन्धन इत्यर्थः, “तपस्विनी”=  
दीना-“सुनिदीनौ तपस्विनौ”इत्यभिधानाद्, दीनत्वं च फललाभाभावात् ॥ ६० ॥

“परिषद्भ्यः”=पारिषदेभ्य इत्यर्थः, “तद्गृह्यकौतूहलात्”=परिषत्स्थितदर्शककौतुकवशात्,  
मन्दाक्षं=त्रपा तेन-मन्थरा=परदर्शनेऽप्रवृत्ता=“मन्दाक्षमन्थरा” “विगलितसिचयाञ्चला”=च्युत-  
पटप्रान्ता दृष्टा, “विवेकेन”=ज्ञानेन, “दृष्टा”=साक्षात्कृतपुरुषप्रतियोगिकभेदा, “न द्रक्ष्यते”=  
विवेकिनः पुरुषस्य दर्शनगोचरं न गमिष्यतीत्यर्थः ॥ ६१ ॥

“क्लेश”इत्यादि “अविद्याऽस्मितारागद्वेषाभिनिवेशाः पञ्च क्लेशाः” “क्लेशमूलः कर्माशयो  
दृष्टादृष्टजन्मवेदनीयः”, इति भगवत्पतञ्जलपुक्तः-कर्माशयः=क्लेशमूलभूतः, तत्कार्यं च=क्लेशः,  
वासना तु संस्कारः, प्रेत्यभावः=मृत्योरनन्तरं स्थितिः “रिक्तं”=प्रमत्तप्रलपितवच्छून्यम्=अर्थ-

१ यतोऽनेन पुरुषेणाहं दृष्टास्मीति मन्यमाना सती या प्रकृतिरस्य पुरुषस्य महर्शकस्य पुनर्दृष्टि-  
गोचरतां नाहं प्राप्नोमीति सर्वदा यायत्यतेऽतस्तस्याः प्रकृतेः सुकुमारतरत्वमित्यक्षरयोजना ।  
२ अत्यन्तकोमलता । ३ अतिमन्देऽतीव संकुचितेऽक्षिणी येन लज्जादिकर्मणा तत्तथोक्तं तेन मन्थरा  
शनैः शनैर्मन्दगामिनी । ४ योग० सू० ( २।३ ) । ५ यो० सू० ( २।१२ ) ।



तस्मान्न बध्यतेऽसौ न मुच्यते नापि संसरति कश्चित् ।

संसरति बध्यते मुच्यते च नानाश्रया प्रकृतिः ॥ ६२ ॥

अद्वा “न” कश्चित्पुरुषो “बध्यते” “न” कश्चित् “संसरति” “न” कश्चित् “मुच्यते” इति—“प्रकृतिः” एव तु “नानाश्रया” सती—“बध्यते” च, “संसरति” च “मुच्यते” च । बन्धमोक्षसंसारः पुरुष उपचर्यन्ते । यथा—जयपराजयौ भृत्यगतावपि स्वामिन्युपचर्यन्ते—तदाश्रयेण भृत्यानां तद्वागित्वात्, तत्फलस्य च शोकलाभादेः स्वामिसंबन्धात् । भोगापवर्गयोश्च प्रकृतिगतयोरपि विवेकाग्रहात्पुरुषसंबन्ध उपपादित इति सर्वं पुष्कलम् ॥ ६२ ॥

नन्ववगतं प्रकृतिगता बन्धसंसारापवर्गाः पुरुष उपचर्यन्त इति, किंसाधनाः पुनरेते प्रकृतेः ? इत्यत आह—

रूपैः सप्तभिरेव तु बध्नात्यात्मानमात्मना प्रकृतिः ।

सैव च पुरुषार्थं प्रति विमोचयत्येकरूपेण ॥ ६३ ॥

तत्त्वज्ञानवर्जं “बध्नाति” धर्मादिभिः “सप्तभि” “रूपैः” भावैरिति “पुरुषार्थं प्रति”=भोगापवर्गं प्रति “आत्मनात्मानम्” “एकरूपेण”=तत्त्वज्ञानेन=विवेकरूपात्या “विमोचयति”=पुनर्भोगापवर्गौ न करोतीत्यर्थः ॥ ६३ ॥

अवगतमीदृशं तत्त्वं, ततः किम् ? इत्यत आह—

एवं तत्त्वाभ्यासान्नास्मि न मे नाहमित्यपरिशेषम् ।

अविपर्ययाद्विशुद्धं केवलमुत्पद्यते ज्ञानम् ॥ ६४ ॥

तत्त्वेन विषयेण विषयि=ज्ञानमुपलक्षयति । उक्तप्रकारतत्त्वविषयज्ञानाभ्यासादादनैरन्तर्यदीर्घकालसेवितात्सत्त्वपुरुषान्यतासाक्षात्कारि ज्ञानमुत्प-  
रहितमित्यर्थः ‘संभवव्यभिचाराभ्यां स्याद्विशेषणमर्थवद्’ इति सतताव्यभिचरितौष्ण्यस्य वद्धे-  
रुष्णत्वोक्तिरिव सततमुक्तस्य पुरुषस्य मोक्षोक्तिरसंगता “अद्वा”=वस्तुतः “तत्त्वे त्वदाज्ञसा  
द्वयम्” इत्यमरः, “उपचर्यन्ते”=आरोप्यन्ते, “पुष्कलम्”=उपपन्नम् ॥ ६२ ॥

धर्माधर्मज्ञानाज्ञानवैराग्यावैराग्यैश्वर्यानिश्वर्याणि=अष्ट भावाः पूर्वमुक्ताः, तत्र ज्ञानं वर्जयित्वाऽ-  
न्यानि सप्त प्रकृतिरूपाणि=बन्धहेतवः ज्ञानाख्यं तु तदूर्ध्वं-बन्धविमोचकमित्याशयेनाह—“तत्त्व-  
ज्ञानवर्जम्” इति “भोगापवर्ग”=भोगश्चापवर्गश्च तयोः समाहारो भोगापवर्गमिति समाहारद्वन्द्वः  
“आत्मनात्मानम्” इत्यत्रास्य “बध्नाति-विमोचयति” इति क्रियाद्वये पर्यायेण संबन्धः “एक-  
रूपेण”=विवेकरूपात्यपरपर्यायेण=“तत्त्वज्ञानेन”=धर्मादिरूपबन्धहेतुभावसप्तकमित्रेन निज-  
स्वरूपेणेत्यर्थः ॥ ६३ ॥

“तत्त्वं”=वस्तुयाथात्म्यं, तच्च ज्ञानस्य विषयः, तेनात्र विषयिज्ञानमुपलक्ष्यते, तथा च  
“तत्त्वाभ्यासाद्” इत्यस्य “तत्त्वविषयज्ञानाभ्यासाद्” इत्यर्थः, सेवादरो, नैरन्तर्यं, कालदैर्घ्यं



द्यते=यद्विषयश्चाभ्यासस्तद्विषयकमेव साक्षात्कारमुपजनयति, तत्त्वविषयश्चाभ्यास इति तत्त्वसाक्षात्कारं जनयति । अत उक्तं—“विशुद्धम्” इति । कुतो विशुद्धम् ? इत्यत आह—“अविपर्ययाद्” इति । संशयविपर्ययौ हि ज्ञानस्याविशुद्धी, तद्विहितं “विशुद्धं” तदिदमुक्तम्—“अविपर्ययाद्” इति नियतमनियततया गृह्णन्संशयोऽपि विपर्ययः, तेन “अविपर्ययाद्” इति संशयविपर्ययाभावो दर्शितः । तत्त्वविषयत्वाच्च संशयविपर्ययाभावः ।

स्यादेतद्—उत्पद्यतामीदृशाभ्यासात्तत्त्वज्ञानम् । तथाप्यनादिना मिथ्याज्ञानसंस्कारेण मिथ्याज्ञानं जनयितव्यम् । तथा च तन्निमित्तस्य संसारस्यानुच्छेदप्रसङ्ग इत्यत उक्तं “केवलं”=विपर्ययेणासंभिन्नम् । यद्यप्यनादिर्विपर्ययवासना तथापि तत्त्वज्ञानवासनया तत्त्वविषयसाक्षात्कारमादधत्वाऽऽदिमत्यापि शक्या समुच्छेत्तुम् । तत्त्वपक्षपातो हि धियां स्वभावः । यथाहुः बाह्या अपि—

“निरुपद्रवभूतार्थस्वभावस्य विपर्ययैः ।

न बाधोऽयन्नवच्चेऽपि बुद्धेस्तत्पक्षपाततः” इति ।

ज्ञानस्वरूपमुक्तं—“नास्मि न मे नाहमिति” इति । “नास्मि” इति । अनेनात्मनि क्रियामात्रं निषेधति । यथाहुः—“कृन्वस्तयः क्रियासामान्यवचना”

चेति वितयमपेक्षितम्, अन्यतमाभावे फलाभावः, तथा हि—ज्ञानाभ्यासोऽनादरेण चिरं निरन्तरं सेवितोऽपि न फलाय, एवमादरेणापि क्षणं निरवबन्धं सेवितो न फलायेति बोध्यम्, “अविपर्ययाद् इत्युक्तत्वात्संशयस्यानिषेध इति संशयग्रस्तं ज्ञानं कथं शुद्धम् ? इत्यत आह—“नियतमनियततया” इति, नियतत्वं वस्तुनो लक्षणं, न च नियते संशय उपपद्यते, किं तु नियतस्यानियतत्वेन ग्रहः=संशयः, स च तथाभूतस्यातथाभूतत्वग्रहरूपस्य=विपर्ययस्यैव विशेष इत्यभिप्रायः, कुतोऽत्र संशयविपर्ययौ न ? इत्यत आह “तत्त्वविषयत्वाच्च” इति, यस्य वस्तुनः स्वरूपं यादृशं तस्य तेन रूपेण याथावर्थेन ज्ञाने कुतः संशयस्य विपर्ययस्य वा संभव इति भावः ।

“विपर्ययवासना”=मिथ्याज्ञानसंस्कारः=प्रकृतिपुरुषयोर्वस्तुतो विविक्तयोरविविक्तत्वग्रहः, न हि ‘नादिमताऽनादेर्नाश’ इति कश्चिन्नियमोऽस्ति नैयायिकनये प्रागभावस्यानादेः सादिना ध्वंसेन नाशस्य दृष्टत्वादिति भावः,

“तत्त्वपक्षपातो हि” इति, यथाकथञ्चिद्भ्रमे पतिताऽपि धीस्तत्त्वं प्रकाशितमात्रं प्रति स्वभावतो धावति,

“निरुपद्रव” इति, निरुपद्रवः=संशयाद्युपद्रवरहितो यो भूतार्थः=परमार्थः तस्य तदुपलब्धितस्य तज्ज्ञानस्य “विपर्ययैः”=भ्रमैः “यन्नवच्चे”=“अतिशयेन” यन्ने कृतेऽपि बाधो नैव भवति, बुद्धिर्हि तत्त्वपक्षपातिनी विपर्ययाननादृत्य तत्त्वमेवावलम्बते “नास्मि”=न सक्रियोऽहम्=अध्य-



इति । तथा चाध्यवसायाभिमानसंकल्पालोचनानि चान्तराणि, बाह्याश्च सर्वे व्यापाराः, आत्मनि प्रतिषिद्धानि बोद्धव्यानि ।

यतश्चात्मनि व्यापारावेशो नास्त्यतो “नाहम्” । अहमिति कर्तृपरम् । ‘अहं जानामि’ ‘अहं जुहोमि’ ‘अहं ददे’ ‘अहं भुञ्जे’ इति सर्वत्र कर्तुः परामर्शात्, निष्क्रियत्वे च सर्वकर्तृत्वाभावः । ततः सुष्ठूक्तं—“नाहम्” इति । अत एव “न मे” । कर्ता हि स्वामितां लभते, तदभावाच्च कुतः स्वाभाविकी स्वामिता ? इत्यर्थः । अथवा “नास्मि” इति=पुरुषोऽस्मि=न प्रसवधर्मा । अप्रसवधर्मत्वाच्चाकर्तृत्वमाह—“नाहम्” इति । अकर्तृत्वाच्च न स्वामितेत्याह—“न मे” इति । नन्वेतावत्सु ज्ञातेष्वपि कश्चित्कदाचिदज्ञातो विषयोऽस्ति, तज्ज्ञानं च जन्तून्बन्धयिष्यतीत्यत आह—“अपरिशेषम्” इति । नास्ति किञ्चिदस्मिन् परिशिष्टं ज्ञातव्यं—यदज्ञानं बन्धयिष्यतीत्यर्थः ॥ ६४ ॥

किं पुनरीदृशेन तत्त्वसाक्षात्कारेण सिध्यति ? इत्यत आह—

तेन निवृत्तप्रसवामर्थवशात्ससरूपविनिवृत्ताम् ।

प्रकृतिं पश्यति पुरुषः प्रेक्षकवदवस्थितः सुस्थः ॥ ६५ ॥

भोगविवेकसाक्षात्कारौ हि प्रकृतेः प्रसोतव्यौ, तौ च प्रसूताविति नास्याः प्रसोतव्यमवशिष्यत इति निवृत्तप्रसवा प्रकृतिः । विवेकज्ञानरूपो योऽर्थस्तस्य वशः=सामर्थ्यं तस्मात् । अतत्त्वज्ञानपूर्वकाणि खलु धर्माधर्माज्ञानवैराग्यावैराग्यैश्वर्यानिैश्वर्याणि । वैराग्यमपि केवलतौष्टिकानामतत्त्वज्ञानपूर्वकमेव । तत्र

वसायाभिमानसंकल्पालोचनानि=क्रमाद्बुद्धयहङ्कारमनसां कार्याणि नास्मीति निष्क्रियत्वमात्मनः, तदुक्त्वा तत्फलभूतं कर्तृत्वाभावं तस्याह—“यतश्च” इति, कर्तृत्वाभावे च स्वामित्वाभावो न ह्यलसमद्योगपरमत्यन्तोदासीनं कश्चित्स्वामिनं मन्यते, स्वोयोगार्जितं च धनं समर्पयतीति पुरुषो न मे किञ्चिदिति तात्त्विकं स्वस्य स्वामित्वाभावं गृह्णाति विवेकख्यात्यनन्तरम् ।

“नास्मि न मे नाहम्” इत्यंशस्यार्थान्तरमाह—“अथवा” इति, प्रसवधर्मिणी स्त्रीजातिः प्रकृतिः, न पुरुषः, ततः पुरुषोऽस्मि न प्रसवधर्मा, शेषं स्पष्टम्, ‘अज्ञानहेतुको बन्धः—न च सांख्यैः प्रतिज्ञातान्येव वस्तूनि सर्वाणि—न ततः परिशिष्टानि कानिचिदिति कश्चिदज्ञातोऽपि विषयोऽवशिष्टः स्याद्’ इत्याशङ्क्य समाधत्ते—“ननु” इत्यादिना “यदज्ञानम्” इति, यद्विषयकमज्ञानमित्यर्थः ॥ ६४ ॥

अपवर्गस्तु सिद्ध एवेति तत्प्रतिबन्धकाज्ञाननिवर्तको विवेकसाक्षात्कारः सोतव्य इत्याह—“अतत्त्वज्ञानपूर्वकाणि”=तत्त्वाज्ञानमूलकानि “केवलतौष्टिकानाम्” “आध्यात्मिक्य” इत्यादि-

१ ना अस्मीति पदच्छेदेन ना=पुरुष इत्यर्थात् । तत्तत्क्रियानिरूपितकर्तृणामनुगमरूपेण तत्त्वकर्तृत्वशक्तिमत्प्रतिपादकमित्यर्थः । २ कारिकायां—(५०)



तत्त्वज्ञानं विरोधित्वेनातत्त्वज्ञानमुच्छिनत्ति । कारणविनिवृत्त्या च सप्तरूपाणि निवर्तन्ते इति सप्तरूपविनिवृत्ता प्रकृतिः । “अवस्थित” इति । निष्क्रियः । “सुस्थ” इति । रजस्तमोवृत्तिकलुषया बुद्ध्याऽसंभिन्नः । सात्त्विक्या तु बुद्ध्या तदाप्यस्य मनाक् संभेदोऽस्त्येव । अन्यथैवम्भूतप्रकृतिदर्शनानुपपत्तेरिति ६५ स्यादेतत्—“निवृत्तप्रसवाम्” इति न मृष्यामहे, संयोगकृतो हि स इत्युक्तं, योग्यता च=संयोगः, भोक्तृत्वयोग्यता च=पुरुषस्य चैतन्यं, भोग्यत्वयोग्यता च=प्रकृतेर्जडत्वं विषयत्वं च, न चैतयोरस्ति निवृत्तिः, न च करणीयाभान्निवृत्तिः, तज्जातीयस्यान्यस्य करणीयत्वात्—पुनःपुनः शब्दाद्युपभोगवदित्यत आह—

दृष्टा मयेत्युपेक्षक एको दृष्टाहमित्युपरमत्यन्या ।

सति संयोगेऽपि तयोः प्रयोजनं नास्ति सर्गस्थ ॥ ६६ ॥

करोतु नाम पौनःपुन्येन शब्दाद्युपभोगं प्रकृतिर्यया विवेकख्यातिर्न कृता, (जनिता) कृतविवेकख्यातिस्तु शब्दाद्युपभोगं न जनयति । अविवेकख्यातिनिवन्धनो हि तदुपभोगो, निवन्धनाभावे न तद्भवितुमर्हत्यङ्कुर इव बीजाभावे ।

प्राकृतान् हि सुखदुःखमोहात्मनः शब्दादींस्तदैविवेकान् ‘ममैतै’ इत्यभिमन्यमान आत्मा भुञ्जीत, एवं विवेकख्यातिमपि प्राकृतीमविवेकादेवात्मा ‘मद-

कारिकायां या नव तुष्ट्य उक्तास्तासां तुष्टीनामेकतरामाश्रित्य ये श्रवणमननादिसिद्धिषु विरक्तास्ते केवलतौष्टिकास्तेषाम् “सप्त रूपाणि”=धर्मादिकानि, “अवस्थितः”=स्वरूपेण स्थितः, ततश्च निष्क्रियः “मनाग्”—ईषद् अन्तिमक्षणे,

ततः प्रकृतिदर्शने संवृत्ते तु सात्त्विक्या बुद्धेरपि न स्थितिः ॥ ६५ ॥

“संयोगकृतः”=प्रकृतिपुरुषसंबन्धप्रयुक्तः कीदृशोऽस्त्यन्तर्भिन्नस्वभावयोस्तयोः संयोगः ? इत्यत आह—“योग्यता” इति, चेतनोऽचेतनानि भुङ्क्ते, तथा च प्रकृतेरचेतनत्वे पुरुषस्य चेतनत्वं भोगप्रयोजकं विवेकख्यातेः परस्तादपि समानमेवेति भोगानिवृत्तिरित्यभिप्रायः “करोतु” इति, यथा कुण्डलायभिमानी कुण्डलादीनि पुनःपुनः प्रेक्षते, धारयति च, स एव निवृत्ताभिमानी विरक्तः सर्वं तद् विजहाति, प्रव्रज्यां चोपास्ते,—तथैव पूर्वं विवेकख्यातेः प्रकृतिकृताब्जशब्दादिभोगान्पुरुष आत्मीयत्वेन मन्यते न तु विवेकख्यातेरनन्तरमित्यभिप्रायः ।

विवेकख्यातिरपि प्रकृतिकार्यं नात्मकार्यं, ततश्च प्रकृतिकार्येणैवान्तिमेनानवशिष्टकार्येण पुरुषस्यापवर्ग इत्येतदभिसंधायाह—“प्राकृतान्” इत्यादि, विवेकख्यात्यनन्तरं तु संसारोद्भवमारभ्य

१ भोक्तारं पुरुषं प्रति जनयतु । २ प्रकृतेरिमान् परिणामविशेषान् । ३ ते शब्दादयः सुखदुःखमोहात्मानः प्राकृता एवेत्येवं नास्ति विवेको येषां शब्दादीनां ते तथोक्तास्तानित्यर्थः । ४ एते शब्दादयो मत्स्वामिका मत्संबन्धिनो वेत्येवमभिमानवान् ।



थेयम्' इति मन्यते । उत्पन्नविवेकख्यातिस्तु तदसंसर्गान्न शब्दादीन् भोक्तु-  
मर्हति, नापि विवेकख्यातिं प्राकृतीम् । ततो विविक्त आत्मा स्वार्थमभिमन्तु-  
मर्हतीति । पुरुषार्थौ च भोगविवेकौ प्रकृत्यारम्भप्रयोजकावित्यपुरुषार्थौ सन्तौ  
न प्रकृतिं प्रयोजयतः । तदिदमुक्तं—“प्रयोजनं नास्ति सर्गस्य” इति । अत  
प्रयुज्यते सर्गे प्रकृतिरनेनेति प्रयोजनं, तद् अपुरुषार्थत्वे नास्तीत्यर्थः ॥ ६६ ॥

स्यादेतद्—उत्पन्नतत्त्वसाक्षात्कारान्मुक्तश्चेदनन्तरमेव तस्य शरीरपातः  
स्यादिति कथमदेहः प्रकृतिं पश्येद् ? अथ तत्त्वज्ञानेऽपि न मुच्यते—कर्मणाम-  
प्रक्षीणत्वात् तेषां कुतः प्रक्षयो ? भोगादिति चेद्—हन्त भोः ! तत्त्वज्ञानं न  
मोक्षसाधनमिति ‘व्यक्ताव्यक्तज्ञविज्ञानजन्मना तत्त्वज्ञानेनापवर्ग’ इति रिक्तं  
वचः, भोगेन चापरिसङ्ख्येयः कर्माशयप्रचयोऽनियतविपाकसमयः क्षेतव्यः,  
ततश्चापवर्गप्राप्तिरित्यपि मनोरथमात्रमित्यत आह—

सम्यग् ज्ञानाधिगमाद्धर्मादीनामकारणप्राप्तौ ।

तिष्ठति संस्कारवशाच्चक्रभ्रमिवद्भूतशरीरः ॥ ६७ ॥

तत्त्वसाक्षात्कारोदयादेवानादिरप्यनियतविपाककालोऽपि कर्माशयप्रचयो  
दग्धबीजभावतया न जात्याद्युपभोगलक्षणाय फलाय कल्पते । क्लेशसलिला-  
वसिक्तायां हि बुद्धिभूमौ कर्मबीजान्यङ्कुरं प्रसुवते । तत्त्वज्ञाननिदाघनिपीत-  
सकलक्लेशसलिलायामूषरायां कुतः कर्मबीजानामङ्कुरप्रसवः ? तदिदमुक्तं—

विवेकख्यात्यवधिर्कं सकलं प्रकृतिकार्यं नात्मीयत्वेनोदासीनः पुरुषो निश्चिनोतीति सिद्धान्तयति—  
“तदसंसर्गाद्” इत्यादिना, “अपुरुषार्थौ”=पुरुषेणोदासीनेनात्मीयतयाऽनभिमन्यमानौ, आत्मी-  
यत्वेनानभिमन्यमानं न किञ्चित्कस्यापि प्रयोजनं भवति, न ह्यनात्मसंबन्धयोग्यमाकाशताडना-  
दिकार्यमुद्दिश्य कश्चित्प्रवर्तते, तदाह—“प्रयुज्यते” इत्यादिना ॥ ६६ ॥

प्रकृतिदर्शनक्षणपर्यन्तं देहसद्भाव आवश्यकः, अन्यथा निष्क्रियेण निर्विकारेण पुरुषेण देह-  
रहितेन कथं प्रकृतेर्दर्शनं, तच्चान्तिमक्षणे देहावस्थानं न संभवति, तत्त्वसाक्षात्कारसमकालमेव  
पुरुषस्य श्रुतत्वादित्याशङ्क्य सदेहस्य जीवन्मुक्तिं “तस्य तावदेव” इत्यादिश्रुतिप्रसिद्धाश्रयपा-  
दयति दृष्टान्तादिबलेन—“सम्यग्ज्ञान” इत्यादिना, तत्त्वसाक्षात्कारमहिम्ना “ज्ञानाग्निः सर्वकर्माणि  
भस्मसात्कुरुतेऽर्जुन” इत्याद्युक्तदिशा धर्मादिसंसारनिमित्तानां प्रजननशक्तौ नाशितायां तेषां  
संसारकारणत्वाप्राप्तौ केवलमारब्धकर्मणां वर्तमानशरीरारम्भकाणां भोगमात्रेण क्षयस्य संभ-

१ उत्पन्ना विवेकख्यातिरित्यस्यात्मनः स तथाविधः । २ तेनोत्पन्नविवेकख्यातिनाऽऽत्मना  
साकं नास्ति संसर्गो येषां तान् । ३ प्रकृतेरारम्भणीये सर्गे प्रवर्तकौ । ४ ‘अत्र’ इत्यस्य ‘सर्गे’  
इत्यत्रान्वयः । अत्रेत्यस्य स्थानेऽथेति पाठान्तरं क्वचित् । ५ छान्दो० ( ६।१।१२ ) ।



“धर्मादीनामकारणप्राप्ते”=अकारणत्वप्राप्तावित्यर्थः । उत्पन्ने तत्त्वज्ञानेऽपि च “संस्कारवशात्तिष्ठति” यथोपरतेऽपि कुलालव्यापारे चक्रं वेगाख्य-संस्कारवशाद्भ्रमत्तिष्ठति, कालपरिपाकवशात्तूपरते संस्कारे निष्क्रियं भवति । शरीरस्थितौ च प्रारब्धकर्मपरिपाकौ धर्माधर्मसंस्कारौ भोगेन क्षेतव्यौ । तथा चानुश्रूयते—“भोगेन त्वितरे क्षपयित्वाऽथ संपद्यते” इति, “तस्य तावदेव चिरं यावन्न विमोक्ष्येऽथ संपत्स्ये” इति च । प्रक्षीयमाणाविद्याविशेषश्च संस्कारस्तद्वशात्तत्सामर्थ्याद्धृतशरीरस्तिष्ठति ॥ ६७ ॥

स्यादेतद्—यदि संस्कारविशेषाद्धृतशरीरः, तथापि कदास्य मोक्षो भविष्यति ? इत्यत आह—

प्राप्ते शरीरभेदे चरितार्थत्वात्प्रधानविनिवृत्तेः ।

ऐकान्तिकमात्यन्तिकमुभयं कैवल्यमाप्नोति ॥ ६८ ॥

अनारब्धविपाकानां तावत्कर्माशयानां तत्त्वज्ञानाग्निना बीजभावो दग्धः, प्रारब्धविपाकानां तूपभोगेन क्षये सति “प्राप्ते” शरीरस्य “भेदे”=विनाशे

वाइण्डवेगवशाद्दण्डनाशेऽपि किञ्चित्कालावस्थायिचक्रभ्रमणन्यायेन कियत्समयं सशरीर एव पुरुषस्तिष्ठतीति तत्कृतं प्रकृतिदर्शनेहपपत्तिप्रदर्शनेन—दर्शनसाधनस्य शरीरस्य सद्भावात् ।

“क्लेशसल्लियाम्” इति, “अविद्याऽस्मितारागद्वेषाभिनिवेशाः पञ्च क्लेशाः” इति योगसूत्रोक्ता अत्र क्लेशा ग्राह्याः, “संस्कारवशाद्” इति, वर्तमानशरीरारम्भकर्मभोगारम्भकाले तत्कर्मजन्यः संस्कारोऽत्राभिप्रेतः, तस्य किञ्चित्कालमनुवृत्तत्वाच्छरीरस्थितिः, अस्य संस्कारस्य कालवशात्कुलालप्रहितदण्डजनितवेगस्येव स्वयं निवृत्तिरित्याह—“कालपरिपाक” इत्यादि, “भोगेन त्वितरे” इति, ब्रह्मसूत्रमिदं, न श्रुतिः, ततश्च “अनुश्रूयते” इत्यस्य श्रुतिमनुसम्येत इत्यर्थः । “तावदेव” इति तु श्रुतिः “भोगेन त्वितरे क्षपयित्वा संपद्यते” “इतरे=आरब्धकार्ये=पुण्यपापे न ज्ञानमात्रेण किन्तु भोगेन “क्षपयित्वा” कैवल्यभाजनं “संपद्यते,” ज्ञानीति शेषः ॥ ६७ ॥

“तस्य तावदेव चिरं यावन्न विमोक्ष्येऽथ सम्पत्स्ये” इति छान्दोग्यश्रुतिः प्रतिजानीते । स श्रुत्या प्रतिज्ञातो मोक्षः कदा भवति ? इत्याकाङ्क्षायां कारिकामाह—“प्राप्त” इति, आरब्ध-

१ वे० सू० ( ४।१।१८ ) । “कैश्चिन्मन्त्राणामेव वेदत्वं व्याख्यातं, कैश्चित्कल्पसूत्राणामपि” इति आपस्तम्बपरिभाषायां—“मन्त्रब्राह्मणयोर्वेदनामधेयम्” इत्यस्य व्याख्यावसरे हरदत्तेनोक्तीत्या “छन्दोवत्सूत्राणि भवन्ति” इत्युक्तेश्चरूपितं वेदत्वमिति चेदोमिति ब्रूमः । २ तारानाथतर्कवाचस्पतिस्तु “भोगेन त्वितरे” इति मूलमनुपलभ्य प्रमादादिममस्यार्थमाह—“इतरे”=ज्ञानिनः “भोगेन” प्रारब्धकर्माणि “क्षपयित्वा”=नाशयित्वा—समाप्येति यावत्, “अथ”=प्रारब्धक्षयानन्तरं “संपद्यते”=बन्धशून्यतया कैवल्यभाजनं “संपद्यते” इति, तत्र “इतरे” इति बहुवचनान्तपदवाच्यकर्तृणां “सम्पद्यत” इत्येकवचनान्तक्रियया कथमन्वय इति स एव देवानांप्रियः पण्डितम्मन्यो जानातु ।



“चरितार्थत्वात्”=कृतप्रयोजनत्वात्प्रधानस्य तं पुरुषं प्रति निवृत्तौ “ऐकान्तिकम्”=अवश्यम्भावि, “आत्यन्तिकम्”—अविनाशीति—“उभयं कैवल्यं”=दुःखत्रयविगमं प्राप्नोति पुरुषः ॥ ६८ ॥

प्रमाणेनोपपादितेऽप्यत्यन्तश्रद्धोत्पादनाय परमर्षिपूर्वकत्वमाह—

पुरुषार्थज्ञानमिदं गुह्यं परमर्षिणा समाख्यातम् ।

स्थित्युत्पत्तिप्रलयाश्चिन्त्यन्ते यत्र भूतानाम् ॥ ६९ ॥

“गुह्यं”=गुह्यानिवासि, स्थूलधियां दुर्बोधमिति यावत् । “परमर्षिणा”=कपिलेन । तामेव श्रद्धामागमिकत्वेन द्रढयति—“स्थित्युत्पत्तिप्रलयाश्चिन्त्यन्ते यत्र भूतानां” “यत्र”=ज्ञाने=यदर्थं-यथा—“चर्मणि द्वीपिनं हन्ति” इति । “भूतानां”=प्राणिनां “स्थित्युत्पत्तिप्रलयाः” आगमैः “चिन्त्यन्ते” ॥६९॥

भोगेन कर्मणोत्पादितस्य शरीरस्य “भेदे”=नाशे जाते ज्ञानाग्निनानारब्धानां सर्वेषां कर्मणां दग्धत्वादुपभोगेन चारब्धकर्मणां क्षयादपवर्गसिद्धौ भविष्यद्भोगस्यासंभवाद्भोगापवर्गमात्रफलायास्तत्फलद्वये प्रसूतेऽनवशिष्टप्रयोजनान्तरायाः प्रकृतेर्विनिवृत्तौ परमपुरुषार्थं पुरुषः प्राप्नोति, एवं प्राप्तस्य कैवल्यस्यावश्यभाव्यत्वं ज्ञानिनो, न च तस्य पुनरावृत्तिरित्याह—“आत्यन्तिकम्” इत्यादिना ॥ ६८ ॥

ईश्वरकृष्णो न महर्षिः किन्तु प्राकृतो विद्वानिति तदुक्तौ न्यायपरिपुष्टायामपि तर्काप्रतिष्ठा-नादबहुमानः स्यादृषिवाक्ये श्रद्धावतामित्यस्य शास्त्रस्य परमर्षिपूर्वकत्वमाह—“पुरुषार्थ” इति, श्रुतिरपि कपिलस्य परमर्षितां प्रख्यापयति श्वेताश्वतरैरान्नाता—“ऋषिं प्रसूतं कपिलं यस्तमग्रे ज्ञानैर्बिभर्ति जायमानं च पश्येद्” इति, “समाख्यातं”=सुखत आह्वये समुपदिष्टं न तु तन्त्र-रूपेणोपनिबद्धमित्यनेन सूचितं, तेन पञ्चशिखाचार्यप्रणीतात्पठितन्त्रनामकात्रिबन्धात्पूर्वं साङ्ख्य-निबन्धो नासीदिति सूचितं, ततश्च संप्रति प्रचलितानां साङ्ख्यसूत्राणां न कपिलप्रणीतत्वमिति प्रतिभाति । अत एवैषु सूत्रेषु—“अंविवेकनिमित्तो वा पञ्चशिलः” इत्यादौ कपिलादवांचीनानां प्राकृताचार्याणामपि नामानि दृश्यन्ते, सूत्राणि श्रीमच्छङ्करभगवत्पादानां समयेऽपि नासन्, अन्यथा दर्शनान्तरमूलप्रस्तावेषु जैमिनिगौतमकणादपतञ्जलिमुद्राण्युदाहरण्कथं कपिलसूत्राण्य-पहाय स साङ्ख्यकारिका एवोदाहृतवान्, वाचस्पतेः कालेऽपि सूत्राणामनवस्थितिः, अन्य-थाऽनेन षड्दर्शनव्याख्याकृता कथं न सूत्राणि तद्भाष्यं वा व्याख्यातं ? कथं पञ्चशिलवार्षगण्या-दीनां लेखांस्तत्रतत्र निर्दिशन् वाचस्पतिमिश्रः कपिलस्य न कमपि लेखमुद्धतवान् ? तथा च सूत्राणां नवमशतकोद्भूताद्वाचस्पतिमिश्रादप्यवांचीनत्वम् ॥ ६९ ॥

१ वे० स० (२।१।११)—“तर्काप्रतिष्ठानादप्यन्यथाऽनुमेयमिति चेदेवमप्यनिर्माक्षप्रसङ्गः” इति ।  
२ सां० सू० (६।६८) न्यायसूचीनिबन्धे वाचस्पतिमिश्रेण स्वसमयः स्वयं निर्दिष्टः—“न्याय-सूचीनिबन्धोऽयमकारि सुधियां मुदे । श्रीवाचस्पतिमिश्रेण वस्वङ्क (८९८) वसुवत्सरे” इति ।



स्यादेतद्-यत्परमर्षिणा साक्षात्कथितं तच्छ्रद्धधीमहि, यत्पुनरीश्वरकृष्णेन  
कथितं तत्र कुतः श्रद्धा? इत्यत आह-

एतत्पवित्रमग्र्यं मुनिरासुरयेऽनुकम्पया प्रददौ ।

आसुरिरपि पञ्चशिखाय तेन बहुधा कृतं तन्त्रम् ॥ ७० ॥

“एतत्पवित्रं”=पावनं=दुःखत्रयहेतोः पाप्मनः पुनातीति, “अग्र्यं”=  
सर्वेभ्यः पवित्रेभ्यो मुख्यम् । “मुनिः”=कपिलः “आसुरयेऽनुकम्पया प्रददौ,  
आसुरिरपि पञ्चशिखाय तेन च बहुधा कृतं तन्त्रम्” ॥ ७० ॥

शिष्यपरम्परयाऽऽगतमीश्वरकृष्णेन चैतदार्याभिः ।

संक्षिप्तमार्यमतिना सम्यग्विज्ञाय सिद्धान्तम् ॥ ७१ ॥

आराद् याता तत्त्वेभ्य इत्यार्या, आर्या मतिर्यस्य सोऽयमार्यमतिरिति ॥ ७१ ॥

एतच्च शास्त्रं-सकलशास्त्रार्थसूचकत्वान्न तु प्रकरणमित्याह-

सप्तत्यां किल येऽर्थास्तेऽर्थाः कृत्स्नस्य षष्टितन्त्रस्य ।

आख्यायिकाविरहिताः परवादविवर्जिताश्चापि ॥ ७२ ॥

तथा च राजवार्तिकम्-

“प्रधानास्तित्वमेकत्वमर्थवत्त्वमथान्यता ।

पारार्थ्यं च तथानैक्यं वियोगो योग एव च ॥

शेषवृत्तिरकर्तृत्वं मौलिकार्थाः स्मृता दश ।

“एतत्”=साङ्ख्यशास्त्रं न पुनः कारिकासदृशादुपूर्वीकमेव, “मुनये शिष्याय तस्य चासुरये”  
इत्युक्तत्वादासुरेरपि मुनित्वम्, आसुरेश्च शिष्यः पञ्चशिखः, स एव षष्टितन्त्रप्रणेता, पञ्चशिख-  
प्रबन्धानामतिविस्तृतत्वात्कारिकाणां च यथावत्तदर्थानां संक्षेपेण प्रतिपादनादासामेव साङ्ख्य-  
मूलग्रन्थत्वं संवृत्तम्, अस्यां कारिकायां “पञ्चशिखाय तेन” इत्यंशे यतिर्न मनोरमेति यति-  
भङ्गो दोषः ॥ ७० ॥ ७१ ॥

“बहुत्वम्”=आनैक्यशब्दवाच्यम्, “स्थितिः”=शेषवृत्तिशब्दवाच्या, ग्रन्थान्तरे षष्टि-  
पदार्था यथा-

“पुरुषः प्रकृतिर्बुद्धिरहङ्कारो गुणान्नयः ।

तन्मात्रमिन्द्रियं भूतं मौलिकार्थाः स्मृता दश ॥

१ पञ्चशिखस्य तत्रेषु प्रतिपादितं कापिलं शास्त्रं शिष्यपरम्परया पञ्चशिखादतितरामर्वाचीने-  
नेश्वरकृष्णेन स्वगुरुभ्योऽप्रकाशितनामधेयेभ्यो लब्ध्वा सप्तत्यार्याभिः संक्षिप्तम् । २ नाद्याप्यु-  
पलब्धोऽयं निबन्धो, वाचस्पतिना तु दृष्ट इति कौमुदीतोऽवगम्यते ।



विपर्ययः पञ्चविधस्तथोक्ता नव तुष्टयः ॥

करणानामसामर्थ्यमष्टाविंशतिधा मतम् ।

इति षष्टिः पदार्थानामष्टाभिः सह सिद्धिभिः” इति ।

सेयं षष्टिपदार्थी कथितेति सकलशास्त्रार्थकथनान्नेदं प्रकरणम्, अपि तु शास्त्रमेवेदमिति सिद्धम् । एकत्वमर्थवत्त्वं, पारार्थ्यं च—प्रधानमधिकृत्योक्तम्, अन्यत्वमकर्तृत्वं—बहुत्वं चेति—पुरुषमधिकृत्य, अस्तित्वं—वियोगो—योगश्चेत्युभयमधिकृत्य, स्थितिः—स्थूलसूक्ष्ममधिकृत्य ॥ ७२ ॥

मनांसि कुमुदानीव बोधयन्ती सतां मुदा ।

श्रीवाचस्पतिमिश्राणां कृतिस्तात्तत्त्वकौमुदी ॥ १ ॥

॥ इति षड्दर्शनटीकाकृच्छ्रीमद्वाचस्पतिमिश्रविरचिता  
साङ्ख्यतत्त्वकौमुदी समाप्ता ॥

विपर्यय” इत्यादि तु समानं राजवार्तिकेन ॥ ७२ ॥ शिवो जयति ॥ “प्रकरणं”=शास्त्र-प्रतिपाद्यैकदेशमुद्दिश्य प्रवृत्तम् ॥

॥ इति श्रीमत्सर्वतन्त्रस्वतन्त्रश्री १०८ बालरामोदासीनविरचिता  
साङ्ख्यतत्त्वकौमुदीव्याख्या विद्वत्तोषिणी समाप्ता ॥

१ श्रीबालरामोदासीनप्रारब्धा व्याकृतिर्मुदा । सूरिरामावतारेण कौमुद्याः सम्प्रपूरिता ॥ १ ॥  
पञ्चत्रिंशत्तमश्लोकादारभ्य विदुषां मुदे । भूरिश्रमेण तेनेशो भगवान्त्संप्रसीदतु ॥ २ ॥

